

The
Gitasangraha
or
A collection of the Gitas.
Part 1.

First Edition.

Ashtekar & Co.

Poona.


1915.

Price five rupees.





गीतासंग्रह.



श्रीमद्भगवद्गीता.

॥ अथ श्रीमद्भगवद्गीता प्रारभ्यते ॥

श्रीगणेशाय नमः ॥ श्रीगोपालकृष्णाय नमः ॥ ॐ अस्य श्रीम-
द्भगवद्गीतामालामंत्राय भगवान्वेदन्यास ऋषिः ॥ अनुष्टुप् छंदः ॥
श्रीकृष्णः परमात्मा देवता ॥ अशोच्यानन्वशोचस्त्वं प्रजावदांश्च
भाषस इति बीजम् ॥ सर्वधर्मान्परित्यज्य मामेकं शरणं ब्रजेति
शक्तिः ॥ अहं त्वा सर्वपापेभ्यो मोक्षयिष्यामि मा शुच इति कील-
कम् ॥ नैनं छिंदति अस्त्राणि नैनं दहति पावक इत्यंगुष्ठान्यां गताः ॥
अच्छेद्योऽयमदाह्योऽयमक्लेशोऽशोष्य एव चेति मध्यमाभ्यां नमः ॥
नित्यः सर्वगतः स्थाणुरचलोऽयं सनातन इत्यनामिकाभ्यां नमः ॥
पश्य मे पार्थ रूपाणि शतशोऽथ सहस्रश इति कनिष्ठिकाभ्यां नमः ॥
नानाविधानि दिव्यानि नानावर्णाकृतानि चेति क तलकरपट्टाभ्यां नमः
इति करन्यासः ॥ अथ हृदयादिन्यासः ॥ नैनं छिंदति अस्त्राणि नैनं
दहति पावक इति हृदयाय नमः ॥ न चैनं क्लृप्यत्यापो न शोषयति
मारुत इति शिरसे स्वाहा ॥ अच्छेद्योऽयमदाह्योऽयमक्लेशोऽशोष्य एव
चेति शिखायै वषट् ॥ नित्यः सर्वगतः स्थाणुरचलोऽयं सनातन इति
कवचाय हुम् ॥ पश्य मे पार्थ रूपाणि शतशोऽथ सहस्रश इति
नेत्रत्रयाय वौषट् ॥ नानाविधानि दिव्यानि नानावर्णाकृतानि चेत्यत्राय
फट् ॥ श्रीकृष्णप्रीत्यर्थं पाठे विनियोगः ॥

ॐ पार्थाय प्रतिदोषितां भगवता नारायणेन स्वयं व्यासेन प्रथितां
सुराणमुनिना मध्ये महाभारतम् ॥ अद्वैतामृतवर्धिणीं भगवतीमष्टा-
दशाध्यायिनीमिव त्वामनुसंदधामि भगवद्भांत भवद्वेषिणीम् ॥ १ ॥
नमोऽस्तु ते व्यास विशालबुद्धे फुल्लारविंदायतपश्चनेत्र ॥ येन त्वया
भारततैलपूर्णः प्रज्वालितः ज्ञानमयः प्रदीपः ॥ २ ॥ प्रपन्नपारि-
जाताय तोत्रत्रैकपाणये ॥ ज्ञानमुद्राय कृष्णाय गीतामृतदुहे नमः
॥ ३ ॥ सर्वो निषदो गावो दोग्धा गोपालनंदनः ॥ पार्थो वत्सः
सुधीर्भोक्ता दुग्धं गीतामृतं महत् ॥ ४ ॥ वसुदेवसुतं दधं कंसचाणूर-
मर्दनम् ॥ देवकीपरमानंदं कृष्णं वन्दे जगद्गुरुम् ॥ ५ ॥ भीष्मद्रोण-
तटा जयद्रथजला गांधारनीलोपला शल्यग्राहवती कृपेण वहनी कर्णेन
बेलाकुला ॥ अश्वत्थामविकर्णघोरमकरा दुर्योधनावर्तिनी सोत्तीर्णा खलु
पांडवै रणनदी कैवर्तकः केशवः ॥ ६ ॥ पाराशर्यवचः सराजममलं
गीताश्रगंधोत्कटं नानाख्यानकंकमरं हरिकथासंबोधन बांधितम् ॥ लंके
सज्जनषट्पदैरहरहः पेपीयमानं मुदा भूयाद्भारतपङ्कजं कश्चिमलप्रध्वंसे
नः श्रेयसे ॥ ७ ॥ मूर्खं करोति वाचाञ्च पंगुं लब्धयते गिरिम् ॥
यत्कृपा तमहं वन्दे परमानंदमाधवम् ॥ ८ ॥ यं ब्रह्मावरुणंद्रुद्रमरुतः
स्तुवांते दिव्यैः स्तवैर्वन्देः सांगपदक्रमोपनिषदैर्गायति यं सामगाः ॥
श्यानामस्थिततद्गणेन मनसा पश्यांत यं योगिनो यस्यांतं न विदुः
सुरासुरगणा देवाय तस्मै नमः ॥ ९ ॥ इति ध्यानम् ॥

धृतराष्ट्र उवाच ॥ धर्मक्षेत्रे कुरुक्षेत्रे समवेता युयुत्सवः ॥

मामकाः पांडवाश्चैव किमकुर्वत संजय ॥ १ ॥

संजय उवाच ॥ दृष्ट्वा तु पांडवानीकं व्यूढं दुर्योधनस्तदा ॥

आचार्यमुपसंगम्य राजा वचनमब्रवीत् ॥ २ ॥

पश्यैतां पांडुपुत्राणामाचार्य महतीं चमूम् ॥

व्यूढां द्रुपदपुत्रेण तव शिष्येण धीमता ॥ ३ ॥

अत्र शूरा महेष्वासा भीमार्जुनसमा युधि ॥

युयुधानो विराटश्च द्रुपदश्च महारथः ॥ ४ ॥

धृष्टकेतुश्चेकितानः काशिराजश्च वीर्यवान् ॥

पुरुजित्कुंतिभोजश्च शैब्यश्च नरपुंगवः ॥ ५ ॥

युधामन्युश्च विक्रांत उत्तमौजाश्च वीर्यवान् ॥

सौभद्रो द्रौपदेयाश्च सर्व एव महारथाः ॥ ६ ॥

अस्माकं तु विशिष्टा ये तान्निबोध द्विजोत्तम ॥

नायका मम सैन्यस्य संज्ञार्थं तान्ब्रवीमि ते ॥ ७ ॥

भवभीष्मश्च कर्णश्च कृपश्च समितिजयः ॥

अश्वत्थामा विकर्णश्च सौमदत्तिस्तथैव च ॥ ८ ॥

अन्ये च बहवः शूरा मदर्थे त्यक्तजीविताः ॥

नानाशस्त्रप्रहरणाः सर्वे युद्धविशारदाः ॥ ९ ॥

अपर्याप्तं तदस्माकं बलं भीष्माभिरक्षितम् ॥

पर्याप्तं त्विदमेतेषां बलं भीमाभिरक्षितम् ॥ १० ॥

अयनेषु च सर्वेषु यथाभागमवस्थिताः ॥
 भीष्ममेवाभिरक्षन्तु भवन्तः सर्व एव हि ॥ ११ ॥
 तस्य संजनयन्हर्षं कुरुवृद्धः पितामहः ॥
 सिंहनादं विनद्योच्चैः शंखं दध्मौ प्रतापवान् ॥ १२ ॥
 ततः शंखाश्च भेर्यश्च पणवानकगोमुखाः ॥
 सहस्रैवाभ्यहन्यन्त स शब्दस्तुमुलोऽभवत् ॥ १३ ॥
 ततः श्वेतैर्हयैर्भुक्ते महति स्यंदन स्थितौ ॥
 माधवः पांडवश्चैव दिव्यौ शंखौ प्रदध्मतुः ॥ १४ ॥
 पांचजन्यं हृषीकेशो देवदत्तं धनंजयः ॥
 पांडुं दध्मौ महाशंखं भीमकर्मा वृकोदरः ॥ १५ ॥
 अनंतविजयं राजा कुंतीपुत्रो युधिष्ठिरः ॥
 नकुलः सहदेवश्च सुघोषमणिपुष्पकौ ॥ १६ ॥
 काश्यश्च परमेष्वासः शिखंडी च महारथः ॥
 धृष्टद्युम्नो विराटश्च सात्यकिश्चापराजितः ॥ १७ ॥
 द्रुपदो द्रौपदेयाश्च सर्वशः पृथिवीपते ॥
 सौभद्रश्च महाबाहुः शंखान्दध्याः पृथक् पृथक् ॥ १८ ॥
 स घोषो धार्तराष्ट्राणां हृद्घ्नानि व्यश्रवत् ॥
 नभश्च पृथिवीं चैव तुमुलो व्यनुनादयन् ॥ १९ ॥
 अथ व्यवस्थितान्द्रुधा धार्तराष्ट्रान्कपिध्वजः ॥
 प्रवृत्तं शस्त्रसंपातं धनुस्तस्य पांडवः ॥ २० ॥
 हृषीकेशं तदा वाक्यमिदमाह महीपते ॥
 अर्जुन उवाच । सेनयोरुभयोरमध्ये रथं स्थापय मेऽच्युत ॥ २१ ॥
 यावदेतान्निरीक्ष्येऽहं पांडुक्रामानवस्थितान् ॥
 कर्मया सह योद्धव्यमस्मिन् रणसमुद्यमे ॥ २२ ॥
 योन्म्यमानानवेक्षेऽहं य एतऽत्र समागताः ॥
 धार्तराष्ट्रस्य द्रुपदेर्दुर्जे प्रियचिकीर्षवः ॥ २३ ॥

संजय उवाच ॥ एवमुक्तो हृषीकेशो गुडाकेशेन भारत ॥
 सेनयोरुपयोर्मध्ये स्थापयित्वा रथोत्तमम् ॥ २४ ॥
 भीष्मद्रोणमुखतः सर्वेषां च महीक्षिताम् ॥
 उवाच पार्थ पश्यैतान्ममवेतान्कुरूनति ॥ २५ ॥
 तत्रापश्य त्स्थितान्पार्थः पितृनथ पितामहान् ॥
 आचार्यान्मातुलान्भ्रातृन् पुत्रान्पौत्रान् सखींस्तथा ॥
 श्वशुरान्बुहूदृशैश्च नेत्रये रूपयोरपि ॥
 तान्समीक्ष्य स कौतेयः सर्वान्दृष्ट्वास्थितान् ॥ २७ ॥
 कृपया परयाविष्टा त्रिषीर्दग्धः मथ्यतीति ॥
 अर्जुन उवाच दृष्ट्वंस्वजनं कृष्ण युयुत्सुं समुपस्थितम् ॥ २८ ॥
 सीदंति मम गात्राणि मुखं च परिशुष्यति ॥
 वेपथुश्च शरीरे मे रोमहृषश्च जायते ॥ २९ ॥
 गाढो बलं स्मृते हस्तास्त्वक्षश्चैव परिहृते ॥
 न च शक्नोम्यवस्थितुं भ्रमतीह च मे मनः ॥ ३० ॥
 निमित्तानि च पश्यामि वारिणीनानि केशव ॥
 न च श्रेयं ऽनुश्रियामि ह वा स्वजनमाश्रयं ॥ ३१ ॥
 न कांक्षे विजयं कृष्ण न च राज्ञं सुखानि च ॥
 किं ना राज्येन गार्विः किं भूयैर्जीवनेन वा ॥ ३२ ॥
 येषामर्थे काङ्क्षितं नां राज्यं भागाः सुखानि च ॥
 त इमेऽवस्थिता युद्ध प्राणांस्तपक्त्वा धनानि च ॥ ३३ ॥
 आचार्याः पितरः पुत्रास्तथैव च पितामहाः ॥
 मातुलाः श्वशुरा पौत्राः श्यालाः संबन्धिनस्तथा ॥ ३४ ॥
 एतावन् हतुं मच्छामि घ्नतोऽपि मधुमुदन ॥
 अपि त्रैलोक्यराज्यस्य हेताः किं नु महीकृते ॥ ३५ ॥
 निहत्य धार्तराष्ट्रान् क्वा प्रीतिः स्याज्जनार्दन ॥
 पापमेवाश्रयेदस्मान्दृष्ट्वा त्वन्तानां नृपतप्यिनः ॥ ३६ ॥

तस्मान्नाहं वयं हंतुं धर्तराष्ट्रान्स्वबांधवान् ।

स्वजनं हि कथं हत्वा सुखिनः स्याम माधव ॥ ३७ ॥

यद्यप्येन न पश्यति लोभोपहनचेतसः ॥

कुलक्षयकृतं दोषं मित्रद्रोहं च पातकम् ॥ ३८ ॥

कथं न ज्ञेयमस्माभिः पापादस्मान्नि र्तिम् ॥

कुलक्षयकृतं दोषं प्रपश्यद्भिर्जनार्दन ॥ ३९ ॥

कुलक्षये प्रणश्यान्ति कुलधर्माः सनातनाः ॥

धर्मं नोऽकुलं कृत्स्नमधर्मोऽभिभवत्युत ॥ ४० ॥

अधर्माभिभवान्कृष्ण प्रदृष्यति कुलस्त्रियः ॥

स्त्रीषु दृष्टासु वार्ष्णेय जातिर्न वर्णसंकरः ॥ ४१ ॥

संकरा नरकायैव कुलघ्नानां कुलस्य च ॥

पतंति पितरो ह्येषा तु पितादृक् क्रियाः ॥ ४२ ॥

दंष्टैरतैः कुलघ्नानां वर्णसंकरकारकैः ॥

उत्माद्येते जातिधर्माः कुलधर्माश्च शाश्वताः ॥ ४३ ॥

उत्सन्नकुलधर्माणां मनुष्याणां जनार्दन ॥

नरकं गमयन् वामो भवतीत्युच्यते ॥ ४४ ॥

अहो बत महत्पापं कर्तुं व्यवसिता वयम् ॥

यद्राज्यसुखलाभेन हंतुं स्वजनमुद्यताः ॥ ४५ ॥

यदि मामप्रतीकारमशस्त्रं शस्त्रपातयः ॥

धर्तराष्ट्रा रणे हन्युस्तन्ये क्षेमतरं भवतु ॥ ४६ ॥

संजय उवाच । एवमुक्त्वाऽर्जुनः परंते रथापस्थ उपाविशत् ।

विभृज्य मशरं चापं शाकमांघ्रप्रमानसः ॥ ४७ ॥

इति श्रीमद्भगवद्गीतासूपनिषत्सु ब्रह्मविद्यायां योगशास्त्रे श्रीकृष्णार्जुनसंवा-

देऽर्जुननिषादयोगो नाम प्रथमोऽध्यायः ॥ १ ॥

संजय उवाच ॥ तं तथा कुर्यावष्टमश्रुपूर्णाकुलेक्षणम् ॥

विषीदंतमिदं वाक्यमुवाच मधुसूदनः ॥ १ ॥

श्रीभगवानुवाच ॥ कुतस्त्वा कश्मलमिदं विषमे समुपस्थितम् ।

अनार्यजुष्टमस्वर्ग्यमकीर्तिकरमर्जुन ॥ २ ॥

क्लैब्यं मा स्म गमः पार्थ नैतत्त्वय्युपपद्यते ॥

क्षुद्रं हृदयदौर्बल्यं त्यक्त्वोत्तिष्ठ परंतप ॥ ३ ॥

अर्जुन उवाच ॥ कथं भीष्ममहं संख्ये द्रोणं च मधुसूदन ॥

हृषुभिः प्रतियोत्स्यामि पूजार्हावरिसूदन ॥ ४ ॥

गुरुनहत्वा हि महानुभावान् श्रेयो भोक्तुं भैक्ष्यमपीह

लोके ॥ हत्वार्थकामांस्तु गुरुनिहैव भुंजीय भोगान् रुधि-

रप्रादिग्धान् ॥ ५ ॥

न चैतद्विद्मः कतरन्नो गरीयो यद्वा जयेम यदि वा नो

जयेयुः ॥ यानेव हत्वा न जिजीविषामस्तेऽवस्थिताः

प्रमुखे धार्तराष्ट्राः ॥ ६ ॥

कार्पण्यदोषोपहतस्वभावः पृच्छामि त्वां धर्मसंभूतचेताः ॥

यच्छ्रेयः स्यान्निश्चितं ब्रूहि तन्मे शिष्यस्तेऽहं शाधि मां

त्वां प्रपन्नम् ॥ ७ ॥

न हि प्रपश्यामि ममापनुवाद् यच्छ्लोकमुच्छ्रोषणमिन्द्रि-

याणाम् ॥ अवाप्य भूमावसपत्नमृद्धं राज्यं सुराणामपि

चाधिपत्यम् ॥ ८ ॥

संजय उवाच ॥ एवमुक्त्वा हृषीकेशं गुडाकेशः परंतप ॥

न योत्स्य इति गोविंदमुक्त्वा तूष्णीं बभूव ह ॥ ९ ॥

तमुवाच हृषीकेशः प्रहसन्निव भारत ॥

सेनयोरुभयोर्यध्ये विषीदंतमिदं वचः ॥ १० ॥

श्रीभगवानुवाच ॥ अशौच्यानन्वशोचस्त्वं प्रज्ञावादांश्च भापसे ॥

गतासूनगतासूंश्च नानुशोचति पंडिताः ॥ ११ ॥

न त्वेवाहं जातु नासं न त्वं नेमे जनाधिपाः ॥

न चैव न भविष्यामः सर्वे वयमतः परम् ॥ १२ ॥
 देहिनोऽस्मिन्यथा देहे कौमारं यौवनं जरा ॥
 तथा देहांतरप्राप्तिर्धीरस्तत्र न मुह्यति ॥ १३ ॥
 मात्रास्पर्शास्तु कौतेय शीतोष्णसुखदुःखदाः ॥
 आगमापायिनोऽनित्यास्तांस्तितिक्षस्व भारत ॥ १४ ॥
 यं हि न व्यथयन्त्येते पुरुषं पुरुषर्षभ ॥
 समदुःखसुखं धीरं सोऽमृतत्वाय कल्पते ॥ १५ ॥
 नासतो विद्यते भावो नाभावो विद्यते सतः ॥
 उभयोरपि दृष्टोऽतस्त्वनयोस्तत्त्वदर्शिभिः ॥ १६ ॥
 अविनाशि तु तद्विद्धि येन सर्वमिदं ततम् ॥
 विनाशमव्ययस्यास्य न कश्चित्कर्तुमर्हति ॥ १७ ॥
 अंतर्वत इमे देहा नित्यस्योक्ताः शरीरिणः ॥
 अनाशिनोऽप्रमेयस्य तस्माद्युध्यस्व भारत ॥ १८ ॥
 य एनं वेत्ति हंतारं यश्चैनं मन्यते हतम् ॥
 उभौ तौ न विजानीतो नायं हन्ति न हन्यते ॥ १९ ॥
 न जायते म्रियते वा कदाचिन्नायं भूत्वा भविता वा
 न भूयः ॥ अजो नित्यः शाश्वतोऽयं पुराणो न हन्यते
 हन्यमाने शरीरे ॥ २० ॥
 वेदाविनाशिनं नित्यं य एनमजमव्ययम् ॥
 कथं स पुरुषः पार्थ कं घातयति हन्ति कम् ॥ २१ ॥
 वासांसि जीर्णानि यथा विहाय नवानि शृङ्गाति नरो
 पराणि ॥ तथा शरीराणि विहाय जीर्णान्यन्यानि सं-
 याति नवानि देही ॥ २२ ॥
 नैनं छिन्दन्ति शस्त्राणि नैनं दहति पावकः ॥
 न चैनं क्लेदयन्त्यापो न शोषयति मारुतः ॥ २३ ॥
 अच्छेद्योऽयमदाह्योऽयमक्लेद्योऽशोष्य एव च ॥

नित्यः सर्वगतः स्थाणुरचलोऽयं सनातनः ॥ २४ ॥
 अव्यक्तोऽयमचिंत्योऽयमविकार्योऽयमुच्यते ॥
 तस्मादेवं विदित्वैनं नानुशोचितुमर्हसि ॥ २५ ॥
 अथ चैनं नित्यजातं नित्यं वा मन्यसे मृतम् ॥
 तथापि त्वं महाबाहो नैनं शोचितुमर्हसि ॥ २६ ॥
 जातस्य हि ध्रुवो मृत्युर्ध्रुवं जन्म मृतस्य च ॥
 तस्मादपरिहार्येऽर्थे न त्वं शोचितुमर्हसि ॥ २७ ॥
 अव्यक्तादीनि भूतानि व्यक्तमध्यानि भारत ॥
 अव्यक्तानि धनान्येव तत्र का परिदेवना ॥ २८ ॥
 आश्चर्यवत्पश्यति कश्चिदेनमाश्चर्यवद्ब्रूति तथैव चान्यः ॥
 आश्चर्यवच्चैनमन्यः शृणोति श्रुत्वाप्येनं वेद न चैव
 कश्चित् ॥ २९ ॥
 देही नित्यमवध्योऽयं देहे सर्वस्य भारत ॥
 तस्मात्सर्वाणि भूतानि न त्वं शोचितुमर्हसि ॥ ३० ॥
 स्वधर्ममपि चावेक्ष्य न विकल्पितुमर्हसि ॥
 धर्म्याद्धि युद्धाच्छ्रेयोऽन्यत्क्षत्रियस्य न विद्यते ॥ ३१ ॥
 यदृच्छया चोपपन्नं स्वर्गद्वारमपावृतम् ॥
 सुखिनः क्षत्रियाः पार्थ लभन्ते युद्धमीदृशम् ॥ ३२ ॥
 अथ चेत्त्वमिमं धर्म्यं संग्रामं न करिष्यसि ॥
 ततः स्वधर्मं कीर्तिं च हित्वा पापमवाप्स्यसि ॥ ३३ ॥
 अकीर्तिं चापि भूतानि कथयिष्यन्ति तेऽव्ययाम् ॥
 संभावितस्य चाकीर्तिर्मरणादातिरिच्यते ॥ ३४ ॥
 भयाद्रणादुपरतं मंस्यन्ते त्वां महारथाः ॥
 येषां च त्वं बहुमतो भूत्वा यास्यसि लाघवम् ॥ ३५ ॥
 अवाच्यवादांश्च बहून्वादिष्यन्ति तवाहिताः ॥
 निदन्तस्तव सामर्थ्यं ततो दुःखतरं नु किम् ॥ ३६ ॥

हतो वा प्राप्स्यसि स्वर्गं जित्वा वा भोक्ष्यसे महीम् ॥
 तस्मादुत्तिष्ठ कौन्तेय युद्धाय कृतनिश्चयः ॥ ३७ ॥
 सुखदुःखे समे कृत्वा लाभालाभौ जयाजयौ ॥
 ततो युद्धाय युज्यस्व नैवं पापमवाप्स्यसि ॥ ३८ ॥
 एषा तेऽभिहिता सांख्ये बुद्धिर्योगे त्विमां शृणु ॥
 बुद्ध्या युक्तो यया पार्थ कर्मबंधं प्रहास्यसि ॥ ३९ ॥
 नेहाभिक्रमनाशोऽस्ति प्रत्यवायो न विद्यते ॥
 स्वल्पमप्यस्य धर्मस्य त्रायते महतो भयात् ॥ ४० ॥
 व्यवसायात्मिका बुद्धिरेकेह कुरुनन्दन ॥
 बहुशाखा ह्यनन्ताश्च बुद्धयोऽव्यवसायिनाम् ॥ ४१ ॥
 यामिमां पुष्पितां वाचं प्रवदन्त्यविपश्चितः ॥
 वेदवादरताः पार्थ नान्यदस्तीति वादिनः ॥ ४२ ॥
 कामात्मानः स्वर्गपरा जन्मकर्मफलप्रदाम् ॥
 क्रियाविशेषबहुलां भोगैश्वर्यगतिं प्रति ॥ ४३ ॥
 भोगैश्वर्यप्रसक्तानां तयापहृतचेतसाम् ॥
 व्यवसायात्मिका बुद्धिः समाधौ न विधीयते ॥ ४४ ॥
 त्रैगुण्यविषया वेदा निस्त्रैगुण्यो भवार्जुन ॥
 निर्द्वन्द्वो नित्यसत्त्वस्थो निर्योगक्षेम आत्मवान् ॥ ४५ ॥
 यावानर्थ उदपाने सर्वतः संप्लुतोदके ॥
 तावान्सर्वेषु वेदेषु ब्राह्मणस्य विजानतः ॥ ४६ ॥
 कर्मण्येवाधिकारस्ते मा फलेषु कदाचन ॥
 मा कर्मफलहेतुर्भूर्मा ते संगोऽस्त्वकर्मणि ॥ ४७ ॥
 योगस्थः कुरु कर्माणि संगं त्यक्त्वा धनंजय ॥
 सिद्ध्यसिद्ध्योः समो भूत्वा समत्वं योग उच्यते ४८
 दूरेण ह्यवरं कर्म बुद्धियोगाद्धनंजय ॥
 बुद्धौ शरणमन्विच्छ कृपणाः फलहेतवः ॥ ४९ ॥

बुद्धियुक्तो जहातीह उभे सुकृतदुष्कृते ॥
 तस्माद्योगाय युज्यस्व योगः कर्मसु कौशलम् ॥ ५० ॥
 कर्मजं बुद्धियुक्ता हि फलं त्यक्त्वा मनीषिणः ॥
 जन्मबंधविनिर्मुक्ताः पदं गच्छन्त्यनामयम् ॥ ५१ ॥
 यदा ते मोहकलिलं बुद्धिर्व्यतितरिष्यति ॥
 तदा गन्तासि निर्वेदं श्रोतव्यस्य श्रुतस्य च ॥ ५२ ॥
 श्रुतिविप्रतिपन्ना ते यदा स्थास्यति निश्चला ॥
 समाधावचला बुद्धिस्तदा योगमवाप्स्यसि ॥ ५३ ॥
 अर्जुन उवाच ॥ स्थितप्रज्ञस्य का भाषा समाधिस्थस्य केशव ॥
 स्थितधीः किं प्रभाषेत किमासीत ब्रजेन किम् ॥ ५४ ॥
 श्रीभगवानुवाच ॥ प्रजहाति यदा कामान्सर्वान्पार्थ मनोगतान् ॥
 आत्मन्येवात्मना तुष्टः स्थितप्रज्ञस्तदोच्यते ॥ ५५ ॥
 दुःस्वेष्वनुद्विग्नमनाः सुखेषु विगतस्पृहः ॥
 वीतरागभयक्रोधः स्थितधीर्मुनिरुच्यते ॥ ५६ ॥
 यः सर्वत्रानभिस्नेहस्तत्तत्प्राप्य शुभाशुभम् ॥
 नाभिनन्दति न द्वेष्टि तस्य प्रज्ञा प्रतिष्ठिता ॥ ५७ ॥
 यदा संहरते चायं कूर्मोऽङ्गानीव सर्वशः ॥
 इंद्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ५८ ॥
 विषया विनिवर्तन्ते निराहारस्य देहिनः ॥
 रसवर्जं रसोऽप्यस्य परं दृष्ट्वा निवर्तते ॥ ५९ ॥
 यततो ह्यपि कौन्तेय पुरुषस्य विपश्चितः ॥
 इंद्रियाणि प्रमाथीनि हरन्ति प्रसभं मनः ॥ ६० ॥
 तानि सर्वाणि संयम्य युक्त आसीत मत्परः ॥
 वशे हि यस्येन्द्रियाणि तस्य प्रज्ञा प्रतिष्ठिता ॥ ६१ ॥
 ध्यायतो विषयान्पुंसः संगस्तेषूपजायते ॥
 संग्तात्संजायते कामः कामात्क्रोधोऽभिजायते ॥ ६२ ॥

क्रोधाद्भवति संमोहः संमोहात्स्मृतिविभ्रमः ॥
 स्मृतिभ्रंशाद्बुद्धिनाशो बुद्धिनाशात्प्रणश्यति ॥ ६३ ॥
 रागद्वेषवियुक्तैस्तु विषयानिन्द्रियैश्चरन् ॥
 आत्मवश्यैर्विधेयात्मा प्रसादमधिगच्छति ॥ ६४ ॥
 प्रसादे सर्वदुःखानां हानिरस्योपजायते ॥
 प्रसन्नचेतसो ह्याशु बुद्धिः पर्यवतिष्ठते ॥ ६५ ॥
 नास्ति बुद्धिरयुक्तस्य न चायुक्तस्य भावना ॥
 न चाभावनतः शांतिरशांतस्य कुतः सुखम् ॥ ६६ ॥
 इन्द्रियाणां हि चरतां यन्मनोऽनुविधीयते ॥
 तदस्य हरति प्रज्ञां वायुर्नाविमिवांभसि ॥ ६७ ॥
 तस्माद्यस्य महाबाहो निगृहीतानि सर्वशः ॥
 इन्द्रियाणीन्द्रियार्थेभ्यस्तस्य प्रज्ञा प्रतिष्ठिता ॥ ६८ ॥
 या निशा सर्वभूतानां तस्यां जागर्ति संयमी ॥
 यस्यां जाग्रति भूतानि सा निशा पश्यतो मुनेः ॥ ६९ ॥
 आपूर्यमाणमचलप्रतिष्ठं समुद्रमापः प्रविशन्ति यद्वत् ॥
 तद्वत्कामा यं प्रविशन्ति सर्वे स शांतिमाप्नोति न काम-
 कामी ॥ ७० ॥
 विहाय कामान्यः सर्वान्पुमांश्चरति निःस्पृहः ॥
 निर्ममो निरहंकारः स शांतिमधिगच्छति ॥ ७१ ॥
 एषा ब्राह्मी स्थितिः पार्थ नैनां प्राप्य विमुह्यति ॥
 स्थित्वास्यामंतकालेऽपि ब्रह्मनिर्वाणमृच्छति ॥ ७२ ॥

इति श्रीमद्भगवद्गीतासु० सांख्ययोगो नाम द्वितीयोऽध्यायः ॥ २ ॥

अर्जुन उवाच ॥ ज्यायसी चेत्कर्मणस्ते मता बुद्धिर्जनार्दन ॥
 तत्किं कर्मणि घोरे मां नियोजयसि केशव ॥ १ ॥
 व्यामिश्रेणेव वाक्येन बुद्धिं मोहयसीव मे ॥

तदेकं वद निश्चित्य येन श्रेयोऽहमाप्नुयाम् ॥ २ ॥
 श्रीभगवानुवाच ॥ लोकेऽस्मिन्द्विविधा निष्ठा पुरा प्रोक्ता मयानघ
 ज्ञानयोगेन सांख्यानां कर्मयोगेन योगिनाम् ॥ ३ ॥
 न कर्मणामनारंभान्नैकर्म्यं पुरुषोऽप्नुते ॥
 न च संन्यासनादेव सिद्धिं समधिगच्छति ॥ ४ ॥
 न हि कश्चित्क्षणमपि जातु तिष्ठत्यकर्मकृत् ॥
 कार्यते ह्यवशः कर्म सर्वः प्रकृतिजैर्गुणैः ॥ ५ ॥
 कर्मेन्द्रियाणि संयम्य य आस्ते मनसा स्मरन् ॥
 इन्द्रियार्थान्विमूढात्मा मिथ्याचारः स उच्यते ॥ ६ ॥
 यस्त्विन्द्रियाणि मनसा नियम्यारभतेऽर्जुन ॥
 कर्मेन्द्रियैः कर्मयोगमसक्तः स विशिष्यते ॥ ७ ॥
 नियतं कुरु कर्म त्वं कर्म ज्यायो ह्यकर्मणः ॥
 शरीरयात्रापि च ते न प्रसिद्ध्येदकर्मणः ॥ ८ ॥
 यज्ञार्थात्कर्मणोऽन्यत्र लोकोऽयं कर्मबंधनः ॥
 तदर्थं कर्म कौतेय मुक्तसंगः समाचर ॥ ९ ॥
 सहयज्ञाः प्रजाः सृष्ट्वा पुरोवाच प्रजापतिः ॥
 अनेन प्रसाविष्यध्वमेष वोऽस्त्विष्टकामधुक् ॥ १० ॥
 देवान्भावयतानेन ते देवा भावयन्तु वः ॥
 परस्परं भावयन्तः श्रेयः परमवाप्स्यथ ॥ ११ ॥
 इष्टान्भोगान्हि वो देवा दास्यन्ते यज्ञभाविताः ॥
 तैर्दत्तान्प्रदायैभ्यो यो भुङ्क्ते स्तेन एव सः ॥ १२ ॥
 यज्ञशिष्टाशिनः सन्तो मुच्यन्ते सर्वकिल्बिषैः ॥
 भुञ्जते ते त्वघं पापा ये पचन्त्यात्मकारणात् ॥ १३ ॥
 अन्नाद्भवन्ति भूतानि पर्जन्यादन्नसंभवः ॥
 यज्ञाद्भवति पर्जन्यो यज्ञः कर्मसमुद्भवः ॥ १४ ॥
 कर्म ब्रह्मोद्भवं विद्धि ब्रह्माक्षरसमुद्भवम् ॥

तस्मात्सर्वगतं ब्रह्म नित्यं यज्ञे प्रतिष्ठितम् ॥ १५ ॥
 एवं प्रवर्तितं चक्रं नानुवर्तयतीह यः ॥
 अघायुरिन्द्रियारामो मोघं पार्थ स जीवति ॥ १६ ॥
 यस्त्वात्मरतिरेव स्यादात्मतृप्तश्च मानवः ॥
 आत्मन्येव च संतुष्टस्तस्य कार्यं न विद्यते ॥ १७ ॥
 नैव तस्य कृतेनार्थो नाकृतेनेह कश्चन ॥
 न चास्य सर्वभूतेषु कश्चिदर्थव्यपाश्रयः ॥ १८ ॥
 तस्मादसक्तः सततं कार्यं कर्म समाचर ॥
 असक्तो ह्याचरन्कर्म परमाप्नोति पूरुषः ॥ १९ ॥
 कर्मणैव हि संसिद्धिमास्थिता जनकादयः ॥
 लोकसंग्रहमेवापि संपश्यन्कर्तुमर्हसि ॥ २० ॥
 यद्यदाचरति श्रेष्ठस्तत्तदेवेतरो जनः ॥
 स यत्प्रमाणं कुरुते लोकस्तदनुवर्तते ॥ २१ ॥
 न मे पार्थास्ति कर्तव्यं त्रिषु लोकेषु किञ्चन ॥
 नानवाप्तमवाप्तव्यं वर्त एव च कर्मणि ॥ २२ ॥
 यदि ह्यहं न वर्तेयं जातु कर्मण्यतद्रितः ॥
 मम वर्त्मानुवर्तन्ते मनुष्याः पार्थ सर्वशः ॥ २३ ॥
 उत्सीदियुरिमे लोका न कुर्यां कर्म चेदहम् ॥
 संकरस्य च कर्ता स्यामुपहन्यामिमाः प्रजाः ॥ २४ ॥
 सक्ताः कर्मण्यविद्वांसो यथा कुर्वन्ति भारत ॥
 कुर्याद्विद्वांस्तथासक्तश्चिकीर्षुर्लोकसंग्रहम् ॥ २५ ॥
 न बुद्धिभेदं जनयेदज्ञानां कर्मसंगिनाम् ॥
 जोषयेत्सर्वकर्माणि विद्वान्युक्तः समाचरन् ॥ २६ ॥
 प्रकृतेः क्रियमाणानि गुणैः कर्माणि सर्वशः ॥
 अहंकारविमूढात्मा कर्ताहमिति मन्यते ॥ २७ ॥
 तत्त्ववितु महाबाहो गुणकर्मविभागयोः ॥

गुणा गुणेषु वर्तन्त इति मत्वा न सज्जते ॥ २८ ॥
 प्रकृतेर्गुणसंमूढाः सज्जन्ते गुणकर्मसु ॥
 तानकृत्स्नविदो मंदान्कृत्स्नविन्न विचालयेत् ॥ २९ ॥
 मयि सर्वाणि कर्माणि संन्यस्याध्यात्मचेतसा ॥
 निराशीर्निर्ममो भूत्वा युद्ध्यस्व विगतज्वरः ॥ ३० ॥
 ये मे मतमिदं नित्यमनुतिष्ठन्ति मानवाः ॥
 श्रद्धावन्तोऽनसूयन्तो मुच्यन्ते तेऽपि कर्मभिः ॥ ३१ ॥
 ये त्वेतदभ्यसूयन्तो नानुतिष्ठन्ति मे मतम् ॥
 सर्वज्ञानविमूढास्तान्विद्धि नष्टानचेतसः ॥ ३२ ॥
 सदृशं चेष्टते स्वस्याः प्रकृतेर्ज्ञानवानपि ॥
 प्रकृतिं यान्ति भूतानि निग्रहः किं करिष्यति ॥ ३३ ॥
 इंद्रियस्योद्भयस्यार्थे रागद्वेषौ व्यवस्थितौ ॥
 तयोर्न वशमागच्छेत्तौ ह्यस्य परिपन्थिनौ ॥ ३४ ॥
 श्रेयान्स्वधर्मो विगुणः परधर्मात्स्वनुष्ठितात् ॥
 स्वधर्मे निधनं श्रेयः परधर्मो भयावहः ॥ ३५ ॥
 अर्जुन उवाच ॥ अथ केन प्रयुक्तोऽयं पापं चरति पूरुषः ॥
 अनिच्छन्नपि वाष्ण्य बलादिव नियोजितः ॥ ३६ ॥
 श्रीभगवानुवाच ॥ काम एष क्रोध एष रजोगुणसमुद्भवः ॥
 महाशनो महापाप्मा विद्ध्येनमिह वैरिणम् ॥ ३७ ॥
 धूमेनाव्रियते वह्निर्यथादर्शो मलेन च ॥
 यथोल्बेनावृतो गर्भस्तथा तेनेदमावृतम् ॥ ३८ ॥
 आवृतं ज्ञानमेतेन ज्ञानिनो नित्यवैरिणा ॥
 कामरूपेण कौंतेय दुष्पूरेणानलेन च ॥ ३९ ॥
 इंद्रियाणि मनो बुद्धिरस्याधिष्ठानमुच्यते ॥
 एतैर्विमोहयत्येष ज्ञानमावृत्य देहिनम् ॥ ४० ॥
 तस्माच्च मिंद्रियाण्यादौ नियम्य भरतर्षभ ॥

पाप्मानं प्रजहि ह्येनं ज्ञानविज्ञाननाशनम् ॥ ४१ ॥
 इंद्रियाणि पराण्याहुरिन्द्रियेभ्यः परं मनः ॥
 मनसस्तु परा बुद्धिर्यो बुद्धेः परतस्तु सः ॥ ४२ ॥
 एवं बुद्धेः परं बुद्ध्वा संस्तभ्यात्मानमात्मना ॥
 जहि शत्रुं महाबाहो कामरूपं दुरासदम् ॥ ४३ ॥
 इति श्रीमद्भगवद्गीतासु० कर्मयोगो नाम तृतीयोऽध्यायः ॥ ३ ॥

श्रीभगवानुवाच ॥ इमं विवस्वते योगं प्रोक्तवानहमव्ययम् ॥
 विवस्वान्मनवे प्राह मत्पुरिष्वाकवेऽब्रवीत् ॥ १ ॥
 एवं परंपराप्राप्तमिमं राजर्षयो विदुः ॥
 स कालेनेह महता योगो नष्टः परंतप ॥ २ ॥
 स एवायं मया तेऽद्य योगः प्रोक्तः पुरातनः ॥
 भक्तोऽसि मे सखा चेति रहस्यं ह्येतदुत्तमम् ॥ ३ ॥
 अर्जुन उवाच ॥ अपरं भवतो जन्म परं जन्म विवस्वतः ॥
 कथमेतद्विजानीयां त्वमादौ प्रोक्तवानिति ॥ ४ ॥
 श्रीभगवानुवाच ॥ बहूनि मे व्यतीतानि जन्मानि तव चार्जुन ॥
 तान्यहं वेद सर्वाणि न त्वं वेत्थ परंतप ॥ ५ ॥
 अजोऽपि सन्नव्ययात्मा भूतानामीश्वरोऽपि सन् ॥
 प्रकृतिं स्वामधिष्ठाय संभवाभ्यात्ममायया ॥ ६ ॥
 यदा यदा हि धर्मस्य ग्लानिर्भवति भारत ॥
 अभ्युत्थानमधर्मस्य तदात्मानं सृजाम्यहम् ॥ ७ ॥
 परित्राणाय साधूनां विनाशाय च दुष्कृताम् ॥
 धर्मसंस्थापनार्थाय संभवामि युगे युगे ॥ ८ ॥
 जन्म कर्म च मे दिव्यमेवं यो वेत्ति तत्त्वतः ॥
 त्यक्त्वा देहं पुनर्जन्म नैति मामेति सोऽर्जुन ॥ ९ ॥
 वीतरागभयक्रोधा ज्ञेयया मामुपाश्रिताः ॥

बहवो ज्ञानतपसा पूता मद्भावमागताः ॥ १० ॥
 ये यथा मां प्रपद्यन्ते तांस्तथैव भजाम्यहम् ॥
 मम वर्त्मानुवर्तन्ते मनुष्याः पार्थ सर्वशः ॥ ११ ॥
 कांक्षन्तः कर्मणां सिद्धिं यजन्त इह देवताः ॥
 क्षिप्रं हि मानुषे लोके सिद्धिर्भवति कर्मजा ॥ १२ ॥
 चातुर्वर्ण्यं मया सृष्टं गुणकर्मविभागशः ॥
 तस्य कर्तारमपि मां विद्वद्यकर्तारमव्ययम् ॥ १३ ॥
 न मां कर्माणि लिंपन्ति न मे कर्मफले स्पृहा ॥
 इति मां योऽभिजानाति कर्मभिर्न स बद्धयते ॥ १४ ॥
 एवं ज्ञात्वा कृतं कर्म पूर्वैरपि मुमुक्षुभिः ॥
 कुरु कर्मैव तस्मात्त्वं पूर्वैः पूर्वतरं कृतम् ॥ १५ ॥
 किं कर्म किमकर्मेति कवयोऽप्यत्र मोहिताः ॥
 तत्ते कर्म प्रवक्ष्यामि यज्ज्ञात्वा मोक्षयसेऽशुभात् ॥ १६ ॥
 कर्मणो ह्यपि बोद्धव्यं बोद्धव्यं च विकर्मणः ॥
 अकर्मणश्च बोद्धव्यं गहना कर्मणो गतिः ॥ १७ ॥
 कर्मण्यकर्म यः पश्येदकर्मणि च कर्म यः ॥
 स बुद्धिमान्मनुष्येषु स युक्तः कृत्स्नकर्मकृत् ॥ १८ ॥
 यस्य सर्वे समारम्भाः कामसंकल्पवर्जिताः ॥
 ज्ञानाग्निदग्धकर्माणं तमाहुः पण्डितं बुधाः ॥ १९ ॥
 त्यक्त्वा कर्मफलासंगं नित्यतृप्तो निराश्रयः ॥
 कर्मण्यभिप्रवृत्तोऽपि नैव किञ्चित्करोति सः ॥ २० ॥
 निराशीर्यतचित्तात्मा त्यक्तसर्वपरिग्रहः ॥
 शरीरं केवलं कर्म कुर्वन्नाप्नोति किल्बिषम् ॥ २१ ॥
 यदृच्छालाभसंतुष्टो द्वंद्वातीतो विमत्सरः ॥
 समः सिद्धावसिद्धौ च कृत्वापि न निबद्धयते ॥
 गतसंगस्य मुक्तस्य ज्ञानावस्थितचेतसः ॥ २२ ॥

यज्ञायाचरतः कर्म समग्रं प्रविलीयते ॥ २३ ॥
 ब्रह्मार्पणं ब्रह्म हविर्ब्रह्माग्नौ ब्रह्मणा हुतम् ॥
 ब्रह्मैव तेन गंतव्यं ब्रह्मकर्मसमाधिना ॥ २४ ॥
 दैवमेवापरे यज्ञं योगिनः पर्युपासते ॥
 ब्रह्माग्रावपरे यज्ञं यज्ञेनैवोपजुहति ॥ २५ ॥
 श्रोत्रादीर्नीन्द्रियाण्यन्ये संयमाग्निषु जुहति ॥
 शब्दादीन्विषयानन्य इन्द्रियाग्निषु जुहति ॥ २६ ॥
 सर्वाणीन्द्रियकर्माणि प्राणकर्माणि चापरे ॥
 आत्मसंयमयोगाग्नौ जुहति ज्ञानदीपिते ॥ २७ ॥
 द्रव्ययज्ञास्तपोयज्ञा योगयज्ञास्तथापरे ॥
 स्वाध्यायज्ञानयज्ञाश्च यतयः संशितव्रताः ॥ २८ ॥
 अपाने जुहति प्राणं प्राणेऽपानं तथापरे ॥
 प्राणापानगतीं रुध्वा प्राणायामपरायणाः ॥ २९ ॥
 अपरे नियताहाराः प्राणान्प्राणेषु जुहति ॥
 सर्वेऽप्येते यज्ञविदो यज्ञक्षपितकल्मषाः ॥ ३० ॥
 यज्ञशिष्टामृतभुजो यान्ति ब्रह्म सनातनम् ॥
 नायं लोकोऽस्त्ययज्ञस्य कुतोऽन्यः कुरुसत्तम ॥ ३१ ॥
 एवं बहुविधा यज्ञा धितता ब्रह्मणो मुखे ॥
 कर्मजान्विद्धि तान्सर्वानिवं ज्ञात्वा विमोक्ष्यसे ॥ ३२ ॥
 श्रेयान्द्रव्यमयाद्यज्ञाज्ज्ञानयज्ञः परंतप ॥
 सर्वं कर्माखिलं पार्थ ज्ञाने परिसमाप्यते ॥ ३३ ॥
 ताद्विद्धि प्रणिपातेन परिप्रश्नेन सेवया ॥
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ ३४ ॥
 यज्ज्ञात्वा न पुनर्मोहमेवं यास्यसि पांडव ॥
 येन भूतान्यशेषेण द्रक्ष्यस्यात्मन्यथो मयि ॥ ३५ ॥
 अपि चेदसि पापेभ्यः सर्वेभ्यः पापकृत्तमः ॥

सर्वं ज्ञानप्लवेनैव वृजिनं संतरिष्यसि ॥ ३६ ॥
 यथैधांसि समिद्धोऽग्निर्भस्मसात्कुरुतेऽर्जुन ॥
 ज्ञानाग्निः सर्वकर्माणि भस्मसात्कुरुते तथा ॥ ३७ ॥
 न हि ज्ञानेन सदृशं पवित्रमिह विद्यते ॥
 तत्स्वयं योगसंसिद्धः कालेनात्मानि विदति ॥ ३८ ॥
 श्रद्धावांल्लभते ज्ञानं तत्परः संयतेन्द्रियः ॥
 ज्ञानं लब्ध्वा परां शान्तिमचिरेणाधिगच्छति ॥ ३९ ॥
 अज्ञश्चाश्रद्धानश्च संशयात्मा विनश्यति ॥
 नायं लोकोऽस्ति न परो न सुखं संशयात्मनः ॥ ४० ॥
 योगसंन्यास्तर्कमाणं ज्ञानसंछिन्नसंशयम् ॥
 आत्मवन्तं न कर्माणि निबध्नन्ति धनंजय ॥ ४१ ॥
 तस्मादज्ञानसंभूतं हृत्स्थं ज्ञानासिनात्मनः ॥
 छित्त्वेन संशयं योगमातिष्ठोत्तिष्ठ भारत ॥ ४२ ॥

इति श्रीमद्भगवद्गीतासु० ज्ञानविभागयोगो नाम चतुर्थोऽध्यायः ॥ ४ ॥

अर्जुन उवाच ॥ संन्यासं कर्मणां कृष्ण पुनर्योगं च शंससि ॥
 यच्छ्रेय एतयोरेकं तन्मे ब्रूहि सुनिश्चितम् ॥ १ ॥
 श्रीभगवानुवाच ॥ संन्यासः कर्मयोगश्च निःश्रेयसकरावुभौ ॥
 तयोस्तु कर्मसंन्यासात्कर्मयोगो विशिष्यते ॥ २ ॥
 ज्ञेयः स नित्यसंन्यासी यो न द्वेष्टि न कांक्षति ॥
 निर्द्वन्द्वो हि महाबाहो सुखं बन्धात्प्रमुच्यते ॥ ३ ॥
 सांख्ययोगौ पृथग्बालाः प्रवदन्ति न पंडिताः ॥
 एकमप्यास्थितः सम्यगुभयोर्विदते फलम् ॥ ४ ॥
 यत्सांख्यैः प्राप्यते स्थानं तद्योगैरपि गम्यते ॥
 एकं सांख्यं च योगं च यः पश्यति स पश्यति ॥ ५ ॥
 संन्यासस्तु महाबाहो दुःखमाप्तुमयोगतः ॥

योगयुक्तो मुनिर्ब्रह्म न चिरेणाधिगच्छति ॥ ६ ॥
 योगयुक्तो विशुद्धात्मा विजितात्मा जितेंद्रियः ॥
 सर्वभूतात्मभूतात्मा कुर्वन्नपि न लिप्यते ॥ ७ ॥
 नैव किञ्चित्करोमीति युक्तो मन्येत तत्त्ववित् ॥
 पश्यन्शृण्वन्स्पृशन्निघ्नन्नश्नन्गच्छन्स्वपन्श्वसन् ॥ ८ ॥
 प्रलपन्विमृजन्नुह्यन्नुन्मिषन्निमिषन्नपि ॥
 इंद्रियाणीन्द्रियार्थेषु वर्तन्त इति धारयन् ॥ ९ ॥
 ब्रह्मण्याधाय कर्माणि संगं त्यक्त्वा करोति यः ॥
 लिप्यते न स पापेन पद्मपत्रमिवांभसा ॥ १० ॥
 कायेन मनसा बुद्ध्या केवलैरिन्द्रियैरपि ॥
 योगिनः कर्म कुर्वन्ति संगं त्यक्त्वात्मशुद्धये ॥ ११ ॥
 युक्तः कर्मफलं त्यक्त्वा शांतिमाप्नोति नैष्ठिकीम् ॥
 अयुक्तः कामकारेण फले सक्तो निबध्यते ॥ १२ ॥
 सर्वकर्माणि मनसा संन्यस्यास्ते सुखं वशी ॥
 नवद्वारे पुरे देही नैव कुर्वन्न कारयन् ॥ १३ ॥
 न कर्तृत्वं न कर्माणि लोकस्य सृजति प्रभुः ॥
 न कर्मफलसंयोगं स्वभावस्तु प्रवर्तते ॥ १४ ॥
 नादत्ते कस्यचित्पापं न चैव सुकृतं विभुः ॥
 अज्ञानेनावृतं ज्ञानं तेन मुह्यन्ति जंतवः ॥ १५ ॥
 ज्ञानेन तु तदज्ञानं येषां नाशितमात्मनः ॥
 तेषामादित्यवज्ज्ञानं प्रकाशयति तत्परम् ॥ १६ ॥
 तद्बुद्धयस्तदात्मानस्तन्निष्ठास्तत्परायणाः ॥
 गच्छन्त्यपुनरावृत्तिं ज्ञाननिर्धूतकल्मषाः ॥ १७ ॥
 विद्याविनयसंपन्ने ब्राह्मणे गवि हस्तिनि ॥
 शुनि चैव श्वपाके च पंडिताः समदर्शिनः ॥ १८ ॥
 इहैव तैर्जितः सगौ येषां साम्ये स्थितं मनः ॥

निर्दोषं हि समं ब्रह्म तस्माद्ब्रह्मणि ते स्थिताः ॥ १९ ॥
 न प्रहृष्येत्प्रियं प्राप्य नोद्विजेत्प्राप्य चाप्रियम् ॥
 स्थिरबुद्धिरसंमूढो ब्रह्मविद्ब्रह्मणि स्थितः ॥ २० ॥
 बाह्यस्पर्शेष्वसक्तात्मा विदंत्यात्मानि यत्सुखम् ॥
 स ब्रह्मयोगयुक्तात्मा सुखमक्षय्यमश्नुते ॥ २१ ॥
 ये हि संस्पर्शजा भोगा दुःखयोनय एव ते ॥
 आद्यंतवन्तः कौंतेय न तेषु रमते बुधः ॥ २२ ॥
 शक्नोतीहैव यः सोढुं प्राक् शरीरविमोक्षणात् ॥
 कामक्रोधोद्वेगं वेगं स युक्तः स सुखी नरः ॥ २३ ॥
 योऽतःसुखोऽतरारामस्तथान्तर्ज्योतिरेव यः ॥
 स योगी ब्रह्मनिर्वाणं ब्रह्मभूतोऽधिगच्छति ॥ २४ ॥
 लभन्ते ब्रह्मनिर्वाणमृषयः क्षीणकल्मषाः ॥
 छिन्नद्वैधा यतात्मानः सर्वभूतहितं रताः ॥ २५ ॥
 कामक्रोधवियुक्तानां यतीनां यतचेतसाम् ॥
 अभितो ब्रह्मनिर्वाणं वर्तते विदितात्मनाम् ॥ २६ ॥
 स्पर्शान्कृत्वा वह्निर्वाह्यांश्चक्षुश्चैवांतरे भ्रुवोः ॥
 प्राणापानौ समौ कृत्वा नासाभ्यंतरचारिणौ ॥ २७ ॥
 यतेंद्रियमनोबुद्धिर्मुनिर्मोक्षपरायणः ॥
 विगतेच्छाभयक्रोधो यः सदा मुक्त एव सः ॥ २८ ॥
 भोक्तारं यज्ञतपसां सर्वलोकमहेश्वरम् ॥
 सुहृदं सर्वभूतानां ज्ञात्वा मां शान्तिमृच्छति ॥ २९ ॥

इति श्रीमद्भगवद्गीतासु० संन्यासयोगो नाम पंचमोऽध्यायः ॥ ५ ॥

श्रीभगवानुवाच ॥ अनाश्रितः कर्मफलं कार्यं कर्म करोति यः ॥
 स संन्यासी च योगी च न निराश्रितः चाक्रियः ॥ १ ॥
 यं संन्यासमिति प्राहुर्योगं तं विद्धि पांडव ॥

न ह्यसंन्यस्तसंकल्पो योगी भवति कश्चन ॥ २ ॥
 आरुरुक्षोर्मुनेर्योगं कर्म कारणमुच्यते ॥
 योगारूढस्य तस्यैव शमः कारणमुच्यते ॥ ३ ॥
 यदा हि नेन्द्रियार्थेषु न कर्मस्वनुषज्जते ॥
 सर्वसंकल्पसंन्यासी योगारूढस्तदोच्यते ॥ ४ ॥
 उद्धरेदात्मनात्मानं नात्मानमवसादयेत् ॥
 आत्मैव ह्यात्मनो बंधुरात्मैव रिपुरात्मनः ॥ ५ ॥
 बंधुरात्मात्मनस्तस्य येनात्मैवात्मना जितः ॥
 अनात्मनस्तु शत्रुत्वे वर्तेतात्मैव शत्रुवत् ॥ ६ ॥
 जितात्मनः प्रशान्तस्य परमात्मा समाहितः ॥
 शीतोष्णसुखदुःखेषु तथा मानापमानयोः ॥ ७ ॥
 ज्ञानविज्ञानतृप्तात्मा कूटस्थो विजितेन्द्रियः ॥
 युक्त इत्युच्यते योगी समलोष्टाश्मकांचनः ॥ ८ ॥
 सुहृन्मित्रार्युदासीनमध्यस्थद्वेष्यबंधुषु ॥
 साधुष्वपि च पापेषु समबुद्धिर्विशिष्यते ॥ ९ ॥
 योगी युंजीत सततमात्मानं रहसि स्थितः ॥
 एकाकी यतचित्तात्मा निराशीरपरिग्रहः ॥ १० ॥
 शुचौ देशे प्रतिष्ठाप्य स्थिरमासनमात्मनः ॥
 नात्युच्छ्रितं नातिनीचं चैलाजिनकुशोत्तरम् ॥ ११ ॥
 तत्रैकाग्रं मनः कृत्वा यतचित्तेन्द्रियक्रियः ॥
 उपविश्यासने युञ्ज्याद्योगमात्मविशुद्धये ॥ १२ ॥
 समं कायशिरोग्रीवं धारयन्नचलं स्थिरः ॥
 संप्रेक्ष्य नासिकाग्रं स्वं दिशश्चानवलोकयन् ॥ १३ ॥
 प्रशान्तात्मा विगतभीर्ब्रह्मचारिव्रते स्थितः ॥
 मनः संयम्य मच्चित्तो युक्त आसीत मत्परः ॥ १४ ॥
 युञ्जन्नेवं सदात्मानं योगी नियतमानसः ॥

शान्तिं निर्वाणपरमां मत्संस्थामधिगच्छति ॥ १५ ॥
 नात्यश्नतस्तु योगोऽस्ति न चैकांतमनश्नतः ॥
 न चातिस्वप्नशीलस्य जाग्रतो नैव चार्जुन ॥ १६ ॥
 युक्ताहारविहारस्य युक्तचेष्टस्य कर्मसु ॥
 युक्तस्वप्नावबोधस्य योगो भवति दुःखहा ॥ १७ ॥
 यदा विनियतं चित्तमात्मन्येवावतिष्ठते ॥
 निःस्पृहः सर्वकामेभ्यो युक्त इत्युच्यते तदा ॥ १८ ॥
 यथा दीपो निवातस्थो नैगते सोपमा स्मृता ॥
 योगिनो यतचित्तस्य युंजतो योगमात्मनः ॥ १९ ॥
 यत्रोपरमते चित्तं निरुद्धं योगसेवया ॥
 यत्र चैवात्मनात्मानं पश्यन्नात्मनि तुष्यति ॥ २० ॥
 सुखमात्यंतिकं यत्तद्बुद्धिग्राह्यमतीन्द्रियम् ॥
 वेत्ति यत्र न चैवायं स्थितश्चलति तत्त्वतः ॥ २१ ॥
 यं लब्ध्वा चापरं लाभं मन्यते नाधिकं ततः ॥
 यस्मिन्स्थितो न दुःखेन गुरुणापि विचाल्यते ॥ २२ ॥
 तं विद्याद्दुःखसंयोगवियोगं योगसंज्ञितम् ॥
 स निश्चयेन योक्तव्यो योगो निर्विण्णचेतसा ॥ २३ ॥
 सैकल्पप्रभवान्कामास्त्यक्त्वा सर्वानशेषतः ॥
 मनसैवेन्द्रियग्रामं विनियम्य समंततः ॥ २४ ॥
 शनैः शनैरुपरमेद्बुद्ध्या धृतिगृहीतया ॥
 आत्मसंस्थं मनः कृत्वा न किञ्चिदपि चिंतयेत् ॥ २५ ॥
 यतो यतो निश्चरति मनश्चंचलमस्थिरम् ॥
 ततस्ततो नियम्यैतदात्मन्येव वशं नयेत् ॥ २६ ॥
 प्रशान्तमनसं ह्येनं योगिनं सुखमुत्तमम् ॥
 उपैति शान्तरजसं ब्रह्मभूतमकल्मषम् ॥ २७ ॥
 युंजन्नेवं सदात्मानं योगी विगतकल्मषः ॥

सुखेन ब्रह्मसंस्पर्शमत्यन्तं सुखमश्नुते ॥ २८ ॥

सर्वभूतस्थमात्मानं सर्वभूतानि चात्मानि ॥

ईक्षते योगयुक्तात्मा सर्वत्र समदर्शनः ॥ २९ ॥

यो मां पश्यति सर्वत्र सर्वं च मयि पश्यति ॥

तस्याहं न प्रणश्यामि स च मे न प्रणश्यति ॥ ३० ॥

सर्वभूतस्थितं यो मां भजत्येकत्वमास्थितः ॥

सर्वथा वर्तमानोऽपि स योगी मयि वर्तते ॥ ३१ ॥

आत्मौपम्येन सर्वत्र समं पश्यति योऽर्जुन ॥

सुखं वा यदि वा दुःखं स योगी परमो मतः ॥ ३२ ॥

अर्जुन उवाच ॥ योऽयं योगस्त्वया प्रोक्तः साम्येन मधुसूदन ॥

एतस्याहं न पश्यामि चंचलत्वात्स्थितिं स्थिराम् ३३

चंचलं हि मनः कृष्ण प्रमाथि बलवद्दृढम् ॥

तस्याहं निग्रहं मन्ये वायोरिव सुदुष्करम् ॥ ३४ ॥

श्रीभगवानुवाच ॥ असंशयं महाबाहो मनो दुर्निग्रहं चलम् ॥

अभ्यासेन तु कौंतेय वैराग्येण च गृह्यते ॥ ३५ ॥

असंयतात्मना योगो दुष्प्राप इति मे मतिः ॥

वश्यात्मना तु यतता शक्योऽवाप्तुमुपायतः ॥ ३६ ॥

अर्जुन उवाच ॥ अयतिः श्रद्धयोपेतो योगाच्चलितमानसः ॥

अप्राप्य योगसंसिद्धिं कां गतिं कृष्ण गच्छति ॥ ३७ ॥

कच्चिन्नोभयविभ्रष्टश्छिन्नाभ्रमिव नश्यति ॥

अप्रतिष्ठो महाबाहो विमूढो ब्रह्मणः पथि ॥ ३८ ॥

एतन्मे संशयं कृष्ण छेत्तुमर्हस्यशेषतः ॥

त्वदन्यः संशयास्य छेत्ता न ह्युपपद्यते ॥ ३९ ॥

श्रीभगवानुवाच ॥ पार्थ नैवेह नाप्यत्र विनाशस्तस्य विद्यते ॥

न हि कल्याणकृत्काश्चिद्दुर्गतिं तात गच्छति ॥ ४० ॥

प्राप्य पुण्यकृतलोकानुपित्वा शाश्वतीः समाः ॥

शुचीनां श्रीमतां गेहे योगभ्रष्टोऽभिजायते ॥ ४१ ॥
 अथवा योगिनामेव कुले भवति धीमताम् ॥
 एतद्धि दुर्लभतरं लोके जन्म यदीदृशम् ॥ ४२ ॥
 तत्र तं बुद्धिसंयोगं लभते पौर्वदेहिकम् ॥
 यतते च ततो भूयः संसिद्धौ कुरुनन्दन ॥ ४३ ॥
 पूर्वभ्यासेन तेनैव हियते ह्यवशोऽपि सः ॥
 जिज्ञासुरपि योगस्य शब्दब्रह्मातिवर्तते ॥ ४४ ॥
 प्रयत्नाद्यतमानस्तु योगी संशुद्धकिल्बिषः ॥
 अनेकजन्मसंसिद्धस्ततो याति परां गतिम् ॥ ४५ ॥
 तपस्विभ्योऽधिको योगी ज्ञानिभ्योऽपि मतोऽधिकः ॥
 कर्मिभ्यश्चाधिको योगी तस्माद्योगी भवार्जुन ॥ ४६ ॥
 योगिनामपि सर्वेषां मद्भक्तेनांतरात्मना ॥
 श्रद्धावान्भजते यो मां स मे युक्ततमो मतः ॥ ४७ ॥
 इति श्रीमद्भगवत्संन्यासोऽध्यायः ॥ ६ ॥

श्रीभगवानुवाच ॥ मय्यासक्तमनाः पार्थ योगं युंजन्मदाश्रयः ॥
 असंशयं समग्रं मां यथा ज्ञास्यसि तच्छृणु ॥ १ ॥
 ज्ञानं तेऽहं सविज्ञानमिदं वक्ष्याम्यशेषतः ॥
 यज्ज्ञात्वा नेह भूयोऽन्यज्ज्ञातव्यमवशिष्यते ॥ २ ॥
 मनुष्याणां सहस्रेषु कश्चिद्यतति सिद्धये ॥
 यततामपि सिद्धानां कश्चिन्मां वेत्ति तत्त्वतः ॥ ३ ॥
 भूमिरापोऽनलो वायुः खं मनो बुद्धिरेव च ॥
 अहंकार इतीयं मे भिन्ना प्रकृतिरष्टधा ॥ ४ ॥
 अपरेयमितस्त्वन्यां प्रकृतिं विद्धि मे पराम् ॥
 जीवभूतां महाबाहो ययेदं धार्यते जगत् ॥ ५ ॥
 एतद्धानीनि भूतानि सर्वाणीत्युपधारय ॥

अहं कृत्स्नस्य जगतः प्रभवः प्रलयस्तथा ॥ ६ ॥
 मत्तः परतरं नान्यत्किंचिदस्ति धनंजय ॥
 मयि सर्वमिदं प्रोतं सूत्रे मणिगणा इव ॥ ७ ॥
 रसोऽहमप्सु कौतेय प्रभास्मि शशिसूर्ययोः ॥
 प्रणवः सर्ववेदेषु शब्दः खे पौरुषं नृषु ॥ ८ ॥
 पुण्यो गंधः पृथिव्यां च तेजश्चास्मि विभावसौ ॥
 जीवनं सर्वभूतेषु तपश्चास्मि तपस्विषु ॥ ९ ॥
 बीजं मां सर्वभूतानां विद्धि पार्थ सनातनम् ॥
 बुद्धिर्बुद्धिमतामस्मि तेजस्तेजस्विनामहम् ॥ १० ॥
 बलं बलवतामस्मि कामरागविवर्जितम् ॥
 धर्माविरुद्धो भूतेषु कामोऽस्मि भरतर्षभ ॥ ११ ॥
 ये चैव सात्त्विका भावा राजसास्तामसाश्च ये ॥
 मत्त एवेति तान्विद्धि न त्वहं तेषु ते मयि ॥ १२ ॥
 त्रिभिर्गुणमयैर्भावैरेभिः सर्वमिदं जगत् ॥
 मोहितं नाभिजानाति मामेभ्यः परमव्ययम् ॥ १३ ॥
 देवो ह्येषा गुणमयी मम माया दुरत्यया ॥
 मामेव ये प्रपद्यन्ते मायामेतां तरन्ति ते ॥ १४ ॥
 न मां दुष्कृतिनो मूढाः प्रपद्यन्ते नराधमाः ॥
 माययापहतज्ञाना आसुरं भावमाश्रिताः ॥ १५ ॥
 चतुर्विधा भजन्ते मां जनाः सुकृतिनोऽर्जुन ॥
 आर्तो जिज्ञासुरर्थार्थी ज्ञानी च भरतर्षभ ॥ १६ ॥
 तेषां ज्ञानी नित्ययुक्त एकभक्तिर्विशिष्यते ॥
 प्रियो हि ज्ञानिनोऽत्यर्थमहं स च मम प्रियः ॥ १७ ॥
 उदाराः सर्व एवैते ज्ञानी त्वात्मैव मे मतम् ॥
 आस्थितः स हि युक्तात्मा मामेवानुत्तमां गतिम् ॥ १८ ॥
 बहूनां जन्मनामते ज्ञानवान्मां प्रपद्यते ॥

वासुदेवः सर्वमिति स महात्मा सुदुर्लभः ॥ १९ ॥
 कामैस्तैस्तैर्हृतज्ञानाः प्रपद्यतेऽन्यदेवताः ॥
 तं तं नियममास्थाय प्रकृत्या नियताः स्वया ॥ २० ॥
 यो यो यां यां तनुं भक्तः श्रद्धयार्चितुमिच्छति ॥
 तस्य तस्याचलां श्रद्धां तामेव विदधाम्यहम् ॥ २१ ॥
 स तया श्रद्धया युक्तस्तस्याराधनमीहते ॥
 लभते च ततः कामान्मयैव विहितान्हि तान् ॥ २२ ॥
 अंतवत्तु फलं तेषां तद्भवत्यल्पमेधसाम् ॥
 देवान्देवयजो यांति मद्भक्ता यांति मामपि ॥ २३ ॥
 अव्यक्तं व्यक्तिमापन्नं मन्यन्ते मामबुद्धयः ॥
 परं भावमजानन्तो ममाव्ययमनुत्तमम् ॥ २४ ॥
 नाहं प्रकाशः सर्वस्य योगमायासमावृतः ॥
 मूढोऽयं नाभिजानाति लोको मामजमव्ययम् ॥ २५ ॥
 वेदाहं समतीतानि वर्तमानानि चार्जुन ॥
 भविष्याणि च भूतानि मां तु वेद न कश्चन ॥ २६ ॥
 इच्छाद्वेषसमुत्थेन द्वंद्वमोहेन भारत ॥
 सर्वभूतानि समोहं सर्गे यांति परंतप ॥ २७ ॥
 येषां त्वंतगतं पापं जनानां पुण्यकर्मणाम् ॥
 ते द्वंद्वमोहानिर्मुक्ता भजन्ते मां दृढव्रताः ॥ २८ ॥
 जरामरणमोक्षाय मामाश्रित्य चतन्ति ये ॥
 ते ब्रह्म तद्विदुः कृत्स्नमध्यात्मं कर्म चाखिलम् ॥ २९ ॥
 साधिभूताधिदेवं मां साधियज्ञं च ये विदुः ॥
 प्रयाणकालेऽपि च मां ते विदुर्युक्तचेतसः ॥ ३० ॥
 इति श्रीमद्भग० ज्ञानयोगो नाम सप्तमोऽध्यायः ॥ ७ ॥

अर्जुन उवाच ॥ किं तद्ब्रह्म किमध्यात्मं किं कर्म पुरुषोत्तम ॥

अधिभूतं च किं प्रोक्तमधिदैवं किमुच्यते ॥ १ ॥
 अधियज्ञः कथं कोऽत्र देहेऽस्मिन्मधुसूदन ॥
 प्रयाणकाले च कथं ज्ञेयोऽसि नियतात्मभिः ॥ २ ॥
 श्रीभगवानुवाच ॥ अक्षरं ब्रह्म परमं स्वभावोऽध्यात्ममुच्यते ॥
 भूतभावोद्भवकरो विसर्गः कर्मसंज्ञितः ॥ ३ ॥
 अधिभूतं क्षरो भावः पुरुषश्चाधिदेवतम् ॥
 अधियज्ञोऽहमेवात्र देहे देहभृतां वर ॥ ४ ॥
 अंतकाले च मामेव स्मरन्मुक्त्वा कलेवरम् ॥
 यः प्रयाति स मद्भावं याति नास्त्यत्र संशयः ॥ ५ ॥
 यं यं वापि स्मरन्भावं त्यजत्यन्ते कलेवरम् ॥
 तं तमेवैति कौंतेय सदा तद्भावभावितः ॥ ६ ॥
 तस्मात्सर्वेषु कालेषु मामनुस्मर युद्ध च ॥
 मय्यर्पितमनोबुद्धिर्ममैवैष्यस्यसंशयम् ॥ ७ ॥
 अभ्यासयोगयुक्तेन चेतसा नान्यगामिना ॥
 परमं पुरुषं दिव्यं याति पार्थानुचिंतयन् ॥ ८ ॥
 कविं पुराणमनुशासितारमणोरणीयांसमनुस्मरेद्यः ॥
 सर्वस्य धातारमर्चित्यरूपमादित्यवर्णं तमसः
 परस्तात् ॥ ९ ॥
 प्रयाणकाले मनसाचलेन भक्त्या युक्तो योगबलेन चैव ॥
 भ्रुवोर्मध्ये प्राणमावेश्य सम्यक् स तं परं पुरुषमुपैति
 दिव्यम् ॥ १० ॥
 यदक्षरं वेदविदो वदन्ति विशन्ति यद्यतयो वीतरागाः ॥
 यदिच्छन्तो ब्रह्मचर्यं चरन्ति तत्ते पदं संग्रहेण प्रवक्ष्ये ॥ ११ ॥
 सर्वद्वाराणि संयम्य मनो हृदि निरुद्ध्य च ॥
 मूर्ध्न्या ध्यायात्मनः प्राणमास्थितो योगधारणाम् ॥ १२ ॥
 ॐ इत्येकाक्षरं ब्रह्म व्याहरन्मामनुस्मरन् ॥

यः प्रयाति त्यजन्देहं स याति परमां गतिम् ॥ १३ ॥
 अनन्यचेताः सततं यो मां स्मरति नित्यशः ॥
 तस्याहं सुलभः पार्थ नित्ययुक्तस्य योगिनः ॥ १४ ॥
 मामुपेत्य पुनर्जन्म दुःखालयमशाश्वतम् ॥
 नाप्नुवन्ति महात्मानः संसिद्धिं परमां गताः ॥ १५ ॥
 आब्रह्मभुवनाल्लोकाः पुनरावर्तिनोऽर्जुन ॥
 मामुपेत्य तु कौन्तेय पुनर्जन्म न विद्यते ॥ १६ ॥
 सहस्रयुगपर्यन्तमहर्षद्रह्मणो विदुः ॥
 रात्रिं युगसहस्रां तां तेऽहोरात्रविदो जनाः ॥ १७ ॥
 अव्यक्ताव्यक्तयः सर्वाः प्रभवन्त्यहरागमे ॥
 रात्र्यागमे प्रलीयन्ते तत्रैवाव्यक्तसंज्ञके ॥ १८ ॥
 भूतग्रामः स एवायं भूत्वा भूत्वा प्रलीयते ॥
 रात्र्यागमेऽवशः पार्थ प्रभवत्यहरागमे ॥ १९ ॥
 परस्तस्मात्तु भावोऽन्यो व्यक्तोऽव्यक्तात्सनातनः ॥
 यः सः सर्वेषु भूतेषु नश्यत्सु न विनश्यति ॥ २० ॥
 अव्यक्तोऽक्षर इत्युक्तस्तमाहुः परमां गतिम् ॥
 यं प्राप्य न निवर्तन्ते तद्धाम परमं मम ॥ २१ ॥
 पुरुषः स परः पार्थ भक्त्या लभ्यस्त्वनन्यया ॥
 यस्यान्तःस्थानि भूतानि येन सर्वमिदं ततम् ॥ २२ ॥
 यत्र काले त्वनावृत्तिमावृत्तिं चैव योगिनः ॥
 प्रयाता यांति तं कालं वक्ष्यामि भरतर्षभ ॥ २३ ॥
 अग्निर्ज्योतिरहः शुक्लः षण्मासा उत्तरायणम् ॥
 तत्र प्रयाता गच्छन्ति ब्रह्म ब्रह्मविदो जनाः ॥ २४ ॥
 धूमो रात्रिस्तथा कृष्णः षण्मासा दक्षिणायनम् ॥
 तत्र चांद्रमसं ज्योतिर्योगी प्राप्य निवर्तते ॥ २५ ॥
 शुक्लकृष्णे गती ह्येते जगतः शाश्वते मते ॥

एकया यात्यनावृत्तिमन्यया वर्तते पुनः ॥ २६ ॥
 नैते सृती पार्थ जानन् योगी मुह्यति कश्चन ॥
 तस्मात्सर्वेषु कालेषु योगयुक्तो भवार्जुन ॥ २७ ॥
 वेदेषु यज्ञेषु तपःसु चैव दानेषु यत्पुण्यफलं प्रदिष्टम् ॥
 अत्येति तत्सर्वमिदं विदित्वा योगी परं स्थानमुपैति
 चाद्यम् ॥ २८ ॥

इति श्रीमद्भग० योगशास्त्रेऽक्षरब्रह्मयोगो नामाष्टमोऽध्यायः ॥ ८ ॥

श्रीभगवानुवाच ॥ इदं तु ते गुह्यतमं प्रवक्ष्याम्यनसूयवे ॥
 ज्ञानं विज्ञानसहितं यज्ज्ञात्वा मोक्षयसेऽशुभात् ॥ १ ॥
 राजविद्या राजगुह्यं पवित्रमिदमुत्तमम् ॥
 प्रत्यक्षावगमं धर्म्यं सुसुखं कर्तुमव्ययम् ॥ २ ॥
 अश्रद्धधानाः पुरुषा धर्मस्यास्य परंतप ॥
 अप्राप्य मां निवर्तते मृत्युसंसारवर्त्मनि ॥ ३ ॥
 मया ततमिदं सर्वं जगदव्यक्तमूर्तिना ॥
 मत्स्थानि सर्वभूतानि न चाहं तेष्ववस्थितः ॥ ४ ॥
 न च मत्स्थानि भूतानि पश्य मे योगमैश्वरम् ॥
 भूतभृन्न च भूतस्थो ममात्मा भूतभावनः ॥ ५ ॥
 यथाकाशस्थितो नित्यं वायुः सर्वत्रगो महान् ॥
 तथा सर्वाणि भूतानि मत्स्थानीत्युपधारय ॥ ६ ॥
 सर्वभूतानि कौतेय प्रकृतिं यांति मामिकाम् ॥
 कल्पक्षये पुनस्तानि कल्पादौ विसृजाम्यहम् ॥ ७ ॥
 प्रकृतिं स्वामवष्टभ्य विसृजामि पुनः पुनः ॥
 भूतग्राममिमं कृत्स्नमवशं प्रकृतेर्वशात् ॥ ८ ॥
 न च मां तानि कर्माणि निबध्नन्ति धनंजय ॥
 उदासीनवदासीनमसक्तं तेषु कर्मसु ॥ ९ ॥

मयाध्यक्षेण प्रकृतिः सूयते सचराचरम् ॥
 हेतुनानेन कौन्तेय जगद्विपरिवर्तते ॥ १० ॥
 अवजानन्ति मां मूढा मानुषीं तनुमाश्रितम् ॥
 परं भावमजानन्तो मम भूतमहेश्वरम् ॥ ११ ॥
 मोघाशा मोघकर्माणो मोघज्ञाना विचेतसः ॥
 राक्षसीमासुरीं चैव प्रकृतिं मोहिनीं श्रिताः ॥ १२ ॥
 महात्मानस्तु मां पार्थ दैवीं प्रकृतिमाश्रिताः ॥
 भजंत्यनन्यमनसो ज्ञात्वा भूतादिमव्ययम् ॥ १३ ॥
 सततं कीर्तयन्तो मां यतन्तश्च दृढव्रताः ॥
 नमस्यन्तश्च यां भक्त्या नित्ययुक्ता उपासते ॥ १४ ॥
 ज्ञानयज्ञेन चाप्यन्ये यजन्तो मामुपासते ॥
 एकत्वेन पृथक्त्वेन बहुधा विश्वतोमुखम् ॥ १५ ॥
 अहं क्रतुरहं यज्ञः स्वधाहमहमौषधम् ॥
 मंत्रोऽहमहमेवाज्यमहमभिरहं हुतम् ॥ १६ ॥
 पिताहमस्य जगतो माता धाता पितामहः ॥
 वेद्यं पवित्रमोंकार ऋक् साम यजुरेव च ॥ १७ ॥
 गतिर्भर्ता प्रभुः साक्षी निवासः शरणं सुहृत् ॥
 प्रभवः प्रलयः स्थानं निधानं बीजमव्ययम् ॥ १८ ॥
 तपाम्यहमहं वर्षं निगृह्णाम्युत्सृजामि च ॥
 अमृतं चैव मृत्युश्च सदसच्चाहमर्जुन ॥ १९ ॥
 त्रैविद्या मां सोमपाः पूतपापा यज्ञैरिष्ट्वा स्वर्गतिं प्रार्थयन्ते ॥
 ते पुण्यमासाद्य सुरेन्द्रलोकमश्नन्ति दिव्यान्दिवि
 देवभोगान् ॥ २० ॥
 ते तं भुक्त्वा स्वर्गलोकं विशालं क्षीणे पुण्ये मर्त्यलोकं
 विशन्ति ॥ एवं त्रयीधर्ममनुप्रपन्ना गतागतं कामकामा
 लभन्ते ॥ २१ ॥

अनन्याश्रितयंतो मां ये जनाः पर्युपासते ॥
 तेषां नित्याभियुक्तानां योगक्षेमं वहाम्यम् ॥ २२ ॥
 येऽप्यन्यदेवताभक्ता यजंते श्रद्धयान्विताः ॥
 तेऽपि मामेव कौंतेय यजंत्यविधिपूर्वकम् ॥ २३ ॥
 अहं हि सर्वयज्ञानां भोक्ता च पशुरेव च ॥
 न तु मामभिजानंति तत्त्वेनातश्चयंति ते ॥ २४ ॥
 यांति देवव्रता देवान् पितृन्याति पितृव्रताः ॥
 भूतानि यांति भूतेज्या यांति मद्याजिनोऽपि माम् २५
 पत्रं पुष्पं फलं तोयं यो मे भक्त्या प्रयच्छति ॥
 तदहं भक्त्युपहृतमश्नामि प्रयतात्मनः ॥ २६ ॥
 यत्करोषि यदश्नासि यज्जुहोषि ददासि यत् ॥
 यत्तपस्यसि कौंतेय तत्कुरुष्व मदर्पणम् ॥ २७ ॥
 शुभाशुभफलैरेवं मोक्षयसे कर्मबंधनैः ॥
 संन्यासयोगयुक्तात्मा विमुक्तो मामुपैष्यसि ॥ २८ ॥
 समोऽहं सर्वभूतेषु न मे द्वेष्योऽस्ति न प्रियः
 ये भजंति तु मां भक्त्या मयि ते तेषु चाप्यहम् ॥ २९ ॥
 अपि चेत्सुदुराचारो भजते मामनन्यभाक् ॥
 साधुरेव स मंतव्यः सम्यग्व्यवसितो हि सः ॥ ३० ॥
 क्षिप्रं भवति धर्मात्मा शश्वच्छांतिं निगच्छति ॥
 कौंतेय प्रतिजानीहि न मे भक्तः प्रणश्यति ॥ ३१ ॥
 मां हि पार्थ व्यपाश्रित्य येऽपि स्युः पापयोनयः ॥
 स्त्रियो वैश्यास्तथा शूद्रास्तेऽपि यांति परां गतिम् ३२
 किं पुनर्ब्राह्मणाः पुण्या भक्ता राजर्षयस्तथा ॥
 अनित्यमसुखं लोकमिमं प्राप्य भजस्व माम् ॥ ३३ ॥
 मन्मना भव मद्भक्तो मद्याजी मां नमस्कुरु ॥

मामेवैष्यसि युक्तवैवमात्मानं मत्परायणः ॥ ३४ ॥

इति श्रीमद्भग० राजविद्याराजगुह्ययोगो नाम नवमोऽध्यायः ॥ ९ ॥

श्रीभगवानुदाच ॥ भूय एव महाबाहो शृणु मे परमं वचः ॥

यत्तेऽहं प्रीयमाणाय वक्ष्यामि हितकाम्यया ॥ १ ॥

न मे विदुः सुरगणाः प्रभवं न महर्षयः ॥

अहमादिर्हि देवानां महर्षीणां च सर्वशः ॥ २ ॥

यो मामजमनादिं च वेत्ति लोकमहेश्वरम् ॥

असंमूढः स मर्त्येषु सर्वपापैः प्रमुच्यते ॥ ३ ॥

बुद्धिज्ञानमसंमोहः क्षमा सत्यं दमः शमः ॥

सुखं दुःखं भवो भवो भयं चाभयमेव च ॥ ४ ॥

अहिंसा समता तुष्टिस्तपो दानं यशोऽयशः ॥

भवंति भावा भूतानां मत्त एव पृथग्विधाः ॥ ५ ॥

महर्षयः सप्त पूर्वे चत्वारो मनवस्तथा ॥

मद्भावा मानसा जाता येषां लोक इमाः प्रजाः ॥ ६ ॥

एतां विभूर्तिं योगं च मम यो वेत्ति तत्त्वतः ॥

सोऽविकंपेन योगेन युज्यते नात्र संशयः ॥ ७ ॥

अहं सर्वस्य प्रभवो मत्तः सर्वं प्रवर्तते ॥

इति मत्वा भजंते मां बुधा भावसमन्विताः ॥ ८ ॥

मच्चित्ता मद्गतप्राणा बोधयंतः परस्परम् ॥

कथयंतश्च मां नित्यं तुष्यंति च रमंति च ॥ ९ ॥

तेषां सततयुक्तानां भजतां प्रीतिपूर्वकम् ॥

ददामि बुद्धियोगं तं येन मामुपयांति ते ॥ १० ॥

तेषामेवानुकंपार्थमहमज्ञानजं तमः ॥

नाशयाम्यात्मभावस्थो ज्ञानदीपेन भास्वता ॥ ११ ॥

अर्जुन उवाच ॥ परं ब्रह्म परं धाम पवित्रं परमं भवान् ॥

पुरुषं शाश्वतं दिव्यमादिदेवमजं विभुम् ॥ १२ ॥
 आहुस्त्वामृषयः सर्वे देवर्षिर्नारदस्तथा ॥
 असितो देवलो व्यासः स्वयं चैव ब्रवीषि मे ॥ १३ ॥
 सर्वमेतदृतं मन्ये यन्मां वदसि केशव ॥
 न हि ते भगवन्व्यक्तिं विदुर्देवा न दानवाः ॥ १४ ॥
 स्वयमेवात्मनाऽऽत्मानं वेत्थ त्वं पुरुषोत्तम ॥
 भूतभावन भूतेश देवदेव जगत्पते ॥ १५ ॥
 वक्तुमर्हस्यशेषेण दिव्या ह्यात्मविभूतयः ॥
 याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥
 कथं विद्यामहं योगिंस्त्वां सदा परिचितयन् ॥
 केषु केषु च भावेषु चिंत्योऽसि भगवन्मया ॥ १७ ॥
 विस्तरेणात्मनो योगं विभूतिं च जनार्दन ॥
 भूयः कथय तृप्तिर्हि शृण्वतो नास्ति मेऽमृतम् ॥ १८ ॥
 श्रीभगवानुवाच हंत ते कथयिष्यामि दिव्या ह्यात्मविभूतयः ॥
 प्राधान्यतः कुरुश्रेष्ठ नास्त्यंतो विस्तरस्य मे ॥ १९ ॥
 अहमात्मा गुडाकेश सर्वभूताशयस्थितः ॥
 अहमादिश्च मध्यं च भूतानामंत एव च ॥ २० ॥
 आदित्यानामहं विष्णुर्ज्योतिषां रविरंशुमान् ॥
 मरीचिर्मरुतामस्मि नक्षत्राणामहं शशी ॥ २१ ॥
 वेदानां सामवेदोऽस्मि देवानामस्मि वासवः ॥
 इंद्रियाणां मनश्चास्मि भूतानामस्मि चेतना ॥ २२ ॥
 रुद्राणां शंकरश्चास्मि वित्तेशो यक्षरक्षसाम् ॥
 वसूनां पावकश्चास्मि मेरुः शिखरिणामहम् ॥ २३ ॥
 पुरोधसां च मुख्यं मां विद्धि पार्थ बृहस्पतिम् ॥
 सेनानीनामहं स्कंदः सरसामस्मि सागरः ॥ २४ ॥
 महर्षीणां भृगुरहं गिरामस्म्येकमक्षरम् ॥

यज्ञानां जपयज्ञोऽस्मि स्थावराणां हिमालयः ॥ २५ ॥
 अश्वत्थः सर्ववृक्षाणां देवर्षीणां च नारदः ॥
 गंधर्वाणां चित्ररथः सिद्धानां कपिलो मुनिः ॥ २६ ॥
 उच्चैःश्रवसमश्वानां विद्धि माममृतोद्भवम् ॥
 ऐरावतं गजेंद्राणां नराणां च नराधिपम् ॥ २७ ॥
 आयुधानामहं वज्रं धेनूनामस्मि कामधुकु ॥
 प्रजनश्चास्मि कंदर्पः सर्पाणामस्मि वासुकिः ॥ २८ ॥
 अनंतश्चास्मि नागानां वरुणो यादसामहम् ॥
 पितॄणामर्यमा चास्मि यमः संयमतामहम् ॥ २९ ॥
 प्रह्लादश्चास्मि दैत्यानां कालः कलयतामहम् ॥
 मृगाणां च मृगेंद्रोऽहं वैनतेयश्च पक्षिणाम् ॥ ३० ॥
 पवनः पवतामस्मि रामः शस्त्रभृतामहम् ॥
 झषाणां मकरश्चास्मि स्रोतसामस्मि जाह्नवी ॥ ३१ ॥
 सर्गाणामादिरंतश्च मध्यं चैवाहमर्जुन ॥
 अध्यात्मविद्या विद्यानां वादः प्रवदतामहम् ॥ ३२ ॥
 अक्षराणामकारोऽस्मि द्वंद्वः सामासिकस्य च ॥
 अहमेवाक्षयः कालो धाताऽहं विश्वतोमुखः ॥ ३३ ॥
 मृत्युः सर्वहरश्चाहमुद्भवश्च भविष्यताम् ॥
 कीर्तिः श्रीर्वाक्च नारीणां स्मृतिर्मेधा धृतिः क्षमा ॥ ३४ ॥
 बृहत्साम तथा साम्नां गायत्री छंदसामहम् ॥
 मासानां मार्गशीर्षोऽहमृतूनां कुसुमाकरः ॥ ३५ ॥
 द्यूतं छलयतामस्मि तेजस्तेजस्विनामहम् ॥
 जयोऽस्मि व्यवसायोऽस्मि सत्त्वं सत्त्ववतामहम् ॥ ३६ ॥
 वृष्णीनां वासुदेवोऽस्मि पांडवानां धनंजयः ॥
 मुनीनामप्यहं व्यासः कवीनामुशना कविः ॥ ३७ ॥
 दंडो दमयतामस्मि नीतिरस्मि जिगीषताम् ॥

मौनं चैवास्मि गुह्यानां ज्ञानं ज्ञानवतामहम् ॥ ३८ ॥
 यच्चापि सर्वभूतानां बीजं तदहमर्जुन ॥
 न तदस्ति विना यत्स्यान्मया भूतं चराचरम् ॥ ३९ ॥
 नांतोऽस्ति मम दिव्यानां विभूतीनां परंतप ॥
 एष तूद्देशतः प्रोक्तो विभूतेर्विस्तरो मया ॥ ४० ॥
 यद्यद्विभूतिमत्सत्त्वं श्रीमदूर्जितमेव वा ॥
 तत्तदेवावगच्छ त्वं मम तेजोऽशसंभवम् ॥ ४१ ॥
 अथवा बहुनैतेन किं ज्ञातेन तवार्जुन ॥
 विष्टभ्याहमिदं कृत्स्नमेकांशेन स्थितो जगत् ॥ ४२ ॥
 इति श्रीमद्भगवत् विभूतियोगो नाम दशमोऽध्यायः ॥ १० ॥

अर्जुन उवाच ॥ मदनुग्रहाय परमं गुह्यमध्यात्मसंश्लिप्तम् ॥
 यत्त्वयोक्तं वचस्तेन मोहोऽयं विगतो मम ॥ १ ॥
 भवाप्ययौ हि भूतानां श्रुतौ विस्तरशो मया ॥
 त्वत्तः कमलपत्राक्षमाहात्म्यमपि चाव्ययम् ॥ २ ॥
 एवमेतद्यथात्थ त्वमात्मानं परमेश्वर ॥
 द्रष्टुमिच्छामि ते रूपमैश्वरं पुरुषोत्तम ॥ ३ ॥
 मन्यसे यदि तच्छक्यं मया द्रष्टुमिति प्रभो ॥
 योगेश्वर ततो मे त्वं दर्शयात्मानमव्ययम् ॥ ४ ॥
 श्रीभगवानुवाच ॥ पश्य मे पार्थ रूपाणि शतशोऽथ सहस्रशः ॥
 नानाविधानि दिव्यानि नानावर्णाकृतीनि च ॥ ५ ॥
 पश्यादित्यान्वसून् रुद्रानश्विनौ महतस्तथा ॥
 बहून्यदृष्टपूर्वाणि पश्याश्चर्याणि भारत ॥ ६ ॥
 इहैकस्थं जगत्कृत्स्नं पश्याद्य सचराचरम् ॥
 मम देहे गुडाकेश यच्चान्यद्रष्टुमिच्छसि ॥ ७ ॥
 न तु मां शक्यसे द्रष्टुमनेनैव स्वचक्षुषा ॥

दिव्यं ददामि ते चक्षुः पश्य मे योगमैश्वरम् ॥ ८ ॥
 सजय उवाच ॥ एवमुक्त्वा ततो राजन् महायोगेश्वरो हरिः ॥
 दर्शयामास पार्थाय परमं रूपमैश्वरम् ॥ ९ ॥
 अनेकवक्त्रनयनमनेकाद्भुतदर्शनम् ॥
 अनेकदिव्याभरणं दिव्यानेकोद्यतायुधम् ॥ १० ॥
 दिव्यमाल्यांबरधरं दिव्यगंधानुलेपनम् ॥
 सर्वाश्चर्यमयं देवमनंतं विश्वतोमुखम् ॥ ११ ॥
 दिवि सूर्यसहस्रस्य भवेद्युगपदुत्थिता ॥
 यदि भाः सदृशी सा स्याद्भासस्तस्य महात्मनः ॥ १२ ॥
 तत्रैकस्थं जगत्कृत्स्नं प्रविभक्तमनेकधा ॥
 अपश्यद्देवदेवस्य शरीरे पांडवस्तदा ॥ १३ ॥
 ततः स विस्मयाविष्टो हृष्टरोमा धनंजयः ॥
 प्रणम्य शिरसा देवं कृताञ्जलिभाषत ॥ १४ ॥
 अर्जुन उवाच ॥ पश्यामि देवांस्तव देव देहे सर्वास्तथा
 भूतविशेषसंधान् ॥ ब्रह्माणमीशं कमलासनस्थमृषींश्च
 सर्वानुरगांश्च दिव्यान् ॥ १५ ॥
 अनेकबाहूदरवक्त्रनेत्रं पश्यामि त्वां सर्वतो नंतरूपम् ॥
 नांतं न मध्यं न पुनस्तवादिं पश्यामि विश्वेश्वर
 विश्वरूप ॥ १६ ॥
 किरीटिनं गदिनं चक्रिणं च तेजोराशे सर्वतो दीप्ति-
 मंतम् ॥ पश्यामि त्वां दुर्निरीक्ष्यं समंताद् दीप्तानला-
 र्कद्युतिमप्रमेयम् ॥ १७ ॥
 त्वमक्षरं परमं वेदितव्यं त्वमस्य विश्वस्य परं निधानम् ॥
 त्वमव्ययः शाश्वतधर्मगोप्ता सनातनस्त्वं पुरुषो
 मतो मे ॥ १८ ॥
 अनादिमध्यांतमनंतवीर्यमनंतबाहुं शशिसूर्यनेत्रम् ॥

पश्यामि त्वां दीप्तहुताशवक्त्रं स्वतेजसा विश्वमिदं
तपंतम् ॥ १९ ॥

द्यावापृथिव्योरिदमंतरं हि व्याप्तं त्वयैकेन दिशश्च
सर्वाः ॥ दृष्ट्वाऽद्भुतं रूपमुग्रं तवेदं लोकत्रयं प्रव्यथितं
महात्मन् ॥ २० ॥

अमी हि त्वां सुरसंघा विशन्ति केचिद्धीताः प्रांजलयो
गृणन्ति ॥ स्वस्तीत्युक्त्वा महर्षिसिद्धसंघाः स्तुवंति त्वां
स्तुतिभिः पुष्कलाभिः ॥ २१ ॥

रुद्रादित्या वसवो ये च साध्या विश्वेऽश्विनौ मरुत-
श्चोष्मपाश्च ॥ गंधर्वयक्षामुरसिद्धसंघा वीक्षन्ते त्वां
विस्मिताश्चैव सर्वे ॥ २२ ॥

रूपं महत्ते बहुवक्त्रनेत्रं महाबाहो बहुबाहुरूपादम् ॥
बहूदरं बहुदंष्ट्राकरालं दृष्ट्वा लोकाः प्रव्यथिता-
स्तथाहम् ॥ २३ ॥

नभःस्पृशं दीप्तमनेकवर्णं व्यात्ताननं दीप्तविशालनेत्रम् ॥
दृष्ट्वा हि त्वां प्रव्यथितांतरात्मा धृतिं न विंदामि शर्मं
च विष्णो ॥ २४ ॥

दंष्ट्राकरालानि च ते मुखानि दृष्ट्वैव कालानलसंनि-
भानि ॥ दिशो न जाने न लभे च शर्म प्रसीद देवेश
जगन्निवास ॥ २५ ॥

अमी च त्वां धृतराष्ट्रस्य पुत्राः सर्वे सहैवावनिपाल-
संघैः ॥ भीष्मो द्रोणः सूतपुत्रस्तथासौ सहास्मदीयै-
रपि योधगुरुभ्यैः ॥ २६ ॥

वक्त्राणि ते त्वरमाणा विशन्ति दंष्ट्राकरालानि भयान-
कानि ॥ केचिद्विलग्रा दशनान्तरेषु संदृश्यन्ते चूर्णितैरु-
त्तमांगैः ॥ २७ ॥

यथा नदीनां बहवोऽबुवेगाः समुद्रमेवाभिमुखा द्रवंति ॥
तथा तवामी नरलोकवीरा विशन्ति वक्त्राण्यभिवि-
ज्वलन्ति ॥ २८ ॥

यथा प्रदीप्तं ज्वलनं पतंगा विशन्ति नाशाय समृद्ध-
वेगाः ॥ तथैव नाशाय विशन्ति लोकास्तवापि वक्त्राणि
समृद्धवेगाः ॥ २९ ॥

लेलिहसे ग्रसमानः समन्तालोकान्समग्रान्वदनैर्ज्वलद्भिः ॥
तेजोभिरापूर्य जगत्समग्रं भासस्तवोग्राः प्रतपन्ति
विष्णो ॥ ३० ॥

आख्याहि मे को भवानुग्ररूपो नमोऽस्तु ते देववर
प्रसीद ॥ विज्ञातुमिच्छामि भवंतमाद्यं न हि प्रजानामि
तव प्रवृत्तिम् ॥ ३१ ॥

श्रीभगवानुवाच ॥ कालोऽस्मि लोकक्षयकृत्प्रवृद्धो लोकान्समा-
हर्तुमिह प्रवृत्तः ॥ ऋतेऽपि त्वां न भविष्यन्ति सर्वे येऽव-
स्थिताः प्रत्यनीकेषु योधाः ॥ ३२ ॥

तस्मात्त्वमुत्तिष्ठ यशो लभस्व जित्वा शत्रून्भुङ्क्ष्व राज्यं
समृद्धम् ॥ मयैवैते निहताः पूर्वमेव निमित्तमात्रं भव
सन्व्यसाचिन् ॥ ३३ ॥

द्रोणं च भीष्मं च जयद्रथं च कर्णं तथान्यानपि योध-
वीरान् ॥ मया हतांस्त्वं जहि मा व्यथिष्ठा युद्धचस्व
जेतासि रणे सपत्नान् ॥ ३४ ॥

संजय उवाच ॥ एतच्छ्रुत्वा वचनं केशवस्य कृतांजलि-
र्वेपमानः किरीटी ॥ नमस्कृत्वा भूय एवाह कृष्णं सग-
द्गदं भीतं भीतः प्रणम्य ॥ ३५ ॥

अर्जुन उवाच ॥ स्थाने हृषीकेश तव प्रकीर्त्या जगत्प्रह-
भ्यत्यनुरज्यते च ॥ रक्षांसि भीतानि दिशो द्रवंति

सर्वे नमस्यन्ति च सिद्धसंघाः ॥ ३६ ॥

कस्माच्च ते न नमरेन्महात्मन् गरीयसे ब्रह्मणोऽप्या-
दिकर्त्रे ॥ अनंत देवेश जगन्निवास त्वमक्षरं सदसत्त-
त्परं यत् ॥ ३७ ॥

त्वमादिदेवः पुरुषः पुराणस्त्वमस्य विश्वस्य परं निधा-
नम् ॥ वेज्ञाजसे वेद्यं च परं च धाम त्वया ततं विश्व-
मनन्तरूप ॥ ३८ ॥

वायुर्यमोऽग्निर्वरुणः शशांकः प्रजापतिस्त्वं प्रपितामहश्च ॥
नमो नमस्तेऽस्तु सहस्रकृत्वः पुनश्च भूयोऽपि नमो
नमस्ते ॥ ३९ ॥

नमः पुरस्तादथ पृष्ठतस्ते नमोऽस्तु ते सर्वत एव सर्व ॥
अनंतवीर्यामित्रविक्रमस्त्वं सर्वं समामोषि ततोऽसि
सर्वः ॥ ४० ॥

सखेति मत्वा प्रसभं यदुक्तं हे कृष्ण हे यादव हे
सखेति ॥ अजानता महिमानं तवेदं मया प्रमादात्प्र-
णयेन वापि ॥ ४१ ॥

यच्चावहासार्थमसत्कृतोऽसि विहारशय्यासनभोजनेषु ॥
एकोऽथवाप्यच्युत तत्समक्षं तत्क्षामये त्वामहमप्रमे-
यम् ॥ ४२ ॥

पितासि लोकस्य चराचरस्य त्वमस्य पूज्यश्च गुरुर्ग-
रीयान् । न त्वत्समोऽस्त्यभ्यधिकः कुतोऽन्यो लोक-
त्रयेऽप्यप्रतिमप्रभावः ॥ ४३ ॥

तस्मात्प्रणस्य प्रणिधाय कायं प्रसादये त्वामहमीशमी-
ड्यम् ॥ पितेव पुत्रस्य सखेव सख्युः प्रियः प्रियाया-
र्हसि देव सोढुम् ॥ ४४ ॥

अदृष्टपूर्वं हृषितोऽस्मि दृष्ट्वा भयेन च प्रव्यथितं मनो

मे ॥ तदेव मे वक्ष्य देव रूपं प्रसीद देवेश जगन्नि-
वास ॥ ४५ ॥

किरीटिनं गदितं चक्रहस्तमिच्छामि त्वां द्रष्टुमह-
तथैव ॥ तेनैव रूपेण चतुर्भुजेन सहस्रबाहो भव
विश्वमूर्ते ॥ ४६ ॥

श्रीभगवानुवाच ॥ मया प्रसङ्गेन तवार्जुनेदं रूपं परं दर्शित-
मात्मयोगात् ॥ तेजोमयं विश्वमनंतमाद्यं यन्मे त्वदन्येन
न दृष्टपूर्वम् ॥ ४७ ॥

न वेद्यज्ञाध्ययनैर्न ज्ञानैर्न च क्रियाभिर्न तपोभिरग्नैः ॥
एवंरूपः शक्य ज्ञातुं नृलोके द्रष्टुं त्वदन्येन कुरु-
वीर ॥ ४८ ॥

मा ते व्यथा मा च विमूढभावो दृष्ट्वा रूपं घोरमा-
दृष्ट्ममेदम् ॥ व्यपेतभीः प्रीतमनाः पुनस्त्वं तदेव मे
रूपमिदं प्रपश्य ॥ ४९ ॥

संजय उवाच ॥ इत्यर्जुनं वासुदेवस्तथोक्त्वा स्वकं रूपं दर्श-
यामास भूयः । आश्वासयामास च भीतमेनं भृत्वा
पुनः सौम्यवपुर्गतात्मा ॥ ५० ॥

अर्जुन उवाच ॥ दृष्ट्वादेव वासुदेवं रूपं तव सौम्यं जनार्दन ॥
इदानीमस्मि संवृत्तः सचेताः प्रकृतिं गतः ॥ ५१ ॥

श्रीभगवानुवाच ॥ सुदुर्दर्शमिदं रूपं दृष्ट्वानसि यन्मम ॥
देवा अप्यस्य रूपस्य नित्यं दर्शनकांक्षिणः ॥ ५२ ॥

नाहं वेदैर्न तपसा न दानेन न चेज्यया ॥
शक्य एवंविधो द्रष्टुं दृष्ट्वानसि मां यथा ॥ ५३ ॥

भक्त्या त्वनन्यया शक्य अहमेवंविधोऽर्जुन ॥
ज्ञातुं द्रष्टुं च तत्त्वेन प्रवेष्टुं च परंतप ॥ ५४ ॥
भक्तमकृन्मत्पश्यो भद्रक्तः संगवर्जितः ॥

निर्वैरः सर्वभूतेषु यः स मामेति पांडव ॥ ५५ ॥

इति श्रीमद्भग० विश्वरूपदर्शनं नामैकादशोऽध्यायः ॥ ११ ॥

अर्जुन उवाच ॥ एवं सततयुक्ता ये भक्तास्त्वां पर्युपासते ॥

ये चाप्यक्षरमव्यक्तं तेषां के योगवित्तमाः ॥ १ ॥

श्रीभगवानुवाच ॥ मय्यावेश्य मनो ये मां नित्ययुक्ता उपासते ॥

श्रद्धया परयोपेतास्ते मे युक्ततमा मताः ॥ २ ॥

ये त्वक्षरमनिर्देश्यमव्यक्तं पर्युपासते ॥

सर्वत्रगमर्चित्यं च कूटस्थमचलं ध्रुवम् ॥ ३ ॥

संनियम्येन्द्रियग्रामं सर्वत्र समबुद्धयः ॥

ते प्राप्नुवन्ति मामेव सर्वभूतहितं रताः ॥ ४ ॥

क्लेशोऽधिकतरस्तेषामव्यक्तात्मकचेतसाम् ॥

अव्यक्ता हि गतिर्दुःखं देहवद्भिरवाप्स्यते ॥ ५ ॥

ये तु सर्वाणि कर्माणि मयि संन्यस्य यत्पराः ॥

अनन्येनैव योगेन मां ध्यायन्त उपासते ॥ ६ ॥

तेषामहं समुद्धर्ता मृत्युसंसारसागरात् ॥

भवामि न चिरात्पार्थ मय्यावेशितचेतसाम् ॥ ७ ॥

मय्येव मन आधत्स्व मयि बुद्धिं निवेशय ॥

निवसिष्यासि मय्येव अत उर्ध्वं न संशयः ॥ ८ ॥

अथ चित्तं समाधातुं न शक्नोषि मयि स्थिरम् ॥

अभ्यासयोगेन ततो मामिच्छातुं धनंजय ॥ ९ ॥

अभ्यासेऽप्यसमर्थोऽसि मत्कर्मपरमो भव ॥

मदर्थमपि कर्माणि कुर्वन्सिद्धिरवाप्स्यसि ॥ १० ॥

अथैतदप्यशक्तांऽसि कर्तुं यथागम्याश्रतः ॥

सर्वकर्मकृत्यागं ततः कुरु यतात्सवान् ॥ ११ ॥

श्रेयो हि ज्ञानमभ्यासाज्ज्ञानाद्ध्यानं विशिष्यते ॥

ध्यानात्कर्मफलत्यागस्त्यागाच्छांतिरनंतरम् ॥ १२ ॥
 अद्वेषा सर्वभूतानां मैत्रः करुण एव च ॥
 निर्ममो निरहंकारः समदुःखसुखः क्षमी ॥ १३ ॥
 संतुष्टः सततं योगी यतात्मा दृढनिश्चयः ॥
 मय्यर्पितमनोबुद्धिर्यो मे भक्तः स मे प्रियः ॥ १४ ॥
 यस्मान्नोद्विजते लोको लोकान्नोद्विजते च यः ॥
 हर्षामर्षभयोद्वेगैर्मुक्तो यः स च मे प्रियः ॥ १५ ॥
 अनपेक्षः शुचिर्दक्ष उदासीनो गतव्यथः ॥
 सर्वारंभपरित्यागी यो मद्भक्तः स मे प्रियः ॥ १६ ॥
 यो न हृष्यति न द्वेष्टि न शोचति न कांक्षति ॥
 शुभाशुभपरित्यागी भक्तिमान्यः स मे प्रियः ॥ १७ ॥
 समः शत्रौ च मित्रे च तथा मानापमानयोः ॥
 शीतोष्णसुखदुःखेषु समः संगविवर्जितः ॥ १८ ॥
 तुल्यनिंदास्तुतिर्भौनी संतुष्टो येन केनचित् ॥
 अनिकेतः स्थिरमतिर्भक्तिमान्मे प्रियो नरः ॥ १९ ॥
 ये तु धर्म्यामृतमिदं यथोक्तं पर्युपासते ॥
 श्रद्धधाना मत्परमा भक्तास्तेऽतीव मे प्रियाः ॥ २० ॥
 इति श्रीमद्भग० भक्तियोगो नाम द्वादशोऽध्यायः ॥ १२ ॥

श्रीभगवानुवाच ॥ इदं शरीरं कौंतेय क्षेत्रमित्यभिधीयते ॥
 एतद्यो वेत्ति तं प्राहुः क्षेत्रज्ञ इति तद्विदः ॥ १ ॥
 क्षेत्रज्ञं चापि मां विद्धि सर्वक्षेत्रेषु भारत ॥
 क्षेत्रक्षेत्रज्ञयोर्ज्ञानं यत्तज्ज्ञानं मतं मम ॥ २ ॥
 तत्क्षेत्रं यच्च यादृक् च यद्विकारि यतश्च यत् ॥
 स च यो यत्प्रभावश्च तत्समासेन मे शृणु ॥ ३ ॥
 ऋषिभिर्बहुधा गीतं छंदोभिर्विविधैः पृथक् ॥

ब्रह्मसूत्रपदैश्चैव हेतुमद्भिर्विनिश्चितैः ॥ ४ ॥
 महाभूतान्यहंकारो बुद्धिरव्यक्तमेव च ॥
 इन्द्रियाणि दशैकं च पञ्च चेंद्रियगोचराः ॥ ५ ॥
 इच्छा द्वेषः सुखं दुःखं संघातश्चेतना धृतिः ॥
 एतत्क्षेत्रं समासेन सविकारमुदाहृतम् ॥ ६ ॥
 अमानित्वमदंभित्वमहिंसा क्षांतिरार्जवम् ॥
 आचार्योपासनं शौचं स्थैर्यमात्मविनिग्रहः ॥ ७ ॥
 इन्द्रियार्थेषु वैराग्यमनहंकार एव च ॥
 जन्ममृत्युजराव्याधिदुःखदोषानुदर्शनम् ॥ ८ ॥
 असक्तिरनभिष्वंगः पुत्रदारगृहादिषु ॥
 नित्यं च समचित्तत्वमिष्टानिष्टोपपत्तिषु ॥ ९ ॥
 मयि चानन्ययोगेन भक्तिरव्यभिचारिणी ॥
 विविक्तदेशसेवित्वमरतिर्जनसंसदि ॥ १० ॥
 अध्यात्मज्ञाननित्यत्वं तत्त्वज्ञानार्थदर्शनम् ॥
 एतज्ज्ञानमिति प्रोक्तमज्ञानं यदतोऽन्यथा ॥ ११ ॥
 ज्ञेयं यत्तत्प्रवक्ष्यामि यज्ज्ञात्वाऽमृतमश्नुते ॥
 अनादिमत्परं ब्रह्म न सत्तन्नासदुच्यते ॥ १२ ॥
 सर्वतः पाणिपादं तत्सर्वतोऽक्षिशिरोमुखम् ॥
 सर्वतः श्रुतिमल्लोके सर्वमावृत्य तिष्ठति ॥ १३ ॥
 सर्वेंद्रियगुणाभासं सर्वेंद्रियविवर्जितम् ॥
 असक्तं सर्वमृच्चैव निर्गुणं गुणभोक्तृ च ॥ १४ ॥
 बहिरंतश्च भूतानामचरं चरमेव च ॥
 सूक्ष्मत्वात्तदविज्ञेयं दूस्थं चांतिके च तत् ॥ १५ ॥
 अविभक्तं च भूतेषु विभक्तमिव च स्थितम् ॥
 भूतभर्तृ च यज्ज्ञेयं ग्रसिष्णु प्रभविष्णु च ॥ १६ ॥
 ज्योतिषामपि तज्ज्योतिस्तमसः परमुच्यते ॥

ज्ञानं ज्ञेयं ज्ञानगम्यं हृदि सर्वस्य धिष्ठितम् ॥ १७ ॥
 इति क्षेत्रं तथा ज्ञानं ज्ञेयं चोक्तं समासतः ॥
 मद्भक्त एतद्विज्ञाय मद्भावायोपपद्यते ॥ १८ ॥
 प्रकृतिं पुरुषं चैव विद्वन्नदी उभावपि ॥
 विकारांश्च गुणांश्चैव विद्धि प्रकृतिसंभवान् ॥ १९ ॥
 कार्यकारणकर्तृत्वे हेतुः प्रकृतिरुच्यते ॥
 पुरुषः सुखदुःखानां भोक्तृत्वे हेतुरुच्यते ॥ २० ॥
 पुरुषः प्रकृतिस्थो हि भुङ्क्ते प्रकृतिनान्गुणान् ॥
 कारणं गुणसंगोऽस्य सदसद्योनिजन्मसु ॥ २१ ॥
 उपद्रष्टाऽनुमंता च भर्ता भोक्ता महेश्वरः ॥
 परमात्मेति चाप्युक्तो देहेऽस्मिन्पुरुषः परः ॥ २२ ॥
 य एवं वेत्ति पुरुषं प्रकृतिं च गुणैः सह ॥
 सर्वथा वर्तमानोऽपि न स भूयोऽभिजायते ॥ २३ ॥
 ध्यानेनात्मनि पश्यति केचिदात्मानमात्मना ॥
 अन्ये सांख्येन योगेन कर्मयोगेण चापरे ॥ २४ ॥
 अन्ये त्वेवमजानंतः श्रुत्वान्येभ्य उपासतं ॥
 तेऽपि चातितरंत्येव मृत्युं श्रुतिपरायणाः ॥ २५ ॥
 यावत्संजायते किञ्चित्सत्त्वं स्थावरजंगमम् ॥
 क्षेत्रक्षेत्रज्ञसंयोगात्तद्विद्धि भरतर्षभ ॥ २६ ॥
 समं सर्वेषु भूतेषु तिष्ठन्तं परमेश्वरम् ॥
 विनश्यत्स्वविनश्यन्तं यः पश्यति स पश्यति ॥ २७ ॥
 समं पश्यन् हि सर्वत्र समवास्थितमीश्वरम् ॥
 न हिनस्त्यात्मनाऽऽत्मानं ततो याति परां गतिम् ॥ २८ ॥
 प्रकृत्यैव च कर्माणि क्रियमाणानि सर्वशः ॥
 यः पश्यति तथात्मानमकर्तारं स पश्यति ॥ २९ ॥
 यदा भूतपृथग्भावमेकस्थमनुपश्यति ॥

तत एव च विस्तारं ब्रह्म संपद्यते तदा ॥ ३० ॥
 अनादित्वान्निर्गुणत्वात्परमात्मायमव्ययः ॥
 शरीरस्थोऽपि कौंतेय न करोति न लिप्यते ॥ ३१ ॥
 यथा सर्वगतं सौक्ष्म्यादाकाशं नोपलिप्यते ॥
 सर्वत्रावस्थितो देहे तथात्मा नोपलिप्यते ॥ ३२ ॥
 यथा प्रकाशयत्येकः कृत्स्नं लोकमिमं रविः ॥
 क्षेत्रं क्षेत्री तथा कृत्स्नं प्रकाशयति भारत ॥ ३३ ॥
 क्षेत्रक्षेत्रज्ञयोरेवमंतरं ज्ञानचक्षुषा ॥
 भूतप्रकृतिमोक्षं च ये विदुर्याति ते परम् ॥ ३४ ॥
 इति श्रीमन् क्षेत्रक्षेत्रज्ञविभागयोगो नाम त्रयोदशोऽध्यायः ॥ १३ ॥

श्रीभगवानुवाच ॥ परं भूयः प्रवक्ष्यामि ज्ञानानां ज्ञानमुत्तमम् ॥
 यज्ज्ञात्वा मुनयः सर्वे परां सिद्धिमितो गताः ॥ १ ॥
 इदं ज्ञानमुपाश्रित्य मम साधर्म्यमागताः ॥
 सर्वेऽपि नोपजायन्ते प्रलये न व्यथन्ति च ॥ २ ॥
 मम योनिर्महद्ब्रह्म तस्मिन् सर्वे दधाम्यहम् ॥
 संभवः सर्वभूतानां ततो यवति भारत ॥ ३ ॥
 सर्वयोनिषु कौंतेय मूर्तयः सम्भवन्ति याः ॥
 तासां ब्रह्म महद्योनिरहं बीजप्रदः पिता ॥ ४ ॥
 सत्त्वं रजस्तम इति गुणाः प्रकृतिः संभवाः ॥
 निबध्नान्ति महाबाहो देहं देहिनामव्ययम् ॥ ५ ॥
 तत्र सत्त्वं निर्मलत्वात्प्रकाशकमनामयम् ॥
 सुखसंगेन बध्नाति ज्ञानसंगेन चानघ ॥ ६ ॥
 रजो रागात्मकं विद्धि तृष्णारसमसमुद्भवम् ॥
 तन्निबध्नाति कौंतेय कर्मसंगेन देहिनाम् ॥ ७ ॥
 तमस्त्वज्ञानजं विद्धि मोहजं सर्वदेहिनाम् ॥

प्रमादालस्यनिद्राभिस्तन्निवध्नाति भारत ॥ ८ ॥
 सत्त्वं सुखे संजयति रजः कर्मणि भारत ॥
 ज्ञानमावृत्य तु तमः प्रमादे संजयत्युत ॥ ९ ॥
 रजस्तमश्चाभिभूय सत्त्वं भवति भारत ॥
 रजः सत्त्वं तमश्चैव तमः सत्त्वं रजस्तथा ॥ १० ॥
 सर्वद्वारेषु देहेऽस्मिन्प्रकाश उपजायते ॥
 ज्ञानं यदा तदा विद्याद्विवृद्धं सत्त्वमित्पुत ॥ ११ ॥
 लोभः प्रवृत्तिरारंभः कर्मणामशमः स्पृहा ॥
 रजस्येतानि जायंते विवृद्धे भरतर्षभ ॥ १२ ॥
 अप्रकाशोऽप्रवृत्तिश्च प्रमादो मोह एव च ॥
 तमस्येतानि जायंते विवृद्धे कुरुनन्दन ॥ १३ ॥
 यदा सत्त्वे प्रवृद्धे तु प्रलयं याति देहभृत् ॥
 तदोत्तमविद्वल्लोकानमलान्प्रतिपद्यते ॥ १४ ॥
 रजसि प्रलयं गत्वा कर्मसंगिषु जायते ॥
 तथा प्रलीनस्तमसि मूढयोनिषु जायते ॥ १५ ॥
 कर्मणः सुकृतस्याहुः सात्त्विकं निर्मलं फलम् ॥
 रजसस्तु फलं दुःखमज्ञानं तमसः फलम् ॥ १६ ॥
 सत्त्वात्संजायते ज्ञानं रजसो लोभ एव च ॥
 प्रमादमोहौ तमसो भवतोऽज्ञानमेव च ॥ १७ ॥
 ऊर्ध्वं गच्छन्ति सत्त्वस्था मध्ये तिष्ठन्ति राजसाः ॥
 जघन्यगुणवृत्तिस्था अधो गच्छन्ति तामसाः ॥ १८ ॥
 नान्यं गुणेभ्यः कर्तारं यदा द्रष्टानुपश्यति ॥
 गुणेभ्यश्च परं वेत्ति मद्भावं सोऽधिगच्छति ॥ १९ ॥
 गुणानेतानतीत्य त्रीन्देही देहसमुद्भवान् ॥
 जन्ममृत्युजरादुःखैर्विमुक्तोऽमृतमश्नुते ॥ २० ॥
 अर्जुन उवाच ॥ कैर्लिङ्गैस्त्रीन्गुणानेतानतीतो भवति प्रभो ॥

किमाचारः कथं चैतांस्त्रीन्गुणानतिवर्तते । २१ ॥
 श्रीभगवानुवाच ॥ प्रकाशं च प्रवृत्तिं च मोहमेव च पाण्डव ॥
 न द्वेष्टि संप्रवृत्तानि न निवृत्तानि कांक्षति ॥ २२ ॥
 उदासीनवदासीनो गुणैर्यो न विचाल्यते ॥
 गुणा वर्तत इत्येव योऽवतिष्ठति नंगते ॥ २३ ॥
 समदुःखसुखः स्वस्थः समलोष्टाश्मकांचनः ॥
 तुल्याप्रियाप्रियो धीरस्तुल्यनिंदात्मसंस्तुतिः ॥ २४ ॥
 मानापमानयोस्तुल्यस्तुल्यो मित्रारिपक्षयोः ॥
 सर्वारंभपरित्यागी गुणातीतः स उच्यते ॥ २५ ॥
 मां च योऽव्यभिचारेण भक्तियोगेन सेवते ॥
 स गुणान्समतीत्यैतान् ब्रह्मभूयाय कल्पते ॥ २६ ॥
 ब्रह्मणो हि प्रतिष्ठाहममृतस्याव्ययस्य च ॥
 शाश्वतस्य च धर्मस्य सुखस्यैकांतिकस्य च ॥ २७ ॥
 इति श्रीमद्भगवद्गी० गुणत्रयविभागयोगो नाम चतुर्दशोऽध्यायः ॥ १४ ॥

श्रीभगवानुवाच । ऊर्ध्वमूलमधःशाखमश्वत्थं प्राहुरव्ययम् ॥
 छंदांसि यस्य पर्णानि यस्तं वेद स वेदवित् ॥ १ ॥
 अधश्चाध्वं प्रसृतास्तस्य शाखा गुणप्रवृद्धा विषयप्रवा-
 लाः ॥ अधश्च मूलान्यनुसंततानि कर्मानुबंधीनि मनु-
 ष्यलोके ॥ २ ॥
 न रूपमस्येह तथोपलभ्यते नांतो न चादिर्न च संप्र-
 तिष्ठा ॥ अश्वत्थमेनं सुविरूढमूलमसंगशस्त्रेण दृढेन छि-
 त्त्वा ॥ ३ ॥
 ततः पदं तत्परिमार्गितव्यं यस्मिन्गता न निवर्तति
 भूयः ॥ तमेव चाद्यं पुरुषं प्रपद्ये यतः प्रवृत्तिः प्रसृता
 पुराणी ॥ ४ ॥

निर्मानमोहा जितसंगदोषा अध्यात्मनिस्त्या विनिवृत्त-
कामाः ॥ द्वैर्विमुक्ताः सुखदुःखसंज्ञैर्गच्छन्त्यमुदाः
पदमन्ययं तत् ॥ ५ ॥

न तद्भासयते सूर्यो न शशांको न पावकः ॥

यद्गत्वा न निवर्तते तद्धाम परमं मम ॥ ६ ॥

ममेवांशो जीवलोके जीवभूतः सनातनः ॥

मनः षष्ठानीन्द्रियाणि प्रकृतिस्थानि कर्षति ॥ ७ ॥

शरीरं यद्वामोति यच्चाप्युत्क्रामतीश्वरः ॥

गृहीत्वैतानि संयाति वायुर्गन्धानिवाशयात् ॥ ८ ॥

श्रोत्रं चक्षुः स्पर्शनं च रसनं घ्राणमेव च ॥

अधिष्ठाय मनश्चायं विषयानुपसेवते ॥ ९ ॥

वृत्क्रामंतं स्थितं वापि भुञ्जानं वा गुणान्वितम् ॥

विमूढा नानुपश्यन्ति पश्यन्ति ज्ञानचक्षुषः ॥ १० ॥

यतंतो योगिनश्चैनं पश्यन्त्यात्मन्यवस्थितम् ।

यतंतोऽप्यकृतात्मानो नैनं पश्यन्त्यचेतसः ॥ ११ ॥

यदादित्यगतं तेजो जगद्भासयतेऽखिलम् ॥

यच्चंद्रमसि यच्चाग्नौ तत्तेजो विद्धि मामकम् ॥ १२ ॥

गामाविश्य च भूतानि धारयाम्यहमोजसा ॥

पुष्णामि चौषधीः सर्वाः सोमो भूत्वा रसात्मकः ॥ १३ ॥

अहं वैश्वानरो भूत्वा प्राणिनां देहमाश्रितः ॥

प्राणापानसमायुक्तः पचाम्यन्नं चतुर्विधम् ॥ १४ ॥

सर्वस्य चाहं हृदि संनिविष्टो मत्तः स्मृतिर्ज्ञानमपो-

हनं च ॥ वेदैश्च सर्वैरहमेव वेद्यो वेदांतकृद्वेदाविदेव

चाहम् ॥ १५ ॥

द्राविमौ पुरुषौ लोके क्षरश्चाक्षर एव च ॥

क्षरः सर्वाणि भूतानि कूटस्थोऽक्षर उच्यते ॥ १६ ॥

उत्तमः पुरुषस्त्वन्यः परमात्मेत्युदाहृतः
 यो लोकत्रयमाविश्य विभर्त्यव्यय ईश्वरः ॥ १७ ॥
 यस्मात्क्षरमतीतोऽहमक्षरादपि चोत्तमः ॥
 अतोऽस्मि लोके वेदे च प्रथितः पुरुषोत्तमः ॥ १८ ॥
 यो मामेवमसंमूढो जानाति पुरुषोत्तमम् ॥
 स सर्वविद्भजति मां सर्वभावेन भारत ॥ १९ ॥
 इति गुह्यतमं शास्त्रमिदमुक्तं मयानघ ॥
 एतद्बुद्ध्वा बुद्धिमान् स्यात्कृतकृत्यश्च भारत ॥ २० ॥
 इति श्रीमद्भ० पुराणपुरुषोत्तमयोगो नाम पंचदशोऽध्यायः ॥ १५ ॥

श्रीभगवानुवाच ॥ अभयं सत्त्वसंशुद्धिर्ज्ञानयोगव्यवस्थितिः
 दानं दमश्च यज्ञश्च स्वाध्यायस्तप आर्जवम् ॥ १ ॥
 अहिंसा सत्यमक्रोधस्त्यागः शान्तिरपैशुनम् ॥
 दया भूतेष्वलोलुप्त्वं मार्दवं च्छीरचापलम् ॥ २ ॥
 तेजः क्षमा धृतिः शौचमद्रोहो नातिमानिता ॥
 भवंति संपदं दैवीमभिजातस्य भारत ॥ ३ ॥
 दंभो दर्पोऽभिमानश्च क्रोधः पारुष्यमेव च ॥
 अज्ञानं चाभिजातस्य पार्थ संपदमासुरीम् ॥ ४ ॥
 दैवी संपद्विमोक्षाय निबन्धायासुरी मता ॥
 मा शुचः संपदं दैवीमभिजातोऽसि पांडव ॥ ५ ॥
 द्वौ भूतसर्गौ लोकेऽस्मिन्दैव आसुर एव च ॥
 दैवो विस्तरशः प्रोक्त आसुरं पार्थ मे शृणु ॥ ६ ॥
 प्रवृत्तिं च निवृत्तिं च जना न विदुरासुराः ॥
 न शौचं नापि चाचारो न सत्यं तपु विद्यते ॥ ७ ॥
 असत्यमप्रतिष्ठं ते जगदाहुरनीश्वरम् ॥
 अपरस्परसंभूतं किमन्यत्कागद्वैतकम् ॥ ८ ॥

एतां दृष्टिमवष्टभ्य नष्टात्मानोऽल्पबुद्धयः ॥
 प्रभवंत्युग्रकर्माणः क्षयाय जगतोऽहिताः ॥ ९ ॥
 काममाश्रित्य दुष्पूरं दंभमानमदान्विताः ॥
 मोहाद्वृहीत्वाऽसद्ग्राहान्प्रवर्ततेऽशुचित्रताः ॥ १० ॥
 चिंतामपरिमेयां च प्रलयान्ताशुपाश्रिताः ॥
 कामोपभोगपरमा एतावदिति निश्चिताः ॥ ११ ॥
 आशापाशशतैर्वद्धाः कामक्रोधपरायणाः ॥
 ईहंते कामभोगार्थमन्यायेनार्थसंचयान् ॥ १२ ॥
 इदमद्य मया लब्धमिमं प्राप्स्ये मनोरथम् ॥
 इदमस्तीदमपि मे भविष्यति पुनर्धनम् ॥ १३ ॥
 असौ मया हतः शत्रुर्हनिष्ये चापरानपि ॥
 ईश्वरोऽहमहं भोगी सिद्धोऽहं बलवान्सुखी ॥ १४ ॥
 आढ्योऽभिजनवानस्मि कोऽन्योऽस्ति सदृशो मया ॥
 यक्ष्ये दास्यामि मोदिष्ये इत्यज्ञानविमोहिताः १५ ॥
 अनेकचित्तविभ्रांता मोहजालसमावृताः ॥
 प्रसक्ताः कामभोगेषु पतन्ति नरकेऽशुचौ ॥ १६ ॥
 आत्मसंभाविताः स्तब्धा धनमानपदान्विताः ॥
 यजन्ते नामयज्ञैस्ते दंभेनाविधिपूर्वकम् ॥ १७ ॥
 अहंकारं बलं दर्पं कामं क्रोधं च संश्रिताः ॥
 मामात्मपरदेहेषु प्रद्विषन्तोऽभ्यसूयकाः ॥ १८ ॥
 तानहं द्विषतः क्रूरान्संसारेषु नराधमान् ॥
 क्षिपाम्यजस्रमशुभानासुरीष्वेव योनिषु ॥ १९ ॥
 आसुरीं योनिमापन्ना मूढा जन्मानि जन्मानि ॥
 मामप्राप्यैव कौंतेय ततो यात्यधर्मां गतिम् ॥ २० ॥
 त्रिविधं नरकस्येदं द्वारं नाशनमात्मनः ॥
 कामः क्रोधस्तथा लोभस्तस्मादेतत्त्रयं त्यजेत् ॥ २१ ॥

एतैर्विमुक्तः कौंतेय तमोद्वारौस्त्रिभिर्नरः ॥

आचरत्यात्मनः श्रेयस्ततो याति परां गतिम् ॥ २२ ॥

यः शास्त्रविधिमुत्सृज्य वर्तते कामकारतः ॥

न स सिद्धिमवाप्नोति न सुखं न परां गतिम् ॥ २३ ॥

तस्माच्छास्त्रं प्रमाणं ते कार्याकार्यव्यवस्थितौ ॥

ज्ञात्वा शास्त्रविधानोक्तं कर्म कर्तुमिहार्हसि ॥ २४ ॥

इति श्रीमद्भग० देवासुरसंपद्विभागयोगा नाम षोडशोऽध्यायः ॥ १६ ॥

अर्जुन उवाच ॥ ये शास्त्रविधिमुत्सृज्य यजन्ते श्रद्धयान्विताः ॥

तेषां निष्ठा तु का कृष्ण सत्त्वमाहो रजस्तमः ॥ १ ॥

श्रीभगवानुवाच ॥ त्रिविधा भवति श्रद्धा देहिनां सा स्वभावजा ॥

सात्त्विकी राजसी चैव तामसी चेति तां शृणु ॥ २ ॥

सत्त्वानुरुपा सर्वस्य श्रद्धा भवति भारत ॥

श्रद्धामयोऽयं पुरुषो यो यच्छ्रद्धः स एव सः ॥ ३ ॥

यजन्ते सात्त्विका देवान्यक्षरक्षांसि राजसाः ॥

मेतान्भूतगणांश्चान्ये यजन्ते तामसा जनाः ॥ ४ ॥

अशास्त्राविहितं घोरं तप्यन्ते ये तपो जनाः ॥

दंभादंकारसंयुक्ताः कामरागबलान्विताः ॥ ५ ॥

कर्षयन्तः शरीरस्थं भूतग्राममचेतसः ॥

मां चैवांतःशरीरस्थं तान्विद्ध्यासुरनिश्चयान् ॥ ६ ॥

आहारस्त्वपि सर्वस्य त्रिविधो भवति प्रियः ॥

यज्ञस्तपस्तथा दानं तेषां भेदमिमं शृणु ॥ ७ ॥

आयुःसत्त्वबलारोग्यसुखप्रीतिविवर्धनाः ॥ रस्याः

स्निग्धाः स्थिरा हृद्या आहाराः सात्त्विकप्रियाः ॥ ८ ॥

कट्वम्ललवणात्युष्णतोक्ष्णरूक्षविदाहिनः ॥

आहारा राजसस्यष्टा दुःखशोकामयप्रदाः ॥ ९ ॥

यातयामं गतरसं पूतिपर्युषितं च यत् ॥

उच्छिष्टमपि चामेध्यं भोजनं तामसमिषम् ॥ १० ॥
 अफलाकांक्षिभिर्यज्ञो विधिदृष्टो य इज्यते ॥
 यष्टव्यमेवेति मनः समाधाय स सात्त्विकः ॥ ११ ॥
 अभिसंधाय तु फलं दंभार्थमपि चैव यत् ॥
 इज्यते भरतश्रेष्ठ तं यज्ञं विद्धि राजसम् ॥ १२ ॥
 विधिहीनमसृष्टान्नं मंत्रहीनमदक्षिणम् ॥
 श्रद्धाविरहितं यज्ञं तामसं परिचक्षते ॥ १३ ॥
 देवद्विजगुरुप्राज्ञपूजनं शौचमार्जवम् ॥
 ब्रह्मचर्यमहिंसा च शारीरं तप उच्यते ॥ १४ ॥
 अनुद्वेगकरं वाक्यं सत्यं मिथ्याहितं च यत् ॥
 स्वाध्यायाभ्यासनं चैव बाह्यं तप उच्यते ॥ १५ ॥
 मनःप्रसादः सौम्यत्वं मौनमात्मविनिग्रहः ॥
 भावसंशुद्धिरित्येतत्तपो मानसमुच्यते ॥ १६ ॥
 श्रद्धया परया तप्तं तपस्तत्त्रिविधं नरैः ॥
 अफलाकांक्षिभिर्युक्तैः सात्त्विकं परिचक्षते ॥ १७ ॥
 सत्कारमानपूजार्थं तपो दंभेन चैव यत् ॥
 क्रियते तदिह प्रोक्तं राजसं चलमध्रुवम् ॥ १८ ॥
 मूढग्राहेणात्मनो यत्पीडया क्रियते तपः ॥
 परस्योत्सादनार्थं वा भूतामसमुदाहृतम् ॥ १९ ॥
 दातव्यमिति यद्दानं दीयतेऽनुपकारिणे ॥
 देशे काले च पात्रे च तद्दानं सात्त्विकं स्मृतम् ॥ २० ॥
 यत्तु प्रत्युपकारार्थं फलमुद्दिश्य वा पुनः ॥
 दीयते च परिक्रिष्टं तद्दानं राजसं स्मृतम् ॥ २१ ॥
 अदेशकाले यद्दानं पात्रेभ्यश्च दीयते ॥
 असत्कृतमवज्ञातं तत्तामसमुदाहृतम् ॥ २२ ॥
 ॐ तत्सदिति निर्देशो ब्रह्मणस्त्रिविधः स्मृतः ॥

ब्राह्मणास्तेन वेदाश्च यज्ञाश्च विहिताः पुरा ॥ २३ ॥
 तस्मादोमित्युदाहृत्य यज्ञदानतपःक्रियाः ॥
 प्रवर्तते विधानोक्ताः सततं ब्रह्मवादिनाम् ॥ २४ ॥
 तदित्यनभिसंधाय फलं यज्ञतपःक्रियाः ॥
 दानक्रियाश्च विविधाः क्रियन्ते मोक्षकांक्षिभिः ॥ २५ ॥
 सद्भावे साधुभावे च सदित्येतत्प्रयुज्यते ॥
 प्रशस्ते कर्माणि तथा सच्छब्दः पार्थ युज्यते ॥ २६ ॥
 यज्ञे तपसि दाने च स्थितिः सदिति चोच्यते ॥
 कर्म चैव तदर्थं सदित्येवाभिधीयते ॥ २७ ॥
 अभद्रया हुतं दत्तं तपस्तप्तं कृतं च यन् ॥
 असदित्युच्यते पार्थ न च तत्प्रेत्य नो इह ॥ २८ ॥
 इति श्रीम० अष्टात्रयविभागयोगो नाम अष्टादशोऽध्यायः ॥ १७ ॥

अर्जुन उवाच ॥ संन्यासस्य महाबाहो तत्त्वमिच्छामि वेदितुम् ॥
 त्यागस्य च हृषीकेश पृथक्केशिनिषूदन ॥ १ ॥
 श्रीभगवानुवाच ॥ काव्यानां कर्मणां न्यासं संन्यासं कवयो विदुः ॥
 सर्वकर्मफलत्यागं प्राहुस्त्यागं विचक्षणाः ॥ २ ॥
 त्याज्यं दोषवदित्येके कर्म प्राहुर्मनीषिणः ॥
 यज्ञदानतपः कर्म न त्याज्यामिति चापरं ॥ ३ ॥
 निश्चयं ब्रूणु मे तत्र त्यागे भरतसत्तम ॥
 त्यागो हि पुरुषव्याघ्र त्रिविधः संप्रकीर्तितः ॥ ४ ॥
 यज्ञदानतपःकर्म न त्याज्यं कार्यमेव तत् ॥
 यज्ञो दानं तपश्चैव पावनानि मनीषिणाम् ॥ ५ ॥
 एतान्यपि तु कर्माणि संगं त्यक्त्वा फलानि च ॥
 कर्तव्यानीति मे पार्थ निश्चितं मतमुत्तमम् ॥ ६ ॥
 नियतस्य तु संन्यासः कर्मणो नोपपद्यते ॥

मोहात्तस्य परित्यागस्तामसः परिकीर्तितः ॥ ७ ॥
 दुःस्वामित्येव यत्कर्म कायक्लेशभयात्त्यजेत् ॥
 स कृत्वा राजसं त्यागं नैव त्यागफलं लभेत् ॥ ८ ॥
 कार्यमित्येव यत्कर्म नियतं क्रियतेऽर्जुन ॥
 संगं त्यक्त्वा फलं चैव स त्यागः सात्त्विको मतः ॥ ९ ॥
 न द्वेष्ट्यकुशलं कर्म कुशले नानुषज्जते ॥
 त्यागी सत्त्वसमाविष्टो मेधावी छिन्नसंशयः ॥ १० ॥
 नहि देहभृता शक्यं त्यक्तुं कर्माण्यशेषतः ॥
 यस्तु कर्मफलत्यागी स त्यागीत्यभिधीयते ॥ ११ ॥
 अनिष्टमिष्टं मिश्रं च त्रिविधं कर्मणः फलम् ॥
 भवत्यत्यागिनां प्रेत्य न तु संन्यासिनां क्वचित् ॥ १२ ॥
 पंचैतानि महाबाहो कारणानि निबोध मे ॥
 सांख्ये कृतांते प्रोक्तानि सिद्धये सर्वकर्मणाम् ॥ १३ ॥
 अधिष्ठानं तथा कर्ता करणं च पृथग्विधम् ॥
 विविधाश्च पृथक् चेष्टा दैवं चैवात्र पंचमम् ॥ १४ ॥
 शरीरावाङ्मनोभिर्यत्कर्म प्रारभते नरः ॥
 न्याय्यं वा विपरीतं वा पंचैते तस्य हेतवः ॥ १५ ॥
 तत्रैवं सति कर्तारमात्मानं केवलं तु यः ॥
 पश्यत्यकृतबुद्धित्वान्न स पश्यति दुर्मतिः ॥ १६ ॥
 यस्य नाहंकृतो भावो बुद्धिर्यस्य न लिप्यते ॥
 हत्वा स इमाँलोकान्न हंति न निबद्धयते ॥ १७ ॥
 ज्ञानं ज्ञेयं परिज्ञाता त्रिविधा कर्मचोदना ॥
 करणं कर्म कर्तोति त्रिविधः कर्मसंग्रहः ॥ १८ ॥
 ज्ञानं कर्म च कर्ता च त्रिधैव गुणभेदतः ॥
 प्रोच्यते गुणसंख्याने यथावच्छृणु तान्यपि ॥ १९ ॥
 सर्वभूतेषु येनैकं भावमव्ययमीक्षते ॥

अविभक्तं विभक्तेषु तज्ज्ञानं विद्धि सात्त्विकम् ॥ २० ॥
 पृथक्त्वेन तु यज्ज्ञानं नानाभावान्पृथग्विधान् ॥
 वेत्ति सर्वेषु भूतेषु तज्ज्ञानं विद्धि राजसम् ॥ २१ ॥
 यत्तु कृत्स्नवदेकस्मिन् कार्ये सक्तमहैतुकम् ॥
 अतत्त्वार्थवदल्पं च तत्तामसमुदाहृतम् ॥ २२ ॥
 नियतं संगरहितमरागद्वेषतः कृतम् ॥
 अफलप्रेप्सुना कर्म यत्तत्सात्त्विकमुच्यते ॥ २३ ॥
 यत्तु कामेप्सुना कर्म साहंकारेण वा पुनः ॥
 क्रियते बहुलायासं तद्राजसमुदाहृतम् ॥ २४ ॥
 अनुबन्धं क्षयं हिंसामनपेक्ष्य च पौरुषम् ॥
 मोहादारभ्यते कर्म यत्तत्तामसमुच्यते ॥ २५ ॥
 मुक्तसंगोऽनहंवादी धृत्युत्साहसमन्वितः ॥
 सिद्धयसिद्धयोर्निर्विकारः कर्ता सात्त्विक उच्यते ॥ २६ ॥
 रागी कर्मफलप्रेप्सुर्लुब्धो हिंसात्मकोऽशुचिः ॥
 हर्षशोकान्वितः कर्ता राजसः परिकीर्तितः ॥ २७ ॥
 अयुक्तः प्राकृतः स्तब्धः शठो नैष्कृतिकोऽलसः ॥
 विषादी दीर्घसूत्री च कर्ता तामस उच्यते ॥ २८ ॥
 बुद्धेर्भेदं धृतेश्चैव गुणतस्त्रिविधं शृणु ॥
 प्रोच्यमानमशेषेण पृथक्त्वेन धर्तव्यम् ॥ २९ ॥
 प्रवृत्तिं च निवृत्तिं च कार्याकार्ये भयाभये ॥
 बन्धं मोक्षं च या वेत्ति बुद्धिः सा पार्थ सात्त्विकी ॥ ३० ॥
 यया धर्ममधर्मं च कार्यं चाकार्यमेव च ॥
 अयथावत्प्रजानाति बुद्धिः सा पार्थ राजसी ॥ ३१ ॥
 अधर्मं धर्ममिति या मन्यते तमसा वृत्ता ॥
 सर्वार्थान् विपरीतांश्च बुद्धिः सा पार्थ तामसी ॥ ३२ ॥
 धृत्या यया धारयते मनःप्राणेंद्रियक्रियाः ॥

योगेनाव्यभिचारिण्या धृतिः सा पार्थ सात्त्विकी ॥ ३३ ॥
 यया तु धर्मकामार्थान् धृत्या धारयतेऽर्जुन ॥
 प्रसंगेन फलाकांक्षी धृतिः सा पार्थ राजसी ॥ ३४ ॥
 यया स्वप्नं भयं शोकं विषादं मदमेव च ॥
 न विमुंचति दुर्मेधा धृतिः सा पार्थ तामसी ॥ ३५ ॥
 सुखं त्विदानीं त्रिविधं शृणु मे भरतर्षभ ॥
 अभ्यासाद्रमते यत्र दुःखांतं च निगच्छति ॥ ३६ ॥
 यत्तदग्रे विषमिव परिणामेऽमृतोपमम् ॥
 तत्सुखं सात्त्विकं प्रोक्तमात्मबुद्धिप्रसादजम् ॥ ३७ ॥
 विषयैर्द्रियसंयोगाद्यत्तदग्रेऽमृतोपमम् ॥
 परिणामे विषमिव तत्सुखं राजसं स्मृतम् ॥ ३८ ॥
 यदग्रे चानुबन्धे च सुखं मोहनमात्मनः ॥
 निद्रालस्यप्रमादोत्थं तत्तामसमुदाहृतम् ॥ ३९ ॥
 न तदस्ति पृथिव्यां वा दिवि देवेषु वा पुनः ॥
 सत्त्वं प्रकृतिजैर्मुक्तं यदेभिः स्यान्निभिर्गुणैः ॥ ४० ॥
 ब्राह्मणक्षत्रियविशां शूद्राणां च परंतप ॥
 कर्माणि प्रविभक्तानि स्वभावप्रभवैर्गुणैः ॥ ४१ ॥
 शमो दमस्तपः शौचं क्षांतिरार्जवमेव च ॥
 ज्ञानं विज्ञानमास्तिक्यं ब्रह्मकर्म स्वभावजम् ॥ ४२ ॥
 शौर्यं तेजो धृतिर्दाक्ष्यं युद्धे चाप्यपलायनम् ॥
 दानमीश्वरभावश्च क्षात्रं कर्म स्वभावजम् ॥ ४३ ॥
 कृषिगोरक्षवाणिज्यं वैश्यकर्म स्वभावजम् ॥
 परिचर्यात्मकं कर्म शूद्रस्यापि स्वभावजम् ॥ ४४ ॥
 स्वे स्वे कर्मण्यभिरतः संसिद्धिं लभते नरः ॥
 स्वकर्मनिरतः सिद्धिं यथा विंदति तच्छृणु ॥ ४५ ॥
 यतः प्रवृत्तिर्भूतानां येन सर्वमिदं ततम् ॥

स्वकर्मणा तमभ्यर्च्य सिद्धिं विंदति मानवः ॥ ४६ ॥
 श्रेयान् स्वधर्मो विगुणः परधर्मात्स्वनुष्ठितात् ॥
 स्वभावनियतं कर्म कुर्वन्नाप्नोति किल्बिषम् ॥ ४७ ॥
 सहजं कर्म कौतेय सदोषमपि न त्यजेत् ॥
 सर्वारंभा हि दोषेण धूमेनाग्निरिवावृताः ॥ ४८ ॥
 असक्तबुद्धिः सर्वत्र जितात्मा विगतस्पृहः ॥
 नैष्कर्म्यसिद्धिं परमां संन्यासेनाधिगच्छति ॥ ४९ ॥
 सिद्धिं प्राप्तो यथा ब्रह्म तथाप्नोति निबोध मे ॥
 समासेनैव कौतेय निष्ठा ज्ञानस्य या परा ॥ ५० ॥
 बुद्ध्या विशुद्ध्या युक्तो धृत्यात्मानं नियम्य च ॥
 शब्दादीन्विषयांस्त्यक्त्वा रागद्वेषौ व्युदस्य च ॥ ५१ ॥
 विविक्तसेवी लब्धाशी यतवाक्कायमानसः ॥
 ध्यानयोगपरो नित्यं वैराग्यं समुपाश्रितः ॥ ५२ ॥
 अहंकारं बलं दर्पं कामं क्रोधं परिग्रहम् ॥
 विमुच्य निर्ममः शान्तो ब्रह्मभूयाय कल्पते ॥ ५३ ॥
 ब्रह्मभूतः प्रसन्नात्मा न शोचति न कांक्षति ॥
 समः सर्वेषु भूतेषु मद्भक्तिं लभते पराम् ॥ ५४ ॥
 भक्त्या मामभिजानाति यावान्यश्चास्मि तत्त्वतः ॥
 ततो मां तत्त्वतो ज्ञात्वा विशते तदनंतरम् ॥ ५५ ॥
 सर्वकर्माण्यपि सदा कुर्वाणो मद्भ्यपाश्रयः ॥
 मत्प्रसादादवाप्नोति शाश्वतं पदमव्ययम् ॥ ५६ ॥
 चेतसा सर्वकर्माणि मयि संन्यस्य मत्परः ॥
 बुद्धियोगमुपाश्रित्य मच्चित्तः सततं भव ॥ ५७ ॥
 मच्चित्तः सर्वदुर्गाणि मत्प्रसादात्तरिष्यसि ॥
 अथ चेत्त्वमहंकारान्न श्रोष्यसि विनक्ष्यसि ॥ ५८ ॥
 यदहंकारमाश्रित्य न योत्स्य इति मन्यसे ॥

मिथ्यैष व्यवसायस्ते प्रकृतिस्त्वां नियोक्ष्यति ॥ ५९ ॥
 स्वभावजेन कौंतेय निबद्धः स्वेन कर्मणा ॥
 कर्तुं नेच्छसि यन्मोहात्करिष्यस्यवशोऽपि तत् ॥ ६० ॥
 ईश्वरः सर्वभूतानां हृद्देशेऽर्जुन तिष्ठति ॥
 भ्रामयन्सर्वभूतानि यंत्रारूढानि मायया ॥ ६१ ॥
 तमेव शरणं गच्छ सर्वभावेन भारत ॥
 तत्प्रसादात्परां शान्तिं स्थानं प्राप्स्यसि शाश्वतम् ॥ ६२ ॥
 इति ते ज्ञानमाख्यातं गुह्याद्गुह्यतरं मया ॥
 विमृश्यैतदशेषेण यथेच्छसि तथा कुरु ॥ ६३ ॥
 सर्वगुह्यतमं भूयः शृणु मे परमं वचः ॥
 इष्टोऽसि मे दृढमिति ततो वक्ष्यामि ते हितम् ॥ ६४ ॥
 मन्मना भव मद्भक्तो मद्याजी मां नमस्कुरु ॥
 मामेवैष्यासि सत्यं ते प्रतिजाने प्रियोऽसि मे ॥ ६५ ॥
 सर्वधर्मान्परित्यज्य मामेकं शरणं व्रज ॥
 अहं त्वा सर्वपापेभ्यो मोक्षयिष्यामि मा शुचः ॥ ६६ ॥
 इदं ते नातपस्काय नाभक्ताय कदाचन ॥
 न चाशुश्रूषवे वाच्यं न च मां योऽभ्यसूयति ॥ ६७ ॥
 य इदं परमं गुह्यं मद्भक्तेष्वभिधास्यति ॥
 भक्तिं मयि परां कृत्वा मामेवैष्यन्त्यसंशयः ॥ ६८ ॥
 न च तस्मान्मनुष्येषु कश्चिन्मे प्रियकृत्तमः ॥
 भविता न च मे तस्मादन्यः प्रियतरो भुवि ॥ ६९ ॥
 अध्येष्यते च य इमं धर्म्यं संवादमावयोः ॥
 ज्ञानयज्ञेन तेनाहमिष्टः स्यामिति मे मतिः ॥ ७० ॥
 श्रद्धावाननसूयश्च शृणुयादपि यो नरः ॥
 सोऽपि मुक्तः शुभाँल्लोकान्प्राप्नुयात्पुण्यकर्मणाम् ॥ ७१ ॥
 कश्चिदेतच्छ्रुतं पार्थ त्वयैकाग्रेण चेतसा ॥

कच्चिदज्ञानसंमोहः प्रनष्टस्ते धनंजय ॥ ७२ ॥
 अर्जुन उवाच । नष्टो मोहः स्मृतिर्लब्धा त्वत्प्रसादान्मयाच्युत ।
 स्थितोऽस्मि गतसंदेहः करिष्ये वचनं तव ॥ ७३ ॥
 संजय उवाच ॥ इत्यहं वासुदेवस्य पार्थस्य च महात्मनः ॥
 संवादमिममश्रौषमद्भुतं रोमहर्षणम् ॥ ७४ ॥
 व्यासप्रसादाच्छ्रुतवानेतद्ब्रह्ममहं परम् ॥
 योगं योगेश्वरात्कृष्णात्साक्षात्कथयतः स्वयम् ॥ ७५ ॥
 राजन्संस्मृत्य संस्मृत्य संवादमिममद्भुतम् ॥
 केशवार्जुनयोः पुण्यं हृष्यामि च मुहुर्मुहुः ॥ ७६ ॥
 तच्च संस्मृत्य संस्मृत्य रूपमत्यद्भुतं हरः ॥
 विस्मयो मे महान् राजन् हृष्यामि च पुनः पुनः ॥ ७७ ॥
 यत्र योगेश्वरः कृष्णो यत्र पार्थो धनुर्धरः ॥
 तत्र श्रीर्विजयो भूतिर्ध्रुवा नीतिर्मतिर्मम ॥ ७८ ॥

इति श्रीमद्भगवद्गीतासु० संन्यासयोगो नाम अष्टादशोऽध्यायः ॥ १८ ॥

इति श्रीमद्भगवद्गीता समाप्ता.

॥ ॐ नमः श्रीरामचंद्राय ॥



॥ श्री ॥

॥ अथ श्रीमद्रामगीता प्रारभ्यते ॥



महादेव उवाच ॥ ततो जगन्मङ्गलमङ्गलात्मना विधाय रामाय-
णकीर्तिमुत्तमाम् ॥ चचार पूर्वाचरितं रघूत्तमो राजर्षिष्व-
र्यैरभिसेवितं यथा ॥ १ ॥

सौमित्रिणा पृष्ट उदारबुद्धिना रामः कथाः प्राह पुरात-
नीः शुभाः ॥ राज्ञः प्रमत्तस्य नृगस्य शापतो द्विजस्य
तिर्यक्त्वमथाह राघवः ॥ २ ॥

कदाचिदेकान्त उपास्थितं प्रभुं रामं रमालालितपादपङ्क-
जम् ॥ सौमित्रिरासादितशुद्धभावनः प्रणम्य भक्त्या
विनयान्वितोऽब्रवीत् ॥ ३ ॥

त्वं शुद्धबोधोऽसि हि सर्वदेहिनामात्माऽस्यधीशोऽसि
निराकृतिः स्वयम् ॥ प्रतीयसे ज्ञानदृशां महामते पादा-
ब्जभृङ्गाहितसंगसंगिनाम् ॥ ४ ॥

अहं प्रपन्नोऽस्मि पदाम्बुजं प्रभो भवापवर्गं तव योगि-
भावितम् ॥ यथाञ्जसाऽज्ञानमपारवारिधिं सुखं तरि-
ष्यामि तथानुशाधि माम् ॥ ५ ॥

श्रुत्वाऽथ सौमित्रिवचोऽखिलं तदा प्राह प्रपन्नार्तिहरः
प्रसन्नधीः ॥ विज्ञानमज्ञानतमोपशान्तये श्रुतिप्रपन्नं
क्षितिपालभूषणः ॥ ६ ॥

आदौ स्ववर्णाश्रमवर्णिताः क्रियाः कृत्वा समासादि-
तशुद्धमानसः ॥ समाप्य तत्पूर्वमुपात्तसाधनः समाश्र-
येत्सद्गुरुमात्मलब्धये ॥ ७ ॥

क्रिया शरीरोद्भवहेतुरादृता प्रियाप्रियौ तौ भवतः

सुरागिणः ॥ धर्मेतरौ तत्र पुनः शरीरकं पुनः क्रिया
चक्रवदीर्यते भवः ॥ ८ ॥

अज्ञानमेवास्य हि मूलकारणं तद्ज्ञानमेवात्रविधौ विधी-
यते ॥ विधैव तन्नाशविधौ पटीयसी न कर्म तज्जं
सविरोधमीरितम् ॥ ९ ॥

नाज्ञानहानिर्न च रागसंक्षयो भवेत्ततः कर्म सदो-
षमुद्भवेत् ॥ ततः पुनः संसृतिरप्यवारिता तस्माद्बुधो
ज्ञानविचारवान्भवेत् ॥ १० ॥

ननु क्रिया वेदमुखेन चोदिता यथैव विद्या पुरुषार्थ-
साधनम् ॥ कर्तव्यता प्राणभृतः प्रचोदिता विद्यासहा-
यत्वमुपैति सा पुनः ॥ ११ ॥

कर्माकृतौ दोषमपि श्रुतिर्जगौ तस्मात्सदा कार्यमिदं
मुमुक्षुणा ॥ ननु स्वतन्त्रा ध्रुवकार्यकारिणी विद्या न
किञ्चिन्मनसाप्यपेक्षते ॥ १२ ॥

न सत्यकार्योऽपि हि यद्वदध्वरः प्रकांक्षतेऽन्यानपि
कारकादिकान् ॥ तथैव विद्या विधितः प्रकाशितैर्वि-
शिष्यते कर्माभिरेव मुक्तये ॥ १३ ॥

केचिद्वदन्तीति वितर्कवादिनस्तदप्यसदृष्टविरोधकार-
णात् ॥ देहाभिमानादभिवर्धते क्रिया विद्या गताहंकृ-
तितः प्रसिद्ध्यति ॥ १४ ॥

निवृत्तिरिति चनाश्रिता विद्यात्मवृत्तिश्चरमेति
भण्यते ॥ उदेति कर्माखिलकारकादिभिर्निर्हन्ति विद्याऽ-
खिलकारकादिकम् ॥ १५ ॥

तस्मात्त्यजेत्कार्यमशेषतः सुधीर्विद्याविरोधान्न समुच्चयो
भवेत् ॥ आत्मानुसंधानपरायणः सदा निवृत्तसर्वे-
न्द्रियवृत्तिगोचरः ॥ १६ ॥

यावच्छरीरादिषु माययाऽऽत्मधीस्तावद्विधेयो विधिवाद-
कर्मणाम् ॥ नेतीति वाक्यैरखिलं निषिद्धय तज्ज्ञात्वा
परात्मानमथ त्यजेत्क्रियाः ॥ १७ ॥

यदा परात्मात्मविभेदभेदकं विज्ञानमात्मन्यवभाति
भास्वरम् ॥ तदैव माया प्रविलीयतेऽञ्जसा सकारका
कारणमात्मसंसृतेः ॥ १८ ॥

श्रुतिप्रमाणाभिविनाशिता च सा कथं भविष्यत्यपि
कार्यकारिणी ॥ विज्ञानमात्रादमलाद्वितीयतस्तस्मादविद्या
न पुनर्भविष्यति ॥ १९ ॥

यदि स्म नष्टा न पुनः प्रसूयते कर्ताऽहमस्येति मतिः
कथं भवेत् ॥ तस्मात्स्वतन्त्रा न किमप्यपेक्षते विद्या
विमोक्षाय विभाति केवला ॥ २० ॥

सा तैत्तिरीयश्रुतिराह सादरं न्यासं प्रशस्ताखिलकर्मणां
स्फुटम् ॥ एतावदित्याह च वाजिनां श्रुतिज्ञानं विमो-
क्षाय न कर्म साधनम् ॥ २१ ॥

विद्यासमत्वेन तु दर्शितस्त्वया क्रतुर्न दृष्टान्त उदाहृतः
समः ॥ फलैः पृथक्त्वाद्बहुकारकैः क्रतुः संसाध्यते
ज्ञानमतो विपर्ययम् ॥ २२ ॥

सप्रत्यवायो ह्यहमित्यनात्मधीरज्ञप्रसिद्धा नतु तत्त्वद-
र्शिनः ॥ तस्माद्बुधैस्त्याज्यमपि क्रियात्मभिर्विधानतः
कर्म विधिप्रकाशितम् ॥ २३ ॥

श्रद्धान्वितस्तत्त्वमसीति वाक्यतो गुरोः प्रसादादपि
शुद्धमानसः ॥ विज्ञाय चैकात्म्यमथात्मजीवयोः सुखी
भवेन्मेरुरिवाप्रकम्पनः ॥ २४ ॥

आदौ पदार्थावगतिर्हि कारणं वाक्यार्थविज्ञानविधौ
विधानतः ॥ तत्त्वंपदार्थौ परमात्मजीवकावसीति चैका-

त्म्यमथानयोर्भवेत् ॥ २५ ॥

प्रत्यक्परोक्षादिविरोधमात्मनोर्विहाय संगृह्य तयोश्चि-
दात्मताम् ॥ संशोधितां लक्षणया च लक्षितां ज्ञात्वा
स्वमात्मानमथाद्वयो भवेत् ॥ २६ ॥

एकात्मकत्वाज्जहती न संभवेत्तथाऽजहल्लक्षणता विरो-
धतः ॥ सोऽयंपदार्थाविव भागलक्षणा युज्येत तत्त्वं-
पदयोरदोषतः ॥ २७ ॥

रसादिपञ्चीकृतभूतसंभवं भोगालयं दुःखसुखादिकर्म-
णाम् ॥ शरीरमाद्यन्तवदादिकर्मजं मायामयं स्थूलमुपा-
धिमात्मनः ॥ २८ ॥

सूक्ष्मं मनोबुद्धिदशेन्द्रियैर्युतं प्राणैरपञ्चीकृतभूतसम्भवम्
॥ भोक्तुः सुखादेरनुसाधनं भवेच्छरीरमन्यद्विदुरात्मनो
बुधाः ॥ २९ ॥

अनाद्यनिर्वाच्यमपीह कारणं माया प्रधानं तु परं शरी-
रकम् ॥ उपाधिभेदात्तु यतः पृथक् स्थितं स्वात्मानमा-
त्मन्यवधारयेत्क्रमात् ॥ ३० ॥

कोशेष्वयं तेषु तु तत्तदाकृतिर्विभाति संग्तात्स्फटिकोपलो
यथा ॥ असंगरूपोऽयमजो यतोऽद्वयो विज्ञायतेऽस्मिन्प-
रितो विचारिते ॥ ३१ ॥

बुद्धेस्त्रिधा वृत्तिरपीह दृश्यते स्वप्नादिभेदेन गुणत्रया-
त्मनः ॥ अन्योन्यतोऽस्मिन्व्यभिचारतो मृषा नित्ये परे
ब्रह्माणि केवले शिवे ॥ ३२ ॥

देहेन्द्रियप्राणमनश्चिदात्मनां सङ्घादजस्रं परिवर्तते
धियः ॥ वृत्तिस्तमोमूलतयाऽज्ञलक्षणा यावद्भवेत्तावदसौ
भवोद्भवः ॥ ३३ ॥

नेतिप्रमाणेन निरहन्त्याखिलो हृदा समास्वादितो हि-

घनामृतः ॥ त्यजेदशेषं जगदात्तसद्रसं पीत्वा यथाऽम्भः
प्रजहाति तत्फलम् ॥ ३४ ॥

कदाचिदात्मा न मृतो न जायते न क्षीयते नापि
विवर्धते नवः ॥ निरस्तसर्वातिशयः सुखात्मकः स्वयं-
प्रभः सर्वगतोऽयमद्वयः ॥ ३५ ॥

एवंविधे ज्ञानमये सुखात्मके कथं भवो दुःखमयः प्रती-
यते ॥ अज्ञानतोऽध्यासवशात्प्रकाशते ज्ञाने विलीयते
विरोधतः क्षणात् ॥ ३६ ॥

यदन्यदन्यत्र विभाव्यते भ्रमादध्यासमित्यादुरमुं विप-
श्चितः ॥ असर्पभूतेऽहिविभावनं यथा रज्ज्वादिके तद्व-
दपीश्वरे जगत् ॥ ३७ ॥

विकल्पमायारहिते चिदात्मकेऽहंकार एषः प्रथमः प्रक-
ल्पितः ॥ अध्यास एवात्मनि सर्वकारणे निरामये
ब्रह्मणि केवले परे ॥ ३८ ॥

इच्छादिरागादिसुखादिधर्मिकाः सदा धियः संसृतिहे-
तवः परे ॥ यस्मात्प्रसुप्तौ तदभावतः परं सुखस्वरूपेण
विभाव्यते हि नः ॥ ३९ ॥

अनाद्यविद्योद्भवबुद्धिविम्बितो जीवः प्रकाशोऽयमितीर्यते
चितः ॥ आत्मा धियः साक्षितया पृथक्स्थितो बुद्ध्या
परिच्छिन्नपरः स एव हि ॥ ४० ॥

चिद्विम्बसाक्षात्मधियां प्रसंगतस्त्वेकत्रवासादनलाक्त-
लोहवत् ॥ अन्योन्यमध्यासवशात्प्रतीयते जडाजडत्वं
च चिदात्मचेतसोः ॥ ४१ ॥

गुरोः सकाशादपि वेदवाक्यतः संजातविद्यानुभवो नि-
रीक्ष्य तम् ॥ स्वात्मानमात्मस्थमुपाधिवर्जितं त्यजेदशेषं
जडमात्मगोचरम् ॥ ४२ ॥

प्रकाशरूपोऽहमजोऽहमद्वयो सकृद्विभातोऽहमतीव निर्मलः ॥ विशुद्धविज्ञानधनो निरामयः संपूर्ण आनन्दमयोऽहमक्रियः ॥ ४३ ॥

सदैव मुक्तोऽहमचिन्त्यशक्तिमानतीन्द्रियज्ञानमविक्रियात्मकः ॥ अनन्तपारोऽहमहर्निशं बुधैर्विभावितोऽहं हृदि वेदवादिभिः ॥ ४४ ॥

एवं सदाऽऽत्मानमखण्डितात्मना विचार्यमाणस्य विशुद्धभावना ॥ हन्यादविद्यामचिरेण कारकै रसायनं यद्वदुपासितं रुजः ॥ ४५ ॥

विविक्त आसीन उपारतेन्द्रियो विनिर्जितात्मा विमलान्तराशयः ॥ विभावयेदेकमनन्यसाधनो विज्ञानदृक्केवल आत्मसंस्थितः ॥ ४६ ॥

विश्वं यदेतत्परमात्मदर्शनं विलापयेदात्मनि सर्वकारणे ॥ पूर्णाधिदानन्दमयोऽवतिष्ठते न वेद बाह्यं न च किञ्चिदान्तरम् ॥ ४७ ॥

पूर्वं समाधेरखिलं विचिंतयेदौकारमात्रं सचराचरं जगत् ॥ तदेव वाच्यं प्रणवो हि वाचको विभाव्यतेऽज्ञानवशान्न बोधतः ॥ ४८ ॥

अकारसंज्ञः पुरुषो हि विश्वको ह्युकारकस्तैजस ईर्यते क्रमात् ॥ प्राज्ञो मकारः परिपठ्यतेऽखिलैः समाधिपूर्वं न तु तच्चतुर्भवेत् ॥ ४९ ॥

विश्वं त्वकारं पुरुषं विलापयेदुकारमध्ये बहुधा व्यवस्थितम् ॥ ततो मकारे प्रविलाप्य तैजसं द्वितीयवर्णं प्रणवस्य चान्तिमे ॥ ५० ॥

मकारमप्यात्मनि चिदधने परे विलापयेत्प्राज्ञमपीह कारणम् ॥ सोऽहं परं ब्रह्म सदाविमुक्तिमद्विज्ञानदृक्

मुक्त उपाधितोऽमलः ॥ ५१ ॥

एवं सदा जातपरात्मभावनः स्वानन्दतुष्टः पारिविस्मृ-
ताखिलः ॥ आस्ते स नित्यात्मसुखप्रकाशकः साक्षा-
द्विमुक्तोऽचलवारिसिन्धुवत् ॥ ५२ ॥

एवं सदाऽभ्यस्तसमाधियोगिनो निवृत्तसर्वेन्द्रियगोचर-
स्य हि ॥ विनिर्जिताशेषरिपोरहं सदा दृश्यो भवेयं जि-
तषड्गुणात्मनः ॥ ५३ ॥

ध्यात्वैवमात्मानमहर्निशं मुनिस्तिष्ठेत्सदा मुक्तसमस्तव-
न्धनः ॥ प्रारब्धमश्रन्नभिमानवर्जितो मय्येव साक्षात्प्र-
विलीयते ततः ॥ ५४ ॥

आदौ च मध्ये च तथैव चान्ततो भवं विदित्वा भय-
शोककारणम् ॥ हित्वा समस्तं विधिवादचोदितं भजेत्स्व-
मात्मानमथाखिलात्मनाम् ॥ ५५ ॥

आत्मन्यभेदेन विभावयन्निदं भवत्यभेदेन मयाऽऽत्मना
तदा ॥ तथा जलं वारिनिधौ यथा पयः क्षीरे वियद्व्यो-
मन्यनिले यथाऽनिलः ॥ ५६ ॥

इत्थं यदीक्षेत हि लोकसंस्थितो जगन्मृपैवेति विभाव-
यन्मुनिः ॥ निराकृतत्वाच्छ्रुतियुक्तिमानतो यथेन्दुभेदो
दिशि दिग्भ्रमादयः ॥ ५७ ॥

यावन्न पश्येदखिलं मदात्मकं तावन्मदाराधनतत्परो
भवेत् ॥ श्रद्धालुरत्युज्जितभक्तिलक्षणो यस्तस्य दृश्योऽ
हमहर्निशं हृदि ॥ ५८ ॥

रहस्यमेतच्छ्रुतिसारसंग्रहं मया विनिश्चित्य तवोदितं
प्रिय ॥ यस्त्वेतदालोचयतीह बुद्धिमान्स मुच्यते पात-
कराशिभिः क्षणात् ॥ ५९ ॥

भ्रातर्यदीदं परिदृश्यते जगन्मायैव सर्वं परिहृत्य चे-
तसा ॥ मद्भावनाभावितशुद्धमानसः सुखी भवानन्द-
मयो निरामयः ॥ ६० ॥

यः सेवते मामगुणं गुणात्परं हृदा कदा वा यदि क्वा
गुणात्मकम् ॥ सोऽहं स्वपादाञ्चितरेणुभिः स्पृशन्
पुनाति लोकत्रितयं यथा रविः ॥ ६१ ॥

विज्ञानमेतदखिलश्रुतिसारमेकं वेदान्तवेद्यचरणेन मयैव
गीतम् ॥ यः श्रद्धया परिपठेद्गुरुभक्तियुक्तो मद्रूपमेति
यदि मद्रचनेषु भक्तिः ॥ ६२ ॥

॥ इति रामगीता समाप्ता ॥





क उवाच ॥ एवमेव पुरा पृष्ठः शौनकेन महात्मना ॥
 स सूतः कथयामास गीतां व्यासमुखाच्छ्रुताम् ॥ १ ॥
 सूत उवाच ॥ अष्टादशपुराणोक्तममृतं प्राशितं त्वया ॥
 ततोऽतिरसवत्पातुमिच्छाम्यमृतमुत्तमम् ॥ २ ॥
 येनामृतमयो भूत्वा पुमान्ब्रह्मामृतं यतः ॥
 योगामृतं महाभाग तन्मे करुणया वद ॥ ३ ॥
 व्यास उवाच ॥ अथ गीतां प्रवक्ष्यामि योगमार्गप्रकाशिनीम् ॥
 नियुक्ता पृच्छते सूत राज्ञे गजमुखेन या ॥ ४ ॥
 वरेण्य उवाच ॥ विघ्नेश्वर महाबाहो सर्वविद्याविशारद ॥
 सर्वशास्त्रार्थतत्त्वज्ञ योगं मे वक्तुमर्हसि ॥ ५ ॥

श्रीगजानन उवाच ॥ सम्यगव्यवसिता राजन्मतिस्तेऽनुग्रहान्मम ॥

शृणु गीतां प्रवक्ष्यामि योगामृतमयीं नृप ॥ ६ ॥

न योगं योगमित्याहुर्योगो योगो न च श्रियः ॥

न योगो विषयैर्योगो न च मात्रादिभिस्तथा ॥ ७ ॥

योगो यः पितृमात्रादेर्न स योगो नराधिप ॥

यो योगो बन्धुपुत्रादेर्यश्चाष्टभूतिभिः सह ॥ ८ ॥

न स योगस्त्रिया योगो जगदद्भुतरूपया ॥

राज्ययोगश्च नो योगो न योगो गजवाजिभिः ॥ ९ ॥

योगो नेन्द्रपदस्यापि योगो योगार्थिनः प्रियः ॥

योगो यः सत्यलोकस्य न स योगो मतो मम ॥ १० ॥

शैवस्य योगो नो योगो वैष्णवस्य पदस्य यः ॥

न योगो भूष सूर्यत्वं चन्द्रत्वं न कुबेरता ॥ ११ ॥

नानिलत्वं नानलत्वं नामरत्वं न कालता ॥

न वारुण्यं न नैऋत्यं योगो न सार्वभौमता ॥ १२ ॥

योगं नानाविधं भूप युञ्जान्ति ज्ञानिनस्ततम् ॥

भवान्ति वितृषा लोके जिताहारा विरेतसः ॥ १३ ॥

पावयन्त्यखिलान् लोकान्वशीकृतजगत्त्रयाः ॥

करुणापूर्णहृदया बोधयन्त्यापि कांश्चन ॥ १४ ॥

जीवन्मुक्ता हृदे मग्नाः परमानन्दरूपिणि ॥

निमील्याक्षीणि पश्यन्तः परं ब्रह्म हृदि स्थितम् ॥ १५ ॥

ध्यायन्तः परमं ब्रह्म चित्ते योगवशीकृतम् ॥

भूतानि स्वात्मना तुल्यं सर्वाणि गणयन्ति ते ॥ १६ ॥

येन केनचिदाच्छिन्ना येन केनचिदाहताः ॥

येन केनचिदाकृष्टा येन केनचिदाश्रिताः ॥ १७ ॥

करुणापूर्णहृदया भ्रमन्ति धरणीतले ॥

अनुग्रहाय लोकानां जितक्रोधा जितेन्द्रियाः ॥ १८ ॥

देहमात्रभृतो भूप समलोष्टाश्मकाश्चनाः ॥
 एतादृशा महाभाग्याः स्युश्चक्षुर्गोचराः प्रिय ॥ १९ ॥
 तमिदानीमहं वक्ष्ये शृणु योगमनुत्तमम् ॥
 श्रुत्वा यं मुच्यते जन्तुः पापेभ्यो भवसागरात् ॥ २० ॥
 शिवे विष्णौ च शक्तौ च सूर्ये मयि नराधिप ॥
 याऽभेदबुद्धिर्योगः स सम्यग्योगो मतो मम ॥ २१ ॥
 अहमेव जगद्यस्मात्सृजामि पालयामि च ॥
 कृत्वा नानाविधं वेषं संहरामि स्वलीलया ॥ २२ ॥
 अहमेव महाविष्णुरहमेव सदाशिवः ॥
 अहमेव महाशक्तिरहमेवार्यमा प्रिय ॥ २३ ॥
 अहमेको नृणां नाथो जातः पञ्चविधः पुरा ॥
 अज्ञानान्मां न जानन्ति जगत्कारणकारणम् ॥ २४ ॥
 मत्तोऽग्निरापो धरणी मत्त आकाशमारुतौ ॥
 ब्रह्मा विष्णुश्च रुद्रश्च लोकपाला दिशो दश ॥ २५ ॥
 वसवो मनवो गावो मनवः पशवोऽपि च ॥
 सरितः सागरा यक्षा वृक्षाः पक्षिगणा अपि ॥ २६ ॥
 तथैकविंशतिः स्वर्गा नागाः सप्त वनानि च ॥
 मनुष्याः पर्वताः साध्याः सिद्धा रक्षोगणास्तथा ॥ २७ ॥
 अहं साक्षी जगच्चक्षुरलितः सर्वकर्मभिः ॥
 अविकारोऽप्रमेयोऽहमव्यक्तो विश्वगोऽव्ययः ॥ २८ ॥
 अहमेव परं ब्रह्माव्ययानन्दात्मकं नृप ॥
 मोहयत्यखिलान्माया श्रेष्ठान्मम नरानमून् ॥ २९ ॥
 सर्वदा षड्विकारेषु तानियं योजयेत् भृशम् ॥
 हित्वाजापटलं जन्तुरनेकैर्जन्मभिः शनैः ॥ ३० ॥
 विरज्य विन्दति ब्रह्म विषयेषु सुबोधतः ॥
 अच्छेद्यं शस्त्रसंघातैरदाह्यमनलेन च ॥ ३१ ॥

अक्लेशं भूप भुवनैरशोष्यं मास्तेन च ॥
 अवध्यं वध्यमानेऽपि शरीरेऽस्मिन्नराधिप ॥ ३२ ॥
 यामिमां पुष्पितां वाचं प्रशंसन्ति श्रुतीरिताम् ॥
 त्रयीवादरता मूढास्ततोऽन्यन्मन्वतेऽपि न ॥ ३३ ॥
 कुर्वन्ति सततं कर्म जन्ममृत्युफलप्रदम् ॥
 स्वर्गैश्वर्यरता ध्वस्तचेतना भोगबुद्धयः ॥ ३४ ॥
 संपादयन्ति ते भूप स्वात्मना निजबन्धनम् ॥
 संसारचक्रं युञ्जन्ति जडाः कर्मपरा नराः ॥ ३५ ॥
 यस्य यद्विहितं कर्म तत्कर्तव्यं मदर्पणम् ॥
 ततोऽस्य कर्मबीजानामुच्छिन्नाः स्युर्महाङ्कुराः ॥ ३६ ॥
 चित्तशुद्धिश्च महती विज्ञानसाधिका भवेत् ॥
 विज्ञानेन हि विज्ञातं परं ब्रह्म मुनीश्वरैः ॥ ३७ ॥
 तस्मात्कर्माणि कुर्वीत बुद्धियुक्तो नराधिप ॥
 न त्वकर्मा भवेत्कोऽपि स्वधर्मत्यागवांस्तथा ॥ ३८ ॥
 जहाति यदि कर्माणि ततः सिद्धिं न विन्दति ॥
 आदौ ज्ञाने नाधिकारः कर्मण्येव स युज्यते ॥ ३९ ॥
 कर्मणा शुद्धहृदयोऽभेदबुद्धिमुपैष्यति ॥
 स च योगः समाख्यातोऽमृतत्वाय हि कल्पते ॥ ४० ॥
 योगमन्यं प्रवक्ष्यामि शृणु भूप तमुत्तमम् ॥
 पशौ पुत्रे तथा मित्रे शत्रौ बन्धौ सुहृज्जने ॥ ४१ ॥
 बहिर्दृष्ट्या च समया हृत्स्थया लोकयेत्पुमान् ॥
 सुखे दुःखे तथाऽमर्षे हर्षे भीतौ समो भवेत् ॥ ४२ ॥
 रोगाप्तौ चैव भोगाप्तौ जये वाविजयेऽपि च ॥
 श्रियोऽयोगे च योगे च लाभालाभे मृतावपि ॥ ४३ ॥
 समो मां वस्तुजातेषु पश्यन्नन्तर्बहिःस्थितम् ॥
 सूर्ये सोमे जले बन्धौ शिवे शक्तौ तथानिले ॥ ४४ ॥

द्विजे हृदि महानद्यां तीर्थे क्षेत्रेऽघनाशिनि ॥
 विष्णौ च सर्वदेवेषु तथा यक्षोरगेषु च ॥ ४५ ॥
 गन्धर्वेषु मनुष्येषु तथा तिर्यग्भवेषु च ॥
 सततं मां हि यः पश्येत्सोऽयं योगविदुच्यते ॥ ४६ ॥
 संपराहृत्य स्वार्थेभ्य इन्द्रियाणि विवेकतः ॥
 सर्वत्र समताबुद्धिः स योगो भूप मे मतः ॥ ४७ ॥
 आत्मानात्मविवेकेन या बुद्धिर्देवयोगतः ॥
 स्वधर्मासक्तचित्तस्य तद्योगो योग उच्यते ॥ ४८ ॥
 धर्माधर्मौ जहातीह तथा युक्त उभावपि ॥
 अतो योगाय युञ्जीत योगो वैशेषु कौशलम् ॥ ४९ ॥
 धर्माधर्मफले त्यक्त्वा मनीषी विजितेन्द्रियः ॥
 जन्मबन्धविनिर्मुक्तः स्थानं संयात्यनामयम् ॥ ५० ॥
 यदा ह्यज्ञानकालुष्यं जन्तोर्बुद्धिः क्रमिष्यति ॥
 तदासौ याति वैराग्यं वेदवाक्यादिषु क्रमात् ॥ ५१ ॥
 त्रयीविप्रतिपन्नस्य स्थाणुत्वं यास्यते यदा ॥
 परात्मन्यचला बुद्धिस्तदासौ योगमाप्नुयात् ॥ ५२ ॥
 मानसानखिलान्कामान्यदा धीमांस्यजेत्प्रिय ॥
 स्वात्मानि स्वेन संतुष्टः स्थिरबुद्धिस्तदोच्यते ॥ ५३ ॥
 वितृष्णः सर्वसौख्येषु नोद्विग्नो दुःखसंगमे ॥
 गतसाध्वसरूढागः स्थिरबुद्धिस्तदोच्यते ॥ ५४ ॥
 यथाऽयं कमठोऽङ्गानि संकोचयति सर्वतः ॥
 विषयेभ्यस्तथा खानि संकर्षेद्योगतत्परः ॥ ५५ ॥
 व्यावर्तन्तेऽस्य विषयास्त्यक्ताहारस्य वर्ष्मिणः ॥
 विना रागं च रागोऽपि दृष्ट्वा ब्रह्म विनश्यति ॥ ५६ ॥
 विपश्चिद्यतते भूप स्थितिमास्थाय योगिनः ॥
 मन्थयित्वेन्द्रियाण्यस्य हरन्ति बलतो मनः ॥ ५७ ॥

युक्तस्तानि वशे कृत्वा सर्वदा मत्परो भवेत् ॥
 संयतानीन्द्रियाणीह यस्यासौ कुतर्धीर्मतः ॥ ५८ ॥
 चिन्तयानस्य विषयान्संगस्तेषूपजायते ॥
 कामः संजायते तस्मात्ततः क्रोधोऽभिवर्तते ॥ ५९ ॥
 क्रोधादज्ञानसंभूतिर्विभ्रमस्तु ततः स्मृतेः ॥
 भ्रंशात्स्मृतेर्मतेर्ध्वंसस्तद्ध्वंसात्सोऽपि नश्यति ॥ ६० ॥
 विना द्वेषं च रागं च गोचरान्यस्तु खैश्चरेत् ॥
 स्वाधीनहृदयो वश्यैः संतोषं स समृच्छति ॥ ६१ ॥
 त्रिविधस्यापि दुःखस्य संतोषे विलयो भवेत् ॥
 प्रज्ञया संस्थितश्चायं प्रसन्नहृदयो भवेत् ॥ ६२ ॥
 विना प्रसादं न मतिर्विना मत्या न भावना ॥
 विना तां न शमो भूप विना तेन कुतः सुखम् ॥ ६३ ॥
 इन्द्रियाश्चान्विचरतो विषयाननु वर्तते ॥
 यन्मनस्तन्मतिं हन्यादप्सु नावं मरुद्यथा ॥ ६४ ॥
 या रात्रिः सर्वभूतानां तस्यां निद्राति नैव सः ॥
 न स्वपन्तीह ते यत्र सा रात्रिस्तस्य भूमिप ॥ ६५ ॥
 सरितां पतिमायान्ति वनानि सर्वतो यथा ॥
 आयान्ति यं तथा कामा न स शान्तिं कचिल्लभेत् ॥ ६६ ॥
 अतस्तानीह संरुध्य सर्वतः खानि मानवः ॥
 स्वस्वार्थेभ्यः प्रधावन्ति बुद्धिरस्य स्थिरा तदा ॥ ६७ ॥
 ममताहंकृती त्यक्त्वा सर्वान्कामांश्च यस्त्यजेत् ॥
 नित्यं ज्ञानरतो भूत्वा ज्ञानान्मुक्तिं स यास्यति ॥ ६८ ॥
 एवं ब्रह्मधियं भूप यो विजानाति दैवतः ॥
 तुर्यामवस्थां प्राप्यापि जीवन्मुक्तिं प्रयास्यति ॥ ६९ ॥

इति श्रीमद्गणेशगीतासूपनिषदर्थगर्भासु योगामृतार्थशास्त्रे श्रीगणेशपुराणे
 उत्तरखण्डे गजाननवरेण्यसंवादे सांख्यसाराथयोगो नाम प्रथमोऽध्यायः ॥ ११ ॥

वेरण्य उवाच ॥ ज्ञानानिष्ठा कर्मनिष्ठा द्वयं प्रोक्तं त्वया विभो ॥
 अवधार्य वदैकं मे निःश्रेयसकरं नु किम् ॥ १ ॥
 गजानन उवाच ॥ अस्मिंश्चराचरे स्थित्यौ पुरोक्ते द्वे मया प्रिय ॥
 सांख्यानां बुद्धियोगेन वैधयोगेन कर्मिणाम् ॥ २ ॥
 अनारम्भेण वैधानां निष्क्रियः पुरुषो भवेत् ॥
 न सिद्धिं याति संत्यागात्केवलात्कर्मणो नृप ॥ ३ ॥
 कदाचिदक्रियः कोऽपि क्षणं नैवावातिष्ठते ॥
 अस्वतंत्रः प्रकृतिजैर्गुणैः कर्म च कार्यते ॥ ४ ॥
 कर्मकारीन्द्रियग्रामं नियम्यास्ते स्मरन्पुमान् ॥
 तद्गोचरान्मन्दाचित्तो धिगाचारः स भाष्यते ॥ ५ ॥
 तद्ग्रामं संनियम्यादौ मनसा कर्म चारभेत् ॥
 इन्द्रियैः कर्मयोगं यो वितृष्णः स परो नृप ॥ ६ ॥
 अकर्मणः श्रेष्ठतमं कर्माणीहाकृतं तु यत् ॥
 वर्ष्मणः स्थितिरप्यस्याकर्मणो नैव सेत्स्यति ॥ ७ ॥
 असमर्प्य निबध्यन्ते कर्म तेन जना मयि ॥
 कुर्वीत सततं कर्मानाशोऽसंगो मदर्पणम् ॥ ८ ॥
 मदर्थं यानि कर्माणि तानि बध्नन्ति न क्वचित् ॥
 सवासनमिदं कर्म बध्नाति देहिनं बलात् ॥ ९ ॥
 वर्णान्सृष्ट्वावदं चाहं सयज्ञांस्तान्पुरा प्रिय ॥
 यज्ञेन ऋध्वतामेप कामदः कल्पवृक्षवत् ॥ १० ॥
 सुरांश्चान्नेन प्रीणध्वं सुरास्ते प्रीणयन्तु वः ॥
 लभध्वं परमं स्थानमन्योन्यप्रीणनात्स्थिरम् ॥ ११ ॥
 इष्टा देवाः प्रदास्यन्ति भोगानिष्ठान्सुतर्पिताः ॥
 तैर्दत्तांस्तान्नरस्तेभ्योऽदत्त्वा भुङ्क्ते स तस्करः ॥ १२ ॥
 हुतावशिष्टभोक्तारो मुक्ताः स्युः सर्वपातकैः ॥
 अदन्त्येनो महापापा आत्महेतोः पचन्ति ये ॥ १३ ॥

ऊर्जो भवन्ति भूतानि देवादन्नस्य संभवः ॥
 यज्ञाच्च देवसंभूतिस्तदुत्पत्तिश्च वैधतः ॥ १४ ॥
 ब्रह्मणो वैधमुत्पन्नं भूतो ब्रह्मसमुद्भवः ॥
 अतो यज्ञे च विश्वस्मिन् स्थितं मां विद्धि भूमिप ॥ १५ ॥
 संसृतीनां महाचक्रं क्रामितव्यं विचक्षणैः ॥
 स मुदा प्रीणते भूपेन्द्रियक्रीडोऽधमो जनः ॥ १६ ॥
 अन्तरात्मनि यः प्रीत आत्मारामोऽखिलप्रियः ॥
 आत्मतृप्तो नरो यः स्यात्तस्यार्थो नैव विद्यते ॥ १७ ॥
 कार्याकार्यकृतीनां स नैवाप्नोति शुभाशुभे ॥
 किञ्चिदस्य न साध्यं स्यात्सर्वजन्तुषु सर्वदा ॥ १८ ॥
 अतोऽसक्ततया भूप कर्तव्यं कर्म जन्तुभिः ॥
 सक्तोऽगतिमवाप्नोति मामवाप्नोति तादृशः ॥ १९ ॥
 परमां सिद्धिमापन्नाः पुरा राजर्षयो द्विजाः ॥
 संग्रहाय हि लोकानां तादृशं कर्म चारभेत् ॥ २० ॥
 श्रेयान्यत्कुरुते कर्म तत्करोत्यखिलो जनः ॥
 मनुते यत्प्रमाणं स तदेवानुसरत्यसौ ॥ २१ ॥
 विष्टपे मे न साध्योऽस्ति कश्चिदर्थो नराधिप ॥
 अनालब्धश्च लब्धव्यः कुर्वे कर्म तथाप्यहम् ॥ २२ ॥
 न कुर्वेऽहं यदा कर्म स्वतन्त्रोऽलसभाषितः ॥
 करिष्यन्ति मम ध्यानं सर्वे वर्णा महामते ॥ २३ ॥
 भविष्यन्ति ततो लोका उच्छिन्नाः संग्रदायिनः ॥
 हंता स्यामस्य लोकस्य विधाता संकरस्य च ॥ २४ ॥
 कामिनो हि सदा कामैरज्ञानात्कर्मकारिणः ॥
 लोकानां संग्रहायैतद्विद्वान् कुर्यादसक्तधीः ॥ २५ ॥
 विभिन्नत्वमतिं जह्यादज्ञानां कर्मचारिणाम् ॥
 योगयुक्तः सर्वकर्माण्यर्पयेन्मयि कर्मकृत् ॥ २६ ॥

अविद्यागुणसाचिन्यात्कुर्वन्कर्माण्यतन्द्रितः ॥
 अहंकाराद्भिन्नबुद्धिरहंकर्तेति योऽब्रवीत् ॥ २७ ॥
 यस्तु वेत्त्यात्मनस्तत्त्वं विभागाद्गुणकर्मणोः ॥
 करणं विषये वृत्तमिति मत्वा न सज्जते ॥ २८ ॥
 कुर्वन्ति सफलं कर्म गुणैस्त्रिभिर्विमोहिताः ॥
 अविश्वस्तः स्वात्मद्रुहो विश्वविनैव लंघयेत् ॥ २९ ॥
 नित्यं नैमित्तिकं तस्मान्मयि कर्मार्पयेद्बुधः ॥
 त्यक्त्वाहंममताबुद्धिं परां गतिमवाप्नुयात् ॥ ३० ॥
 अनीर्ष्यन्तो भक्तिमन्तो ये मयोक्तमिदं शुभम् ।
 अनुतिष्ठन्ति ये सर्वे मुक्तास्तेऽखिलकर्मभिः ॥ ३१ ॥
 ये चैव नानुतिष्ठन्ति त्वशुभा हतचेतसः ॥
 ईर्ष्यमाणान्महामूढान्नाश्वस्तान्विद्धि मे रिपून् ॥ ३२ ॥
 तुल्यं प्रकृत्या कुरुते कर्म यज्ज्ञानवानपि ॥
 अनुयाति च तामेवाग्रहस्तत्र मुधा मतः ॥ ३३ ॥
 कामश्चैव तथा क्रोधः खानामर्थेषु जायते ॥
 नैतयोर्वश्यतां यायादस्य विध्वंसकौ यतः ॥ ३४ ॥
 शस्तोऽगुणो निजो धर्मः सांगादन्यस्य धर्मतः ॥
 निजे तस्मिन्मृतिः श्रेयोऽपरत्र भयदः परः ॥ ३५ ॥
 चरेण्य उवाच ॥ पुमान्यत्कुस्ते पापं स हि केन नियुज्यते ॥
 अकाङ्क्षन्नपि हेरम्ब प्रेरितः प्रबलादिव ॥ ३६ ॥
 श्रीगजानन उवाच ॥ कामक्रोधौ महापापौ गुणद्वयसमुद्भवौ ॥
 नयन्तौ वश्यतां लोकान् विद्धयेतौ द्वेषिणौ वरौ ॥ ३७ ॥
 आवृणोति यथा माया जगद्भाष्यो जलं यथा ॥
 वर्षामिधो यथा भानुं तद्रत्नामोऽखिलांश्च रुद्र ॥ ३८ ॥
 प्रतिपत्तिमतो ज्ञानं छादितं सततं द्विषा ॥
 इच्छात्मकेन तरसा दुष्पोष्येण च शुष्मिणा ॥ ३९ ॥

आश्रित्य बुद्धिमनसी इन्द्रियाणि स तिष्ठति ॥
 तैरेवाच्छादितप्रज्ञो ज्ञानिनं मोहयत्यसौ ॥ ४० ॥
 तस्मान्नियम्य तान्यादौ समनांसि नरो जयेत् ॥
 ज्ञानविज्ञानयोः शान्तिकरं पापं मनोभवम् ॥ ४१ ॥
 यतस्तानि पराण्याहुस्तेभ्यश्च परमं मनः ॥
 ततोऽपि हि परा बुद्धिरात्मा बुद्धेः परो मतः ॥ ४२ ॥
 बुद्ध्वैवमात्मनात्मानं संस्तभ्यात्मानमात्मना ॥
 हत्वा शत्रुं कामरूपं परं पदमवाप्नुयात् ॥ ४३ ॥
 इति श्रीमद्रणेशगीतासु० कर्मयोगो नाम द्वितीयोऽध्यायः ॥ २ ॥

श्रीगजानन उवाच ॥ पुरा सर्गादिसमये त्रैगुण्यं त्रितनूरुहम् ॥
 निर्माय चैनमवदं विष्णवे योगमुत्तमम् ॥ १ ॥
 अर्यम्णे सोऽब्रवीत्सोऽपि मनवे निजसूनेवे ॥
 ततः परंपरायातं विदुरेनं महर्षयः ॥ २ ॥
 कालेन बहुना चायं नष्टः स्याच्चरमे युगे ॥
 अश्रद्धेयो ह्यविश्वास्यो विगीतव्यश्च भूमिप ॥ ३ ॥
 एवं पुरातनं योगं श्रुतवानसि मन्मुखात् ॥
 गुह्याद्गुह्यतरं वेदरहस्यं परमं शुभम् ॥ ४ ॥
 वरेण्य उवाच ॥ सांप्रतं चावतीर्णोऽसि गर्भतस्त्वं गजानन ॥
 प्रोक्तवान्कथमेतं त्वं विष्णवे योगमुत्तमम् ॥ ५ ॥
 गणेश उवाच ॥ अनेकानि च ते जन्मान्यतीतानि ममापि च ॥
 संस्मरे तानि सर्वाणि न स्मृतिस्तव वर्तते ॥ ६ ॥
 मत्त एव महाबाहो जाता विष्णवादयः सुराः ॥
 मय्येव च लयं यान्ति प्रलयेषु युगे युगे ॥ ७ ॥
 अहमेव परो ब्रह्म महारुद्रोऽहमेव च ॥
 अहमेव जगत्सर्वं स्थावरं जङ्गमं च यत् ॥ ८ ॥

अजोऽव्ययोऽहं भूतात्माऽनादिरीश्वर एव च ॥
 आस्थाय त्रिगुणां मायां भवामि बहुयोनिषु ॥ ९ ॥
 अधर्मोपचयो धर्मोपचयो हि यदा भवेत् ॥
 साधून्संरक्षितुं दुष्टांस्ताडितुं संभवाम्यहम् ॥ १० ॥
 उच्छिद्याधर्मनिचयं धर्मं संस्थापयामि च ॥
 हन्मि दुष्टांश्च दैत्यांश्च नानालीलाकरो मुदा ॥ ११ ॥
 वर्णाश्रमान्मुनीन्साधून्पालये बहुरूपधृक् ॥
 एवं यो वेत्ति संभूतीर्मम दिव्या युगे युगे ॥ १२ ॥
 तत्तत्कर्म च वीर्यं च मम रूपं समासतः ॥
 त्यक्त्वाहंममताबुद्धिं न पुनर्भूः स जायते ॥ १३ ॥
 निरीहा निर्भियोरोषा मत्परा मद्भयाश्रयाः ॥
 विज्ञानतपसा शुद्धा अनेके मामुपागताः ॥ १४ ॥
 येन येन हि भावेन संसेवन्ते नरोत्तमाः ॥
 तथा तथा फलं तेभ्यः प्रयच्छाम्यव्ययः स्फुटम् ॥ १५ ॥
 जनाः स्युरितरे राजन्मम मार्गानुयायिनः ॥
 तथैव व्यवहारं ते स्वेषु चान्येषु कुर्वते ॥ १६ ॥
 कुर्वन्ति देवताप्रीतिं काङ्क्षन्तः कर्मणां फलम् ॥
 प्राप्नुवंतीह ते लोके शीघ्रं सिद्धिं हि कर्मजाम् ॥ १७ ॥
 चत्वारो हि मया वर्णा रजःसत्त्वतमोऽशतः ॥
 कर्माशतश्च संसृष्टा मृत्युलोके मयानघ ॥ १८ ॥
 कर्तारमपि तेषां मामकर्तारं विदुर्बुधाः ॥
 अनादिरीश्वरं नित्यमलिप्तं कर्मजैर्गुणैः ॥ १९ ॥
 निरीहं योऽभिजानाति कर्म बध्नाति नैव तम् ॥
 चक्रुः कर्माणि बुद्धयैवं पूर्वं पूर्वं मुमुक्षवः ॥ २० ॥
 वासनासहितादाद्यात्संसारकारणाद्दृढात् ॥
 अज्ञानबन्धनाज्जन्तुर्बुद्ध्वायं मुच्यतेऽखिलात् ॥ २१ ॥

तदकर्म च कर्मापि कथयाम्यधुना तव ॥
 यत्र मौनं गता मोहादृषयो बुद्धिशालिनः ॥ २२ ॥
 तत्त्वं सुमुक्षुणा ज्ञेयं कर्माकर्मविकर्मणाम् ॥
 त्रिविधानीह कर्माणि सुनिम्नैषां गतिः प्रिय ॥ २३ ॥
 क्रियायामक्रियाज्ञानमक्रियायां क्रियामतिः ॥
 यस्य स्यात्स हि मर्त्येऽस्मिँल्लोके मुक्तोऽखिलार्थकृत् २४
 कर्माङ्कुरवियोगेन यः कर्माण्यारभेन्नरः ॥
 तत्त्वदर्शननिर्दग्धक्रियमाहुर्बुधा बुधम् ॥ २५ ॥
 फलतृष्णां विहाय स्यात्सदा तृप्तो विसाधनः ॥
 उद्युक्तोऽपि क्रियां कर्तुं किञ्चिन्नैव करोति सः ॥ २६ ॥
 निरीहो निगृहीतात्मा परित्यक्तपरिग्रहः ॥
 केवलं वै गृहं कर्माचिरन्नायाति पातकम् ॥ २७ ॥
 अद्वन्द्वोऽमत्सरो भूत्वा सिद्धयसिद्धयोः समश्च यः ॥
 यथाप्राप्त्येह संतुष्टः कुर्वन्कर्म न बध्यते ॥ २८ ॥
 अखिलैर्विषयैर्मुक्तो ज्ञानविज्ञानवानपि ॥
 यज्ञार्थं तस्य सकलं कृतं कर्म विलीयते ॥ २९ ॥
 अहमग्निर्हविर्होता हुतं यन्मयि चार्पितम् ॥
 ब्रह्माप्तव्यं च तेनाथ ब्रह्मण्येव यतो रतः ॥ ३० ॥
 योगिनः केचिदपरे दिष्टं यज्ञं वदन्ति च ॥
 ब्रह्माग्निरेव यज्ञो वै इति केचन मेनिरे ॥ ३१ ॥
 संयमाग्रौ परे भूप इन्द्रियाण्युपजुहति ॥
 स्वाग्निष्वन्ये तद्विषयांश्छन्दादीनुपजुहति ॥ ३२ ॥
 प्राणानामिन्द्रियाणां च परे कर्माणि कृत्स्नशः ॥
 निजात्परतिरूपेऽग्रौ ज्ञानदीप्ते प्रजुहति ॥ ३३ ॥
 द्रव्येण तपसा वापि स्वाध्यायेनापि केचन ॥
 तीव्रव्रतेन यतिनो ज्ञानेनापि यजन्ति माम् ॥ ३४ ॥

प्राणेऽपानं तथा प्राणमपाने प्रक्षिपन्ति ये ॥
 रुद्ध्वा गतीश्चोभयोस्ते प्राणायामपरायणाः ॥ ३५ ॥
 जित्वा प्राणान्प्राणगतीरुपजुह्वति तेषु च ॥
 एवं नानायज्ञरता यज्ञध्वंसितपातकाः ॥ ३६ ॥
 नित्यं ब्रह्म प्रयान्त्येते यज्ञशिष्टामृताशिनः ॥
 अयज्ञकारिणो लोको नायमन्यः कुतो भवेत् ॥ ३७ ॥
 कायिकादित्रिधाभूतान्यज्ञान्वेदे प्रतिष्ठितान् ॥
 ज्ञात्वा तानखिलान्भूष मोक्ष्यसेऽखिलबन्धनात् ॥ ३८ ॥
 सर्वेषां भूष यज्ञानां ज्ञानयज्ञः परो मतः ॥
 अखिलं लीयते कर्म ज्ञाने मोक्षस्य साधने ॥ ३९ ॥
 तज्ज्ञेयं पुरुषव्याघ्र प्रश्नेन नतितः सताम् ॥
 शुश्रूषया वदिष्यन्ति संतस्तच्चविशारदाः ॥ ४० ॥
 नानासंगाञ्जनः कुर्वन्नैकं साधुसमागमम् ॥
 करोति तेन संसारे बन्धनं समुपैति सः ॥ ४१ ॥
 सत्संगाद्गुणसंभूतिरापदां लय एव च ॥
 स्वहितं प्राप्यते सर्वैरिह लोके परत्र च ॥ ४२ ॥
 इतरत्सुलभं राजन्सत्संगोऽतीव दुर्लभः ॥
 यज्ज्ञात्वा न पुनर्बन्धमेति ज्ञेयं ततस्ततः ॥ ४३ ॥
 ततः सर्वाणि भूतानि स्वान्मन्येवाभिपश्यति ॥
 अतिपापरतो जंतुस्ततस्तस्मात्प्रमुच्यते ॥ ४४ ॥
 द्विविधान्यपि कर्माणि ज्ञानाग्निर्दहति क्षणात् ॥
 प्रसिद्धोऽग्निर्यथा सर्वं भस्मतां नयति क्षणात् ॥ ४५ ॥
 न ज्ञानसमतामेति पवित्रमितरन्तृष ॥
 आत्मन्येवावगच्छन्ति योगात्कालेन योगिनः ॥ ४६ ॥
 भक्तिमानिन्द्रियजयी तत्परो ज्ञानमाप्नुयात् ॥
 लब्ध्वा तत्परमं मोक्षं स्वल्पकालेन यात्यसौ ॥ ४७ ॥

भक्तिहीनोऽश्रद्धानः सर्वत्र संशयी तु यः ॥
 तस्य शं नापि विज्ञानमिह लोकोऽथ वा परः ॥ ४८ ॥
 आत्मज्ञानरतं ज्ञाननाशिताखिलसंशयम् ॥
 योगास्ताखिलकर्माणं बध्नन्ति भूप तानि न ॥ ४९ ॥
 ज्ञानखड्गप्रहारेण संभूतामज्ञतां बलात् ॥
 छिन्वान्तःसंशयं तस्माद्योगयुक्तो भवेन्नरः ॥ ५० ॥
 इति श्रीमद्गणेशगीतासु० विज्ञानप्रातिपादनो नाम तृतीयोऽध्यायः ॥ ३ ॥

वरेण्य उवाच ॥ संन्यस्तिश्चैव योगश्च कर्मणां वर्ण्यते त्वया ॥
 उभयोर्निश्चितं त्वेकं श्रेयो यद्वद मे प्रभो ॥ १ ॥
 श्रीगजानन उवाच । क्रियायोगो वियोगश्चाप्युभौ मोक्षस्य साधने
 तयोर्मध्ये क्रियायोगस्त्यागात्तस्य विशिष्यते ॥ २ ॥
 द्वन्द्वदुःखसहोऽद्वेष्टा यो न काङ्क्षति किञ्चन ॥
 मुच्यते बन्धनात्सद्यो नित्यं संन्यासवान्सुखम् ॥ ३ ॥
 वदन्ति भिन्नफलकौ कर्मणस्त्यागसंग्रहौ ॥
 मूढाल्पज्ञास्तयोरेकं संयुञ्जीत विचक्षणः ॥ ४ ॥
 यदेव प्राप्यते त्यागात्तदेव योगतः फलम् ॥
 संग्रहं कर्मणो योगं यो विन्दति स विन्दति ॥ ५ ॥
 केवलं कर्मणां न्यासं संन्यासं न विदुर्बुधाः ॥
 कुर्वन्ननिच्छया कर्म योगी ब्रह्मैव जायते ॥ ६ ॥
 निर्मलो यतचित्तात्मा जितस्वो योगतत्परः ॥
 आत्मानं सर्वभूतस्थं पश्यन्कुर्वन्न लिप्यते ॥ ७ ॥
 तत्त्वविद्योगयुक्तात्मा करोमीति न मन्यते ॥
 एकादशानीन्द्रियाणि कुर्वन्ति कर्मसंख्यया ॥ ८ ॥
 तत्सर्वमर्पयेद्ब्रह्मण्यपि कर्म करोति यः ॥
 न लिप्यते पुण्यपापैर्भानुर्जलगतो यथा ॥ ९ ॥

कायिकं वाचिकं बौद्धमैन्द्रियं मानसं तथा ॥
 त्यक्त्वाशां कर्म कुर्वन्ति योगज्ञाश्चित्तशुद्धये ॥ १० ॥
 योगहीनो नरः कर्म फलेहया करोत्यलम् ॥
 बध्यते कर्मबीजैः स ततो दुःखं समश्नुते ॥ ११ ॥
 मनसा सकलं कर्म त्यक्त्वा योगी सुखं वसेत् ॥
 न कुर्वन्कारयन्वापि नन्दन्श्वश्रे सुपत्तने ॥ १२ ॥
 न क्रिया न च कर्तृत्वं कस्य चित्सृज्यते मया ॥
 न क्रियाबीजसंपर्कः शक्त्या तत्क्रियतेऽस्खिलम् ॥ १३ ॥
 कस्यचित्पुण्यपापानि न स्पृशामि विभुर्नृप ॥
 ज्ञानमूढा विमुह्यन्ते मोहेनावृतबुद्धयः ॥ १४ ॥
 विवेकेनात्मनोऽज्ञानं येषां नाशितमात्मना ॥
 तेषां विकाशमायाति ज्ञानमादित्यवत्परम् ॥ १५ ॥
 मन्निष्ठा मद्भियोऽत्यन्तं मच्चित्ता मयि तत्पराः ॥
 अपुनर्भवमायान्ति विज्ञानान्नाशितैः नसः ॥ १६ ॥
 ज्ञानविज्ञानसंयुक्ते द्विजे गवि गजादिषु ॥
 समेक्षणा महात्मानः पण्डिताः श्वपचे शुनि ॥ १७ ॥
 वश्यः स्वर्गो जगत्तेषां जीवन्मुक्ताः समेक्षणाः ॥
 यतोऽदोषं ब्रह्म समं तस्मात्तैर्विषयीकृतम् ॥ १८ ॥
 प्रियाप्रिये प्राप्य हर्षद्वेषौ ये प्राप्नुवन्ति न ॥
 ब्रह्माश्रिता असंमूढा ब्रह्मज्ञाः समबुद्धयः ॥ १९ ॥
 वरेण्य उवाच ॥ किं सुखं त्रिषु लोकेषु देवगन्धर्वयोनिषु ॥
 भगवन्कृपया तन्मे वद विद्याविशारद ॥ २० ॥
 श्रीगजानन उवाच ॥ आनन्दमश्नुतेऽसक्तः स्वात्मारामो निजा-
 त्मनि ॥ अविनाशि सुखं तद्धि न सुखं विषयादिषु ॥ २१ ॥
 विषयोत्थानि सौख्यानि दुःखानां तानि हेतवः ॥
 उत्पत्तिनाशयुक्तानि तत्रासक्तो न तत्त्वचित् ॥ २२ ॥

कारणे सति कामस्य क्रोधस्य सहते च यः ॥
 तौ जेतुं वर्ष्मविरहात्स सुखं चिरमश्नुते ॥ २३ ॥
 अन्तर्निष्ठोऽन्तःप्रकाशोऽन्तःसुखोऽन्तारतिर्लभेत् ॥
 असंदिग्धोऽक्षयं ब्रह्म सर्वभूतहितार्थकृत् ॥ २४ ॥
 जेतारः षड्विंशतिं ये शमिनो दमिनस्तथा ॥
 तेषां समंततो ब्रह्म स्वात्मज्ञानां विभात्यहो ॥ २५ ॥
 आसनेषु समासीनस्त्यक्त्वेमान्विषयान्वहिः ॥
 संस्तभ्य भृकुटीमास्ते प्राणायामपरायणः ॥ २६ ॥
 प्राणायामं तु संरोधं प्राणापानसमुद्भवम् ॥
 वदन्ति मुनयस्तं च त्रिधाभूतं विपश्चितः ॥ २७ ॥
 प्रमाणं भेदतो विद्धि लघुमध्यममुत्तमम् ॥
 दशभिर्द्वाधिकैर्वर्णैः प्राणायामो लघुः स्मृतः ॥ २८ ॥
 चतुर्विंशत्यक्षरो यो मध्यमः स उदाहृतः ॥
 षट्त्रिंशलघुवर्णो य उत्तमः सोऽभिधीयते ॥ २९ ॥
 सिंहं शार्दूलकं वापि मत्तेभं मृदुतां यथा ॥
 नयन्ति प्राणिनस्तद्वत्प्राणापानौ सुसाधयेत् ॥ ३० ॥
 पीडयन्ति मृगास्ते न लोकान्वश्यं गता नृप ॥
 दहत्येनस्तथा वायुः संस्तब्धो न च तत्तनुम् ॥ ३१ ॥
 यथा यथा नरः कश्चित्सोपानावलिमाक्रमेत् ॥
 तथा तथा वशीकुर्यात्प्राणापानौ हि योगवित् ॥ ३२ ॥
 पूरकं कुम्भकं चैव रेचकं च ततोऽभ्यसेत् ॥
 अतीतानागतज्ञानी ततः स्याज्जगतीतले ॥ ३३ ॥
 प्राणायामैर्द्वादशभिरुत्तमैर्धारणा मता ॥
 योगस्तु धारणे द्वे स्याद्योगीशस्ते सदाभ्यसेत् ॥ ३४ ॥
 एवं यः कुरुते राजंस्त्रिकालज्ञः स जायते ॥
 अनायासेन तस्य स्याद्वश्यं लोकत्रयं नृप ॥ ३५ ॥

ब्रह्मरूपं जगत्सर्वं पश्यति स्वान्तरात्मनि ॥
 एवं योगश्च संन्यासः समानफलदायिनौ ॥ ३६ ॥
 जन्तूनां हितकर्तारं कर्मणां फलदायिनम् ॥
 मां ज्ञात्वा मुक्तिमाप्नोति त्रैलोक्यस्येश्वरं विशुभम् ॥ ३७ ॥

इति श्रीमद्भगवद्गीतासु वैधसंन्यासयोगो नाम चतुर्थोऽध्यायः ॥ ४ ॥

श्रीगजानन उवाच। श्रौतस्मार्तानि कर्माणि फलं नेच्छन्समाचरेत्
 शस्तः स योगी राजेन्द्र अक्रियाद्योगमाश्रितात् ॥ १ ॥
 योगप्राप्त्यै महाबाहो हेतुः कर्मैव मे मतम् ॥
 सिद्धियोगस्य संसिद्ध्यै हेतू शमदमौ मतौ ॥ २ ॥
 इन्द्रियार्थाश्च संकल्प्य कुर्वन्स्वस्य रिपुर्भवेत् ॥
 एताननिच्छन्त्यः कुर्वन्सिद्धिं योगी स सिद्धयति ॥ ३ ॥
 सुहृत्त्वे च रिपुत्वे च उद्धारे चैव बन्धने ॥
 आत्मनैवात्मनो ह्यात्मा नात्मा भवति कश्चन ॥ ४ ॥
 मानेऽपमाने दुःखे च सुखेऽसुहृदि साधुषु ॥
 मित्रेऽमित्रेऽप्युदासीने द्वेष्ये लोष्टे च काश्चने ॥ ५ ॥
 समो जितात्मा विज्ञानी ज्ञानीन्द्रियजयावहः ॥
 अभ्यसेत्सततं योगं यदा युक्ततमो हि सः ॥ ६ ॥
 तप्तः श्रान्तो व्याकुलो वा क्षुधितो व्यग्रचित्तकः ॥
 कालेऽतिशीतेऽत्युष्णे वानिलाग्रचम्बुसमाकुले ॥ ७ ॥
 सध्वनावतिजीर्णे गोःस्थाने साग्रौ जलान्तिके ॥
 कूपकूले श्मशाने च नद्यां भित्तौ च मर्मरे ॥ ८ ॥
 चैत्ये सवल्लिके देशे पिशाचादिसमावृते ॥
 नाभ्यसेद्योगविद्योगं योगध्यानपरायणः ॥ ९ ॥
 स्मृतिलोपश्च मूकत्वं बाधिर्यं मन्दता ज्वरः ॥
 जडता जायते सद्यो दोषाज्ञानाद्धि योगिनः ॥ १० ॥

एते दोषाः परित्याज्या योगाभ्यसनशालिना ॥
 अनादरे हि चैतेषां स्मृतिलोपादयो ध्रुवम् ॥ ११ ॥
 नातिभुञ्जन्सदा योगी नाभुञ्जन्नातिनिद्रितः ॥
 नातिजाग्रत्सिद्धिमेति भूष योगं सदाभ्यसन् ॥ १२ ॥
 संकल्पजांस्त्यजेत्कामान्नियताहारजागरः ॥
 नियम्य खगणं बुद्ध्या विरमेत शनैः शनैः ॥ १३ ॥
 ततस्ततः कृषेदेतद्यत्र यत्रानुगच्छति ॥
 धृत्यात्मवशं कुर्याच्चित्तं चञ्चलमादृतः ॥ १४ ॥
 एवं कुर्वन्सदा योगी परां निर्वृतिमृच्छति ॥
 विश्वस्मिन्निजमात्मानं विश्वं च स्वात्मनीक्षते ॥ १५ ॥
 योगेन यो मामुपैति तमुपैम्यहमादरात् ॥
 मोचयामि न मुञ्चामि तमहं मां स न त्यजेत् ॥ १६ ॥
 सुखे सुखेतरे द्वेषे क्षुधि तोषे समस्तृषि ॥
 आत्मसाम्येन भूतानि सर्वगं मां च वेत्ति यः ॥ १७ ॥
 जीवन्मुक्तः स योगीन्द्रः केवलं मयि संगतः ॥
 ब्रह्मादीनां च देवानां स वन्द्यः स्याज्जगत्रये ॥ १८ ॥
 वरेण्य उवाच ॥ द्विविधोऽपि हि योगोऽयमसंभाव्यो हि मे मतः
 यतोऽन्तःकरणं दुष्टं चञ्चलं दुर्ग्रहं विभो ॥ १९ ॥
 श्रीगजानन उवाच ॥ यो निग्रहं दुर्ग्रहस्य मनसः संप्रकल्पयेत् ॥
 घटीयन्त्रसमादस्मान्मुक्तः संसृतिचक्रकात् ॥ २० ॥
 विषयैः क्रकचैरेतत्संसृष्टं चक्रकं दृढम् ॥
 जनश्छेतुं न शक्नोति कर्मकीलैः सुसंवृतम् ॥ २१ ॥
 अतिदुःखं च वैराग्यं भोगाद्वैतृण्यमेव च ॥
 गुरुरप्रसादः सत्सङ्ग उपायास्तज्जये अमी ॥ २२ ॥
 अभ्यासाद्वा वशीकुर्यान्मनो योगस्य सिद्धये ॥
 वरेण्य दुर्लभो योगो विनास्य मनसो जयात् ॥ २३ ॥

वरेण्य उवाच ॥ योगभ्रष्टस्य को लोकः का गतिः किं फलं भवेत्
 विभो सर्वज्ञ मे छिन्धि संशयं बुद्धिचक्रभृत् ॥ २४ ॥
 श्रीगजानन उवाच ॥ दिव्यदेहधरो योगाद्भ्रष्टः स्वर्भोगमुत्तमम्
 भुक्त्वा योगिकुले जन्म लभेच्छुद्धिमतां कुले ॥ २५ ॥
 पुनर्योगी भवत्येष संस्कारात्पूर्वकर्मजात् ॥
 न हि पुण्यकृतां कश्चिन्नरकं प्रतिपद्यते ॥ २६ ॥
 ज्ञाननिष्ठात्तपोनिष्ठात्कर्मनिष्ठान्नराधिप ॥
 श्रेष्ठो योगी श्रेष्ठतमो भक्तिमान्मयि तेषु यः ॥ २७ ॥

इति श्रीमद्भगवद्गीतासु० योगावृत्तिप्रशंसनो नाम पञ्चमोऽध्यायः ॥ ५ ॥

श्रीगजानन उवाच ॥ ईदृशं विद्धि मे तत्त्वं मद्गतेनान्तरात्मना ॥
 यज्ज्ञात्वा मामसंदिग्धं वेत्सि मोक्षयसि सर्वगम् ॥ १ ॥
 तत्तेऽहं शृणु वक्ष्यामि लोकानां हितकाम्यया ॥
 अस्ति ज्ञेयं यतो नान्यन्मुक्तेश्च साधनं नृप ॥ २ ॥
 ज्ञेया मत्प्रकृतिः पूर्वं ततः स्यां ज्ञानगोचरः ॥
 ततो विज्ञानसंपात्तिर्मयि ज्ञाते नृणां भवेत् ॥ ३ ॥
 कनलौ खमहंकारः कं चित्तं धीसमीरणौ ॥
 रवीन्दू यागकृच्चैकादशधा प्रकृतिर्मम ॥ ४ ॥
 अन्यां मत्प्रकृतिं वृद्धा मुनयः संगिरन्ति च ॥
 तथा त्रिविष्टपं व्याप्तं जीवत्वं गतयानया ॥ ५ ॥
 आभ्यामुत्पाद्यते सर्वं चराचरमयं जगत्
 संगाद्विश्वस्य संभ्रतिः परित्राणं लयोऽप्यहम् ॥ ६ ॥
 तत्त्वमेतन्निबोद्धुं मे यतते कश्चिदेव हि ॥
 वर्णाश्रमवतां पुंसां पुरा चीर्णेन कर्मणा ॥ ७ ॥
 साक्षात्करोति मां कश्चिद्यत्रवत्स्वपि तेषु च ॥
 मत्तोऽन्यन्नेक्षते किञ्चिन्मायि सर्वं च वीक्षते ॥ ८ ॥
 क्षितौ सुगन्धरूपेण तेजोरूपेण चाग्निषु ॥

प्रभारूपेण पूष्ण्यब्जे रसरूपेण चाप्सु च ॥ ९ ॥
 धीतपोबलिनां चाहं धीस्तपोबलमेव च ॥
 त्रिविधेषु विकारेषु मदुत्पन्नेष्वहं स्थितः ॥ १० ॥
 न मां विन्दति पापीयान्मायामोहितचेतनः ॥
 त्रिविकारा मोहयति प्रकृतिर्मे जगत्रयम् ॥ ११ ॥
 यो मे तत्त्वं विजानाति मोहं त्यजति सोऽखिलम् ॥
 अनेकैर्जन्मभिश्चैवं ज्ञात्वा मां मुच्यते ततः ॥ १२ ॥
 अन्ये नानाविधान्देवान्भजन्ते तान्त्रजन्ति ते ॥
 यथा यथा मतिं कृत्वा भजते मां जनोऽखिलः ॥ १३ ॥
 तथा तथास्य तं भावं पूरयाम्यहमेव तम् ॥
 अहं सर्वं विजानामि मां न कश्चिद्विबुध्यते ॥ १४ ॥
 अव्यक्तं व्यक्तिमापन्नं न विदुः काममोहिताः ॥
 नाहं प्रकाशतां यामि अज्ञानां पापकर्मणाम् ॥ १५ ॥
 यः स्मृत्वा त्यजति प्राणमन्ते मां श्रद्धयान्वितः ॥
 स यात्यपुनरावृत्तिं प्रसादान्मम भूभुज ॥ १६ ॥
 यं यं देवं स्मरन्भक्त्या त्यजति स्वं कलेवरम् ॥
 तत्तत्सालोक्यमायाति तत्तद्भक्त्या नराधिप ॥ १७ ॥
 अतश्चाहर्निशं भूप स्मर्तव्योऽनेकरूपवान् ॥
 सर्वेषामप्यहं गम्यः स्रोतसामर्ण्यो यथा ॥ १८ ॥
 ब्रह्मविष्णुशिवेन्द्राद्यल्लोकान्प्राप्य पुनः पतेत् ॥
 यो मामुपैत्यसंदिग्धः पतनं तस्य न कश्चित् ॥ १९ ॥
 अनन्यशरणो यो मां भक्त्या भजति भूमिप ॥
 योगक्षेमौ च तस्याहं सर्वदा प्रतिपादये ॥ २० ॥
 द्विविधा गतिरुद्दिष्टा शुक्ला कृष्णा नृणां नृप ॥
 एकया परमं ब्रह्म परया याति संसृतिम् ॥ २१ ॥
 इति श्रीमद्भगवद्गीतासु० बुद्धियोगो नाम षष्ठोऽध्यायः ॥ ६ ॥

वरेण्य उवाच ॥ का शुक्ला गतिरुद्दिष्टा का च कृष्णा गजानन ॥
 किं ब्रह्म संसृतिः का मे वक्तुमर्हस्यनुग्रहात् ॥ १ ॥
 श्रीगजानन उवाच ॥ अग्निर्ज्योतिरहः शुक्ला कर्माहमयनं गतिः ॥
 चान्द्रं ज्योतिस्तथा धूमो रात्रिश्च दक्षिणायनम् ॥ २ ॥
 कृष्णैते ब्रह्मसृत्योरवातेः कारणं गती ॥
 दृश्यादृश्यमिदं सर्वं ब्रह्मैवेत्यवधारय ॥ ३ ॥
 क्षरं पञ्चात्मकं विद्धि तदन्तरक्षरं स्मृतम् ॥
 उभाभ्यां यदतिक्रान्तं शुद्धं विद्धि सनातनम् ॥ ४ ॥
 अनेकजन्मसंभूतिः संसृतिः परिकीर्तिता ॥
 संसृतिं प्राप्नुवन्त्येते ये तु मां गणयन्ति न ॥ ५ ॥
 ये मां सम्यगुपासन्ते परं ब्रह्म प्रयान्ति ते ॥
 ध्यानाद्यैरुपचारैर्मां तथा पञ्चामृतादिभिः ॥ ६ ॥
 स्नानवस्त्राद्यलंकारसुगन्धधूपदीपकैः ॥
 नैवेद्यैः फलताम्बूलैर्दक्षिणाभिश्च योऽर्चयेत् ॥ ७ ॥
 भक्त्यैकचेतसा चैव तस्येष्टं पूरयाम्यहम् ॥
 एवं प्रतिदिनं भक्त्या मद्भक्तो मां समर्चयेत् ॥ ८ ॥
 अथवा मानसीं पूजां कुर्वीत स्थिरचेतसा ॥
 अथवा फलपत्राद्यैः पुष्पमूलजलादिभिः ॥ ९ ॥
 पूजयेन्मां प्रयत्नेन तत्तदिष्टं फलं लभेत् ॥
 त्रिविधास्वपि पूजासु श्रेयसी मानसी मता ॥ १० ॥
 साप्युत्तमा मता पूजानिच्छया या कृता मम ॥
 ब्रह्मचारी गृहस्थो वा वानप्रस्थो यतिश्च यः ॥ ११ ॥
 एकां पूजां प्रकुर्वाणोऽप्यन्यो वा सिद्धिमृच्छति ॥
 मदन्यदेवं यो भक्त्या द्विषन्मामन्यदेवताम् ॥ १२ ॥
 सोऽपि मामेव यजते परं त्वाविधितो नृप ॥
 यो ह्यन्यदेवतां मां च द्विषन्नन्यां समर्चयेत् ॥ १३ ॥

याति कल्पसहस्रं स निरयान्दुःखभाक् सदा ॥
 भूतशुद्धिं विधायादौ प्राणानां स्थापनं ततः ॥ १४ ॥
 आकृष्य चेतसो वृत्तिं ततो न्यासमुपक्रमेत् ॥
 कृत्वान्तर्मातृकान्यासं बहिश्चाथ षट्जकम् ॥ १५ ॥
 न्यासं च मूलमंत्रस्य ततो ध्यात्वा जपेन्मनुम् ॥
 स्थिरचित्तो जपेन्मंत्रं यथा गुरुमुखागतम् ॥ १६ ॥
 जपं निवेद्य देवाय स्तुत्वा स्तोत्रैरनेकधा ॥
 एवं मां य उपासीत स लभेन्मोक्षमव्ययम् ॥ १७ ॥
 य उपासनया हीनो धिङ्मनरो व्यर्थजन्मभाक् ॥
 यज्ञोऽहमौषधं मन्त्रोऽग्निराज्यं च हविर्हुतम् ॥ १८ ॥
 ध्यानं ध्येयं स्तुतिं स्तोत्रं नतिर्भक्तिरुपासना ॥
 त्रयीज्ञेयं पवित्रं च पितामहपितामहः ॥ १९ ॥
 ॐकारः पावनः साक्षी प्रभुर्मित्रं गतिर्लयः ॥
 उत्पत्तिः पोषको बीजं शरणं वास एव च ॥ २० ॥
 असन्मृत्युः सदमृतमात्मा ब्रह्माहमेव च ॥
 दानं होमस्तपो भक्तिर्जपः स्वाध्याय एव च ॥ २१ ॥
 यद्यत्करोति तत्सर्वं स मे मयि निवेदयेत् ॥
 योषितोऽथ दुराचाराः पापास्त्रैवर्णिकास्तथा ॥ २२ ॥
 मदाश्रया विमुच्यन्ते किं मद्भक्त्या द्विजादयः ॥
 न विनश्यति मद्भक्तो ज्ञात्वेमा मद्विभूतयः ॥ २३ ॥
 प्रभवं मे विभूतीश्च न देवा ऋषयो विदुः ॥
 नानाविभूतिभिरहं व्याप्य विश्वं प्रतिष्ठितः ॥ २४ ॥
 यद्यच्छ्रेष्ठतमं लोके सा विभूतिर्निबोध मे ॥ २५ ॥
 इति श्रीमद्गणेशगीतासु० उपासनायोगो नाम सप्तमोऽध्यायः ॥ ७ ॥
 वरेण्य उवाच ॥ भगवन्नारदो मह्यं तव नाना विभूतयः ॥
 उक्तवांस्ता अहं वेद न सर्वाः सोऽपि वेत्ति ताः ॥ १ ॥

त्वमेव तत्त्वतः सर्वा वेत्सि ता द्विरदानन ॥

निजं रूपमिदानीं मे व्यापकं चारु दर्शय ॥ २ ॥

श्रीगजानन उवाच ॥ एकस्मिन्मयि पश्य त्वं विश्वमेतच्चराचरम् ॥

नानाश्चर्याणि दिव्यानि पुराऽदृष्टानि केनचित् ॥ ३ ॥

ज्ञानचक्षुरहं तेऽद्य सृजामि स्वप्रभावतः ॥

चर्मचक्षुः कथं पश्येन्मां विशुं ह्यजमव्ययम् ॥ ४ ॥

क उवाच ॥ ततो राजा वरेण्यः स दिव्यचक्षुरवैक्षत ॥

ईशितुः परमं रूपं गजास्यस्य महाद्भुतम् ॥ ५ ॥

असंख्यवक्त्रं ललितमसंख्यांग्रिकरं महत् ॥

अनुलितं सुगन्धेन दिव्यभूषाम्बरसजम् ॥ ६ ॥

असंख्यनयनं कोटिसूर्यरश्मिधृतायुधम् ॥

तदूर्ध्वणि त्रयो लोका दृष्टास्तेन पृथग्विधाः ॥ ७ ॥

दृष्टैश्वरं परं रूपं प्रणम्य स नृपोऽब्रवीत् ॥

वरेण्य उवाच ॥ वीक्षेऽहं तव देहेऽस्मिन्देवानृषिगणान्पितॄन् ॥ ८ ॥

पातालानां समुद्राणां द्वीपानां चैव भूभृताम् ॥

महर्षीणां सप्तकं च नानार्थैः संकुलं विभो ॥ ९ ॥

भुवोऽन्तरिक्षस्वर्गांश्च मनुष्योरगराक्षसान् ॥

ब्रह्मविष्णुमहेशेन्द्रान्देवान्जन्तूननेकधा ॥ १० ॥

अनाद्यनन्तं लोकादिमनन्तभुजशीर्षिकम् ॥

प्रदीप्तानलसंकाशमप्रमेयं पुरातनम् ॥ ११ ॥

किरीटकुण्डलधरं दुर्निरीक्ष्यं मुदावहम् ॥

एतादृशं च वीक्षे त्वां विशालवक्षसं प्रभुम् ॥ १२ ॥

सुराविद्याधरैर्यक्षैः किन्नरैर्मुनिमानुषैः ॥

नृत्यद्भिरप्सरोगभिश्च गन्धर्वैर्गानतत्परैः ॥ १३ ॥

वसुरुद्रादित्यगणैः सिद्धैः साध्यैर्मुदा युतैः ॥

सेव्यमानं महाभक्त्या वीक्ष्यमाणं सुविस्मितैः ॥ १४ ॥

वेत्तारमक्षरं वेद्यं धर्मगोप्तारमीश्वरम् ॥
 पातालानि दिशः स्वर्गान्भुवं व्याप्याऽखिलं स्थितम् १५
 भीता लोकास्तथा चाहमेवं त्वां वीक्ष्य रूपिणम् ॥
 नानादंष्ट्राकरालं च नानाविद्याविशारदम् ॥ १६ ॥
 प्रलयानलदीप्तास्यं जटिलं च नभःस्पृशम् ॥
 दृष्ट्वा गणेश ते रूपमहं भ्रान्त इवाभवम् ॥ १७ ॥
 देवा मनुष्यनागाद्याः खलास्त्वदुदरेशयाः ॥
 नानायोगिभुजश्चान्ते त्वय्येव प्रविशन्ति च ॥ १८ ॥
 अब्धेरुत्पद्यमानास्ते यथाजीमूतविन्दवः ॥
 त्वमिन्द्रोऽग्निर्यमश्चैत्र निर्ऋतिर्वरुणो मरुत् ॥ १९ ॥
 गुह्यकेशस्तथेशानः सोमः सूर्योऽखिलं जगत् ॥
 नमामि त्वामतः स्वामिन्प्रसादं कुरु मेऽधुना ॥ २० ॥
 दर्शयस्व निजं रूपं सौम्यं यत्पूर्वमीक्षितम् ॥
 को वेद लीलास्ते भूमन् क्रियमाणा निजेच्छया ॥ २१ ॥
 अनुग्रहान्मया दृष्टमैश्वरं रूपमीदृशम् ॥
 ज्ञानचक्षुर्यतो दत्तं प्रसन्नेन त्वया मम ॥ २२ ॥
 श्रीगजानन उवाच ॥ नेदं रूपं महाबाहो मम पश्यन्त्ययोगिनः ॥
 सनकाद्या नारदाद्याः पश्यन्ति मदनुग्रहात् ॥ २३ ॥
 चतुर्वेदार्थतत्त्वज्ञाः सर्वशास्त्रविशारदाः ॥
 यज्ञदानतपोनिष्ठा न मे रूपं विदन्ति ते ॥ २४ ॥
 शक्योऽहं वीक्षितुं ज्ञातुं प्रवेष्टुं भाक्तिभावतः ॥
 त्यज भीतिं च मोहं च पश्य मां सौम्यरूपिणम् ॥ २५ ॥
 मद्भक्तो मत्परः सर्वसंगहीनो मदर्थकृत् ॥
 निष्क्रोधः सर्वभूतेषु समो मामेति भूषुज ॥ २६ ॥
 इति श्रीमद्रणेशगीतासु० विश्वरूपदर्शनो नामाष्टमोऽध्यायः ॥ ८ ॥
 वरेण्य उवाच ॥ अनन्यभावस्त्वां सम्यङ्मूर्तिमन्तमुपासते ॥

योऽक्षरं परमव्यक्तं तयोः कस्ते मतोऽधिकः ॥ १ ॥
 असि त्वं सर्वावित्साक्षी भूतभावन ईश्वरः ॥
 अतस्त्वां परिपृच्छामि वद मे कृपया विभो ॥ २ ॥
 श्रीगजानन उवाच ॥ यो मां मूर्तिधरं भक्त्या मद्भक्तः परिसेवते ॥
 स मे मान्योऽनन्यभक्तिर्नियुज्य हृदयं मयि ॥ ३ ॥
 खगणं स्ववशं कृत्वाखिलभूतहितार्थकृत् ॥
 ध्येयमक्षरमव्यक्तं सर्वगं कूटगं स्थिरम् ॥ ४ ॥
 सोऽपि मामेत्यनिर्देश्यं मत्परो य उपासते ॥
 संसारसागरादस्मादुद्धरामि तमप्यहम् ॥ ५ ॥
 अव्यक्तोपासनाद्दुःखमधिकं तेन लभ्यते ॥
 व्यक्तस्योपासनात्साध्यं तदेवाव्यक्तभक्तितः ॥ ६ ॥
 भक्तिश्चैवादरश्चात्र कारणं परमं मतम् ॥
 सर्वेषां विदुषां श्रेष्ठो ह्यकिंचिज्ज्ञोऽपि भक्तिमान् ॥ ७ ॥
 भजन्भक्त्या विहीनो यः स चाण्डालोऽभिधीयते ॥
 चाण्डालोऽपि भजन्भक्त्या ब्राह्मणेभ्योऽधिको मम ॥ ८ ॥
 शुकाद्याः सनकाद्याश्च पुरा मुक्ता हि भक्तितः ॥
 भक्त्यैव मामनुप्राप्ता नारदाद्याश्चिरायुषः ॥ ९ ॥
 अतो भक्त्या मयि मनो विधेहि बुद्धिमेव च ॥
 भक्त्या यजस्व मां राजंस्ततो मामेव यास्यसि ॥ १० ॥
 असमर्थोऽर्पितुं स्वान्तं एवं मयि नराधिप ॥
 अभ्यासेन च योगेन ततो गन्तुं यतस्व माम् ॥ ११ ॥
 तत्रापि त्वमशक्तश्चेत्कुरु कर्म मदर्पणम् ॥
 मामनुग्रहतश्चैवं परां निर्वृतिमेष्यसि ॥ १२ ॥
 अथैतदप्यनुष्ठातुं न शक्तोऽसि तदा कुरु ॥
 प्रयत्नतः फलत्यागं त्रिविधानां हि कर्मणाम् ॥ १३ ॥
 श्रेयसी बुद्धिरावृत्तेस्ततो ध्यानं परं मतम् ॥

ततोऽखिलमस्मिन्निष्कलः शान्तिर्गरीयसी ॥ १४ ॥
 निरहंममताबुद्धिरद्वेषः शरणः समः ॥
 लाभालाभे सुखे दुःखे मानामाने स मे प्रियः ॥ १५ ॥
 यं वीक्ष्य न भयं याति जनस्तस्मान्न च स्वयम् ॥
 उद्वेगभीः कोपमुज्झीरहितो यः स मे प्रियः ॥ १६ ॥
 रिपौ मित्रेऽथ गद्दीयां स्तुतौ शोके समः समुत् ॥
 मौनी निश्चलधीभक्तिसंगः स च मे प्रियः ॥ १७ ॥
 संशीलयति यश्चैनमुपदेशं मया कृतं ॥
 स बन्धः सर्वलोकेषु मुक्तात्मा मे प्रियः सदा ॥ १८ ॥
 अनिष्टाप्तौ च न द्वेष्टीष्टप्राप्तौ च न तुष्यति ॥
 क्षेत्रतज्ज्ञौ च यो वेत्ति समे प्रियतमो भवेत् ॥ १९ ॥
 वरेण्य उवाच ॥ किं क्षेत्रं कश्च तद्वेत्ति किं तज्ज्ञानं गजानन ॥
 एतदाचक्ष्व मह्यं त्वं पृच्छते करुणाम्बुधे ॥ २० ॥
 श्रीगजानन उवाच ॥ पञ्च भूतानि तन्मात्राः पञ्च कर्मेन्द्रियाणि
 च । अहंकारो मनो बुद्धिः पञ्च ज्ञानेन्द्रियाणि च ॥ २१ ॥
 इच्छान्वयक्तं धृतिद्वेषौ सुखदुःखे तथैव च ॥
 चेतनासहितश्चायं समूहः क्षेत्रमुच्यते ॥ २२ ॥
 तज्ज्ञं त्वं विद्धि मां भूप सर्वान्तर्यामिणं विशुम् ॥
 अयं समूहोऽहं चापि यज्ज्ञानविषयौ नृप ॥ २३ ॥
 आर्जवं गुरुशुश्रूषा विरक्तिश्चेन्द्रियार्थतः ॥
 शौचं शान्तिरदंभश्च जन्मादिदोषवीक्षणम् ॥ २४ ॥
 समदृष्टिर्दृढा भक्तिरेकान्तित्वं शमो दमः ॥
 एतैर्यच्च युतं ज्ञानं तज्ज्ञानं विद्धि बाहुज ॥ २५ ॥
 तज्ज्ञानविषयं राजन्ब्रवीमि त्वं शृणुष्व मे ॥
 यज्ज्ञात्वैति च निर्वाणं मुक्त्वा संसृतिसागरम् ॥ २६ ॥
 यदनादीन्द्रियैर्हीनं गुणशुग्गुणवार्जितम् ॥

अव्यक्तं सदसद्भिन्नामिन्द्रियार्थावभासकम् ॥ २७ ॥
 विश्वभृच्चालिलव्यापि त्वेकं नानेव भासते ॥
 बाह्याभ्यन्तरतः पूर्णमसंगं तमसः परम् ॥ २८ ॥
 दुर्ज्ञेयं चातिसूक्ष्मत्वादीप्तिनामपि भासकम् ॥
 ज्ञेयमेतादृशं विद्धि ज्ञानगम्यं पुरातनम् ॥ २९ ॥
 एतदेव परं ब्रह्म ज्ञेयमात्मा परोऽव्ययः ॥
 गुणान्प्रकृतिजान्भुङ्क्ते पुरुषः प्रकृतेः परः ॥ ३० ॥
 गुणैस्त्रिभिरियं देहे बध्नाति पुरुषं दृढम् ॥
 यदा प्रकाशः शांतिश्च वृद्धे सत्त्वं तदाधिकम् ॥ ३१ ॥
 लोभोऽशमः स्पृहारम्भः कर्मणां रजसो गुणः ॥
 मोहोऽप्रवृत्तिश्चाज्ञानं प्रमादस्तमसो गुणः ॥ ३२ ॥
 सत्त्वाधिकः सुखं ज्ञानं कर्मसंगं रजोऽधिकः ॥
 तमोऽधिकश्च लभते निद्रालस्यं सुखेतरत् ॥ ३३ ॥
 एषु त्रिषु प्रवृद्धेषु मुक्तिसंस्मृतिदुर्गतीः ॥
 प्रयान्ति मानवा राजंस्तस्मात्सत्त्वयुतो भव ॥ ३४ ॥
 ततश्च सर्वभावेन भज त्वं मां नरेश्वर ॥
 भक्त्या चाव्यभिचारिण्या सर्वत्रैव च संस्थितम् ॥ ३५ ॥
 अग्नौ सूर्ये तथा सोमे यच्च तारासु संस्थितम् ॥
 विदुषि ब्राह्मणे तेजो विद्धि तन्मामकं नृप ॥ ३६ ॥
 अहमेवाखिलं विश्वं सृजामि विसृजामि च ॥
 औषधीस्तेजसा सर्वा विश्वं चाप्याययाम्यहम् ॥ ३७ ॥
 सर्वेन्द्रियाण्यधिष्ठाय जाठरं च धनंजयम् ॥
 भुनक्ति चाखिलान्भोगान्पुण्यपापविवर्जितः ॥ ३८ ॥
 अहं विष्णुश्च रुद्रश्च ब्रह्मा गौरी गणेश्वरः ॥
 इन्द्राद्या लोकपालाश्च ममैवांशसमुद्भवाः ॥ ३९ ॥
 येन येन हि रूपेण जनो मां पर्युपासते ॥

तथा तथा दर्शयामि तस्मै रूपं सुभक्तितः ॥ ४० ॥

इति क्षेत्रं तथा ज्ञाता ज्ञानं ज्ञेयं मयैरितम् ॥

अखिलं भूपते सम्यगुपपन्नाय पृच्छते ॥ ४१ ॥

इति श्रीमद्गणेशगीतासु० क्षेत्रज्ञातृज्ञेयविवेकयोगो नाम नवमोऽध्यायः ॥ ९ ॥

श्रीगजाननउवाच॥दैव्यासुरी राक्षसी च प्रकृतिस्त्रिविधा नृणाम्

तासां फलानि चिन्हानि संक्षेपात्तेऽधुना ब्रुवे ॥ १ ॥

आद्या संसाधयेन्मुक्तिं द्वे परे बन्धनं नृप ॥

चिन्हं ब्रवीमि चाद्यायास्तन्मे निगदतः शृणु ॥ २ ॥

अपैशून्यं दयाऽक्रोधश्चापल्यं धृतिरार्जवम् ॥

तेजोऽभयमहिंसा च क्षमा शौचममानिता ॥ ३ ॥

इत्यादि चिन्हमाद्याया आसुर्याः शृणु सांप्रतम् ॥

अतिवादोऽभिमानश्च दर्पो ज्ञानं सकोपता ॥ ४ ॥

आसुर्या एवमाद्यानि चिन्हानि प्रकृतेनृप ॥

निष्ठुरत्वं मदो मोहोऽहंकारो गर्व एव च ॥ ५ ॥

द्वेषो हिंसाऽदया क्रोध औद्धत्यं दुर्विनीतता ॥

आभिचारिककर्तृत्वं क्रूरकर्मरतिस्तथा ॥ ६ ॥

अविश्वासः सतां वाक्येऽशुचित्वं कर्महीनता ॥

निन्दकत्वं च वेदानां भक्तानाममुरद्विषाम् ॥ ७ ॥

मुनिश्रोत्रियविप्राणां तथा स्मृतिपुराणयोः ॥

पाखण्डवाक्ये विश्वासः संगतिर्मलिनान्मनाम् ॥ ८ ॥

सदम्भकर्मकर्तृत्वं स्पृहा च परवस्तुषु ॥

अनेककामनावत्त्वं सर्वदाऽनृतभाषणम् ॥ ९ ॥

परोत्कर्षासाहिष्णुत्वं परकृत्यपराहतिः ॥

इत्याद्या बहवश्चान्ये राक्षस्याः प्रकृतेर्गुणाः ॥ १० ॥

पृथिव्यां स्वर्गलोके च परिवृत्य वसन्ति ते ॥

मद्भक्तिरहिता लोका राक्षसीं प्रकृतिं श्रिताः ॥ ११ ॥

तामसीं ये श्रिता राजन्यान्ति ते रौरवं ध्रुवम् ॥
 अनिर्वाच्यं च ते दुःखं भुञ्जते तत्र संस्थिताः ॥ १२ ॥
 दैवान्निःसृत्य नरकाज्जायन्ते भुवि कुब्जकाः ॥
 जात्यन्धाः पङ्गवो दीना हीनजातिषु ते नृप ॥ १३ ॥
 पुनः पापसमाचारा मय्यभक्ताः पतन्ति ते ॥
 उत्पतन्ति हि मद्भक्ता यां कांचिद्योनिमाश्रिताः ॥ १४ ॥
 लभन्ते स्वर्गतिं यज्ञैरन्यैर्धर्मैश्च भूमिप ॥
 सुलभास्ताः सकामानां मयि भक्तिः सुदुर्लभा ॥ १५ ॥
 विमूढा मोहजालेन बद्धाः स्वेन च कर्मणा ॥
 अहं हन्ता अहं कर्त्ता अहं भोक्तेति वादिनः ॥ १६ ॥
 अहमेवेश्वरः शास्ता अहं वेत्ता अहं सुखी ॥
 एतादृशी मतिर्नृणामधः पातयतीह तान् ॥ १७ ॥
 तस्मादेतत्समुत्सृज्य दैवीं प्रकृतिमाश्रय ॥
 भक्तिं कुरु मदीयां त्वमनिशं दृढचेतसा ॥ १८ ॥
 सापि भक्तिस्त्रिधा राजन्सात्त्विकी राजसीतरा ॥
 यद्देवान्भजते भक्त्या सात्त्विकी सा मता शुभा ॥ १९ ॥
 राजसी सा तु विज्ञेया भक्तिर्जन्ममृतिप्रदा ॥
 यद्यक्षांश्चैव रक्षांसि यजन्ते सर्वभावतः ॥ २० ॥
 वेदेनाविहितं क्रूरं साहंकारं सदम्भकम् ॥
 भजन्ते प्रेतभूतादीन्कर्म कुर्वन्ति कामुकम् ॥ २१ ॥
 शोषयन्तो निजं देहमन्तःस्थं मां दृढाग्रहाः ॥
 तामस्येतादृशी भक्तिर्नृणां सा निरयप्रदा ॥ २२ ॥
 कामो लोभस्तथा क्रोधो दम्भश्चत्वार इत्यमी ॥
 महाद्वाराणि वीचीनां तस्मादेतास्तु वर्जयेत् ॥ २३ ॥

इति श्रीमद्भगवद्गीतासु उपदेशयोगो नाम दशमोऽध्यायः ॥ १० ॥

श्रुतिगिज्ञानन उवाच ॥ तपोऽपि त्रिविधं राजन्कायिकादिप्रभेदतः ॥

ऋजुतार्जवशौचानि ब्रह्मचर्यमहिंसनम् ॥ १ ॥
 गुरुविज्ञद्विजातीनां पूजनं चासुरद्विषाम् ॥
 स्वधर्मपालनं नित्यं कायिकं तप ईदृशम् ॥ २ ॥
 मर्मास्पृक्च प्रियं वाक्यमनुद्वेगं हितं ऋतम् ॥
 अधीर्तिर्वेदशास्त्राणां वाचिकं तप ईदृशम् ॥ ३ ॥
 अन्तःप्रसादः शान्तत्वं मौनमिन्द्रियनिग्रहः ॥
 निर्मलाशयता नित्यं मानसं तप ईदृशम् ॥ ४ ॥
 अकामतः श्रद्धया च यत्तपः सात्त्विकं च तत् ॥
 ऋद्ध्यै सत्कारपूजार्थं सदम्भं राजसं तपः ॥ ५ ॥
 तदस्थिरं जन्ममृती प्रयच्छति न संशयः ॥
 परात्मपीडकं यच्च तपस्तामसमुच्यते ॥ ६ ॥
 विधिवाक्यप्रमाणार्थं सत्पात्रे देशकालतः ॥
 श्रद्धया दीयमानं यद्दानं तत्सात्त्विकं मतम् ॥ ७ ॥
 उपकारं फलं वापि काङ्क्षद्भिर्दीयते नरैः ॥
 क्लेशतो दीयमानं वा भक्त्या राजसमुच्यते ॥ ८ ॥
 अकालदेशतोऽपात्रेऽवज्ञया दीयते तु यत् ॥
 असत्काराच्च यद्दत्तं तद्दानं तामसं स्मृतम् ॥ ९ ॥
 ज्ञानं च त्रिविधं राजन् शृणुष्व स्थिरचेतसा ॥
 त्रिधा कर्म च कर्त्तारं ब्रवीमि ते प्रसंगतः ॥ १० ॥
 नानाविधेषु भूतेषु मामेकं वीक्षते तु यः ॥
 नाशवत्सु च नित्यं मां तज्ज्ञानं सात्त्विकं नृपा ॥ ११ ॥
 तेषु वेत्ति पृथग्भूतं विविधं भावमाश्रितः ॥
 मामव्ययं च तज्ज्ञानं राजसं परिकीर्तितम् ॥ १२ ॥
 हेतुहीनमसत्यं च देहात्मविषयं च यत् ॥
 असदल्पार्थविषयं तामसं ज्ञानमुच्यते ॥ १३ ॥
 भेदतास्त्रिविधं कर्म विद्धि राजन्मयेरितम् ॥

कामनाद्वेषदम्भैर्यद्रहितं नित्यकर्म यत् ॥ १४ ॥
 कृतं विना फलेच्छां यत्कर्म सात्त्विकमुच्यते ॥
 यद्वबहुक्लेशतः कर्म कृतं यच्च फलेच्छया ॥ १५ ॥
 क्रियमाणं नृभिर्दम्भात्कर्म राजसमुच्यते ॥
 अनपेक्ष्य स्वशक्तिं यदर्थक्षयकरं च यत् ॥ १६ ॥
 अज्ञानात्क्रियमाणं यत्कर्म तामसमीरितम् ॥
 कर्तारं त्रिविधं विद्धि कथ्यमानं मया नृप ॥ १७ ॥
 धैर्योत्साही समोऽसिद्धौ सिद्धौ चाविक्रियस्तु यः ॥
 अहंकारविमुक्तो यः स कर्ता सात्त्विको नृप ॥ १८ ॥
 कुर्वन्हर्षं च शोकं च हिंसां फलस्पृहां च यः ॥
 अशुचिर्लुब्धको यश्च राजसोऽसौ निगद्यते ॥ १९ ॥
 प्रमादाज्ञानसाहितः परोच्छेदपरः शठः ॥
 अलसस्तर्कवान्यस्तु कर्तासौ तामसो मतः ॥ २० ॥
 सुखं च त्रिविधं राजन्दुःखं च क्रमतः शृणु ॥
 सात्त्विकं राजसं चैव तामसं च मयोच्यते ॥ २१ ॥
 विषयद्भासते पूर्वं दुःखस्यान्तकरं च यत् ॥
 इष्यमानं तथाऽऽवृत्त्या यदन्तेऽमृतवद्भवेत् ॥ २२ ॥
 प्रसादात्स्वस्य बुद्धेर्यत्सात्त्विकं सुखमीरितम् ॥
 विषयाणां तु यो भोगो भासतेऽमृतवत्पुरा ॥ २३ ॥
 हालाहलामिवान्ते यद्राजसं सुखमीरितम् ॥
 तन्दिप्रमादसंभूतमालस्यप्रभवं च यत् ॥ २४ ॥
 सर्वदा मोहकं स्वस्य सुखं तामसमीदृशम् ॥
 न तदस्ति यदेतैर्यन्मुक्तं स्यात्त्रिविधैर्गुणैः ॥ २५ ॥
 राजन्ब्रह्मापि त्रिविधमोतत्सदिति भेदतः ॥
 त्रिलोकेषु त्रिधा भूतमाखिलं भूप वर्तते ॥ २६ ॥
 ब्रह्मक्षत्रियविट्शूद्राः स्वभावाद्भिन्नकर्मिणः ॥

तानि तेषां तु कर्माणि संक्षेपात्तेऽधुना वदे ॥ २७ ॥
 अन्तर्बाह्येन्द्रियाणां च वश्यत्वमार्जवं क्षमा ॥
 नानातपांसि शौचं च द्विविधं ज्ञानमात्मनः ॥ २८ ॥
 वेदशास्त्रपुराणानां स्मृतीनां ज्ञानमेव च ॥
 अनुष्ठानं तदर्थानां कर्म ब्राह्ममुदाहृतम् ॥ २९ ॥
 दाढ्यं शौर्यं च दाक्ष्यं च युद्धे पृष्ठाप्रदर्शनम् ॥
 शरण्यपालनं दानं धृतिस्तेजः स्वभावजम् ॥ ३० ॥
 प्रभुता मनऔन्नत्यं सुनीतिर्लोकपालनम् ॥
 पञ्चकर्माधिकारित्वं क्षात्रं कर्म समीरितम् ॥ ३१ ॥
 नानावस्तुक्रयो भूमेः कर्षणं रक्षणं गवाम् ॥
 त्रिधा कर्माधिकारित्वं वैश्यकर्म समीरितम् ॥ ३२ ॥
 दानं द्विजानां शुश्रूषा सर्वदा शिवसेवनम् ॥
 एतादृशं नरव्याघ्र कर्म शौद्रमुदीरितम् ॥ ३३ ॥
 स्वस्वकर्मरता एते मत्प्रप्याखिलकारिणः ॥
 मत्प्रसादात्स्थिरं स्थानं यान्ति ते परमं नृप ॥ ३४ ॥
 इति ते कथितो राजन्प्रसादाद्योग उत्तमः ॥
 सांगोपांगः सविस्तारोऽनादिसिद्धो मया प्रिय ॥ ३५ ॥
 युङ्क्व यो गं मयाख्यातं नाख्यातं कस्यचिन्नृप ॥
 गोपयैनं ततः सिद्धिं परां यास्यस्यनुत्तमाम् ॥ ३६ ॥
 व्यास उवाच ॥ इति तस्य वचः श्रुत्वा प्रसन्नस्य महात्मनः ॥
 गणेशस्य वरेण्यः स चकार च यथोदितम् ॥ ३७ ॥
 त्यक्त्वा राज्यं कुटुम्बं च कान्तारं प्रययौ रयात् ॥
 उपदिष्टं यथा योगमास्थाय मुक्तिमाप्तवान् ॥ ३८ ॥
 इमं गोप्यतमं योगं शृणोति श्रद्धया तु यः ॥
 सोऽपि कैवल्यमाप्नोति यथा योगी तथैव सः ॥ ३९ ॥
 य इमं श्रावयेद्योगं कृत्वा स्वार्थं सुबुद्धिमान् ॥

यथा योगी तथा सोऽपि परं निर्वाणमृच्छति ॥ ४० ॥
 यो गीतां सम्यगभ्यस्य ज्ञात्वा चार्थं गुरोर्मुखात् ॥
 कृत्वा पूजां गणेशस्य प्रत्यहं पठते तु यः ॥ ४१ ॥
 एककालं द्विकालं वा त्रिकालं वापि यः पठेत् ॥
 ब्रह्मीभूतस्य तस्यापि दर्शनान्मुच्यते नरः ॥ ४२ ॥
 न यज्ञैर्न व्रतैर्दानैर्नाग्निहोत्रैर्महाधनैः ॥
 न वेदैः सम्यगभ्यस्तैः सम्यग्ज्ञातैः सहाङ्गकैः ॥ ४३ ॥
 पुराणश्रवणैर्नैव न शास्त्रैः साधुचिन्तितैः ॥
 प्राप्यते ब्रह्म परममनया प्राप्यते नरैः ॥ ४४ ॥
 ब्रह्मघ्नो मद्यपः स्तेयी गुरुतल्पगमोऽपि यः ॥
 चतुर्णां यस्तु संसर्गी महापातककारिणाम् ॥ ४५ ॥
 स्त्रीहिंसागोवधादीनां कर्तारो ये च पापिनः ॥
 ते सर्वे प्रतिमुच्यन्ते गीतामेतां पठन्ति चेत् ॥ ४६ ॥
 यः पठेत्प्रयतो नित्यं स गणेशो न संशयः ॥
 चतुर्थ्यां यः पठेद्भक्त्या सोऽपि मोक्षाय कल्पते ॥ ४७ ॥
 तत्तत्क्षेत्रं समासाद्य स्नात्वाभ्यर्च्य गजाननम् ॥
 सकृद्गीतां पठन्भक्त्या ब्रह्मभूयाय कल्पते ॥ ४८ ॥
 भाद्रे मासे सिते पक्षे चतुर्थ्यां भक्तिमात्ररः ॥
 कृत्वा महीमयीं मूर्तिं गणेशस्य चतुर्भुजाम् ॥ ४९ ॥
 सवाहनां सायुधां च समभ्यर्च्य यथाविधि ॥
 यः पठेत्सप्तकृत्वस्तु गीतामेतां प्रयत्नतः ॥ ५० ॥
 ददाति तस्य संतुष्टो गणेशो भोगमुत्तमम् ॥
 पुत्रान्पौत्रान्धनं धान्यं पशुरत्नादिसंपदः ॥ ५१ ॥
 विद्यार्थिनो भवेद्विद्या सुखार्थी सुखमाप्नुयात् ॥
 कामानन्याल्लभेत्कामी मुक्तिमन्ते प्रयान्ति ते ॥ ५२ ॥

इति श्रीमद्गणेशगीतासु० त्रिविधवस्तुविवेकनिरूपणं नामैकादशोऽध्यायः ॥ ११ ॥

॥ ॐ नमः श्रीशिवाय. ॥



सूत उवाच ॥ अथातः संप्रवक्ष्यामि शुद्धं कैवल्यमुक्तिदम् ॥
 अनुग्रहान्महेशस्य भवदुःखस्य भेषजम् ॥ १ ॥
 न कर्मणामनुष्ठानैर्न दानैस्तपसापि वा ॥
 कैवल्यं लभते मर्त्यः किंतु ज्ञानेन केवलम् ॥ २ ॥
 रामाय दण्डकारण्ये पार्वतीपतिना पुरा ॥
 या प्रोक्ता शिवगीताख्या गुह्याद्गुह्यतमा हि सा ॥ ३ ॥
 यस्याः श्रवणमात्रेण नृणां मुक्तिर्ध्रुवं भवेत् ॥
 पुरा सनत्कुमाराय स्कन्देनाभिहिता हि सा ॥ ४ ॥
 सनत्कुमारः प्रोवाच व्यासाय मुनिसत्तमाः ॥
 मह्यं कृपातिरेकेण प्रददौ वादरायणः ॥ ५ ॥
 उक्तं च तेन कस्मैचिन्न दातव्यमिदं त्वया ॥
 सूतपुत्रान्यथा देवाः क्षुभ्यन्ति च शपन्ति च ॥ ६ ॥
 अथ पृष्ठो मया विप्रा भगवान्वादरायणः ॥
 भगवन्देवताः सर्वाः किं क्षुभ्यन्ति शपन्ति च ॥ ७ ॥
 तासामत्रास्ति का हानिर्यथा कुप्यन्ति देवताः ॥
 पाराशर्योऽथ मामाह यत्पृष्ठं शृणु वत्स तत् ॥ ८ ॥
 नित्याग्निहोत्रिणो विप्राः संति ये गृहमेधिनः ॥
 त एव सर्वफलदाः सुराणां कामधेनवः ॥ ९ ॥
 भक्ष्यं भोज्यं च पेयं च यद्यदिष्टं सुपर्वणाम् ॥
 अग्नौ हुतेन हविषा सत्सर्वं लभ्यते दिवि ॥ १० ॥
 नान्यदस्ति सुरेशानामिष्टसिद्धिप्रदं दिवि ॥
 दोग्ध्री धेनुर्यथा नीता दुःखदा गृहमेधिनाम् ॥ ११ ॥
 तथैव ज्ञानवान्विप्रो देवानां दुःखदो भवेत् ॥
 त्रिदशास्तेन विघ्नन्ति प्रविष्टा विषयं नृणाम् ॥ १२ ॥
 ततो न जायते भक्तिः शिवे कस्यापि देहिनः ॥
 तस्माद्विदुषां नैव जायते शूलपाणिनः ॥ १३ ॥

यथाकथंचिज्जातापि मध्ये विच्छिद्यते नृणाम् ॥
 जातं वापि शिवज्ञानं न विश्वासं भजत्यलम् ॥ १४
 ऋषय ऊचुः ॥ यद्येवं देवता विघ्नमाचरन्ति तनूभृताम् ॥
 पौरुषं तत्र कस्यास्ति येन मुक्तिर्भविष्यति ॥ १५ ॥
 सत्यं सूतात्मज ब्रूहि तत्रोपायोऽस्ति वा न वा ॥
 सूत उवाच ॥ कौटिजन्मार्जितैः पुण्यैः शिवे भक्तिः प्रजायते १६
 इष्टापूर्तादिकर्माणि तेनाचरति मानवः ॥
 शिवार्पणधिया कामान्परित्यज्य यथाविधि ॥ १७ ॥
 अनुग्रहात्तेन शंभोर्जायते सुदृढो नरः ॥
 ततो भीताः पलायन्ते विघ्नं हित्वा सुरेश्वराः ॥ १८ ॥
 जायते तेन शुश्रूषा चरिते चन्द्रमौलिनः ॥
 श्रृण्वतो जायते ज्ञानं ज्ञानादेव विमुच्यते ॥ १९ ॥
 बहुनात्र किमुक्तेन यस्य भक्तिः शिवे दृढा ॥
 महापापोपपापौघकोटिग्रस्तोऽपि मुच्यते ॥ २० ॥
 अनादरेण शाठ्येन परिहासेन मायया ॥
 शिवभक्तिरतश्चेत्स्यादन्त्यजोऽपि विमुच्यते ॥ २१ ॥
 एवं भक्तिश्च सर्वेषां सर्वदा सर्वतोमुखी ॥
 तस्यां तु विद्यमानायां यस्तु मर्त्यो न मुच्यते ॥ २२ ॥
 संसारबन्धनात्तस्मादन्यः को वास्ति मूढधीः ॥
 नियमाद्यस्तु कुर्वीत भक्तिं वा द्रोहमेव वा ॥ २३ ॥
 तस्यापि चेत्प्रसन्नोऽसौ फलं यच्छति वाञ्छितम् ॥
 ऋद्धं किञ्चित्समादाय क्षुल्लकं जलमेव वा ॥ २४ ॥
 यो दत्ते नियमेनासौ तस्मै दत्ते जगत्त्रयम् ॥
 तत्राप्यशक्तो नियमान्नमस्कारं प्रदक्षिणाम् ॥ २५ ॥
 यः करोति महेशस्य तस्मै तुष्टो भवेच्छिवः ॥
 प्रदक्षिणास्वशक्तोऽपि यः स्वांते चिन्तयेच्छिवम् ॥ २६ ॥

गच्छन्समुपविष्टो वा तस्याभीष्टं प्रयच्छति ॥
 चन्दनं बिल्वकाष्ठस्य पुष्पाणि वनजान्यापि ॥ २७ ॥
 फलानि तादृशान्येव यस्य प्रीतिकराणि वै ॥
 दुष्करं तस्य सेवायां किमस्ति भुवनत्रये ॥ २८ ॥
 वन्येषु यादृशी प्रीतिर्वर्तते परमेशितुः ॥
 उत्तमेष्वपि नास्त्येव तादृशी ग्रामजेष्वपि ॥ २९ ॥
 तं त्यक्त्वा तादृशं देवं यः सेवेतान्यदेवताम् ॥
 स हि भार्गीरथीं त्यक्त्वा काङ्क्षते मृगतृष्णिकाम् ॥ ३० ॥
 किंतु यस्यास्ति दुरितं कोटिजन्मसु संचितम् ॥
 तस्य प्रकाशते नायमर्थो मोहान्धचेतसः ॥ ३१ ॥
 न कालानियमो यत्र न देशस्य स्थलस्य च ॥
 यत्रास्य चित्तं रमते तस्य ध्यानेन केवलम् ॥ ३२ ॥
 आत्मत्वेन शिवस्यासौ शिवसायुज्यमाप्नुयात् ॥
 अतिस्वल्पतरायुः श्रीभूतेशांशाधिपोऽपि यः ॥ ३३ ॥
 स तु राजाहमस्मीति वादिनं हन्ति सान्वयम् ॥
 कर्तापि सर्वलोकानामक्षयैश्वर्यवानपि ॥ ३४ ॥
 शिवः शिवोऽहमस्मीति वादिनं यं च कञ्चन ॥
 आत्मना सह तादात्म्यभागिनं कुरुते भृशम् ॥ ३५ ॥
 धर्मार्थकाममोक्षाणां पारं यस्याथ येन वै ॥
 मुनयस्तत्प्रवक्ष्यामि व्रतं पाशुपताभिधम् ॥ ३६ ॥
 कृत्वा तु विरजां दीक्षां भूतिरुद्राक्षधारिणः ॥
 जपन्तो वेदसाराख्यं शिवनामसहस्रकम् ॥ ३७ ॥
 संत्यज्य तेन मर्त्यत्वं शैवीं तनुमवाप्स्यथ ॥
 ततः प्रसन्नो भगवाञ्छंकरो लोकशंकरः ॥ ३८ ॥
 भवतां दृश्यतामेत्य कैवल्यं वः प्रदास्यति ॥
 रामाय दण्डकारण्ये यत्प्रादात्कुम्भसंभवः ॥ ३९ ॥

तत्सर्वं वः प्रवक्ष्यामि शृणुध्वं भक्तियोगिनः ॥ ४० ॥

इति श्रीमन्नपुराणे उपरिभागे शिवगीतासूपनिषत्सु ब्रह्माविद्यायां योगशास्त्रे
शिवराघवसंवादे शिवभक्त्युत्कर्षनिरूपणं नाम प्रथमोऽध्यायः ॥ १ ॥

ऋषय ऊचुः ॥ किमर्थमागतोऽगस्त्यो रामचन्द्रस्य सन्निधिम् ॥

कथं वा विरजां दीक्षां कारयामास राघवम् ॥

ततः किमाप्तवान् रामः फलं तद्वक्तुमर्हसि ॥ १ ॥

सूत उवाच ॥ रावणेन यदा सीताऽपहृता जनकात्मजा ॥

तदा वियोगदुःखेन विलपन्नास राघवः ॥ २ ॥

निर्निद्रो निरहंकारो निराहारो दिवानिशम् ॥

मोक्तुमैच्छत्ततः प्राणान्सानुजो रघुनन्दनः ॥ ३ ॥

लोपामुद्रापतिज्ञात्वा तस्य सन्निधिमागमत् ॥

अथ तं बोधयामास संसारासारतां मुनिः ॥ ४ ॥

अगस्त्य उवाच । किं विषीदसि राजेन्द्र कान्ता कस्य विचार्यताम्

जडः किं नु विजानाति देहोऽयं पाञ्चभौतिकः ॥ ५ ॥

निलेपः परिपूर्णश्च सच्चिदानन्दविग्रहः ॥

आत्मा न जायते नैव म्रियते न च दुःखभाक् ॥ ६ ॥

सूर्योऽसौ सर्वलोकस्य चक्षुष्टेन व्यवस्थितः ॥

तथापि चाक्षुषैर्दोषैर्न कदाचिद्विलिप्यते ॥ ७ ॥

सर्वभूतान्तरात्मापि तद्वद्दृश्यैर्न लिप्यते ॥

देहोऽपि मलपिण्डोऽयं मुक्तजीवो जडात्मकः ॥ ८ ॥

दह्यते वह्निना काष्ठैः शिवाद्यैर्भक्ष्यतेऽपि वा ॥

तथापि नैव जानाति विरहे तस्य का व्यथा ॥ ९ ॥

सुवर्णगौरी दूर्वाया दलवच्छयामलापि वा ॥

पीनोत्तुङ्गस्तनाभोगभृशसूक्ष्मबलाग्रिका ॥ १० ॥

बृहन्नितम्बजघना रक्तपादसरोरुहा ॥

राकाचन्द्रमुखी बिम्बप्रतिबिम्बरदच्छदा ॥ ११ ॥

नीलेन्दीवरनीकाशनयनद्वयशोभिता ॥
 मत्तकोकिलसँछापा मत्तद्विरदगामिनी ॥ १२ ॥
 कटाक्षैरनुगृह्णाति मां पञ्चेषुशरोत्तमैः ॥
 इति यां मन्यते मूढ स तु पञ्चेषुशासितः ॥ १३ ॥
 तस्याविवेकं वक्ष्यामि शृणुष्ववाहितो नृप ॥
 न च स्त्री न पुमानेष नैव चायं नपुंसकः ॥ १४ ॥
 अमूर्तः पुरुषः पूर्णो द्रष्टा देही स जीविनः ॥
 या तन्वङ्गी मृदुर्बाला मलपिण्डात्मिका जडा ॥ १५ ॥
 सा न पश्यति यत्किञ्चिन्न शृणोति न जिघ्रति ॥
 चर्ममात्रा तनुस्तस्या बुद्ध्या त्यक्षस्व राघव ॥ १६ ॥
 या प्राणादधिका सैव हंत ते स्याद्वृणास्पदम् ॥
 जायन्ते यदि भूतेभ्यो देहिनः पाञ्चभौतिकाः ॥ १७ ॥
 आत्मा यदेकलस्तेषु परिपूर्णः सनातनः ॥
 का कान्ता तत्र कः कान्तः सर्व एव सहोदराः ॥ १८ ॥
 निर्मितायां गृहावल्यां तदवच्छिन्नतां गतम् ॥
 नभस्तस्यां तु दग्धायां न काञ्चित्क्षतिमृच्छति ॥ १९ ॥
 तद्वदात्मापि देहेषु परिपूर्णः सनातनः ॥
 हन्यमानेषु तेष्वेव स स्वयं नैव हन्यते ॥ २० ॥
 हन्ता चेन्मन्यते हन्तुं हतश्चेन्मन्यते हतम् ॥
 तावुभौ न विजानीतो नायं हन्ति न हन्यते ॥ २१ ॥
 अस्मान्नृपातिदुःखेन किं खेदस्यास्ति कारणम् ॥
 स्वस्वरूपं विदित्वेदं दुःखं त्यक्त्वा सुखी भव ॥ २२ ॥
 राम उवाच ॥ मुने देहस्य नो दुःखं नैव चेत्परमात्मनः ॥
 सीतावियोगदुःखाग्निमीं भस्मीकुरुते कथम् ॥ २३ ॥
 सदाऽनुभूयते योऽर्थः स नास्तीति त्वयेरितः ॥
 जायतां तत्र विश्वासः कथं मे मुनिपुङ्गव ॥ २४ ॥

अन्योऽत्र नास्ति को भोक्ता येन जन्तुः प्रतप्यते ॥
 सुखस्य वापि दुःखस्य तद्ब्रूहि मुनिसत्तम ॥ २५ ॥
 अगस्त्य उवाच ॥ दुर्ज्ञेया शांभवी माया तया संमोह्यते जगत् ॥
 मायां तु प्रकृतिं विद्यान्मायिनं तु महेश्वरम् ॥ २६ ॥
 तस्यावयवभूतैस्तु व्यातं सर्वमिदं जगत् ॥
 सत्यज्ञानात्मकोऽनन्तो विभुरात्मा महेश्वरः ॥ २७ ॥
 तस्यैवांशो जीवलोके हृदये प्राणिनां स्थितः ॥
 विस्फुलिङ्गा यथा बहेर्जायन्ते काष्ठयोगतः ॥ २८ ॥
 अनादिकर्मसंबद्धास्तद्वदंशा महेशितुः ॥
 अनादिवासनायुक्ताः क्षेत्रज्ञा इति ते स्मृताः ॥ २९ ॥
 मनो बुद्धिरहंकारश्चित्तं चेति चतुष्टयम् ॥
 अन्तःकरणमित्याहुस्तत्र ते प्रतिबिम्बिताः ॥ ३० ॥
 जीवत्वं प्राप्नुयुः कर्मफलभोक्तार एव ते ॥
 ततो वैषयिकं तेषां सुखं वा दुःखमेव वा ॥ ३१ ॥
 त एव भुञ्जते भोगायतनेऽस्मिन् शरीरके ॥
 स्थावरं जङ्गमं चेति द्विविधं वपुरुच्यते ॥ ३२ ॥
 स्थावरास्तत्र देहाः स्युः सूक्ष्मा गुल्मलतादयः ॥
 अण्डजाः स्वेदजास्तद्रुद्धिजा इति जङ्गमाः ॥ ३३ ॥
 योनिमन्ये प्रपद्यन्ते शरीरत्वाय देहिनः ॥
 स्थाणुमन्येऽनुसंयन्ति यथाकर्म यथाश्रुतम् ॥ ३४ ॥
 मुख्यहं दुःख्यहं चेति जीव एवाभिमन्यते ॥
 निर्लेपोऽपि परं ज्योतिर्मोहितः शंभुमायया ॥ ३५ ॥
 कामः क्रोधस्तथा लोभो मदो मात्सर्यमेव च ॥
 मोहश्चेत्यरिषड्वर्गमहंकारगतं विदुः ॥ ३६ ॥
 स एव बध्यते जीवः स्वप्नजाग्रदवस्थयोः ॥
 सुषुप्तौ तदभावाच्च जीवः शंकरतां गतः ॥ ३७ ॥

स एव मायासंसृष्टः कारणं सुखदुःखयोः ॥
 शुक्तो रजतवद्विश्वं मायया दृश्यते शिवे ॥ ३८ ॥
 ततो विवेकज्ञानेन न कोऽप्यत्रास्ति दुःखभाक् ॥
 ततो विरम दुःखात्त्वं किं मुधा परितप्यसे ॥ ३९ ॥
 श्रीराम उवाच ॥ मुने सर्वमिदं तथ्यं यन्मदग्रे त्वयेरितम् ॥
 तथापि न जहात्येतत्प्रारब्धादृष्टमुल्बणम् ॥ ४० ॥
 मत्तं कुर्याद्यथा मद्यं नष्टाविद्यमपि द्विजम् ॥
 तद्वत्प्रारब्धभोगोऽपि न जहाति विवेकिनम् ॥ ४१ ॥
 ततः किं बहुनोक्तेन प्रारब्धसचिवः स्मरः ॥
 बाधते मां दिवारात्रमहंकारोऽपि तादृशः ॥ ४२ ॥
 अत्यन्तपीडितो जीवः स्थूलदेहं विमुञ्चति ॥
 तस्माज्जीवाप्तये मह्यमुपायः क्रियतां द्विज ॥ ४३ ॥

इति श्रीशिवगीतासु० वैराग्योपदेशो नाम द्वितीयोऽध्यायः ॥ २ ॥

अगस्त्य उवाच ॥ न गृह्णाति वचः पथ्यं कामक्रोधादिपीडितः ॥
 हितं न रोचते तस्य मुमूर्षोर्विव भेषजम् ॥ १ ॥
 मध्येसमुद्रं या नीता सीता दैत्येन मायिना ॥
 आयास्यति नरश्रेष्ठ सा कथं तव संनिधिम् ॥ २ ॥
 बध्यन्ते देवताः सर्वा द्वारि मर्कटयूथवत् ॥
 किं च चामरधारिण्यो यस्य संति सुराङ्गनाः ॥ ३ ॥
 भुङ्क्ते त्रिलोकीमखिलां यः शंभुवरदर्पितः ॥
 निष्कण्टकं तस्य जयः कथं तव भविष्यति ॥ ४ ॥
 इन्द्रजिन्नाम पुत्रो यस्तस्यास्तीशवरोद्धतः ॥
 तस्याग्रे संगरे देवा बहुवारं पलायिताः ॥ ५ ॥
 कुम्भकर्णाह्वयो भ्राता यस्यास्ति सुरसूदनः ॥
 अन्यो दिव्यास्त्रसंयुक्तश्चिरजीवी बिभीषणः ॥ ६ ॥

दुर्गं यस्यास्ति लंकाख्यं दुर्जेयं देवदानवैः ॥
 चतुरङ्गबलं यस्य वर्तते कोटिसंख्यया ॥ ७ ॥
 एकाकिना त्वया जेयः स कथं नृपनन्दन ॥
 आकांक्षते करे धर्तुं बालश्चन्द्रमसं यथा ॥
 तथा त्वं काममोहेन जयं तस्याभिवाञ्छसि ॥ ८ ॥
 श्रीराम उवाच ॥ क्षत्रियोऽहं मुनिश्रेष्ठ भार्या मे रक्षसा हता ॥
 यदि तं न निहन्म्याशु जीवने मेऽस्ति किं फलम् ॥ ९ ॥
 अतस्ते तत्त्वबोधेन न मे किञ्चित्प्रयोजनम् ॥
 कामक्रोधादयः सर्वे दहन्त्येते तनुं मम ॥ १० ॥
 अहंकारोऽपि मे नित्यं जीवनं हन्तुमुद्यतः ॥
 हतायां निजकान्तायां शत्रुणाऽवमतस्य वा ॥ ११ ॥
 यस्य तत्त्वबुभुत्सा स्यात्स लोके पुरुषाधमः ॥
 तस्मात्तस्य वधोपायं लङ्घयित्वाम्बुधिं रणे ॥
 ब्रूहि मे मुनिशार्दूल त्वत्तो नान्योऽस्ति मे गुरुः ॥ १२ ॥
 अगस्त्य उवाच ॥ एवं चेच्छरणं याहि पार्वतीपतिमव्ययम् ॥
 स चेत्प्रसन्नो भगवान्वाञ्छितार्थं प्रदास्यति ॥ १३ ॥
 देवैरजेयः शक्राद्यैर्हरिणा ब्रह्मणापि वा ॥
 स ते वध्यः कथं वा स्याच्छंकरानुग्रहं विना ॥ १४ ॥
 अतस्त्वां दीक्षयिष्यामि विरजामार्गमाश्रितः ॥
 तेन मार्गेन मर्त्यत्वं हित्वा तेजोमयो भव ॥ १५ ॥
 येन हत्वा रणे शत्रून्सर्वान्कामानवाप्स्यसि ॥
 भुक्त्वा भूमण्डले चान्ते शिवसायुज्यमाप्स्यसि ॥ १६ ॥
 सूत उवाच ॥ अथ प्रणम्य रामस्तं दण्डवन्मुनिसत्तमम् ॥
 उवाच दुःखनिर्मुक्तः प्रहृष्टेनान्तरात्मना ॥ १७ ॥
 श्रीराम उवाच ॥ कृतार्थोऽहं मुने जातो वाञ्छितार्थो ममागतः
 पीताम्बुधिः प्रसन्नस्त्वं यदि मे किमु दुर्लभम् ॥

अतस्त्वं विरजां दीक्षां ब्रूहि मे मुनिसत्तम ॥ १८ ॥
 अगस्त्य उवाच ॥ शुक्लपक्षे चतुर्दश्यामष्टम्यां वा विशेषतः ॥
 एकादश्यां सोमवारे आर्द्रायां वा समारभेत् ॥ १९ ॥
 यं वायुमाहुयै रुद्रं यमग्निं परमेश्वरम् ॥
 परात्परतरं चाहुः परात्परतरं शिवम् ॥ २० ॥
 ब्रह्मणो जनकं विष्णोर्वह्नेर्वायोः सदाशिवम् ॥
 ध्यात्वाग्निनाऽवसथ्याग्निं विशोध्य च पृथक्पृथक् ॥ २१ ॥
 पञ्चभूतानि संयम्य ध्यात्वा गुणविधिक्रमात् ॥
 मात्राः पञ्च चतस्रश्च त्रिमात्रादिस्ततः परम् ॥ २२ ॥
 एकमात्रममात्रं हि द्वादशान्तं व्यवस्थितम् ॥
 स्थित्यां स्थाप्यामृतो भूत्वा व्रतं पाशुपतं चरेत् ॥ २३ ॥
 इदं व्रतं पाशुपतं करिष्यामि समासतः ॥
 प्रातरेवं तु संकल्प्य निधायग्निं स्वशाखया ॥ २४ ॥
 उपोषितः शुचिः स्नातः शुक्लाम्बरधरः स्वयम् ॥
 शुक्लयज्ञोपवीतश्च शुक्लमाल्यानुलेपनः ॥ २५ ॥
 जुहुयाद्विरजामंत्रैः प्राणापानादिभिस्ततः ॥
 अनुवाकान्तमेकाग्रः समिदाज्यचरुपृथक् ॥ २६ ॥
 आत्मन्यग्निं समारोप्य याते अग्नेति मंत्रतः ॥
 भस्मादायाग्निरित्याद्यैर्विमृज्याङ्गानि संस्पृशेत् ॥ २७ ॥
 भस्मच्छन्नो भवेद्विद्वान्महापातकसंभवैः ॥
 पापैर्विमुच्यते सत्यं मुच्यते च न संशयः ॥ २८ ॥
 वीर्यमग्रेर्यतो भस्म वीर्यवान्भस्मसंयुतः ॥
 भस्मस्नानरतो विप्रो भस्मशायी जितेन्द्रियः ॥ २९ ॥
 सर्वपापविनिर्मुक्तः शिवसायुज्यमाप्नुयात् ॥
 एवं कुरु महाभाग शिवनामसहस्रकम् ॥ ३० ॥
 इदं तु संप्रदास्यामि तेन सर्वार्थमाप्स्यसि ॥

सुत उवाच ॥ इत्युक्त्वा प्रददौ तस्मै शिवनामसहस्रकम् ॥ ३१ ॥

वेदसाराभिधं नित्यं शिवप्रत्यक्षकारकम् ॥

उक्तं च तेन राम त्वं जप नित्यं दिवानिशम् ॥ ३२ ॥

ततः प्रसन्नो भगवान्महापाशुपतास्त्रकम् ॥

तुभ्यं दास्यति तेन त्वं शत्रून्हत्वाऽऽप्स्यसि प्रियाम् ॥ ३३ ॥

तस्यैवास्त्रस्य माहात्म्यात्समुद्रं शोषयिष्यसि ॥

संहारकाले जगतामस्त्रं तत्पार्वतीपतेः ॥ ३४ ॥

तदलाभे दानवानां जयस्तव सुदुर्लभः ॥

तस्माल्लब्धं तदेवास्त्रं शरणं याहि शंकरम् ॥ ३५ ॥

इति श्रीपद्मपुराणे शिवगीतासु० विरजादीक्षानिरूपणं नाम तृतीयोऽध्यायः ॥ ३ ॥

सुत उवाच ॥ एवमुक्त्वा मुनिश्रेष्ठ गते तस्मिन्निजाश्रमम् ॥

अथ रामगिरौ रामस्तस्मिन्नोदावरीतटे ॥ १ ॥

शिवलिङ्गं प्रतिष्ठाप्य कृत्वा दीक्षां यथाविधि ॥

भूतिभूषितसर्वाङ्गो रुद्राक्षाभरणैर्युतः ॥ २ ॥

अभिषिच्य जलैः पुण्यैर्गौतमीसिन्धुसंभवैः ॥

अर्चयित्वा वन्यपुष्पैस्तद्वदन्यफलैरपि ॥ ३ ॥

भस्मच्छन्नो भस्मशायी व्याघ्रचर्मासने स्थितः ॥

नाम्नां सहस्रं प्रजपन्नक्तं दिवमनन्यधीः ॥ ४ ॥

मासमेकं फलाहारो मासं पर्णाशनः स्थितः ॥

मासमेकं जलाहारो मासं च पवनाशनः ॥ ५ ॥

शान्तो दान्तः प्रसन्नात्मा ध्यायन्नेवं महेश्वरम् ॥

हृत्पङ्कजे समासीनमुमादेहार्धधारिणम् ॥ ६ ॥

चतुर्भुजं त्रिनयनं विद्युत्पिङ्गजटाधरम् ॥

कोटिसूर्यप्रतीकाशं चन्द्रकोटिसुशीतलम् ॥ ७ ॥

सर्वाभरणसंयुक्तं नागयज्ञोपवीतिनम् ॥

व्याघ्रचर्माम्बरधरं वरदाभयधारिणम् ॥ ८ ॥
 व्याघ्रचर्मोत्तरीयं च सुरासुरनमस्कृतम् ॥
 पञ्चवक्त्रं चन्द्रमौलिं त्रिशूलडमरूधरम् ॥ ९ ॥
 नित्यं च शाश्वतं शुद्धं ध्रुवमक्षरमव्ययम् ॥
 एवं नित्यं प्रजपतो गतं मासचतुष्टयम् ॥ १० ॥
 अथ जातो महानादः प्रलयाम्बुदभीषणः ॥
 समुद्रमथनोद्भूतमन्दरावनिभृद्ध्वनिः ॥ ११ ॥
 रुद्रबाणाग्निसंदीप्तभ्रश्यत्त्रिपुरविभ्रमः ॥
 तमाकर्ण्यथ संभ्रान्तो यावत्पश्यति पुष्करम् ॥ १२ ॥
 तावदेव महातेजो समस्यासीत्पुरो द्विजाः ॥
 तेजसा तेन संभ्रान्तो नापश्यत्स दिशो दश ॥ १३ ॥
 अन्धीकृतेक्षणस्तूर्णं मोहं यातो नृपात्मजः ॥
 विचिन्त्य तर्कयामास दैत्यमायां द्विजेश्वराः ॥ १४ ॥
 अथोत्थाय महावीरः सज्जं कृत्वा स्वकं धनुः ॥
 अविध्यान्निशितैर्वाणैर्दिव्यास्त्रैरभिमन्त्रितैः ॥ १५ ॥
 आग्नेयं वारुणं सौम्यं मोहनं सौरपार्वतम् ॥
 विष्णुचक्रं महाचक्रं कालचक्रं च वैष्णवम् ॥ १६ ॥
 रौद्रं पाशुपतं ब्राह्मं कौबेरं कुलिशानिलम् ॥
 भार्गवादिबहून्यस्त्राप्ययं प्रायुङ्क्त राघवः ॥ १७ ॥
 तस्मिंस्तेजसि शस्त्राणि चास्त्राप्यस्य महीपतेः ॥
 विलीनानि महाभ्रस्य करका इव नीरधौ ॥ १८ ॥
 ततः क्षणेन जज्वाल धनुस्तस्य कराच्च्युतम् ॥
 तूणीरं चाङ्गुलित्राणं गोधिकापि महीपते ॥ १९ ॥
 तद्वदृष्ट्वा लक्ष्मणो भीतः पपात भुवि मूर्च्छितः ॥
 अथाकिञ्चित्करो रामो जानुभ्यामवनिं गतः ॥ २० ॥
 मीलिताक्षो भयाविष्टः शंकरं शरणं गतः ॥

स्वरेणाप्युच्चरन्नुच्चैः शंभोर्नामसहस्रकम् ॥ २१ ॥
 शिवं च दण्डवद्भूमौ प्रणनाम पुनः पुनः ॥
 पुनश्च पूर्ववच्चासीच्छब्दो दिङ्मण्डलं ग्रसन् ॥ २२ ॥
 चचाल वसुधा घोरं पर्वताश्च चकम्पिरे ॥
 ततः क्षणेन शीतांशुशीतलं तेज आपतत् ॥ २३ ॥
 उन्मीलिताक्षो रामस्तु यावदेतत्प्रपश्यति ॥
 तावद्दर्शं वृषभं सर्वालंकारसंयुतम् ॥ २४ ॥
 पीयूषमथनोद्भूतनवनीतस्य पिण्डवत् ॥
 प्रोतस्वर्णं मरकतच्छायशृङ्गद्वयान्वितम् ॥ २५ ॥
 नीलरत्नेक्षणं ह्रस्वकण्ठकम्बलभूषितम् ॥
 रत्नपल्याणसंयुक्तं निवद्धं श्वेतचामरैः ॥ २६ ॥
 घण्टिकाघर्घरीशब्दैः पूरयन्तं दिशो दश ॥
 तत्रासीनं महादेवं शुद्धस्फटिकविग्रहम् ॥ २७ ॥
 कोटिसूर्यप्रतीकाशं कोटिशीतांशुशीतलम् ॥
 व्याघ्रचर्माम्बरधरं नागयज्ञोपवीतिनम् ॥ २८ ॥
 सर्वालंकारसंयुक्तं विष्टुत्पिङ्गजटाधरम् ॥
 नीलकण्ठं व्याघ्रचर्मोत्तरीयं चन्द्रशेखरम् ॥ २९ ॥
 नानाविधायुधोद्भासिदशबाहुं त्रिलोचनम् ॥
 युवानं पुरुषश्रेष्ठं सच्चिदानन्दविग्रहम् ॥ ३० ॥
 तत्रैव च सुखासीनां पूर्णचन्द्रनिभाननाम् ॥
 नीलेन्दीवरदामाभामुद्यन्मरकतप्रभाम् ॥ ३१ ॥
 मुक्ताभरणसंयुक्तां रात्रिं ताराञ्चितामिव ॥
 विन्ध्यक्षितिधरोत्तुङ्गकुचभारभरालसाम् ॥ ३२ ॥
 सदसत्संशयाविष्टमध्यदेशान्तराम्बराम् ॥
 दिव्याभरणसंयुक्तां दिव्यगन्धानुलेपनाम् ॥ ३३ ॥
 दिव्यमाल्याम्बरधरां नीलेन्दीवरलोचनाम् ॥

अलकोद्भासिवदनां ताम्बूलग्रासशोभिताम् ॥ ३४ ॥
 शिवालिङ्गनसंजातपुलकोद्भासिविग्रहाम् ॥
 सच्चिदानन्दरूपाढ्यां जगन्मातरमम्बिकाम् ॥ ३५ ॥
 सौन्दर्यसारसंदोहां ददर्श रघुनन्दनः ॥
 स्वस्ववाहनसंयुक्तान्नानायुधलसत्करान् ॥ ३६ ॥
 बृहद्रथन्तरादीनि सामानि परिगायतः ॥
 स्वस्वकान्तासमायुक्तान्दिवपालान्परितः स्थितान् ॥ ३७ ॥
 अग्रगं गरुडारूढं शंखचक्रगदाधरम् ॥
 कालाम्बुदप्रतीकाशं विद्युत्कान्त्या श्रिया युतम् ॥ ३८ ॥
 जपन्तमेकमनसा रुद्राध्यायं जनार्दनम् ॥
 पश्चाच्चतुर्मुखं देवं ब्रह्माणं हंसवाहनम् ॥ ३९ ॥
 चतुर्वक्त्रैश्चतुर्वेदरुद्रसूक्तैर्महेश्वरम् ॥
 स्तुवन्तं भारतीयुक्तं दीर्घकूर्चं जटाधरम् ॥ ४० ॥
 अथर्वशिरसा देवं स्तुवन्तं मुनिमण्डलम् ॥
 गङ्गादितटिनीयुक्तमम्बुधिं नीलविग्रहम् ॥ ४१ ॥
 श्वेताश्वतरमंत्रेण स्तुवन्तं गिरिजापतिम् ॥
 अनन्तादिमहानागान्कैलासगिरिसन्निभान् ॥ ४२ ॥
 कैवल्योपनिषत्पाठान्मणिरत्नविभूषितान् ॥
 सुवर्णवेत्रहस्ताढ्यं नन्दिनं पुरतः स्थितम् ॥ ४३ ॥
 दक्षिणे मूषकारूढं गणेशं पर्वतोपमम् ॥
 मयूरवाहनारूढमुत्तरे षण्मुखं तथा ॥ ४४ ॥
 महाकालं च चण्डेशं पार्श्वयोर्भीषणाकृतिम् ॥
 कालाग्निरुद्रं दूरस्थं ज्वलद्वावाग्निसन्निभम् ॥ ४५ ॥
 त्रिपादं कुटिलाकारं नटद्भृङ्गिरिति पुरः ॥
 नानाविकारवदनान्कोटिशः प्रमथाधिपान् ॥ ४६ ॥
 नानावाहनसंयुक्तं परितो मातृमण्डलम् ॥

पञ्चाक्षरीजपासक्तान्सिद्धविद्याधरादिकान् ॥ ४७ ॥
 दिव्यरुद्रकगीतानि गायत्किन्नरवृन्दकम् ॥
 तत्र त्रैयम्बकं मतं जपाद्द्विजकदम्बकम् ॥ ४८ ॥
 गायन्तं वीणया गीतं नृत्यन्तं नारदं दिवि ॥
 नृत्यतो नाट्यनृत्येन रम्भादीनप्सरोगणान् ॥ ४९ ॥
 गायच्चित्ररथादीनां गन्धर्वाणां कदम्बकम् ॥
 कम्बलाश्वतरौ शंभुकर्णभूषणतां गतौ ॥ ५० ॥
 गायन्तौ पन्नगौ गीतं कपालं कम्बलं तथा ॥
 एवं देवसभां दृष्ट्वा कृतार्थो रघुनन्दनः ॥ ५१ ॥
 हर्षगद्गदया वाचा स्तुवन्देवं महेश्वरम् ॥
 दिव्यनामसहस्रेण प्रणनाम पुनः पुनः ॥ ५२ ॥
 इति श्रीपद्मपुराणे शिवगीतासु० शिवप्रादुर्भावाख्यश्रुतुर्थोऽध्यायः ॥ ४ ॥

सत उवाच ॥ अथ प्रादुरभूत्तत्र हिरण्यरथो महान् ॥
 अनेकदिव्यरत्नांशुकिर्मीरितदिगन्तरः ॥ १ ॥
 नद्युपान्तिकपङ्काढ्यमहाचक्रचतुष्टयः ॥
 मुक्तातोरणसंयुक्तः श्वेतच्छत्रशतावृतः ॥ २ ॥
 शुद्धहेमखलीनाढ्यतुरङ्गगणसंयुतः ॥
 मुक्तावितानविलसदूर्ध्वदिव्यवृषध्वजः ॥ ३ ॥
 मत्तवारणिकायुक्तः पट्टतल्पोपशोभितः ॥
 पारिजाततरुद्भूतपुष्पमालाभिरश्रितः ॥ ४ ॥
 मृगनाभिसमुद्भूतकस्तूरिमदपङ्किलः ॥
 कर्पूरागरुधूपोत्थगन्धाकृष्टमधुव्रतः ॥ ५ ॥
 संवर्तधनघोषाढ्यो नानावाद्यसमन्वितः ॥
 वीणावेणुस्वनासक्तकिन्नरीगणसंकुलः ॥ ६ ॥
 एवं दृष्ट्वा रथश्रेष्ठं वृषादुत्तीर्य शंकरः ॥

अम्बया सहितस्तत्र पट्टतल्पेऽविशत्तदा ॥ ७ ॥
 नीराजनैः सुरस्त्रीणां श्वेतचामरचालनैः ॥
 दिव्यव्यजनपातैश्च प्रहृष्टो नीललोहितः ॥ ८ ॥
 कणत्कङ्कणनिध्वानैर्मञ्जुमञ्जीरसिञ्जितैः ॥
 वीणावेणुस्वनैर्गीतैः पूर्णमासीज्जगत्रयम् ॥ ९ ॥
 शुककेकिङ्कुलारवैः श्वेतपारावतस्वनैः ॥
 उन्निद्रभूषाफणिनां दर्शनादेव बर्हिणः ॥ १० ॥
 ननृतुदर्शयन्तः स्वांश्चन्द्रकान्कोटिसंख्यया ॥
 प्रणमन्तं ततो राममुत्थाप्य वृषभध्वजः ॥ ११ ॥
 आनिनाय रथं दिव्यं प्रहृष्टेनान्तरात्मना ॥
 कमण्डलुजलैः स्वच्छैः स्वयमाचम्य यत्नतः ॥ १२ ॥
 समाचम्याथ पुरतः स्वांके राममुपानयत् ॥
 अथ दिव्यं धनुस्तस्मै ददौ तूणीरमक्षयम् ॥ १३ ॥
 महापाशुपतं नाम दिव्यमस्त्रं ददौ ततः ॥
 उक्तश्च तेन रामोऽपि सादरं चन्द्रमौलिना ॥ १४ ॥
 जगन्नाशकरं रौद्रमुग्रमस्त्रमिदं नृप ॥
 अतो नेदं प्रयोक्तव्यं सामान्यसमरादिके ॥ १५ ॥
 अन्यन्नास्ति प्रतीघातमेतस्य भुवनत्रये ॥
 तस्मात्प्राणात्यये राम प्रयोक्तव्यमुपस्थिते ॥ १६ ॥
 अन्यदैतत्प्रयुक्तं तु जगत्संक्षयकृद्भवेत् ॥
 अथाहूय सुरश्रेष्ठान् लोकपालान्महेश्वरः ॥ १७ ॥
 उवाच परमप्रीतः स्वं स्वमस्त्रं प्रयच्छत ॥
 राघवोऽयं च तैरस्त्रै रावणं निहनिष्याति ॥ १८ ॥
 तस्मै देवैरवध्यत्वमिति दत्तो वरो मया ॥
 तस्माद्गानरतामेत्य भवन्तो युद्धदुर्मदाः ॥ १९ ॥
 साहाय्यमस्य कुर्वन्तु तेन सुस्था भविष्यथ ॥

तदाज्ञां शिरसा गृह्य सुराः प्राञ्जलयस्तथा ॥ २० ॥
 प्रणम्य चरणौ शंभोः स्वं स्वमस्त्रं ददुर्मुदा ॥
 नारायणास्त्रं दैत्यारिरैन्द्रमस्त्रं पुरंदरः ॥ २१ ॥
 ब्रह्मापि ब्रह्मदण्डास्त्रमायेयास्त्रं धनंजयः ॥
 याम्यं यमोऽपि मोहास्त्रं रक्षोराजस्तथा ददौ ॥ २२ ॥
 वरुणो वारुणं प्रादाद्वायव्यास्त्रं प्रभञ्जनः ॥
 कौवेरं च कुबेरोऽपि रौद्रमीशान एव च ॥ २३ ॥
 सौरमस्त्रं ददौ सूर्यः सौम्यं सोमश्च पार्वतम् ॥
 विश्वदेवा ददुस्तस्मै वसवो वासवाभिधम् ॥ २४ ॥
 अथ तुष्टः प्रणम्येशं रामो दशरथात्मजः ॥
 प्राञ्जलिः प्रणतो भूत्वा भाक्तियुक्तो व्याजिज्ञपत् ॥ २५ ॥
 श्रीराम उवाच ॥ भगवन्मानुषेणैव नोल्लङ्घ्यो लवणाम्बुधिः ॥
 तत्र लङ्काभिधं दुर्गं दुर्जयं देवदानवैः ॥ २६ ॥
 अनेककोटयस्तत्र राक्षसा बलवत्तराः ॥
 सर्वे स्वाध्यायनिरताः शिवभक्ता जितेन्द्रियाः ॥ २७ ॥
 अनेकमायासंयुक्ता बुद्धिमन्तोऽग्निहोत्रिणः ॥
 कथमेकाकिना जेया मया भ्रात्रा च संयुगे ॥ २८ ॥
 श्रीमहादेव उवाच ॥ रावणस्य वधे राम रक्षसामपि मारणे ॥
 विचारो न त्वया कार्यस्तस्य कालोऽयमागतः ॥ २९ ॥
 अधर्मे तु प्रवृत्तास्ते देवब्राह्मणपीडने ॥
 तस्मादायुःक्षयं यातं तेषां श्रीरपि सुव्रत ॥ ३० ॥
 राजस्त्रीकामनासक्तं रावणं निहानिष्यसि ॥
 पापासक्तो रिपुर्जेतुः सुकरः समराङ्गणे ॥ ३१ ॥
 अधर्मे निरतः शत्रुर्भाग्येनैव हि लभ्यते ॥
 अधीतधर्मशास्त्रोऽपि सदा वेदरतोपि वा ॥ ३२ ॥
 विनाशकाले संप्राप्ते धर्ममार्गाच्च्युतो भवेत् ॥

पीडयन्ते देवताः सर्वाः सततं येन पापिना ॥ ३३ ॥
 ब्राह्मणा ऋषयश्चैव तस्य नाशः स्वयं स्थितः ॥
 किष्किंधानगरे राम देवानामंशसंभवाः ॥ ३४ ॥
 वानरा बहवो जाता दुर्जया बलवत्तराः ॥
 साहाय्यं ते करिष्यन्ति तैर्बध्वा च पयोनिधिम् ॥ ३५ ॥
 अनेकशैलसंबद्धे सेतौ यान्तु वलीमुखः ॥
 रावणं सगणं हत्वा तामानय निजां प्रियाम् ॥ ३६ ॥
 शस्त्रैर्युद्धे जयो यत्र तत्रास्त्राणि न योजयेत् ॥
 निरस्त्रेष्वल्पशस्त्रेषु पलायनपरेषु च ॥ ३७ ॥
 अस्त्राणि मुञ्चन् दिव्यानि स्वयमेव विनश्यति ॥
 अथवा किं बहूक्तेन मयैवोत्पादितं जगत् ॥ ३८ ॥
 मयैव पाल्यते नित्यं मया संहियतेऽपि च ॥
 अहमेको जगन्मृत्युर्मृत्योरपि महीपते ॥ ३९ ॥
 ग्रसेऽहमेव सकलं जगदेतच्चराचरम् ॥
 मम वक्त्रगताः सर्वे राक्षसा युद्धदुर्मदाः ॥ ४० ॥
 निमित्तमात्रं त्वं भूयाः कीर्तिमाप्स्यसि संगरे ॥ ४१ ॥

इति श्रीपद्मपुराणे शिवगीतासु० रामाय वरप्रदानं नाम पञ्चमोऽध्यायः ॥ ५ ॥

श्रीराम उवाच ॥ भगवन्नत्र मे चित्रं महदेतत्प्रजायते ॥
 शुद्धस्फटिकसंकाशस्त्रिनेत्रश्चन्द्रशेखरः ॥ १ ॥
 मूर्तस्त्वं तु परिच्छिन्नाकृतिः पुरुषरूपधृक् ॥
 अम्बया सहितोऽत्रैव रमसे प्रमथैः सह ॥ २ ॥
 त्वं कथं पञ्चभूतादि जगदेतच्चराचरम् ॥
 तद्वाहि गिरिजाकान्त मयि तेऽनुग्रहो यदि ॥ ३ ॥
 श्रीभगवानुवाच ॥ साधु पृष्ठं महाभाग दुर्ज्ञेयममरैरपि ॥
 तत्पवक्ष्यामि ते भक्त्या ब्रह्मचर्येण सुव्रत ॥ ४ ॥

पारं यास्यस्यनायासाद्येन संसारनीरधेः ॥
 दृश्यन्ते पञ्च भूतानि ये च लोकाश्चतुर्दश ॥ ५ ॥
 समुद्राः सरितो देवा राक्षसा ऋषयस्तथा ॥
 दृश्यन्ते यानि चान्यानि स्थावराणि चराणि च ॥ ६ ॥
 गन्धर्वाः प्रमथा नागाः सर्वे ते मद्विभूतयः ॥
 पुरा ब्रह्मादयो देवा द्रष्टुकामा ममाकृतिम् ॥ ७ ॥
 मंदरं प्रययुः सर्वे मम प्रियतरं गिरिम् ॥
 स्तुत्वा प्राञ्जलयो देवा मां तदा पुरतः स्थिताः ॥ ८ ॥
 तान्दृष्ट्वाथ मया देवान् लीलाकुलितचेतसः ॥
 तेषामपहृतं ज्ञानं ब्रह्मादीनां दिवौकसाम् ॥ ९ ॥
 अथ तेऽपहृतज्ञाना मामाहुः को भवानिति ॥
 अथाब्रुवमहं देवानहमेव पुरातनः ॥ १० ॥
 आसं प्रथममेवाहं वर्तामि च सुरेश्वराः ॥
 भविष्यामि च लोकेऽस्मिन्मत्तो नान्योऽस्ति कश्चन ॥ ११ ॥
 व्यतिरिक्तं च मत्तोऽस्ति नान्यत्किञ्चित्सुरेश्वराः ॥
 नित्योऽनित्योऽहमनघो ब्रह्मणां ब्रह्मणस्पतिः ॥ १२ ॥
 दक्षिणाञ्च उदञ्चोऽहं प्राञ्चः प्रत्यञ्च एव च ॥
 अधश्चोर्ध्वं च विदिशो दिक्षश्चाहं सुरेश्वराः ॥ १३ ॥
 सावित्री चापि गायत्री स्त्री पुमानपुमानपि ॥
 त्रिष्टुब्जगत्यनुष्टुप् च पंक्तिश्छन्दस्त्रयीमयः ॥ १४ ॥
 सत्योऽहं सर्वगः शान्तस्त्रेताग्निर्यौर्यहं गुरुः ॥
 गौर्यहं गहरं चाहं द्यौरहं जगतां चिभुः ॥ १५ ॥
 ज्येष्ठः सर्वसुरश्रेष्ठो बरिष्ठोऽहमपांपतिः ॥
 आर्योऽहं भगवानीशस्तेजोऽहं चादिरप्यहम् ॥ १६ ॥
 ऋग्वेदोऽहं यजुर्वेदः सामवेदोऽहमात्मभूः ॥
 अथर्वणश्च मन्त्रोऽहं तथा चाङ्गिरसो वरः ॥ १७ ॥

इतिहासपुराणानि कल्पोऽहं कल्पवानहम् ॥
 नाराञ्चंसी च गाथाहं विद्योपनिषदोऽस्म्यहम् ॥ १८ ॥
 श्लोकाः सूत्राणि चैवाहमनुव्याख्यानमेव च ॥
 व्याख्यानानि परा विद्या इष्टं हुतमथाहुतिः ॥ १९ ॥
 दत्तादत्तमयं लोकः परलोकोऽहमक्षरः ॥
 क्षरः सर्वाणि भूतानि दान्तिः शान्तिरहं खगः ॥ २० ॥
 गुह्योऽहं सर्ववेदेषु आरण्योहमजोऽप्यहम् ॥
 पुष्करं च पवित्रं च मध्यं चाहमतः परम् ॥ २१ ॥
 बहिश्चाहं तथा चांतः पुरस्तादहमव्ययः ॥
 ज्योतिश्चाहं तमश्चाहं तन्मात्राणीन्द्रियाण्यहम् ॥ २२ ॥
 बुद्धिश्चाहमहंकारो विषयाण्यहमेव हि ॥
 ब्रह्मा विष्णुर्मेहेशोहमुमा स्कन्दो विनायकः ॥ २३ ॥
 इन्द्रोऽग्निश्च यमश्चाहं निर्ऋतिर्वरुणोऽनिलः ॥
 कुबेरोऽहं तथेशानो भूर्भुवः स्वर्महर्जनः ॥ २४ ॥
 तपः सत्यं च पृथिवी चापस्तेजोऽनिलोऽप्यहम् ॥
 आकाशोऽहं रविः सोमो नक्षत्राणि ग्रहास्तथा ॥ २५ ॥
 प्राणः कालस्तथा मृत्युरमृतं भूतमप्यहम् ॥
 भव्यं भविष्यत्कृत्स्नं च विश्वं सर्वात्मकोऽप्यहम् ॥ २६ ॥
 ओमादौ च तथा मध्ये भूर्भुवः स्वस्तथैव च ॥
 ततोऽहं विश्वरूपोऽस्मि शीर्षं च जपतां सदा ॥ २७ ॥
 अशितं पायितं चाहं कृतं चाकृतमप्यहम् ॥
 परं चैवापरं चाहमहं सर्वपरायणः ॥ २८ ॥
 अहं जगद्धितं दिव्यमक्षरं सूक्ष्ममव्ययम् ॥
 प्राजापत्यं पवित्रं च सौम्यमग्राह्यमग्रियम् ॥ २९ ॥
 अहमेवोपसंहर्ता महाग्रासौजसां निधिः ॥
 हृदि यो देवतात्वेन प्राणत्वेन प्रतिष्ठितः ॥ ३० ॥

शिरश्चोत्तरतो यस्य पादौ दक्षिणतस्तथा ॥
 यश्च सर्वोत्तरः साक्षादोङ्कारोऽहं त्रिमात्रकः ॥ ३१ ॥
 ऊर्ध्वं चोन्नामये यस्मादधश्चापनयाम्यहम् ॥
 तस्मादोङ्कार एवाहमेको नित्यः सनातनः ॥ ३२ ॥
 ऋचो यजूंषि सामानि यो ब्रह्मा यज्ञकर्मणि ॥
 प्रणामये ब्राह्मणेभ्यस्तेनाहं प्रणवो मतः ॥ ३३ ॥
 स्नेहो यथा मांसपिण्डं व्याप्नोति व्यापयत्यपि ॥
 सर्वान् लोकानहं तद्वत्सर्वव्यापी ततोऽस्म्यहम् ॥ ३४ ॥
 ब्रह्मा हरिश्च भगवानाद्यन्तं नोपलब्धवान् ॥
 ततोऽन्ये च सुरा यस्मादनन्तोऽहमितीरितः ॥ ३५ ॥
 गर्भजन्मजरामृत्युसंसारभवसागरात् ॥
 तारयामि यतो भक्तं तस्मात्तारोऽहमीरितः ॥ ३६ ॥
 चतुर्विधेषु देहेषु जीवत्वेन वसाम्यहम् ॥
 सूक्ष्मो भूत्वा च हृद्देशे यत्तत्सूक्ष्मं प्रकीर्तितः ॥ ३७ ॥
 महातमसि मग्रेभ्यो भक्तेभ्यो यत्प्रकाशये ॥
 विद्युद्वदतुलं रूपं तस्माद्वैद्युतमस्म्यहम् ॥ ३८ ॥
 एक एव यतो लोकान् विसृजामि सृजामि च ॥
 विवासयामि गृह्णामि तस्मादेकोऽहमीश्वरः ॥ ३९ ॥
 न द्वितीयो यतस्तस्थे तुरीयं ब्रह्म यत्स्वयम् ॥
 भूतान्यात्मनि संहृत्य चैको रुद्रो वसाम्यहम् ॥ ४० ॥
 सर्वाल्लोकान्यदीशेहमीशिनीभिश्च शक्तिभिः ॥
 ईशानमस्य जगतः स्वर्दशं चक्षुरीश्वरम् ॥ ४१ ॥
 ईशानश्चास्मि जगतां सर्वेषामपि सर्वदा ॥
 ईशानः सर्वविद्यानां यदीशानस्ततोऽस्म्यहम् ॥ ४२ ॥
 सर्वभावान्निरीक्षेऽहमात्मज्ञानं निरीक्षये ॥
 योगं च गमये तस्माद्भगवान्महतो मतः ॥ ४३ ॥

अजस्रं यच्च गृह्णामि विसृजामि सृजामि च ॥
 सर्वाँल्लोकान्वासयामि तेनाहं वै महेश्वरः ॥ ४४ ॥
 महत्यात्मज्ञानयोगैश्वर्ये यस्तु महीयते ॥
 सर्वान् भावान् परित्यज्य महादेवश्च सोऽस्म्यहम् ॥ ४५ ॥
 एषोस्मि देवः प्रदिशो नु सर्वाः पूर्वा हि जातोऽस्म्यहमेव
 गर्भे ॥ अहं हि जातश्च जनिष्यमाणः प्रत्यग्जनस्ति-
 ष्ठति सर्वतोमुखः ॥ ४६ ॥
 विश्वतश्चक्षुरुत विश्वतोमुखो विश्वतोबाहुरुत विश्वतस्पा-
 त् ॥ संबाहुभ्यां धमति संपतत्रैर्द्यावाभूमी जनयन्देव
 एकः ॥ ४७ ॥
 बालाग्रमात्रं हृदयस्य मध्ये विश्वं देवं जातवेदं वरेण्यम् ॥
 मामात्मस्थं येऽनुपश्यन्ति धीरास्तेषां शान्तिः शाश्वती
 नेतरेषाम् ॥ ४८ ॥
 अहं योनिमधितिष्ठामि चैको मयेदं पूर्णं पञ्चविधं च
 सर्वम् ॥ मामीशानं पुरुषं देवमीडयं विदित्वा निचा-
 य्येमां शान्तिमत्यन्तमिति ॥ ४९ ॥
 प्राणेष्वन्तर्मनसो लिङ्गमाहुरस्मिन्क्रोधो या च तृष्णा
 क्षमा च ॥ तृष्णां हित्वा हेतुजालस्य मूलं बुद्ध्या चित्तं
 स्थापयित्वा मयीह ॥ एवं ये मां ध्यायमाना भजन्ते
 तेषां शान्तिः शाश्वती नेतरेषाम् ॥ ५० ॥
 यतो वाचो निवर्तन्ते अप्राप्य मनसा सह ॥
 आनन्दं ब्रह्म मां ज्ञात्वा न बिभेति कुतश्चन ॥ ५१ ॥
 श्रुत्वेति देवा मद्वाक्यं कैवल्यज्ञानमुत्तमम् ॥
 जपन्तो मम नामानि मम ध्यानपरायणाः ॥ ५२ ॥
 सर्वे ते स्वस्वदेहान्ते मत्सायुज्यं गताः पुरा ॥
 ततोऽग्रे परिदृश्यन्ते पदार्था मद्विभूतयः ॥ ५३ ॥

मय्येव सकलं जातं मयि सर्वं प्रतिष्ठितम् ॥
 मयि सर्वं लयं याति तद्ब्रह्माद्वयमस्म्यहम् ॥ ५४ ॥
 अणोरणीयानहमेव तद्वन्महानहं विश्वमहं विशुद्धः ॥
 पुरातनोऽहं पुरुषोऽहमीशो हिरण्मयोऽहं शिवरूपम-
 स्मि ॥ ५५ ॥

अपाणिपादोऽहमचिन्त्यशक्तिः पश्याम्यचक्षुः स शृणो-
 म्यकर्णः ॥ अहं विजानामि विविक्तरूपो न चास्ति वेत्ता
 मम चित्सदाहम् ॥ ५६ ॥

वेदैरशेषैरहमेव वेद्यो वेदान्तकृद्वेदविदेव चाहम् ॥
 न पुण्यपापे मम नास्ति नाशो न जन्म देहेन्द्रियबुद्धि-
 रस्ति ॥ ५७ ॥

न भूमिरापो न च वह्निरस्ति न चानिलो मेऽस्ति न मे
 नभश्च ॥ एवं विदित्वा परमात्मरूपं गुहाशयं निष्कल-
 मद्वितीयम् ॥ ५८ ॥

समस्तसाक्षिं सदसद्विहीनं प्रयाति शुद्धं परमात्मरूपम् ५९
 एवं मां तत्त्वतो वेत्ति यस्तु राम महामते ॥

स एव नान्यो लोकेषु कैवल्यफलमश्नुते ॥ ६० ॥

इति श्रीशिवगीतासु० विभूतियोगो नाम षष्ठोऽध्यायः ॥ ६ ॥

श्रीराम उवाच ॥ भगवन्त्यन्मया पृष्ठं तत्तथैव स्थितं विभो ॥

अत्रोत्तरं मया लब्धं त्वत्तो नैव महेश्वर ॥ १ ॥

परिच्छिन्नपरीमाणे देहे भगवतस्तव ॥

उत्पत्तिः पञ्चभूतानां स्थितिर्वा विलयः कथम् ॥ २ ॥

स्वस्वाधिकारसंबद्धाः कथं नाम स्थिताः सुराः ॥

ते सर्वे त्वं कथं देव भुवनानि चतुर्दश ॥ ३ ॥

त्वत्तः श्रुत्वापि देवात्र संशयो मे महानभूत् ॥

अप्रत्यायितचित्तस्य संशयं छेत्तुमर्हसि ॥ ४ ॥
 श्रीभगवानुवाच ॥ वटबीजेऽतिसूक्ष्मेऽपि महावटतरुयथा ॥
 सर्वदास्तेऽन्यथा वृक्षः कुत आयाति तद्वद् ॥ ५ ॥
 तद्वन्मम तनौ राम भूतानामागतिलयः ॥
 महासैन्धवपिण्डोऽपि जले क्षिप्तो विलीयते ॥ ६ ॥
 न दृश्यते पुनः पाकात्कुत आयाति पूर्ववत् ॥
 प्रातःप्रातर्यथाऽऽलोको जायते सूर्यमण्डलात् ॥ ७ ॥
 एवं मत्तो जगत्सर्वं जायतेऽस्ति विलीयते ॥
 मय्येव सकलं राम तद्वज्जानीहि सुव्रत ॥ ८ ॥
 श्रीराम उवाच ॥ कथितेऽपि महाभाग दिग्जडस्य यथा दिशि ॥
 निवर्तते भ्रमो नैव तद्वन्मम करोमि किम् ॥ ९ ॥
 श्रीभगवानुवाच ॥ मयि सर्वं यथा राम जगदेतच्चराचरम् ॥
 वर्तते तद्दर्शयामि न द्रष्टुं क्षमते भवान् ॥ १० ॥
 दिव्यं चक्षुः प्रदास्यामि तुभ्यं दशरथात्मज ॥
 तेन पश्य भयं त्यक्त्वा मत्तेजोमण्डलं ध्रुवम् ॥ ११ ॥
 न चर्मचक्षुषा द्रष्टुं शक्यते मामकं महः ॥
 नरेण वा सुरेणापि तन्ममानुग्रहं विना ॥ १२ ॥
 सूत उवाच ॥ इत्युक्त्वा प्रददौ तस्मै दिव्यं चक्षुर्भृंहेश्वरः ॥
 अथादर्शयदेतस्मै वक्रं पातालसंनिभम् ॥ १३ ॥
 विद्युत्कोटिप्रभं दीप्तमतिभीमं भयावहम् ॥
 तद्दृष्ट्वैव भयाद्रामो जानुभ्यामवनिं गतः ॥ १४ ॥
 प्रणम्य दण्डवद्भूमौ तुष्टाव च पुनः पुनः ॥
 अथोत्थाय महावीरो यावदेव प्रपश्यति ॥ १५ ॥
 वक्रं पुरभिदस्तत्र अन्तर्ब्रह्माण्डकोटयः ॥
 चटका इव लक्ष्यन्ते ज्वालामालासमाकुलाः ॥ १६ ॥
 मेरुमन्दरविंध्याद्या गिरयः सप्त सागराः ॥

दृश्यन्ते चन्द्रसूर्याद्याः पञ्च भूतानि ते सुराः ॥ १७ ॥

अरण्यानि महानागा भुवनानि षतुर्दश ॥

प्रतिब्रह्माण्डमेवं तदृष्ट्वा दशरथात्मजः ॥ १८ ॥

सुरासुराणां संग्रामास्तत्र पूर्वापरानपि ॥

विष्णोर्दशावतारांश्च तत्तत्कर्मण्यपि द्विजाः ॥ १९ ॥

पराभवांश्च देवानां पुरदाहं महेशितुः ॥

उत्पद्यमानानुत्पन्नान्सर्वानपि विनश्यतः ॥ २० ॥

दृष्ट्वा रामो भयाविष्टः प्रणनाम पुनः पुनः ॥

उत्पन्नतत्त्वज्ञानोऽपि बभूव रघुनन्दनः ॥ २१ ॥

अथोपनिषदां सारैरर्थैस्तुष्ट्वाव शंकरम् ॥ २२ ॥

आराम उवाच ॥ देव प्रपन्नार्तिहर प्रसीद प्रसीद विश्वेश्वर विश्व-
श्वन्द्य ॥ प्रसीद गङ्गाधर चन्द्रमौले मां त्राहि संसा-
रभयादनाथम् ॥ २३ ॥

त्वत्तो हि जातं जगदेतदीश त्वय्येव भूतानि वसन्ति
नित्यम् ॥ त्वय्येव शंभो विलयं प्रयान्ति भूमौ यथा
वृक्षलतादयोऽपि ॥ २४ ॥

ब्रह्मेन्द्ररुद्राश्च मरुद्गणाश्च गन्धर्वयक्षाऽमुरसिद्धसङ्घाः ॥
गङ्गादिनद्यो वरुणालयाश्च वसन्ति शूलिंस्तव वक्त्र-
यन्त्रे ॥ २५ ॥

त्वन्मायया कल्पितमिन्दुमौले त्वय्येव दृश्यत्वमुपैति
विश्वम् ॥ भ्रान्त्या जनः पश्यति सर्वमेतच्छुक्तौ यथा
रौप्यमहिं च रज्जौ ॥ २६ ॥

तेजोभिरापूर्य जगत्समस्तं प्रकाशमानः कुरुषे प्रका-
शम् ॥ विना प्रकाशं तव देवदेव न दृश्यते विश्वमिदं
क्षणेन ॥ २७ ॥

अल्पाश्रयो नैव बृहन्तमर्थं धत्तेऽणुरेको न हि विन्ध्य-

शैलम् ॥ त्वद्वक्त्रमात्रे जगदेतदस्ति त्वन्माययैवेति
विनिश्चिनोमि ॥ २८ ॥

रज्जौ भुजङ्गो भयदो यथैव न जायते नास्ति न चैति
नाशम् ॥ त्वन्मायया केवलमात्तरूपं तथैव विश्वं त्वायि
नीलकण्ठ ॥ २९ ॥

विचार्यमाणे तव यच्छरीरमाधारभावं जगतामुपैति ॥
तदप्यवश्यं मदविद्ययैव पूर्णश्चिदानन्दमयो यतस्त्वम् ३०
पूजेष्टपूर्तादिवरक्रियाणां भोक्तुः फलं यच्छसि विश्वमेव ॥
मृषेतदेवं वचनं पुरारे त्वतोऽस्ति भिन्नं न च किञ्चि-
देव ॥ ३१ ॥

अज्ञानमूढा मुनयो वदन्ति पूजोपचारादिवहिः क्रिया-
भिः ॥ तोषं गिरीशो भजतीति मिथ्या कुनस्त्वमूर्तस्य तु
भोगलिप्सा ॥ ३२ ॥

किञ्चिदलं वा चुलकोदकं वा यस्त्वं महेश प्रतिगृह्य
दत्से ॥ त्रैलोक्यलक्ष्मीमपि यज्जनभ्यः सर्वं त्वाविद्या-
कृतमेव मन्ये ॥ ३३ ॥

व्याप्तोषि सर्वा विदिशो दिशश्च त्वं विश्वमेकः पुरुषः
पुराणः ॥ नष्टेऽपि तस्मिंस्तव नास्ति हानिर्घटे विनष्टे
नभसो यथैव ॥ ३४ ॥

यथैकमाकाशगमर्कविम्बं क्षुद्रेषु पात्रेषु जलान्वितेषु ॥
भजत्यनेकप्रतिविम्बभावं तथा त्वमन्तःकरणेषु देव ३५
संसर्जने वाऽप्यवने विनाशे विश्वस्य किञ्चित्तव नास्ति
कार्यम् ॥ अनादिभिः प्राणभृतामदृष्टैस्तथापि तत्स्वम्ब-
दातनोषि ॥ ३६ ॥

स्थूलस्य सूक्ष्मस्य जडस्य भोगो देहस्य शंभो न चिदं
विनास्ति ॥ अतस्त्वदारोपणमातनोति श्रुतिः पुरारे

सुखदुःखयोः सदा ॥ ३७ ॥

नमः सच्चिदाम्भोधिहंसाय तुभ्यं नमः कालकालाय
कालात्मकाय ॥ नमस्ते समस्ताघसंहारकर्त्रे नमस्ते
मृषाचित्तवृत्त्यैकभोक्त्रे ॥ ३८ ॥

सूत उवाच ॥ एवं प्रणम्य विश्वेशं पुरतः प्राञ्जलिः स्थितः ॥

विस्मितः परमेशानं जगाद रघुनन्दनः ॥ ३९ ॥

श्रीराम उवाच ॥ उपसंहर विश्वात्मन्विश्वरूपमिदं तव ॥

प्रतीतं जगदैकात्म्यं शंभो भवदनुग्रहात् ॥ ४० ॥

श्रीभगवानुवाच ॥ पश्य राम महाबाहो मत्तो नान्योऽस्तिकश्चन ४१

सूत उवाच ॥ उत्पुक्तवैवोपसंजहे स्वदेहे देवतादिकान् ॥

मीलिताक्षः पुनर्हर्षाद्यावद्रामः प्रपश्यति ॥ ४२ ॥

तावदेव गिरेः शृङ्गे व्याघ्रचर्मोपरि स्थितम् ॥

ददर्श पञ्चवदनं नीलकण्ठं त्रिलोचनम् ॥ ४३ ॥

व्याघ्रचर्माम्बरधरं भूतिभूषितविग्रहम् ॥

फणिकङ्कणभूषाढ्यं नागयज्ञोपवीतिनम् ॥ ४४ ॥

व्याघ्रचर्मोत्तरीयं च विद्युत्पिङ्गजटाधरम् ॥

एकाकिनं चन्द्रमौलिं वरेण्यमभयप्रदम् ॥ ४५ ॥

चतुर्भुजं खण्डपरशुं मृगहस्तं जगत्पतिम् ॥

अथाज्ञया पुरस्तस्य प्रणम्योपविवेश सः ॥ ४६ ॥

अथाह रामं देवेशो यद्यत्प्रष्टुमभीच्छसि ॥

तत्सर्वं पृच्छ राम त्वं मत्तो नान्योऽस्ति ते गुरुः ॥ ४७ ॥

॥ इति श्रीशिवगीतासु० विश्वरूपदर्शनं नाम सप्तमोऽध्यायः ॥ ७ ॥

श्रीराम उवाच ॥ पाञ्चभौतिकदेहस्य चोत्पत्तिर्विलयः स्थितिः ॥

स्वरूपं च कथं देव भगवन्वक्तुमर्हसि ॥ १ ॥

श्रीभगवानुवाच ॥ पञ्चभूतैः समारब्धो देहोऽयं पाञ्चभौतिकः ॥

तत्र प्रधानं पृथिवी शेषाणां सहकारिता ॥ २ ॥
 जरायुजोऽण्डजश्चैव स्वेदजश्चोद्भिजस्तथा ॥
 एवं चतुर्विधः प्रोक्तो देहोऽयं पाञ्चभौतिकः ॥ ३ ॥
 मानसस्तु परः प्रोक्तो देवानामेव संस्मृतः ॥
 तत्र वक्ष्ये प्रथमतः प्रधानत्वाज्जरायुजम् ॥ ४ ॥
 शुक्रशोणितसंभूता वृत्तिरेव जरायुजः ॥
 स्त्रीणां गर्भाशये शुक्रमृतुकाले विशेष्यदा ॥ ५ ॥
 योषितो रजसा युक्तं तदेव स्याज्जरायुजम् ॥
 बाहुल्याद्रजसः स्त्री स्याच्छुक्राधिक्ये पुमान्भवेत् ॥ ६ ॥
 शुक्रशोणितयोः साम्ये जायते च नपुंसकः ॥
 ऋतुस्त्राता भवेन्नारी चतुर्थे दिवसे ततः ॥ ७ ॥
 ऋतुकालस्तु निर्दिष्ट आषोडशदिनावधि ॥
 तत्रायुग्मदिने स्त्री स्यात्पुमान्युग्मदिने भवेत् ॥ ८ ॥
 षोडशे दिवसे गर्भो जायते यदि सुभ्रुवः ॥
 चक्रवर्ती भवेद्राजा जायते नात्र संशयः ॥ ९ ॥
 ऋतुस्त्राता यस्य पुंसः साकाङ्क्षं मुखमीक्षते ॥
 तदाकृतिर्भवेद्गर्भस्तत्पश्येत्स्वामिनो मुखम् ॥ १० ॥
 याऽस्ति चर्मावृतिः सूक्ष्मा जरायुः सा निगद्यते ॥
 शुक्रशोणितयोर्योगस्तस्मिन्नेव भवेद्यतः ॥
 तत्र गर्भो भवेद्यस्मात्तेन प्रोक्तो जरायुजः ॥ ११ ॥
 अण्डजाः पक्षिसपाद्याः स्वेदजा मशकादयः ॥
 उद्भिज्जास्तृणगुल्माद्या मानसाश्च सुरर्षयः ॥ १२ ॥
 जन्मकर्मवशादेव निषिक्तं स्मरमन्दिरे ॥
 शुक्रं रजःसमायुक्तं प्रथमे मासि तद्द्रवम् ॥ १३ ॥
 बुद्बुदं कललं तस्मात्ततः पेशी भवेदिदम् ॥
 पेशीघनं द्वितीये तु मासि पिण्डः प्रजायते ॥ १४ ॥

कराङ्घ्रिघ्नशीर्षकादीनि तृतीये संभवन्ति हि ॥
 अभिव्यक्तिश्च जीवस्य चतुर्थे मासि जायते ॥ १५ ॥
 ततश्चलति गर्भोऽपि जनन्या जठरे स्वतः ॥
 पुत्रश्चेदक्षिणे पार्श्वे कन्या वामे च तिष्ठति ॥ १६ ॥
 नपुंसकस्तूदरस्य भागे तिष्ठति मध्यतः ॥
 अतो दक्षिणपार्श्वे तु शेते माता पुमान्यदि ॥ १७ ॥
 अङ्गप्रत्यङ्गभागाश्च सूक्ष्माः स्युर्युगपच्चदा ॥
 विहाय श्मश्रुदन्तादीञ्जन्मानन्तरसंभवान् ॥ १८ ॥
 चतुर्थे व्यक्तता तेषां भावानामपि जायते ॥
 पुंसां स्थैर्यादयो भावा भीरुत्वाद्यास्तु योपिताम् ॥ १९ ॥
 नपुंसके च ते मिश्रा भवन्ति रघुनन्दन ॥
 मातृजं चास्य हृदयं विषयानभिकाङ्क्षति ॥ २० ॥
 ततो मातुर्भनोऽभीष्टं कुर्याद्गर्भवृद्धये ॥
 तां च द्विहृदयां नारीमाहुर्दोहृदिनीं ततः ॥ २१ ॥
 अदानादोहृदानां स्युर्गर्भस्य व्यङ्गतादयः ॥
 मातुर्यद्विषये लोभस्तदार्तो जायते सुतः ॥ २२ ॥
 प्रबुद्धं पञ्चमे चिरं मांसशोणितपुष्टता ॥
 षष्ठेऽस्थिन्नायुनखरकेशलोमविविक्तता ॥ २३ ॥
 बलवर्णौ चोपचितौ सप्तमे त्वङ्गपूर्णता ॥
 पादान्तरितहस्ताभ्यां श्रोत्ररन्ध्रे पित्राय सः ॥ २४ ॥
 उद्विग्नो गर्भसंवासादस्ति गर्भलयान्वितः ॥ २५ ॥
 आविर्भूतप्रबोधोऽसौ गर्भदुःखादिसंयुतः ॥
 हा कष्टमिति निर्विण्णः स्वात्मानं शोशुचीत्यथ ॥ २६ ॥
 अनुभूता महासह्याः पुरा मर्मच्छिदोऽसकृत् ॥
 करं भवालुकास्तप्ताश्चादहन्तासुखाशयाः ॥ २७ ॥
 जठरानलसंतप्तपित्ताख्यरसविप्लवः ॥

गर्भाशये निमग्नं तु दहन्त्यतिभृशं तु माम् ॥ २८ ॥
 उदर्यकृमिवक्त्राणि कूटशाल्मलिकण्टकैः ॥
 तुल्यानि च तुदन्त्यातं पार्श्वास्थिक्रकचादितम् ॥ २९ ॥
 गर्भे दुर्गन्धभूयिष्ठे जठराग्निप्रदीपिते ॥
 दुःखं मयाप्तं यत्तस्मात्कनीयः कुम्भपाकजम् ॥ ३० ॥
 पूयासृक्श्लेष्मपायित्वं वाताशित्वं च यद्भवत् ॥
 अशुचौ कृमिभावश्च तत्प्राप्तं गर्भशायिना ॥ ३१ ॥
 गर्भशय्यां समारुह्य दुःखं यादृङ् मयापि तत् ॥
 नातिशेते महादुःखं निःशेषनरकेषु तत् ॥ ३२ ॥
 एवं स्मरन्पुरा प्राप्ता नानाजातीश्च यातनाः ॥
 मोक्षोपायमभिध्यायन्वर्ततेऽभ्यासतत्परः ॥ ३३ ॥
 अष्टमे त्वक्सती स्यातामोजस्तेजश्च हृद्भवम् ॥
 शुभ्रमापीतरक्तं च निमित्तं जीवितं मतम् ॥ ३४ ॥
 मातरं च पुनर्गर्भं चञ्चलं तत्प्रधावति ॥
 ततो जातोऽष्टमे गर्भो न जीवत्योजसोज्झितः ॥ ३५ ॥
 किञ्चित्कालमवस्थानं संस्कारात्पीडिताङ्गवत् ॥
 समयः प्रसवस्य स्यान्मासेषु नवमादिषु ॥ ३६ ॥
 मातुरस्रवहां नाडीमाश्रित्यान्ववतारिता ॥
 नाभिस्थनाडी गर्भस्य मात्राहाररसावहा ॥
 तेन जीवति गर्भोऽपि मात्राहारेण पोषितः ॥ ३७ ॥
 अस्थियन्त्रविनिष्पिष्टः पतितः कुक्षिवर्त्मना ॥
 मेदोऽसृग्दिग्धसर्वाङ्गो जरायुपुटसंवृतः ॥ ३८ ॥
 निष्क्रामन्भृशदुःखार्तो रुदन्नुच्चैरधोमुखः ॥
 यन्त्रादेव विनिर्मुक्तः पतत्युत्तानशाय्युत ॥ ३९ ॥
 अकिञ्चित्कस्तथा बालो मांसपेशीसमास्थितः ॥
 श्वमार्जारादिदंष्ट्रिभ्यो रक्ष्यते दण्डपाणिभिः ॥ ४० ॥

पितृवद्राक्षसं वेत्ति मातृवद्भाकिनीमपि ॥
 पूयं पयोवदज्ञानादीर्यकष्टं तु शैशवम् ॥ ४१ ॥
 श्लेष्मणा पिहिता नाडी सुषुम्ना यावदेव हि ॥
 व्यक्तवर्णं च वचनं तावद्वक्तुं न शक्यते ॥ ४२ ॥
 अतएव च गर्भेऽपि रोदितुं नैव शक्यते ॥ ४३ ॥
 दृप्तोऽथ यौवनं प्राप्य मन्मथज्वरविह्वलः ॥
 गायत्यकस्मादुच्चैस्तु तथाकस्माच्च वल्गति ॥ ४४ ॥
 आरोहति तरुन्वेगाच्छान्तानुद्वेजयत्यपि ॥
 कामक्रोधमदान्धः सन्न कांश्चिदपि वीक्षते ॥ ४५ ॥
 अस्थिमांसशिरालाया वामाया मन्मथालये ॥
 उत्तानपूतिमण्डूकपाटितोदरसन्निभे ॥
 आसक्तः स्मरबाणार्त आत्मना दह्यते भृशम् ॥ ४६ ॥
 अस्थिमांसशिरात्वग्भ्यः किमन्यद्वर्तते वपुः ॥
 वामानां मायया मूढो न किञ्चिद्वीक्षते जगत् ॥ ४७ ॥
 निर्गते प्राणपवने देहो हंत मृगीदृशः ॥
 यथाहि जायते नैव वीक्ष्यते पञ्चषैर्दिनैः ॥ ४८ ॥
 महापरिभवस्थानं जरां प्राप्यातिदुःखितः ॥
 श्लेष्मणा पिहितोरस्को जग्धमन्नं न जीर्यति ॥ ४९ ॥
 सन्नदन्तो मन्ददृष्टिः कटुतिक्तकषायशुक् ॥
 वातभुग्नकटिग्रिविकरोरुचरणोऽबलः ॥ ५० ॥
 गदायुतसमाविष्टः परित्यक्तः स्वबन्धुभिः ॥
 निःशौचो मलदिग्धाङ्ग आलिङ्गितवरोषितः ॥ ५१ ॥
 व्यायन्नसुलभान्भोगान्केवलं वर्तते चलः ॥
 सर्वेन्द्रियक्रियालोपाद्धस्यते बालकैरपि ॥ ५२ ॥
 ततो मृतिजदुःखस्य दृष्टान्तो नोपलभ्यते ॥
 यस्माद्विभ्यति भूतानि प्राप्तान्यपि परां रुजम् ॥ ५३ ॥

नीयते मृत्युना जन्तुः परिष्वक्तोऽपि बन्धुभिः ॥
सागरान्तर्जलगतो गरुडेनेव पन्नगः ॥ ५४ ॥
हा कान्ते हा धनं पुत्राः क्रन्दमानः सुदारुणम् ॥
मण्डूक इव सर्पेण मृत्युना नीयते नरः ॥ ५५ ॥
मर्मसून्मथ्यमानेषु मुच्यमानेषु संधिषु ॥
यदुःखं म्रियमाणस्य स्मर्यतां तन्मुमुक्षुभिः ॥ ५६ ॥
दृष्ट्वावाक्षिप्यमाणायां संज्ञया ह्रियमाणया ॥
मृत्युपाशेन बद्धस्य त्राता नैवोपलभ्यते ॥ ५७ ॥
संरुध्यमानस्तमसा महच्चित्तमिवाविशन् ॥
उपाहूतस्तदा ज्ञातीनीक्षते दीनचक्षुषा ॥ ५८ ॥
अयःपाशेन कालेन स्नेहपाशेन बन्धुभिः ॥
आत्मानं कृष्यमाणं तं वीक्षते परितस्तथा ॥ ५९ ॥
हिक्रिया बाध्यमानस्य श्वासेन परिशुष्यतः ॥
मृत्युनाकृष्यमाणस्य न खल्वस्ति परायणम् ॥ ६० ॥
संसारयन्त्रमारूढो यमदूतैरधिष्ठितः ॥
क्व यास्यामीति दुःखार्तः कालपाशेन योजितः ॥ ६१ ॥
किं करोमि क्व गच्छामि किं गृह्णामि त्यजामि किम् ॥
इतिकर्तव्यतामूढः कृच्छ्राद्देहात्त्यजत्यसून् ॥ ६२ ॥
यातनादेहसंबद्धो यमदूतैरधिष्ठिताः ॥
इतो गत्वानुभवति या यास्ता यमयातनाः ॥
तासु यल्लभते दुःखं तद्वक्तुं क्षमते कुतः ॥ ६३ ॥
कर्पूरचन्दनाद्यैस्तु लिप्यते सततं हि यत् ॥
भूषणैर्भूष्यते चित्रैः सुवस्त्रैः परिवार्यते ॥ ६४ ॥
अस्पृश्यं जायतेऽपेक्ष्यं जीवत्यक्तं सदा वपुः ॥
निष्कासयन्ति निलयात्क्षणं न स्थापयन्त्यपि ॥ ६५ ॥
दह्यते च ततः काष्ठैस्तद्भस्म क्रियते क्षणात् ॥

भक्ष्यते वा सृगालैश्च गृध्रकुकरवायसैः ॥
 पुनर्न दृश्यते सोऽथ जन्मकोटिशतैरपि ॥ ६६ ॥
 माता पिता गुरुजनः स्वजनो ममेति मायोपमे जगति
 कस्य भवेत्प्रतिज्ञा ॥ एको यतो ब्रजति कर्मपुरःसरोऽयं
 विश्रामवृक्षसदृशः खलु जीवलोकः ॥ ६७ ॥
 सायं सायं वासवृक्षं समेताः प्रातः प्रातस्तेन तेन प्रया-
 न्ति ॥ त्यक्त्वान्योन्यं तं च वृक्षं विहङ्गा यद्वत्तद्वज्ज्ञात-
 योऽज्ञातयश्च ॥ ६८ ॥
 मृतिबीजं भवेज्जन्म जन्मबीजं भवेन्मृतिः
 घटयंत्रवदश्रान्तो बम्भ्रमीत्यनिशं नरः ॥ ६९ ॥
 गर्भे पुंसः शुक्रपाताद्यदुक्तं मरणावधि ॥
 तदेतस्य महान्याधेर्मत्तो नान्योऽस्ति भेषजम् ॥ ७० ॥
 इति श्रीशिवगीतासु० पिण्डोत्पत्तिकथनं नामाष्टमोऽध्यायः ॥ ८ ॥

श्रीभगवानुवाच ॥ देहस्वरूपं वक्ष्यामि शृणुष्ववाहितो नृप ॥
 मत्तो हि जायते विश्वं मयैवैतत्प्रधार्यते ॥
 मय्येवेदमधिष्ठाने लीयते शुक्तिरौप्यवत् ॥ १ ॥
 अहं तु निर्मलः पूर्णः सच्चिदानन्दविग्रहः ॥
 असंगो निरहंकारः शुद्धं ब्रह्म सनातनम् ॥ २ ॥
 अनाद्यविद्यायुक्तः सन् जगत्कारणतां ब्रजे ॥ ३ ॥
 अनिर्वाच्या महाविद्या त्रिगुणा परिणामिनी ॥
 रजः सत्त्वं तमश्चेति त्रिगुणाः परिकीर्तिताः ॥ ४ ॥
 सत्त्वं शुक्लं समादिष्टं सुखज्ञानास्पदं नृणाम् ॥
 दुःखास्पदं रक्तवर्णं चञ्चलं च रजो मतम् ॥ ५ ॥
 तमः कृष्णं जडं प्रोक्तमुदासीनं सुखादिषु ॥ ६ ॥
 अतो मम समायोगाच्छाक्तिः सा त्रिगुणात्मिका ॥

अधिष्ठाने तु मय्येव भजते विश्वरूपताम् ॥
 शुक्तौ रजतवद्रजौ भुजङ्गो यद्वदेव तु ॥ ७ ॥
 आकाशादीनि जायन्ते मत्तो भूतानि मायया ॥
 तैरारब्धमिदं विश्वं देहोऽयं पाञ्चभौतिकः ॥ ८ ॥
 पितृभ्यामशितादन्नात्षट्कोशं जायते वपुः ॥
 स्नायवोऽस्थीनि मज्जा च जायन्ते पितृतस्तथा ॥ ९ ॥
 त्वङ्मांसशोणितमिति मातृतश्च भवन्ति हि ॥
 भावाः स्युः षड्विधास्तस्य मातृजाः पितृजास्तथा ॥
 रसजा आत्मजाः सत्त्वसंभूताः स्वात्मजास्तथा ॥ १० ॥
 मृदवः शोणितं मेदो मज्जा प्लीहा यकृद्बुद्धिः ॥
 हृन्नाभीत्येवमाद्यास्तु भावा मातृभवा मताः ॥ ११ ॥
 स्मश्रुलोमकचस्त्रायुशिराधमनयो नखाः ॥
 दशनाः शुक्रमित्याद्याः स्थिराः पितृसमुद्भवाः ॥ १२ ॥
 शरीरोपचितिर्वर्णो वृद्धिस्तृप्तिर्वर्णः स्थितिः ॥
 अलोलुपत्वमुत्साह इत्यादि रसजं विदुः ॥ १३ ॥
 इच्छा द्वेषः सुखं दुःखं धर्माधर्मौ च भावना ॥
 प्रयत्नो ज्ञानमायुश्चेन्द्रियाणीत्येवमात्मजाः ॥ १४ ॥
 ज्ञानेन्द्रियाणि श्रवणं स्पर्शनं दर्शनं तथा ॥
 रसनं घ्राणमित्याहुः पञ्च तेषां तु गोचराः ॥ १५ ॥
 शब्दः स्पर्शस्तथा रूपं रसो गन्ध इति क्रमात् ॥
 वाक्कराद्भिर्गुदोपस्थान्याहुः कर्मेन्द्रियाणि हि ॥ १६ ॥
 वचनादानगमनविसर्गरतयः क्रमात् ॥
 कर्मेन्द्रियाणां जानीयान्मनश्चैवोभयात्मकम् ॥ १७ ॥
 क्रियास्तेषां मनोबुद्धिरहंकारस्ततः परम् ॥
 अन्तःकरणमित्याहुश्चित्तं चेति चतुष्टयम् ॥ १८ ॥
 सुखं दुःखं च विषयौ विज्ञेयौ मनसः क्रियाः ॥

स्मृतिभीतिविकल्पाद्या बुद्धिः स्यान्निश्चयात्मिका ॥
 अहं ममेत्यहंकारश्चित्तं चेतयते यतः ॥ १९ ॥
 सत्त्वाख्यमन्तःकरणं गुणभेदात्रिधा मतम् ॥
 सत्त्वं रजस्तम इति गुणाः सत्त्वातु सात्त्विकाः ॥ २० ॥
 आस्तिक्यशुद्धिर्धर्मैकमतिप्रभृतयो मताः ॥
 रजसो राजसा भावाः कामक्रोधमदादयः ॥ २१ ॥
 निद्रालस्यप्रभादादि वञ्चनाद्यास्तु तामसाः ॥
 प्रसन्नेन्द्रियतारोग्यानालस्याद्यास्तु सत्त्वजाः ॥ २२ ॥
 देहो मात्रात्मकस्तस्मादादत्ते तद्गुणानिमान् ॥
 शब्दः श्रोत्रं मुखरता वैचित्र्यं सूक्ष्मता धृतिः ॥ २३ ॥
 बलं च गगनाद्वायोः स्पर्शश्च स्पर्शनेन्द्रियम् ॥
 उत्क्षेपणमपक्षेपाकुञ्चने गमनं तथा ॥ २४ ॥
 प्रसारणमितीमानि पञ्च कर्माणि रूक्षता ॥
 प्राणापानौ तथा व्यानसमानोदानसंज्ञकान् ॥ २५ ॥
 नागः कूर्मश्च कृकलो देवदत्तो धनंजयः ॥
 दशैता वायुविकृतीस्तथा गृह्णाति लाघवम् ॥ २६ ॥
 तेषां मुख्यतरः प्राणो नाभेः कण्ठादवस्थितः ॥
 चरत्यसौ नासिकयोर्नाभौ हृदयपङ्कजे ॥ २७ ॥
 शब्दोच्चारणानिश्वासोच्छ्वासादेरपि कारणम् ॥ २८ ॥
 अपानस्तु गुदे मेढ्रे कटिज्ज्योद्वेग्ये ॥
 नाभिकंठे वंक्षणयोरूरुजानुषु तिष्ठति ॥
 तस्य मूत्रपुरीषादिविसर्गः कर्म कीर्तितम् ॥ २९ ॥
 व्यानोऽक्षिश्रोत्रगुल्फेषु जिह्वाघ्राणेषु तिष्ठति ॥
 प्राणायामधृतित्यागग्रहणाद्यस्य कर्म च ॥ ३० ॥
 समानो व्याप्य निखिलं शरीरं वह्निना सह ॥
 द्विसप्ततिसहस्रेषु नाडीरन्ध्रेषु संचरन् ॥ ३१ ॥

भुक्तपीतरसान्सम्यगानयन्देहपुष्टिकृत् ॥
 उदानः पादयोरास्ते हस्तयोरङ्गसंधिषु ॥ ३२ ॥
 कर्मास्य देहोन्नयनोत्क्रमणादि प्रकीर्तितम् ॥
 त्वगादिधातुनाश्रित्य पञ्च नागादयः स्थिताः ॥ ३३ ॥
 उद्गारादि निमेषादि क्षुत्पिपासादिकं क्रमात् ॥
 तन्द्रीप्रभृति शोकादि तेषां कर्म प्रकीर्तितम् ॥ ३४ ॥
 अग्रेस्तु रोचकं रूपं दीप्तं पाकं प्रकाशताम् ॥
 अमर्षतीक्ष्णसूक्ष्माणामोजस्तेजश्च शूरताम् ॥ ३५ ॥
 मेधावितां तथाऽऽदत्ते जलात्तु रसनं रसम् ॥
 शैत्यं स्नेहं द्रवं स्वेदं गात्रादिमृदुतामपि ॥ ३६ ॥
 भूमेर्ध्राणेन्द्रियं गन्धं स्थैर्यं धैर्यं च गौरवम् ॥
 त्वगसृङ्गमांसमेदोऽस्थिमज्जाशुक्राणि धातवः ॥ ३७ ॥
 अन्नं पुंसाशितं त्रेधा जायते जठराग्निना ॥
 मलः स्थविष्ठो भागः स्यान्मध्यमो मांसतां व्रजेत् ॥
 मनः कनिष्ठो भागः स्यात्तस्मादन्नमयं मनः ॥ ३८ ॥
 अपां स्थविष्ठो मूत्रं स्यान्मध्यमो रुधिरं भवेत् ॥
 प्राणः कनिष्ठो भागः स्यात्तस्मात्प्राणो जलात्मकः ॥ ३९ ॥
 तेजसोऽस्थि स्थविष्ठः स्यान्मज्जा मध्यमसंभवः ॥
 कनिष्ठा वाङ् मता तस्मात्तेजोऽवन्नात्मकं जगत् ॥ ४० ॥
 लोहिताज्जायते मांसं मेदो मांससमुद्भवम् ॥
 मेदसोऽस्थीनि जायन्ते मज्जा चास्थिसमुद्भवा ॥ ४१ ॥
 नाड्योपि मांससंघाताच्छुक्रं मज्जासमुद्भवम् ॥ ४२ ॥
 वातपित्तकफाश्चात्र धातवः परिकीर्तिताः ॥
 दशाञ्जलि जलं ज्ञेयं रसस्याञ्जलयो नव ॥ ४३ ॥
 रक्तस्याष्टौ पुरीषस्य सप्त स्युः श्लेष्मणश्च षट् ॥
 पित्तस्य पञ्च चत्वारो मूत्रस्याञ्जलयस्त्रयः ॥ ४४ ॥

वसाया मेदसो द्वौ तु मज्जा त्वञ्जलिसंमिता ॥
 अर्धाञ्जलि तथा शुक्रं तदेव बलमुच्यते ॥ ४५ ॥
 अस्थनां शरीरे संख्या स्यात्षष्टियुक्तं शतत्रयम् ॥
 जलजानि कपालानि रुचकास्तरणानि च ॥
 नलकानीति तान्याहुः पञ्चधास्थीनि सूरयः ॥ ४६ ॥
 द्वे शते त्वस्थिसंघीनां स्यातां तत्र दशोत्तरे ॥
 रौरवाः प्रसराः स्कन्दसेचनाः स्युरुलूखलाः ॥ ४७ ॥
 समुद्रा मण्डलाः शंखावर्ता वामनकुण्डलाः ॥
 इत्यष्टधा समुद्दिष्टाः शरीरेष्वस्थिसंघयः ॥ ४८ ॥
 सार्धकोटित्रयं रोम्णां श्मश्रुकेशास्त्रिलक्षकाः ॥
 देहस्वरूपमेवं ते प्रोक्तं दशरथात्मज ॥ ४९ ॥
 यस्मादसारो नास्त्येव पदार्थो भुवनत्रये ॥
 देहेऽस्मिन्नभिमानेन न महोपायबुद्धयः ॥ ५० ॥
 अहंकारेण पापेन क्रियन्ते हंत सांप्रतम् ॥
 तस्मादेतत्स्वरूपं तु विबोद्धव्यं मुमुक्षुभिः ॥ ५१ ॥
 इति श्रीशिवगीतासु० देहस्वरूपनिर्णयो नाम नवमोऽध्यायः ॥ ९ ॥

श्रीराम उवाच ॥ भगवन्नत्र जीवोऽसौ जन्तोर्देहेऽवतिष्ठते ॥
 जायते वा कुतो जीवः स्वरूपं चास्य किं वद ॥ १ ॥
 देहान्ते कुत्र वा याति गत्वा वा कुत्र तिष्ठति ॥
 कथमायाति वा देहं पुनर्नायाति वा वद ॥ २ ॥
 श्रीभगवानुवाच ॥ साधु पृष्ठं महाभाग गुह्याद्गुह्यतरं हि यत् ॥
 देवैरपि सुदुर्ज्ञेयमिन्द्राद्यैर्वा महर्षिभिः ॥ ३ ॥
 अन्यस्मै नैव वक्तव्यं मयापि रघुनन्दन ॥
 त्वद्भक्त्याहं परं प्रीतो वक्ष्याम्यवहितः शृणु ॥ ४ ॥
 सत्यज्ञानात्मकोऽनन्तः परमानन्दविग्रहः ॥

परमात्मा परंज्योतिरव्यक्तो व्यक्तकारणम् ॥ ५ ॥
 नित्यो विशुद्धः सर्वात्मा निर्लेपोऽहं निरञ्जनः ॥
 सर्वधर्मविहीनश्च न ग्राह्यो मनसापि च ॥ ६ ॥
 नाहं सर्वेन्द्रियग्राह्यः सर्वेषां ग्राहको ह्यहम् ॥
 ज्ञाताहं सर्वलोकस्य मम ज्ञाता न विद्यते ॥ ७ ॥
 दूरः सर्वविकाराणां परिणामादिकस्य च ॥ ८ ॥
 यतो वाचो निवर्तन्ते अप्राप्य मनसा सह ॥
 आनन्दं ब्रह्म मां ज्ञात्वा न विभेति कुतश्चन ॥ ९ ॥
 यस्तु सर्वाणि भूतानि मन्येवेति प्रपश्यति ॥
 मां च सर्वेषु भूतेषु ततो न विजुगुप्सते ॥ १० ॥
 यस्य सर्वाणि भूतानि ह्यात्मैवाभूद्विजानतः ॥
 को मोहस्तत्र कः शोक एकत्वमनुपश्यतः ॥ ११ ॥
 एष सर्वेषु भूतेषु गूढात्मा न प्रकाशते ॥
 दृश्यते त्वग्रयया बुद्ध्या सूक्ष्मया सूक्ष्मदर्शिभिः ॥ १२ ॥
 अनाद्यविद्यया युक्तस्तथाप्येकोऽहमव्ययः ॥
 अव्याकृतब्रह्मरूपो जगत्कर्ताहमीश्वरः ॥ १३ ॥
 ज्ञानमात्रे यथा दृश्यामिदं स्वप्ने जगत्त्रयम् ॥
 तद्वन्मायि जगत्सर्वं दृश्यतेऽस्ति विलीयते ॥ १४ ॥
 नानाविद्यासमायुक्तो जीवत्वेन वसाम्यहम् ॥
 पञ्च कर्मेन्द्रियाण्येव पञ्च ज्ञानेन्द्रियाणि च ॥ १५ ॥
 मनो बुद्धिरहंकारश्चित्तं चेति चतुष्टयम् ॥
 वायवः पञ्च मिलिता यान्ति लिङ्गशरीरताम् ॥ १६ ॥
 तत्राविद्यासमायुक्तं चैतन्यं प्रतिबिम्बितम् ॥
 व्यावहारिकजीवस्तु क्षेत्रज्ञः पुरुषोऽपि च ॥ १७ ॥
 स एव जगतां भोक्तानाद्ययोः पुण्यपापयोः ॥
 इहामुत्र गती तस्य जाग्रत्स्वप्नादिभोक्तृता ॥ १८ ॥

यथा दर्पणकालिम्बा मलिनं दृश्यते मुखम् ॥
 तद्वदन्तःकरणगैर्दोषैरात्मापि दृश्यते ॥ १९ ॥
 परस्पराध्यासवशात्स्यादन्तःकरणात्मनोः ॥
 एकीभावाभिमानेन परात्मा दुःखभागिव ॥ २० ॥
 मरुभूमौ जलत्वेन मध्याह्नार्कमरीचिकाः ॥
 दृश्यन्ते मूढचित्तस्य न ह्यार्द्रास्तापकारकाः ॥ २१ ॥
 तद्वदात्मापि निर्लेपो दृश्यते मूढचेतसाम् ॥
 स्वाविद्यात्मात्मदोषेण कर्तृत्वादिकधर्मवान् ॥ २२ ॥
 तत्र चान्नमये पिण्डे हृदि जीवोऽवतिष्ठते ॥
 आनखाग्रं व्याप्य देहं तद्ब्रुवेऽवहितः शृणु ॥
 सोऽयं तदभिधानेन मांसापण्डो विराजते ॥ २३ ॥
 नाभेरूर्ध्वमधः कण्ठाध्याप्य तिष्ठति यः सदा ॥
 तस्य मध्येऽस्ति हृदयं सनातं पद्मकोशवत् ॥ २४ ॥
 अधोमुखं च तत्रास्ति सूक्ष्मं सुपिरमुत्तमम् ॥
 दहराकाशमित्युक्तं तत्र जीवोऽवतिष्ठते ॥ २५ ॥
 बालाग्रशतभागस्य शतधा कल्पितस्य च ॥
 भागो जीवः स विज्ञेयः स चानन्त्याय कल्पते ॥ २६ ॥
 कदम्बकुसुमोद्भङ्गकेसरा इव सर्वतः ॥
 प्रसृता हृदयान्नाड्यो याभिव्यातिं शरीरकम् ॥ २७ ॥
 हितं बलं प्रयच्छन्ति तस्मात्तेन हिताः स्मृताः ॥
 द्वासप्ततिसहस्रैस्ताः संख्याता योगवित्तमैः ॥ २८ ॥
 हृदयात्तास्तु निष्क्रान्ता यथार्काद्रश्मयस्तथा ॥
 एकोत्तरशतं तासु मुख्या विष्वग्निर्गताः ॥ २९ ॥
 प्रतीन्द्रियं दश दश निर्गता विषयोन्मुखाः ॥
 नाड्यः शर्मादिहेतुत्वात् स्वप्नादिफलभुक्तये ॥ ३० ॥
 बहन्त्यम्भो यथा नद्यो नाड्यः कर्मफलं तथा ॥

अनन्तैकोर्ध्वगा नाडी मूर्धपर्यन्तमञ्जसा ॥ ३१ ॥
 सुषुप्तेति मादिष्टा तथा गच्छन्विमुच्यते ॥
 तयोपाचितचैतन्यं जीवात्मानं विदुर्बुधाः ॥ ३२ ॥
 यथा राहुर्दृश्योऽपि दृश्यते चन्द्रमण्डले ॥
 तद्वत्सर्वगतोऽप्यात्मा लिङ्गदेहे हि दृश्यते ॥ ३३ ॥
 दृश्यमाने यथा कुम्भे घटाकाशोऽपि दृश्यते ॥
 तद्वत्सर्वगतोऽप्यात्मा लिङ्गदेहेऽपि दृश्यते ॥ ३४ ॥
 निश्चलः परिपूर्णोऽपि गच्छतीत्युपचर्यते ॥
 जाग्रत्काले यथान्नेयमभिव्यक्तविशेषधीः ॥ ३५ ॥
 व्याप्नोति निष्क्रियः सर्वान् भानुर्दश दिशो यथा ॥
 नाडीभिर्वृत्तयो यान्ति लिङ्गदेहसमुद्भवाः ॥ ३६ ॥
 तत्तत्कर्मानुसारेण जाग्रद्भोगोपलब्धये ॥
 इदं लिङ्गशरीराख्यमामोक्षं न विनश्यति ॥ ३७ ॥
 आत्मज्ञानेन नष्टेऽस्मिन्साविधे स्वशरीरके ॥
 आत्मस्वरूपावस्थानं मुक्तिरित्यभिधीयते ॥ ३८ ॥
 उत्पादिते घटे यद्वद्वटाकाशत्वमृच्छति ॥
 घटे नष्टे यथाकाशः स्वरूपेणावतिष्ठते ॥ ३९ ॥
 जाग्रत्कर्मक्षयवशात्स्वप्नभोग उपस्थिते ॥
 बोधावस्थां तिरोधाय देहाद्याश्रयलक्षणाम् ॥ ४० ॥
 कर्मोद्भावितसंस्कारस्तत्र स्वप्नरिरंसया ॥
 अवस्थां च प्रयात्यन्यां मायावी चात्ममायया ॥ ४१ ॥
 घटादिविषयान्सर्वान्बुद्ध्यादिकरणानि च ॥
 भूतानि कर्मवशतो वासनामात्रसंस्थितान् ॥ ४२ ॥
 एतान् पश्यन् स्वयंज्योतिः साक्ष्यात्मा व्यवतिष्ठते ॥ ४३ ॥
 अत्रान्तःकरणादीनां वासनाद्वासनात्मता ॥
 वासनामात्रसाक्षित्वं तेन तच्च परात्मनः ॥ ४४ ॥

वासनाभिः प्रपञ्चोऽत्र दृश्यते कर्मचोदितः ॥
 जाग्रद्भूमौ यथा तद्वत्कर्तृकर्मक्रियात्मकः ॥ ४५ ॥
 निःशेषबुद्धिसाक्ष्यात्मा स्वयमेव प्रकाशते ॥
 वासनामात्रसाक्षित्वं साक्षिणः स्वाप उच्यते ४६ ॥
 भूतजन्मनि यद्भूतं कर्म तद्वासनावशात् ॥
 नेदीयस्त्वाद्वयस्याद्ये स्वप्नं प्रायः प्रपश्यति ॥ ४७ ॥
 मध्ये वयसि कार्कश्यात्करणानामिहार्जितः ॥
 वीक्षते प्रायशः स्वप्नं वासनाकर्मणोर्वशात् ॥ ४८ ॥
 इयाभुः परलोकं तु कर्मविद्यादिसंभृतम् ॥
 भाविनो जन्मनो रूपं स्वप्न आत्मा प्रपश्यति ॥ ४९ ॥
 यद्वत्प्रपतनाच्छयेनः श्रान्तो गगनमण्डले ॥
 आकुञ्च्य पक्षौ यतते नीडे निलयनायनीः ॥ ५० ॥
 एवं जाग्रत्स्वप्नभूमौ श्रान्त आत्माभिसंचरन् ॥
 आपीतकरणग्रामः कारणेनैति चैकताम् ॥ ५१ ॥
 नाडीमार्गैरिन्द्रियाणामाकृष्यादाय वासनाः ॥
 सर्वं ग्रसित्वा कार्यं च विज्ञानात्मा विलीयते ॥ ५२ ॥
 ईश्वराख्येऽव्याकृतेऽथ यथा सुखमयो भवेत् ॥
 कृत्स्नप्रपञ्चविलयस्तथा भवति चात्मनः ॥ ५३ ॥
 योषितः काम्यमानायाः संभोगान्ते यथा सुखम् ॥
 स आनन्दमयोऽबाह्यो नान्तरः केवलस्तथा ॥ ५४ ॥
 प्राज्ञात्मानं समासाद्य विज्ञानात्मा तथैव सः ॥
 विज्ञानात्मा कारणात्मा तथा तिष्ठंस्तथापि सः ॥ ५५ ॥
 अविद्यामूक्ष्मवृत्त्यानुभवत्येव सुखं यथा ॥
 तथाहं सुखमस्वाप्सं नैव किञ्चिदवेदिषम् ॥ ५६ ॥
 अज्ञानमपि साक्ष्यादि वृत्तिभिश्चानुभूयते ॥
 इत्येवं प्रत्यभिज्ञापि पश्चात्तस्योपजायते ॥ ५७ ॥

जाग्रत्स्वप्नसुषुप्त्याख्यमेवेहामुत्र लोकयोः ॥
 पश्चात्कर्मवशादेव विस्फुलिङ्गा यथानलात् ॥
 जायन्ते कारणादेव मनोबुद्ध्यादिकानि तु ॥ ५८ ॥
 पयःपूर्णो घटो यद्वन्निमग्नः सलिलाशये ॥
 तैरेवोद्धत आयाति विज्ञानात्मा तथैत्यजात् ॥ ५९ ॥
 विज्ञानात्मा कारणात्मा तथा तिष्ठंस्तथापि सः ॥
 दृश्यते सत्सु तेष्वेव नष्टेष्वयात्यदृश्यताम् ॥ ६० ॥
 एकाकारोऽर्थमा तत्तत्कार्येष्विव परः पुमान् ॥
 कूटस्थो दृश्यते तद्वद्गच्छत्यागच्छतीव सः ॥ ६१ ॥
 मोहमात्रान्तरायत्वात्सर्वं तस्योपपद्यते ॥
 देहाद्यतीत आत्मापि स्वयंज्योतिः स्वभावतः ॥ ६२ ॥
 एवं जीवस्वरूपं ते प्रोक्तं दशरथात्मज ॥ ६३ ॥

इति श्रीशिवगीतासु० जीवस्वरूपकथनं नाम दशमोऽध्यायः ॥ १० ॥

श्रीभगवानुवाच ॥ देहान्तरगतिं तस्य परलोकगतिं तथा ॥
 वक्ष्यामि नृपशार्दूल मत्तः शृणु समाहितः ॥ १ ॥
 भुक्तं पीतं यदस्त्यत्र तद्रसादामबन्धनम् ॥
 स्थूलदेहस्य लिङ्गस्य तेन जीवनधारणम् ॥ २ ॥
 व्याधिना जरया वापि पीड्यते जाठरोऽनलः ॥
 श्लेष्मणा तेन भुक्तान्नं पीतं वा न पचत्यलम् ॥ ३ ॥
 भुक्तपीतरसाभावादाशु शुष्यन्ति धातवः ॥
 भुक्तपीतरसेनैव देहं लिम्पन्ति वायवः ॥ ४ ॥
 समीकरोति यस्मात्तत्समानो वायुरुच्यते ॥
 तदानीं तद्रसाभावादामबन्धनहानितः ॥ ५ ॥
 परिपक्वसत्त्वेन यथा गौरवतः फलम् ॥
 स्वयमेव पतत्याशु तथा लिङ्गं तनोर्व्रजेत् ॥ ६ ॥

तत्तस्थानादपाकृष्य हृषीकाणां च वासनाः ॥
 आध्यात्मिकाधिभूतानि हृत्पत्रे चैकतां गतः ॥ ७ ॥
 तदोर्ध्वगः प्राणवायुः संयुक्तो नववायुभिः ॥
 ऊर्ध्वोच्छ्वासी भवत्येष तथा तेनैकतां गतः ॥ ८ ॥
 चक्षुषो वाथ मूर्ध्नो वा नाडीमार्गं समाश्रितः ॥
 विद्याकर्मसमायुक्तो वासनाभिश्च संयुतः ॥
 प्राज्ञात्मानं समाश्रित्य विज्ञानात्मोपसर्पति ॥ ९ ॥
 यथा कुम्भो नीयमानो देशादेशान्तरं प्रति ॥
 स्वपूर्ण एव सर्वत्र स आकाशोऽपि तत्र तु ॥ १० ॥
 घटाकाशाख्यतां याति तद्वल्लिङ्गं परात्मनः ॥ ११ ॥
 पुनर्देहान्तरं याति यथा कर्मानुसारतः ॥
 आमोक्षात्संचरत्येवं मत्स्यः कूलद्वयं यथा ॥ १२ ॥
 पापभोगाय चेद्वच्छेद्यमदृतैरधिष्ठितः ॥
 यातनादेहमाश्रित्य नरकानेव केवलम् ॥ १३ ॥
 इष्टापूर्तादिकर्माणि योऽनुतिष्ठति सर्वदा ॥
 पितृलोकं व्रजत्येष धूममाश्रित्य बर्हिषः ॥ १४ ॥
 धूमाद्रात्रिं ततः कृष्णपक्षं तस्माच्च दक्षिणम् ॥
 अयनं च ततो लोकं पितॄणां च ततः परम् ॥
 चन्द्रलोके दिव्यदेहं प्राप्य भुङ्क्ते परां श्रियम् ॥ १५ ॥
 तत्र चन्द्रमसा सोऽसौ यावत्कर्मफलं वसेत् ॥
 तथैव कर्मशेषेण यथेतं पुनराव्रजेत् ॥ १६ ॥
 वपुर्विहाय जीवत्वमासाद्याकाशमेति सः ॥
 आकाशाद्वायुमागत्य वायोरम्भो व्रजत्यथ ॥ १७ ॥
 अद्भ्यो मेघं समासाद्य ततो वृष्टिर्भवेदसौ ॥
 ततो धान्यानि भक्ष्याणि जायते कर्मचोदितः ॥ १८ ॥
 योनिमन्ये प्रपद्यन्ते शरीरत्वाय देहिनः ॥

मुक्तिमन्येऽनुसंयान्ति यथाकर्म यथाश्रुतम् ॥ १९ ॥
 ततोऽन्नत्वं समासाद्य पितृभ्यां भुज्यते परम् ॥
 ततः शुक्रं रजश्चैव भूत्वा गर्भोऽभिजायते ॥ २० ॥
 ततः कर्मानुसारेण भवेत्स्त्रीपुन्नपुंसकः ॥
 एवं जीवगतिः प्रोक्ता मुक्तिं तस्य वदामि ते ॥ २१ ॥
 यस्तु शान्त्यादियुक्तः सन्सदा विद्यारतो भवेत् ॥
 स याति देवयानेन ब्रह्मलोकावधिं नरः ॥ २२ ॥
 अर्चिर्भूत्वा दिनं प्राप्य शुक्लपक्षमथो व्रजेत् ॥
 उत्तरायणमासाद्य संवत्सरमथो व्रजेत् ॥ २३ ॥
 आदित्यचन्द्रलोकौ तु विद्युल्लोकमतः परम् ॥
 अथ दिव्यः पुमान्क्षिप्रह्रस्वल्लोकादहैति मः ॥ २४ ॥
 दिव्ये वपुषि संधाय जीवमेवं नयत्यसौ ॥ २५ ॥
 ब्रह्मलोके दिव्यदेहे भुक्त्वा भोगान्यथेप्सितान् ॥
 तत्रोषित्वा चिरं कालं ब्रह्मणा सह मुच्यते ॥ २६ ॥
 शुद्धब्रह्मरतो यस्तु न स यात्येव कुत्रचित् ॥
 तस्य प्राणा विलीयन्ते जले सैन्धवाखिल्यवत् ॥ २७ ॥
 स्वप्नदृष्टा यथा सृष्टिः प्रबुद्धस्य विलीयते ॥
 ब्रह्मज्ञानवतस्तद्वद्विलीयन्ते तदैव ते ॥
 विद्याकर्मविहीनो यस्तृतीयं स्थानमेति सः ॥ २८ ॥
 भुक्त्वा च नरकान्घोरात्महारौरवरौरवान् ॥
 पश्चात्प्राक्तनशेषेण क्षुद्रजन्तुर्भवेदसौ ॥ २९ ॥
 यूकामशकदंशादि जन्मासौ लभते भुवि ॥
 एवं जीवगतिः प्रोक्ता किमन्यच्छ्रोतुमिच्छसि ॥ ३० ॥
 श्रीराम उवाच ॥ भगवन्न्यत्त्वया प्रोक्तं फलं तज्ज्ञानकर्मणोः ॥
 ब्रह्मलोके चंद्रलोके भुङ्क्ते भोगानिति प्रभो ॥ ३१ ॥
 गन्धर्वादिषु लोकेषु कथं भोगः समीरितः ॥

देवत्वं प्राप्नुयात्कश्चित्कश्चिदिन्द्रत्वमेति च ॥ ३२ ॥
 एतत्कर्मफलं वास्तु विद्याफलमथापि वा ॥
 तद्ब्रूहि गिरिजाकान्त तत्र मे संशयो महान् ॥ ३३ ॥
 श्रीभगवानुवाच ॥ तद्विद्याकर्मणोरेवानुसारेण फलं भवेत् ॥
 युवा च सुन्दरः शूरो नीरोगो बलवान् भवेत् ॥ ३४ ॥
 सप्तद्वीपां वसुमतीं भुङ्क्ते निष्कण्टकं यदि ॥
 स प्रोक्तो मानुषानन्दस्तस्माच्छतगुणो मतः ॥ ३५ ॥
 मनुष्यस्तपसा युक्तो गन्धर्वो जायतेऽस्य तु ॥
 तस्माच्छतगुणो देवगन्धर्वाणां न संशयः ॥ ३६ ॥
 एवं शतगुणानन्द उत्तरोत्तरतो भवेत् ॥
 पितॄणां चिरलोकानामाजानसुरसंपदाम् ॥ ३७ ॥
 देवतानामथेन्द्रस्य गुरोस्तद्वत्प्रजापतेः ॥
 ब्रह्मणश्चैवमानन्दः पुरस्तादुत्तरोत्तरः ॥ ३८ ॥
 ज्ञानाधिक्यात्सुखाधिक्यं नान्यदास्ति सुरालये ॥
 श्रोत्रियोऽवृजिनोऽकामहतो यश्च द्विजो भवेत् ॥ ३९ ॥
 तस्याप्येवं समाख्याता आनन्दाश्चोत्तरोत्तरम् ॥
 आत्मज्ञानात्परं नास्ति तस्माद्दशरथात्मज ॥ ४० ॥
 ब्राह्मणः कर्मभिर्नैव वर्धते नैव हीयते ॥
 न लिप्यते पातकेन कर्मणा ज्ञानवान्यदि ॥ ४१ ॥
 तस्मात्सर्वाधिको विप्रो ज्ञानवानेव जायते ॥
 ज्ञात्वा यः कुस्ते कर्म तस्याक्षय्यफलं भवेत् ॥ ४२ ॥
 यत्फलं लभते मर्त्यः क्रोष्टिब्राह्मणभोजनैः ॥
 तत्फलं समवाप्नोति ज्ञानिनं यस्तु भोजयेत् ॥ ४३ ॥
 ज्ञानवन्तं द्विजं यस्तु द्विषते च नराधमः ॥
 स शुष्यमाणो म्रियते यस्मादीश्वर एव सः ॥ ४४ ॥
 उपासको न यात्येव यस्मात्पुनरधोगतिम् ॥

उपासनरतो भूत्वा तस्मादास्व सुखी नृप ॥ ४५ ॥
इति श्रीशिवगीतासु० जीवैगत्यादिनिरूपणं नामैकादशोऽध्यायः ॥ ११ ॥

श्रीराम उवाच ॥ भगवन्देवदेवेश नमस्तेऽस्तु महेश्वर ॥
उपासनविधिं ब्रूहि देशं कालं च तस्य तु ॥ १ ॥
अङ्गानि नियमाश्चैव मायि तेऽनुग्रहो यदि ॥
ईश्वर उवाच ॥ शृणु राम प्रवक्ष्यामि देशं कालमुपासने ॥ २ ॥
सर्वाकारोऽहमेवैकः सच्चिदानन्दविग्रहः ॥
मदंशेन परिच्छिन्ना देहाः सर्वदिवौकसाम् ॥ ३ ॥
ये त्वन्यदेवताभक्ता यजन्ते श्रद्धयान्विताः ॥
तेऽपि मामेव राजेन्द्र यजन्त्यविधिपूर्वकम् ॥ ४ ॥
यस्मात्सर्वमिदं विश्वं मत्तो न व्यतिरिच्यते ॥
सर्वक्रियाणां भोक्ताहं सर्वस्याहं फलप्रदः ॥ ५ ॥
येनाकारेण ये मर्त्या मामेवैकमुपासते ॥
तेनाकारेण तेभ्योऽहं प्रसन्नो वाञ्छितं ददे ॥ ६ ॥
विधिनाऽविधिना वापि भक्त्या ये मामुपासते ॥
तेभ्यः फलं प्रयच्छामि प्रसन्नोऽहं न संशयः ॥ ७ ॥
अपि चेत्सुदुराचारो भजते मामनन्यभाक् ॥
साधुरेव स मन्तव्यः सम्यग्व्यवसितो हि सः ॥ ८ ॥
स्वजीवत्वेन यो वेत्ति मामेवैकमनन्यधीः ॥
तं न स्पृशन्ति पापानि ब्रह्महत्यादिकान्यपि ॥ ९ ॥
उपासाविधयस्तत्र चत्वारः परिकीर्तिताः ॥
संपदारोपसंवर्गाध्यासा इति मनीषिभिः ॥ १० ॥
अल्पस्य चाधिकत्वेन गुणयोगाद्विचिन्तनम् ॥
अनन्तं वै मत्त इति संपद्विधिरुदीरितः ॥ ११ ॥
विधावारोप्य योपासा सारोपः परिकीर्तितः ॥

यद्वदोङ्कारमुद्गीथमुपासीतेत्युदाहृतः ॥ १२ ॥
 आरोग्यो बुद्धिपूर्वेण य उपासाविधिश्च सः ॥
 योषित्यग्निमतिर्यत्तदध्यासः स उदाहृतः ॥ १३ ॥
 क्रियायोगेन चोपासाविधिः संवर्ग उच्यते ॥
 संवर्तवायुः प्रलये भूतान्येकोऽवसीदति ॥ १४ ॥
 उपसंगम्य बुद्ध्या यदासनं देवतात्मना ॥
 तदुपासनमन्तः स्यात्तद्वहिः संपदादयः ॥ १५ ॥
 ज्ञानान्तरानन्तरितसजातिज्ञानसंहतेः ॥
 संपन्नदेवतात्मत्वमुपासनमुदीरितम् ॥ १६ ॥
 संपदादिषु बाह्येषु दृढबुद्धिरुपासनम् ॥
 कर्मकाले तदङ्गेषु दृष्टिमात्रमुपासनम् ॥
 उपासनमिति प्रोक्तं तदङ्गानि ब्रुवे शृणु ॥ १७ ॥
 तीर्थक्षेत्रादिगमनं श्रद्धां तत्र परित्यजेत् ॥
 स्वचित्तैकाग्रता यत्र तत्रासीत् सुखं द्विजः ॥ १८ ॥
 कम्बले मृदुतल्पे वा व्याघ्रचर्मणि वास्थितः ॥
 विविक्तदेशे नियतः समग्रीवशिरस्तनुः ॥ १९ ॥
 अत्याश्रमस्थः सकलानीन्द्रियाणि निरुध्य च ॥
 भक्त्याथ स्वगुरुं नत्वा योगं विद्वान्प्रयोजयेत् ॥ २० ॥
 यस्त्वविज्ञानवान्भवत्ययुक्तमनसा सदा ॥
 तस्येन्द्रियाण्यवश्यानि दुष्टाश्वा इव सारथेः ॥ २१ ॥
 विज्ञानी यस्तु भवति युक्तेन मनसा सदा ॥
 तस्येन्द्रियाणि वश्यानि सदश्वा इव सारथेः ॥ २२ ॥
 यस्त्वविज्ञानवान् भवत्यमनस्कः सदाऽशुचिः ॥
 न स तत्पदमाप्नोति संसारमधिगच्छति ॥ २३ ॥
 विज्ञानी यस्तु भवति समनस्कः सदा शुचिः ॥
 दमवाप्नोति यस्माद्भूयां न जायते ॥ २४ ॥

विज्ञानसारार्थिस्तु मनःप्रग्रह एव च ॥
 सोऽध्वनः पारमाप्नोति ममैव परमं पदम् ॥ २५ ॥
 हृत्पुण्डरीकं विरजं विशुद्धं विशदं तथा ॥
 विशोकं च विचिन्त्यात्र ध्यायेन्मां परमेश्वरम् ॥ २६ ॥
 अचिन्त्यरूपमव्यक्तमनन्तममृतं शिवम् ॥
 आदिमध्यान्तरहितं प्रशान्तं ब्रह्म कारणम् ॥ २७ ॥
 एकं विशुं चिदानन्दमरूपमजमदभुतम् ॥
 शुद्धस्फटिकसंकाशमुमादेहार्धधारिणम् ॥ २८ ॥
 व्याघ्रचर्माम्बरधरं नीलकण्ठं त्रिलोचनम् ॥
 जटाधरं चन्द्रमौलिं नागयज्ञोपवीतिनम् ॥ २९ ॥
 व्याघ्रचर्मोत्तरीयं च वरेण्यमभयप्रदम् ॥
 पराभ्यामूर्ध्वहस्ताभ्यां विभ्राणं परशुं मृगम् ॥ ३० ॥
 कोटिमध्याह्नसूर्याभं चन्द्रकोटिसुशीतलम् ॥
 चन्द्रसूर्याग्निनयनं स्मेरवक्त्रसरोरुहम् ॥ ३१ ॥
 भूतिभूषितसर्वाङ्गं सर्वाभरणभूषितम् ॥
 एवमात्मारणिं कृत्वा प्रणवं चोत्तरारणिम् ॥
 ध्याननिर्मथनाभ्यासात्साक्षात्पश्यति मां जनः ॥ ३२ ॥
 वेदवाक्यैरलभ्योऽहं न शास्त्रैर्नापि चेतसा ॥
 ध्यानेन वृणुते यो मां सर्वदाहं वृणोमि तम् ॥ ३३ ॥
 नाविरतो दुश्चरितान्नाशान्तो नासमाहितः ॥
 नाशान्तमानसो वापि प्रज्ञानेन लभेत माम् ॥ ३४ ॥
 जाग्रत्स्वप्नसुषुप्त्यादिप्रपञ्चो यः प्रकाशते ॥
 तद्ब्रह्माहमिति ज्ञात्वा सर्वबन्धैः प्रमुच्यते ॥ ३५ ॥
 त्रिषु धामसु यद्भोग्यं भोक्ता भोगश्च यद्भवेत् ॥
 तज्ज्योतिर्लक्षणः साक्षी चिन्मात्रोऽहं सदाशिवः ॥ ३६ ॥
 एको देवः सर्वभूतेषु मूढः सर्वव्यापी सर्वभूतान्तरात्मना ॥

सर्वाध्यक्षःसर्वभूताधिवासःसाक्षी चेता केवलो निर्गुणश्च
एको वशी सर्वभूतान्तरात्माप्येकं बीजं नित्यदा यः
करोति ॥ तं मां नित्यं येऽनुपश्यन्ति धीरास्तेषां शान्तिः
शाश्वती नेतरेषाम् ॥ ३८ ॥

अग्निर्यथैको भुवनं प्रविष्टो रूपं रूपं प्रतिरूपो बभूव ॥
एकस्तथा सर्वभूतान्तरात्मा न लिप्यते लोकदुःखेन
बाह्यः ॥ ३९ ॥

वेदेह यो मां पुरुषं महान्तमादित्यवर्णं तमसः परस्तात् ॥
स एव विद्वानमृतोऽत्र भूयान्नान्यस्तु पन्था अयनाय
विद्यते ॥ ४० ॥

हिरण्यगर्भं विदधामि पूर्वं वेदांश्च तस्मै प्रहिणोमि योऽहम् ॥
तं देवमीडयं पुरुषं पुराणं निश्चित्य मां मृत्युमुखात्प्रमुच्यते
एवं शान्त्यादियुक्तः सन्वेत्ति मां तत्त्वतस्तु यः ॥

निर्मुक्तदुःखसंतानः सोऽन्ते मय्येव लीयते ॥ ४२ ॥

॥ इति श्रीशिवगीतासु० उपासनाज्ञानफलं नाम द्वादशोऽध्यायः ॥ १२ ॥

सूत उवाच ॥ एवं श्रुत्वा कौसलेयस्तुष्टो मतिमतां वरः ॥

पप्रच्छ गिरिजाकान्तं सुभगं मुक्तिलक्षणम् ॥ १ ॥

श्रीराम उवाच ॥ भगवन्करुणाविष्टहृदय त्वं प्रसीद मे ॥

स्वरूपलक्षणं मुक्तेः प्रबूहि परमेश्वर ॥ २ ॥

श्रीभगवानुवाच ॥ सालोक्यमपि सारूढ्यं साष्टयं सायुज्यमेव च
कैवल्यं चेति तां विद्धि मुक्तिं राघव पञ्चधा ॥ ३ ॥

मां पूजयति निष्कामः सर्वदा ज्ञानवर्जितः ॥

स मे लोकं समासाद्य भुङ्क्ते भोगान्यथेप्सितान् ॥ ४ ॥

ज्ञात्वा मां पूजयेद्यस्तु सर्वकामविवर्जितः ॥

मया समानरूपः सन्मम लोके महीयते ॥ ५ ॥

इष्टापूर्तादिकर्माणि मत्प्रीत्यै कुरुते तु यः ॥
 यत्करोति यदश्नाति यज्जुहोति ददाति यत् ॥ ६ ॥
 यत्तपस्यति तत्सर्वं यः करोति मदर्पणम् ॥
 मल्लोके स श्रियं भुङ्क्ते मत्तुल्यं प्राभवं भजेत् ॥ ७ ॥
 यस्तु शान्त्यादियुक्तः सन्मामात्मत्वेन पश्यति ॥
 स जायते परं ज्योतिरद्वैतं ब्रह्म केवलम् ॥
 आत्मस्वरूपावस्थानं मुक्तिरित्यभिधीयते ॥ ८ ॥
 सत्यं ज्ञानमनन्तं सदानन्दं ब्रह्म केवलम् ॥
 सर्वधर्मविहीनं च मनोवाचामगोचरम् ॥ ९ ॥
 सजातीयविजातीयपदार्थानामसंभवात् ॥
 अतस्तद्व्यतिरिक्तानामद्वैतामिति संज्ञितम् ॥ १० ॥
 मत्वा रूपमिदं राम शुद्धं यदभिधीयते ॥
 मय्येव दृश्यते सर्वं जगत्स्थावरजङ्गमम् ॥ ११ ॥
 व्योम्नि गन्धर्वनगरं यथा दृष्टं न दृश्यते ॥
 अनाद्यविद्यया विश्वं सर्वं मय्येव कल्प्यते ॥ १२ ॥
 मम स्वरूपज्ञानेन यदाऽविद्या प्रणश्यति ॥
 तदैक एव वर्त्तेऽहं मनोवाचामगोचरः ॥ १३ ॥
 सदैव परमानन्दः स्वप्रकाशश्चिदात्मकः ॥
 न कालः पञ्चभूतानि न दिशो विदिशश्च न ॥ १४ ॥
 मदन्यन्नास्ति यत्किञ्चित्तदा वर्त्तेऽहमेकलः ॥ १५ ॥
 न संदृशे तिष्ठति मे स्वरूपं न चक्षुषा पश्यति मां तु कश्चित् ॥
 हृदा मनीषा मनसाभिक्लृप्तं ये मां विदुस्ते ह्यमृता भवन्ति ॥
 श्रीराम उवाच ॥ कथं भगवतो ज्ञानं शुद्धं मर्त्यस्य जायते ॥
 तत्रोपायं हर ब्रूहि मयि तेऽनुग्रहो यदि ॥ १७ ॥
 श्रीभगवानुवाच ॥ विरज्य सर्वभूतेभ्य आविरिञ्चिपदादपि ॥
 घृणां वितत्य सर्वत्र पुत्रमित्रादिकेष्वपि ॥ १८ ॥
 ११

श्रद्धालुर्भक्तिमार्गेषु वेदान्तज्ञानलिप्सया ॥
 उपायनकरो भूत्वा गुरुं ब्रह्मविदं व्रजेत् ॥ १९ ॥
 सेवाभिः परितोष्यैनं चिरकालं समाहितः ॥
 सर्ववेदान्तवाक्यार्थं शृणुयात्सुसमाहितः ॥ २० ॥
 सर्ववेदान्तवाक्यानां मायि तात्पर्यनिश्चयम् ॥
 श्रवणं नाम तत्प्राहुः सर्वे ते ब्रह्मवादिनः ॥ २१ ॥
 लोहमण्यादिदृष्टान्तयुक्तिभिर्यद्विचिन्तनम् ॥
 तदेव मननं प्राहुर्वाक्यार्थस्योपबृंहणम् ॥ २२ ॥
 निर्ममो निरहंकारः समः संगविवर्जितः ॥
 सदा शान्त्यादियुक्तः सन्नात्मन्यात्मानमीक्षते ॥ २३ ॥
 यत्सदा ध्यानयोगेन तन्निदिध्यासनं स्मृतम् ॥ २४ ॥
 सर्वकर्मक्षयवशात्साक्षात्कारोऽपि चात्मनः ॥
 कस्यचिज्जायते शीघ्रं चिरकालेन कस्यचित् ॥ २५ ॥
 कूटस्थानीह कर्माणि कोटिजन्मार्जितान्यपि ॥
 ज्ञानेनैव विनश्यन्ति न तु कर्मायुतैरपि ॥ २६ ॥
 ज्ञानादूर्ध्वं तु यत्किञ्चित्पुण्यं वा पापमेव वा ॥
 क्रियते बहु वालपं वा न तेनायं विलिप्यते ॥ २७ ॥
 शरीरारम्भकं यत्तु प्रारब्धं कर्म जन्मिनः ॥
 तद्भोगेनैव नष्टं स्यान्न तु ज्ञानेन नश्यति ॥ २८ ॥
 निर्मोहो निरहंकारो निर्लेपः संगवर्जितः ॥
 सर्वभूतेषु चात्मानं सर्वभूतानि चात्मनि ॥
 यः पश्यन्संचरत्येष जीवन्मुक्तोऽभिधीयते ॥ २९ ॥
 अहिनिर्ल्वयिनी यद्वद्गुः पूर्वं भयप्रदा ॥
 ततोऽस्य न भयं किञ्चित्द्वद्गुरयं जनः ॥ ३० ॥
 यदा सर्वे प्रमुच्यन्ते कामा येऽस्य वशं गताः ॥
 अथ मर्त्योऽमृतो भवत्येतावदनुशासनम् ॥ ३१ ॥

मोक्षस्य न हि वासोऽस्ति न ग्रामान्तरमेव वा ॥
 अज्ञानहृदयग्रन्थिनाशो मोक्ष इति स्मृतः ॥ ३२ ॥
 वृक्षाग्रच्युतपादो यः स तदैव पतन्त्ययः ॥
 तद्वज्ज्ञानवतो मुक्तिर्जायते निश्चितापि तु ॥ ३३ ॥
 तीर्थे चाण्डालगेहे वा यदि वा नष्टचेतनः ॥
 परित्यजन्देहमिमं ज्ञानादेव विमुच्यते ॥ ३४ ॥
 संवीतो येन केनाश्रन्भक्ष्यं त्राभक्ष्यमेव वा ॥
 शयानो यत्र कुत्रापि सर्वात्मा मुच्यतेऽत्र सः ॥ ३५ ॥
 क्षीरादुद्धृतमाज्यं तत्क्षितं पयसि तत्पुनः ॥
 न तेनैवैकतां याति संसारे ज्ञानवांसनया ॥ ३६ ॥
 नित्यं पठति योऽध्यायमिमं राम शृणोति वा ॥
 स मुच्यते देहवन्नादनायासेन रात्रि ॥ ३७ ॥
 अतः संयतचित्तस्त्वं नित्यं पठ महीपते ॥
 अनायासेन तेनैव सर्वथा मोक्षमाप्स्यसि ॥ ३८ ॥

॥ इति श्रीशिवगीतासु० मोक्षयोगो नाम त्रयोदशोऽध्यायः ॥ १३ ॥

श्रीराम उवाच ॥ भगवन्यदि ते रूपं सच्चिदानन्दविग्रहम् ॥
 निष्कलं निष्क्रियं शान्तं निरवय्वं निगूढनम् ॥ १ ॥
 सर्वधर्मविहीनं च मनोवाचामगोचरम् ॥
 सर्वव्यापितयात्मानमीक्षते सर्वतः स्थितम् ॥ २ ॥
 आत्मविद्यातपोमूलं तद्ब्रह्मोपनिषत्परम् ॥
 अमूर्तं सर्वभूतात्माकारं कारणकारणम् ॥ ३ ॥
 यत्तददृश्यमग्राह्यं तद्ग्राह्यं वा कथं भवेत् ॥
 अत्रोपायमजानानस्तेन खिन्नोऽस्मि शंकर ॥ ४ ॥
 श्रीभगवानुवाच ॥ शृणु राजन्प्रवक्ष्यामि तत्रोपायं महाभुज ॥
 सगुणोपासनाभिस्तु चित्तैकाग्र्यं विधाय च ॥ ५ ॥

स्थूलसौरांभिकान्यायात्तत्र चित्तं प्रवर्तयेत् ॥
 तस्मिन्नन्नमये पिण्डे स्थूलदेहे तनूभृताम् ॥ ६ ॥
 जन्मव्याधिजरामृत्युनिलये वर्तते दृढा ॥ ७ ॥
 आत्मबुद्धिरहंमानात्कदाचिन्नैव हीयते ॥
 आत्मा न जायते नित्यो प्रियते वा कथंचन ॥ ८ ॥
 संजायतेऽस्ति विपरिणमते वर्धते तथा ॥
 क्षीयते नश्यतीत्येते षड्भावा वपुषः स्मृताः ॥ ९ ॥
 आत्मनो न विकारित्वं घटस्थनभसो यथा ॥
 एवमात्मावपुस्तस्मादिति संचिन्तयेद्बुधः ॥ १० ॥
 मूषानिक्षिप्तहेमाभः कोशः प्राणमयोऽत्र तु ॥
 वर्ततेऽन्तरतो देहे बद्धः प्राणादिवायुभिः ॥ ११ ॥
 कर्मेन्द्रियैः समायुक्तश्चलनादिक्रियात्मकः ॥
 क्षुत्पिपासापराभूतो नायमात्मा जडो यतः ॥ १२ ॥
 चिद्रूप आत्मा येनैव स्वदेहमभिपश्यति ॥
 आत्मैव हि परं ब्रह्म निर्लेपः सुखनीरधिः ॥ १३ ॥
 न तदश्नाति किंचैतत्तदश्नाति न कश्चन ॥ १४ ॥
 ततः प्राणमये कोशे कोशोऽस्त्येव मनोमयः ॥
 स संकल्पविकल्पात्मा बुद्धीन्द्रियसमायुतः ॥ १५ ॥
 कामः क्रोधस्तथा लोभो मोहो मात्सर्यमेव च ॥
 मदश्चेत्यरिषड्वर्गो ममतेच्छादयोऽपि च ॥
 मनोमयस्य कोशस्य धर्मा एतस्य तत्र तु ॥ १६ ॥
 या कर्मविषया बुद्धिर्वेदशास्त्रार्थनिश्चिता ॥
 सा तु ज्ञानेन्द्रियैः सार्धं विज्ञानमयकोशतः ॥ १७ ॥
 इह कर्तृत्वाभिमानी स एव तु न संशयः ॥
 इहामुत्र गतिस्तस्य स जीवो व्यावहारिकः ॥ १८ ॥
 व्योमादिसाच्चिकांशेभ्यो जायन्ते धान्द्र्याणि तु ॥

व्योम्नः श्रोत्रं भ्रुवो घ्राणं जलाज्जिह्वाथ तेजसः ॥ १९ ॥
 चक्षुर्वायोस्त्वगुत्पन्ना तेषां भौतिकता ततः ॥ २० ॥
 व्यामोदीनां समस्तानां सात्त्विकांशेभ्य एव तु ॥
 जायन्ते बुद्धिमनसी बुद्धिः स्यान्निश्चयात्मिका ॥ २१ ॥
 वाक्पाणिपादपायूपस्थानि कर्मेन्द्रियाणि तु ॥
 व्योमादीनां रजोऽंशेभ्यो व्यस्तेभ्यस्तान्यनुक्रमात् ॥ २२ ॥
 समस्तेभ्यो रजोऽंशेभ्यः पञ्च प्राणादिवायवः ॥
 जायन्ते सप्तदशकमेवं लिङ्गशरीरकम् ॥ २३ ॥
 एतल्लिङ्गशरीरं तु तप्तायःपिण्डवद्यतः ॥
 परस्पराध्यासयोगात्साक्षिचैतन्यसंयुतम् ॥ २४ ॥
 तदानन्दमयः कोशो भोक्तृत्वं प्रतिपद्यते ॥
 विद्याकर्मफलादीनां भोक्तेहामुत्र स स्मृतः ॥ २५ ॥
 यदाध्यासं विहायैष स्वस्वरूपेण तिष्ठति ॥
 अविद्यामात्रसंयुक्तः साक्ष्यात्मा जायते तदा ॥ २६ ॥
 द्रष्टान्तःकरणादीनामनुभूतेः स्मृतेरपि ॥
 अतोऽन्तःकरणाध्यासादध्यासित्वेन चात्मनः ॥
 भोक्तृत्वं साक्षिता चेति द्वैधं तस्योपपद्यते ॥ २७ ॥
 आतपश्चापि तच्छाया तत्प्रकाशे विराजते ॥
 एको भोजयिता तत्र भुङ्क्तेऽन्यः कर्मणः फलम् ॥ २८ ॥
 क्षेत्रज्ञं रथिनं विद्धि शरीरं रथमेव तु ॥
 बुद्धिं तु सारथिं विद्धि प्रग्रहं तु मनस्तथा ॥ २९ ॥
 इन्द्रियाणि हयान्विद्धि विषयांस्तेषु गोचरान् ॥
 इन्द्रियैर्मनसा युक्तं भोक्तारं विद्धि पूरुषम् ॥ ३० ॥
 एवं शान्त्यादियुक्तः सन्नुपास्ते यः सदा द्विजः ॥
 उद्धाट्योद्धाट्यैकमेकं यथैव कदलीतरोः ॥ ३१ ॥
 बल्कलानि ततः पश्चाद्भते सारमुत्तमम् ॥

तथैव पञ्चकोशेषु मनः संक्रामयन्क्रमात् ॥
 तेषां मध्ये ततः सारमात्मानमपि विन्दति ॥ ३२ ॥
 एवं मनः समाधाय संयतो मनसि द्विजः ॥
 अथ प्रवर्तयेच्चित्तं निराकारे परात्मनि ॥ ३३ ॥
 ततो मनः प्रगृह्णाति परमात्मानमव्ययम् ॥
 यत्तद्रेड्यमग्राह्यमस्थूलाद्युक्तिगोचरम् ॥ ३४ ॥
 श्रीराम उवाच ॥ भगवञ्छ्रवणे नैव प्रवर्तन्ते जनाः कथम् ॥
 वेदशास्त्रार्थसंपन्ना यज्वानः सत्यवादिनः ॥ ३५ ॥
 शृण्वन्तोऽपि तथात्मानं जानते नैव केचन ॥
 ज्ञात्वापि मन्वते मिथ्या किमेतत्तव मायया ॥ ३६ ॥
 श्रीभगवानुवाच ॥ एवमेव महाबाहो नात्र कार्या विचारणा ॥
 दैवी ह्येषा गुणमयी मम माया दुरत्यया ॥ ३७ ॥
 मामेव ये प्रपद्यन्ते मायामेतां तरन्ति ते ॥
 अभक्ता ये महाबाहो मम श्रद्धाविवर्जिताः ॥ ३८ ॥
 फलं कामयमानास्ते चैहिकामुष्मिकादिकम् ॥
 क्षयिष्ण्वल्पं सातिशयं यतः कर्मफलं मतम् ॥ ३९ ॥
 तदविज्ञाय कर्माणि ये कुर्वन्ति नराधमाः ॥
 मातुः पतन्ति ते गर्भे मृत्योर्वक्त्रे पुनः पुनः ॥ ४० ॥
 नानायोनिषु जातस्य देहिनो यस्यकस्यचित् ॥
 कोटिजन्मार्जितैः पुण्यैर्मयि भक्तिः प्रजायते ॥ ४१ ॥
 स एव लभते ज्ञानं मद्भक्तः श्रद्धयान्वितः ॥
 नान्यकर्माणि कुर्वाणो जन्मकोटिशतैरपि ॥ ४२ ॥
 ततः सर्वं परित्यज्य मद्भक्तिं समुदाहर ॥
 सर्वधर्मान्परित्यज्य मामेकं शरणं ब्रज ॥ ४३ ॥
 अहं त्वा सर्वपापेभ्यो मोक्षयिष्यामि मा शुचः ॥
 यत्करोषि यदश्नासि यज्जुहोषि ददासि यत् ॥ ४४ ॥

यत्तपस्यसि राम त्वं तत्कुरुष्व मदर्पणम् ॥

ततः परतरा नास्ति भक्तिर्मयि रघूत्तम ॥ ४५ ॥

॥ इति श्रीशिवगीतासु० पञ्चकोशोपपादनं नाम चतुर्दशोऽध्यायः ॥ १४ ॥

श्रीराम उवाच ॥ भक्तिस्ते कीदृशी देव जायते वा कथंचन ॥

यया निर्वाणरूपं तु लभते मोक्षमुत्तमम् ॥

तद् ब्रूहि गिरिजाकान्त मयि तेऽनुग्रहो यदि ॥ १ ॥

श्रीभगवानुवाच ॥ यो वेदाध्ययनं यज्ञं दानानि विविधानि च ॥

मदर्पणधिया कुर्यात्स मे भक्तः स मे प्रियः ॥ २ ॥

नर्यभस्म समादाय विशुद्धं श्रोत्रियालयात् ॥

अग्निरित्यादिभिर्मन्त्रैरभिमन्त्र्य यथाविधि ॥ ३ ॥

उद्धूलयति गात्राणि तेन चार्चति मामपि ॥

तस्मात्परतरा भक्तिर्मम राम न विद्यते ॥ ४ ॥

सर्वदा शिरसा कण्ठे रुद्राक्षान्धारयेत्तु यः ॥

पञ्चाक्षरीजपरतः स मे भक्तः स मे प्रियः ॥ ५ ॥

भस्मच्छन्नो भस्मशायी सर्वदा विजितेन्द्रियः ॥

यस्तु रुद्रं जपेन्नित्यं चिन्तयेन्मामनन्यधीः ॥ ६ ॥

स तेनैव च देहेन शिवः संजायते स्वयम् ॥

जपेद्यो रुद्रसूक्तानि तथाथर्वशिरः परम् ॥ ७ ॥

कैवल्योपनिषत्सूक्तं श्वेताश्वतरमेव च ॥

ततः परतरो भक्तो मम लोके न विद्यते ॥ ८ ॥

अन्यत्र धर्मादन्यस्मादन्यत्रास्मात्कृताकृतात् ॥

अन्यत्र भूताद्भव्याच्च यत्प्रवक्ष्यामि तच्छृणु ॥ ९ ॥

वदन्ति यत्पदं वेदाः शास्त्राणि विविधानि च ॥

सर्वोपनिषदां सारं दध्नो घृतमिवोद्धृतम् ॥ १० ॥

यादिच्छन्तो ब्रह्मचर्यं चरन्ति मुनयः सदा ॥

तत्ते पदं संग्रहेण ब्रवीम्योमिति यत्पदम् ॥ ११ ॥
 एतदेवाक्षरं ब्रह्म एतदेवाक्षरं परम् ॥
 एतदेवाक्षरं ज्ञात्वा ब्रह्मलोके महीयते ॥ १२ ॥
 छन्दसां यस्तु धेनूनामृषभत्वेन चोदितः ॥
 इदमेव पतिः सेतुरमृतस्य च धारणात् ॥ १३ ॥
 मेदसा पिहिते कोशे ब्रह्म यत्परमोमिति ॥ १४ ॥
 चतस्रस्तस्य मात्राः स्युरकारोकारकौ तथा ॥
 मकारश्चावसानेऽर्धमात्रेति परिकीर्तिता ॥ १५ ॥
 पूर्वत्र भूश्च ऋग्वेदो ब्रह्माष्टवसवस्तथा ॥
 गार्हपत्यश्च गायत्री गङ्गा प्रातःसवस्तथा ॥ १६ ॥
 द्वितीया च भुवो विष्णू रुद्रोऽनुष्टुब्यजुस्तथा ॥
 यमुनादक्षिणाग्निश्च माध्यन्दिनसवस्तथा ॥ १७ ॥
 तृतीया च सुवः सामान्यादित्यश्च महेश्वरः ॥
 अग्निराहवनीयश्च जगती च सरस्वती ॥ १८ ॥
 तृतीयं सवनं प्रोक्तमथर्वत्वेन यन्मतम् ॥
 चतुर्थी यावसानेऽर्धमात्रा सा सोमलोकगा ॥ १९ ॥
 अथर्वाङ्गिरसः संवर्तकोऽग्निश्च महस्तथा ॥
 विराट् सभ्यावसथ्यौ च शुतुद्रिर्गङ्गपुच्छकः ॥ २० ॥
 प्रथमा रक्तवर्णा स्याद् द्वितीया भास्वरा मता ॥
 तृतीया विद्युदाभा स्याच्चतुर्थी शुक्लवर्णिनी ॥ २१ ॥
 सर्वं जातं जायमानं तदोङ्कारे प्रतिष्ठितम् ॥
 विश्वं भूतं च भुवनं विचित्रं बहुधा तथा ॥ २२ ॥
 जातं च जायमानं यत्तत्सर्वं रुद्र उच्यते ॥
 तस्मिन्नेव पुनः प्राणाः सर्वमोङ्कार उच्यते ॥ २३ ॥
 प्रविलीनं तदोङ्कारे परं ब्रह्म सनातनम् ॥
 तस्मादोङ्कारजापी यः स मुक्तो नात्र संशयः ॥ २४ ॥

त्रेताग्रेः स्मार्तवद्देवा शैवाग्रेर्वा समाहृतम् ॥
 भस्माभिमन्त्र्य यो मां तु प्रणवेन प्रपूजयेत् ॥ २५ ॥
 तस्मात्परतरो भक्तो मम लोके न विद्यते ॥ २६ ॥
 शालाग्रेर्दाविवद्देवा भस्मादायाभिमन्त्रितम् ॥
 यो विलिम्पति गात्राणि स शूद्रोऽपि विमुच्यते ॥ २७ ॥
 कुशपुष्पैर्विल्वदलैः पुष्पैर्वा गिरिसंभवैः ॥
 यो मामर्चयते नित्यं प्रणवेन प्रियो हि सः ॥ २८ ॥
 पुष्पं फलं समूलं वा पत्रं सलिलमेव वा ॥
 यो दद्यात्प्रणवैर्मह्यं तत्कोटिगुणितं भवेत् ॥ २९ ॥
 अहिंसा सत्यमस्तेयं शौचमिन्द्रियनिग्रहः ॥
 यस्यास्त्यध्ययनं नित्यं स मे भक्तः स मे प्रियः ॥ ३० ॥
 प्रदोषं यो मम स्थानं गत्वा पूजयते तु माम् ॥
 स परां श्रियमाप्नोति पश्चान्मयि विलीयते ॥ ३१ ॥
 अष्टम्यां च चतुर्दश्यां पर्वणोरुभयोरपि ॥
 भूतिभूषितसर्वांगो यः पूजयति मां निशि ॥ ३२ ॥
 कृष्णपक्षे विशेषेण स मे भक्तः स मे प्रियः ॥ ३३ ॥
 एकादश्यामुपोष्यैव यः पूजयति मां निशि ॥
 सोमवारे विशेषेण स मे भक्तो न नश्यति ॥ ३४ ॥
 पञ्चामृतैः स्नापयेद्यः पञ्चगव्येन वा पुनः ॥
 पुष्पादकैः कुशजलैस्तस्मान्नान्यः प्रियो मम ॥ ३५ ॥
 पयसा सर्पिषा वापि मधुनेक्षुरसेन वा ॥
 पक्वाभ्रफलजेनापि नारिकेरजलेन वा ॥ ३६ ॥
 गन्धोदकेन वा मां यो रुद्रमन्त्रं समुच्चरन् ॥
 अभिषिञ्चेत्ततो नान्यः कश्चित्प्रियतरो मम ॥ ३७ ॥
 आदित्याभिमुखो भूत्वा ऊर्ध्वबाहुर्जले स्थितः ॥
 मां ध्यायन् रविविम्बस्थमथर्वागिरस जपेत् ॥ ३८ ॥

प्रविशेन्मे शरीरेऽसौ गृहं गृहपतिर्यथा ॥
 बृहद्रथन्तरं वामदेव्यं देवव्रतानि च ॥ ३९ ॥
 तद्योगयाज्यदोहांश्च यो गायति ममाग्रतः ॥
 इह श्रियं परां भुक्त्वा मम सायुज्यमाप्नुयात् ॥ ४० ॥
 ईशावास्यादि मन्त्रान् यो जपेन्नित्यं ममाग्रतः ॥
 मत्सायुज्यमवाप्नोति मम लोके महीयते ॥ ४१ ॥
 भक्तियोगो मया प्रोक्त एवं रघुकुलोद्भव ॥
 सर्वकामप्रदो मत्तः किमन्यच्छ्रोतुमिच्छसि ॥ ४२ ॥

इति श्रीशिवगीतासु० भाक्तियोगो नाम पञ्चदशोऽध्यायः ॥ १५ ॥

॥ श्रीराम उवाच ॥ भगवन्मोक्षमार्गो यस्त्वया सम्यगुदाहृतः ॥
 तत्राधिकारिणं ब्रूहि तत्र मे संशयो महान् ॥ १ ॥
 श्रीभगवानुवाच ॥ ब्रह्मक्षत्रविशः शुद्धाः स्त्रियश्चात्राधिकारिणः ॥
 ब्रह्मचारी गृहस्थो वाऽनुपनीतोऽथवा द्विजः ॥ २ ॥
 वनस्थो वाऽवनस्थो वा यतिः पाशुपतव्रती ॥
 बहुनात्र किमुक्तेन यस्य भक्तिः शिवार्चने ॥ ३ ॥
 स एवात्राधिकारी स्यान्नान्यचित्तः कथंचन ॥
 जडोऽन्धो बधिरो मूको निःशौचः कर्मवर्जितः ॥ ४ ॥
 अज्ञोपहासकाभक्ता भूतिरुद्राक्षधारिणः ॥
 लिंगिनो यश्च वा द्वेष्टि ते नैवात्राधिकारिणः ॥ ५ ॥
 यो मां गुरुं पाशुपतं व्रतं द्वेष्टि धराधिप ॥
 विष्णुं वा न स मुच्येत जन्मकोटिशतैरपि ॥ ६ ॥
 अनेककर्मसक्तोऽपि शिवज्ञानविवर्जितः ॥
 शिवभक्तिविहीनश्च संसारान्नैव मुच्यते ॥ ७ ॥
 आसक्ताः फलरागेण ये त्ववैदिककर्मणि ॥
 दृष्टमात्रफलास्ते तु न मुक्तावधिकारिणः ॥ ८ ॥

अविमुक्ते द्वारकायां श्रीशैले पुण्डरीकके ॥
 देहान्ते तारकं ब्रह्म लभते मदनुग्रहात् ॥ ९ ॥
 यस्य हस्तौ च पादौ च मनश्चैव सुसंयतम् ॥
 विद्या तपश्च कीर्तिश्च स तीर्थफलमश्नुते ॥ १० ॥
 विप्रस्यानुपनीतस्य विधिरेवमुदाहृतः ॥
 नाभिव्याहारयेद्ब्रह्म स्वधानिनयनादृतै ॥ ११ ॥
 स शूद्रेण समस्तावद्यावद्वेदान्न जायते ॥
 नामसंकीर्तने ध्याने सर्व एवाधिकारिणः ॥ १२ ॥
 संसारान्मुच्यते जन्तुः शिवतादात्म्यभावनात् ॥
 तथा दानं तपो वेदाध्ययनं चान्यकर्म वा ॥
 सहस्रांशं तु नार्हन्ति सर्वदा ध्यानकर्मणः ॥ १३ ॥
 जातिमाश्रममङ्गानि देशं कालमथापि वा ॥
 आसनादीनि कर्माणि ध्यानं नापेक्षते क्वचित् ॥ १४ ॥
 गच्छंस्तिष्ठन् जपन्वापि शयानो वान्यकर्मणि ॥
 पातकेनापि वा युक्तो ध्यानादेव विमुच्यते ॥ १५ ॥
 नेहाभिक्रमनाशोऽस्ति प्रत्यवायो न विद्यते ॥
 स्वल्पमप्यस्य धर्मस्य त्रायते महतो भयात् ॥ १६ ॥
 आश्चर्ये वा भये शोके क्षुते वा मम नाम यः ॥
 व्याजेनापि स्मरेद्यस्तु स याति परमां गतिम् ॥ १७ ॥
 महापापैरपि स्पृष्टो देहान्ते यस्तु मां स्मरेत् ॥
 पञ्चाक्षरीं वोच्चरति स मुक्तो नात्र संशयः ॥ १८ ॥
 विश्वं शिवमयं यस्तु पश्यत्यात्मानमात्मना ॥
 तस्य क्षेत्रेषु तीर्थेषु किं कार्यं वान्यकर्मसु ॥ १९ ॥
 सर्वेण सर्वदा कार्यं भूतिरुद्राक्षधारणम् ॥
 युक्तेनाथाप्ययुक्तेन शिवभक्तिमभीप्सता ॥ २० ॥
 नर्यभस्मसमायुक्तो रुद्राक्षान्यस्तु धारयेत् ॥

महापापैरपि स्पृष्टो मुच्यते नात्र संशयः ॥ २१ ॥
 अन्यानि शैवकर्माणि करोतु न करोतु वा ॥
 शिवनाम जपेद्यस्तु सर्वदा मुच्यते तु सः ॥ २२ ॥
 अन्तकाले तु रुद्राक्षान्विभूर्तिं धारयेत्तु यः ॥
 महापापोपपापौघैरपि स्पृष्टो नराधमः ॥ २३ ॥
 सर्वथा नोपसर्पन्ति तं जनं यमकिंकराः ॥ २४ ॥
 बिल्वमूलमृदा यस्तु शरीरमुपलिम्पति ॥
 अन्तकालेऽन्तकजनैः स दूरीक्रियते नरः ॥ २५ ॥
 श्रीराम उवाच ॥ भगवन्पूजितः कुत्र कुत्र वा त्वं प्रसीदसि ॥
 तं ब्रूहि मम जिज्ञासा वर्तते महती विभो ॥ २६ ॥
 श्रीभगवानुवाच ॥ मृदा वा गोमयेनापि भस्मना चन्दनेन वा ॥
 सिकताभिर्दारुणा वा पाषाणेनापि निर्मिता ॥ २७ ॥
 लोहेन वाथ रङ्गेण कांस्यस्वर्परपित्तलैः ॥
 ताम्ररौप्यसुवर्णैर्वा रत्नैर्नानाविधैरपि ॥ २८ ॥
 अथवा पारदेनैव कर्पूरेणाथवा कृता ॥
 प्रतिमा शिवलिङ्गं वा द्रव्यैरेतैः कृतं तु यत् ॥ २९ ॥
 तत्र मां पूजयेत्तेषु फलं कोटिगुणोत्तरम् ॥ ३० ॥
 मृदारुकांस्यलोहैश्च पाषाणेनापि निर्मिता ॥
 गृहिणा प्रतिमा कार्या शिवं शश्वदभीप्सता ॥
 आयुः श्रियं कुलं धर्मं पुत्रानाम्प्रोति तैः क्रमात् ॥ ३१ ॥
 बिल्ववृक्षे तत्फले वा यो मां पूजयते नरः ॥
 परां श्रियमिह प्राप्य मम लोके महीयते ॥ ३२ ॥
 बिल्ववृक्षं समाश्रित्य यो मन्त्रान्विधिना जपेत् ॥
 एकेन दिवसेनैव तत्पुरश्चरणं भवेत् ॥ ३३ ॥
 यस्तु बिल्ववने नित्यं कुटीं कृत्वा वसेन्नरः ॥
 सर्वे मन्त्राः प्रसिद्ध्यन्ति जपमात्रेण केवलम् ॥ ३४ ॥

पर्वताग्रे नदीतीरे बिल्वमूले शिवालये ॥
 अग्निहोत्रे केशवस्य संनिधौ वा जपेत्तु यः ॥ ३५ ॥
 नैवास्य विघ्नं कुर्वन्ति दानवा यक्षराक्षसाः ॥
 तं न स्पृशन्ति पापानि शिवसायुज्यमृच्छति ॥ ३६ ॥
 स्थण्डिले वा जले बद्धौ वायावाकाश एव वा ॥
 गिरौ स्वात्मनि वा यो मां पूजयेत्प्रयतो नरः ॥ ३७ ॥
 स कृत्स्नं फलमाप्नोति लवमात्रेण राघव ॥
 आत्मपूजासमा नास्ति पूजा रघुकुलोद्भव ॥ ३८ ॥
 मत्सायुज्यमवाप्नोति चण्डालोऽप्यात्मपूजया ॥
 सर्वान्कामानवाप्नोति मनुष्यः कम्बलासने ॥ ३९ ॥
 कृष्णाजिने भवेन्मुक्तिर्मोक्षश्रीर्व्याघ्रचर्मणि ॥
 कुशासने भवेज्ज्ञानमारोग्यं पत्रनिर्मिते ॥ ४० ॥
 पाषाणे दुःखमाप्नोति काष्ठे नानाविधान् गदान् ॥
 वस्त्रेण श्रियमाप्नोति भूमौ मन्त्रो न सिद्ध्यति ॥
 प्राङ्मुखोदङ्मुखो वापि जपं पूजां समाचरेत् ॥ ४१ ॥
 अक्षमालाविधिं वक्ष्ये शृणुष्ववहितो नृप ॥ ४२ ॥
 साम्राज्यं स्फाटिके स्यात्तु पुत्रजीवे परां श्रियम् ॥
 आत्मज्ञानं कुशग्रन्थौ रुद्राक्षः सर्वकामदः ॥ ४३ ॥
 प्रवालैश्च कृता माला सर्वलोकवशप्रदा ॥
 मोक्षप्रदा च माला स्यादामलक्याः फलैः कृता ॥ ४४ ॥
 मुक्ताफलैः कृता माला सर्वविद्याप्रदायिनी ॥
 माणिक्यरचिता माला त्रैलोक्यस्य वशंकरी ॥ ४५ ॥
 नीलैर्मरकतैर्वापि कृता शत्रुभयप्रदा ॥
 सुवर्णरचिता माला दद्याद्वै महतीं श्रियम् ॥ ४६ ॥
 तथा रौप्यमयी माला कन्यां यच्छति कामिताम् ॥
 उक्तानां सर्वकामानां दायिनी पारदैः कृता ॥ ४७ ॥

अष्टोत्तरशता माला तत्र स्यादुत्तमोत्तमा ॥
 शतसंख्योत्तमा माला पञ्चाशन्मध्यमा मता ॥ ४८ ॥
 चतुः पञ्चशती यद्वा अधमा सप्तविंशतिः ॥
 अधमा पञ्चविंशत्या यदि स्याच्छतानिर्मिता ॥ ४९ ॥
 पञ्चाशदक्षराण्यत्रानुलोमप्रतिलोमतः ॥
 इत्येवं स्थापयेत्स्पष्टं न कस्मैचित्प्रदर्शयेत् ॥ ५० ॥
 वर्णैर्विन्यस्तया यस्तु क्रियते मालया जपः ॥
 एकवारेण तस्यैव पुरश्चर्या कृता भवेत् ॥ ५१ ॥
 सव्यपार्ष्णिण गुदे स्थाप्य दाक्षिणं च ध्वजोपरि ॥
 योनिमुद्राबन्ध एष भवेदासनमुत्तमम् ॥ ५२ ॥
 योनिमुद्रासने स्थित्वा प्रजपेन्नः समाहितः ॥
 यं कंचिदपि वा मन्त्रं तस्य स्युः सर्वसिद्धयः ॥ ५३ ॥
 छिन्ना रुद्धाः स्तम्भिताश्च मिलिता मूर्छितास्तथा ॥
 सुप्ता मत्ता होनवीर्या दग्धास्त्रस्तारिपक्षगाः ॥ ५४ ॥
 बाला यौवनमत्ताश्च वृद्धा मन्त्राश्च ये मताः ॥
 योनिमुद्रासने स्थित्वा मन्त्रानेवंविधान् जपेत् ॥ ५५ ॥
 तस्य सिद्ध्यन्ति ते मन्त्रा नान्यस्य तु कथंचन ॥
 ब्राह्मं मुहूर्तमारभ्यामध्याह्नं प्रजपेन्मनुम् ॥ ५६ ॥
 अत ऊर्ध्वं कृते जाप्ये विनाशाय भवेद्भुवम् ॥
 पुरश्चर्याविधावेवं सर्वकाम्यफलेष्वपि ॥ ५७ ॥
 नित्ये नैमित्तिके वापि तपश्चर्यासु वा पुनः ॥
 सर्वदैव जपः कार्यो न दोषस्तत्र कश्चन ॥ ५८ ॥
 यस्तु रुद्रं जपेन्नित्यं ध्यायमानो ममाकृतिम् ॥
 षडक्षरं वा प्रणवं निष्कामो विजितेन्द्रियः ॥ ५९ ॥
 तथाथर्वशिरोमन्त्रं कैवल्यं वा रघूत्तमम् ॥
 स तेनैव च देहेन शिवः संजायते स्वयम् ॥ ६० ॥

अधीते शिवगीतां यो नित्यमेतां जितेन्द्रियः ॥

शृणुयाद्वा स मुक्तः स्यात्संसारान्नात्र संशयः ॥ ६१ ॥

सूत उवाच ॥ एवमुक्त्वा महादेवस्तत्रैवान्तरधीयत ॥

रामः कृतार्थमात्मानममन्यत तथैव सः ॥ ६२ ॥

एवं मया समासेन शिवगीता समीरिता ॥

एतां यः प्रजपेन्नित्यं शृणुयाद्वा समाहितः ॥ ६३ ॥

एकाग्रचित्तो यो मर्त्यस्तस्य मुक्तिः करे स्थिता ॥

अतः शृणुध्वं मुनयो नित्यमेतां समाहिताः ॥ ६४ ॥

अनायासेन वो मुक्तिर्भविता नात्र संशयः ॥

कायक्लेशो मनःक्षोभो धनहानिर्न चात्मनः ॥ ६५ ॥

पीडास्ति श्रवणादेव यस्मात्कैवल्यमाप्नुयात् ॥

शिवगीतामतो नित्यं शृणुध्वमृपिसत्तमाः ॥ ६६ ॥

ऋषय ऊचुः ॥ अद्यप्रभृति नः सूत त्वमाचार्यः पिता गुरुः ॥

अविद्यायाः परं पारं यस्मात्तारयितासि नः ॥ ६७ ॥

उत्पादकब्रह्मदात्रोर्गरीयान् ब्रह्मदः पिता ॥

तस्मात्सूतात्मज त्वत्तः सत्यं नान्योऽस्ति नो गुरुः ॥ ६८ ॥

व्यास उवाच ॥ इत्युक्त्वा प्रययुः सर्वे सायंसंध्यामुपासितुम् ॥

स्तुवन्तः सूतपुत्रं ते संतुष्टा गोमतीतटम् ॥ ६९ ॥

॥ इति श्रीशिवगीतासु० गीताधिकारिनिरूपणं नाम षोडशोऽध्यायः ॥ १६ ॥

॥ इति श्रीमच्छिवगीता समाप्ता ॥

॥ ॐ नमः श्रीदेव्यै ॥



॥ श्रीगणेशाय नमः ॥

अथ श्रीमद्देवीगीता प्रारभ्यते ।



हिमालय उवाच ॥ योगं च भक्तिसहितं ज्ञानं च श्रुतिसंमतम् ॥

बदस्व परमेशानि त्वमेवाहं यतो भवेः ॥

व्यास उवाच ॥ इति तस्य वचः श्रुत्वा प्रसन्नमुखपंकजा ॥

वक्तुमारभताम्बा सा रहस्यं श्रुतिगूहितम् ॥

देव्युवाच ॥ शृण्वन्तु निर्जराः सर्वे व्याहरन्त्या वचो मम ॥

यस्य श्रवणमात्रेण मद्रूपत्वं प्रपद्यते ॥ १ ॥

अहमेवास पूर्वं मे नान्यत्किञ्चिन्नगाधिप ॥

तदात्मरूपं चित्संवित्परब्रह्मैकनामकम् ॥ २ ॥

अप्रतर्क्यमनिर्देश्यमनौपम्यमनामयम् ॥

तस्य काचित्स्वतःसिद्धा शक्तिर्मायेति विश्रुता ॥ ३ ॥

न सती सा नासती सा नोभयात्मा विरोधतः ॥

एतद्विलक्षणा काचिद्वस्तुभूताऽस्ति सर्वदा ॥ ४ ॥

पावकस्योष्णतेवेयमुष्णांशोरिव दीधितिः ॥

चंद्रस्य चंद्रिकेवेयं ममेयं सहजा ध्रुवा ॥ ५ ॥

तस्यां कर्माणि जीवानां जीवाः कालाश्च संचरे ॥

अभेदेन विलीनाः स्युः सुषुप्तौ व्यवहारवत् ॥ ६ ॥

स्वशक्तेश्च समायोगादहं बीजात्मतां गता ॥

स्वधारावरणात्तस्या दोषत्वं च समागतम् ॥ ७ ॥

चैतन्यस्य समायोगान्निमित्तत्वं च कथ्यते ॥
 प्रपञ्चपरिणामाच्च समवायित्वमुच्यते ॥ ८ ॥
 केचित्तां तप इत्याहुस्तमः केचिज्जडं परे ॥
 ज्ञानं माया प्रधानं च प्रकृतिं शक्तिमप्यजाम् ॥ ९ ॥
 विमर्श इति तां प्राहुः शैवशास्त्रविशारदाः ॥
 अविद्यामितरे प्राहुर्वेदतत्त्वार्थचिन्तकाः ॥ १० ॥ ॥
 एवं नानाविधानि स्युर्नामानि निगमादिषु ॥
 तस्याजडत्वं दृश्यत्वाज्ञाननाशात्ततोऽसती ॥ ११ ॥
 चैतन्यस्य न दृश्यत्वं दृश्यत्वे जडमेव तत् ॥
 स्वप्रकाशं च चैतन्यं न परेण प्रकाशितम् ॥ १२ ॥
 अनवस्थादोषसत्त्वान्न स्वेनापि प्रकाशितम् ॥
 कर्मकर्तृविरोधः स्यात्तस्मात्तद्दीपवत्स्वयम् ॥ १३ ॥
 प्रकाशमानमन्येषां भासकं विद्धि पर्वत ॥
 अत एव च नित्यत्वं सिद्धं संवित्तनोर्मम ॥ १४ ॥
 जाग्रत्स्वप्नसुषुप्त्यादौ दृश्यस्य व्यभिचारतः ॥
 संविदो व्यभिचारश्च नानुभूतोऽस्ति कर्हिचित् ॥ १५ ॥
 यदि तस्याप्यनुभवस्तर्ह्ययं येन साक्षिणा ॥
 अनुभूतः स एवात्र शिष्टः संविद्वपुः पुरा ॥ १६ ॥

अत एव च नित्यत्वं प्रोक्तं सच्छाहकोविदैः ॥
 आनन्दरूपता चास्याः परमेमास्पदत्वतः ॥ १७ ॥
 मा न भूवं हि भूयासमिति प्रेमात्मनि स्थितम् ॥
 सर्वस्यान्यस्य मिथ्यात्वादसंगत्वं स्फुटं मम ॥ १८ ॥
 अपरिच्छिन्नताप्येवमत एव मता मम ॥
 तच्च ज्ञानं नात्मधर्मो धर्मत्वे जडताऽऽत्मनः ॥ १९ ॥
 ज्ञानस्य जडशेषत्वं न दृष्टं न च संभवि ॥
 चिद्धर्मत्वं तथा नास्ति चितश्चिन्न हि भिद्यते ॥ २० ॥
 तस्मादात्मा ज्ञानरूपः सुखरूपश्च सर्वदा ॥
 सत्यः पूर्णोऽप्यसंगश्च द्वैतजालाविवर्जितः ॥ २१ ॥
 स पुनः कामकर्मादियुक्तया स्वीयमायया ॥
 पूर्वानुभूतसंस्कारात्कालकर्मविपाकतः ॥ २२ ॥
 अविवेकाच्च तत्त्वस्य सिसृक्षावान्प्रजायते ॥
 अबुद्धिपूर्वः सर्गोऽयं कथितस्ते नगाधिप ॥ २३ ॥
 एतद्धि यन्मया प्रोक्तं मम रूपमलौकिकम् ॥
 अव्याकृतं तदव्यक्तं मायाशङ्कलमित्यपि ॥ २४ ॥
 प्रोच्यते सर्वशास्त्रेषु सर्वकारणकारणम् ॥
 तत्त्वानामादिभूतं च सच्चिदानन्दविग्रहम् ॥ २५ ॥
 सर्वकर्मघनीभूतमिच्छाज्ञानक्रियाश्रयम् ॥
 ह्रींकारमंत्रवाच्यं तदादितत्त्वं तदुच्यते ॥ २६ ॥
 तस्मादाकाश उत्पन्नः शब्दतन्मात्ररूपकः ॥
 भवेत्स्पर्शात्मको वायुस्तेजो रूपात्मकं पुनः ॥ २७ ॥
 जलं रसात्मकं पश्चात्ततो गन्धात्मिका धरा ॥
 शब्दैकगुण आकाशो वायुः स्पर्शरवान्वितः ॥ २८ ॥
 शब्दस्पर्शरूपगुणं तेज इत्युच्यते बुधैः ॥
 शब्दस्पर्शरूपरसैरापो वेदगुणाः स्मृताः ॥ २९ ॥

शब्दस्पर्शरूपरसगन्धैः पञ्चगुणा धरा ॥
 तेभ्योऽभवन्महत्सूत्रं यल्लिंगं परिचक्षते ॥ ३० ॥
 सर्वात्मकं तत्संप्रोक्तं सूक्ष्मदेहोऽयमात्मनः ॥
 अव्यक्तं कारणो देहः स चोक्तः पूर्वमेव हि ॥ ३१ ॥
 यस्मिञ्जगद्वीजरूपं स्थितं लिंगोद्भवो यतः ॥
 ततः स्थूलानि भूतानि पञ्चीकरणमार्गतः ॥ ३२ ॥
 पञ्च संख्यानि जायन्ते तत्प्रकारस्त्वथोच्यते ॥
 पूर्वोक्तानि च भूतानि प्रत्येकं विभजेद्विधा ॥ ३३ ॥
 एकैकं भागमेकस्य चतुर्धा विभजेद्विरे ॥
 स्वस्वेतरद्वितीयांशे योजनात्पञ्च पञ्च ते ॥ ३४ ॥
 तत्कार्यं च विराट् देहः स्थूलदेहोऽयमात्मनः ॥
 पञ्चभूतस्थसत्त्वांशैः श्रोत्रादीनां समुद्भवः ॥ ३५ ॥
 ज्ञानेन्द्रियाणां राजेंद्र प्रत्येकं मीलितैस्तु तैः ॥
 अन्तःकरणमेकं स्याद्वृत्तिभेदाच्चतुर्विधम् ॥ ३६ ॥
 यदा तु संकल्पविकल्पकृत्यं तदा भवेत्तन्मन इत्यभिरूप्यम्
 स्यादबुद्धिसंज्ञं च यदा प्रवेति सुनिश्चितं संशयहीनरूपम् ॥
 अनुसन्धानरूपं तच्चित्तं च परिकीर्तितम् ॥
 अहंकृत्याऽऽत्मवृत्त्या तु तदहंकारतां गतम् ॥ ३८ ॥
 तेषां रजोऽशैर्जातानि क्रमात्कर्मेन्द्रियाणि च ॥
 प्रत्येकं मीलितैस्तैस्तु प्राणो भवति पञ्चधा ॥ ३९ ॥
 हृदि प्राणो गुदेऽपानो नाभिस्थस्तु समानकः ॥
 कंठदेशेष्युदानः स्याद्भ्रानः सर्वशरीरगः ॥ ४० ॥
 ज्ञानेन्द्रियाणि पञ्चैव पञ्च कर्मेन्द्रियाणि च ॥
 प्राणादि पञ्चकं चैव धिया च सहितं मनः ॥ ४१ ॥
 एतत्सूक्ष्मशरीरं स्यान्मम लिंगं यदुच्यते ॥
 तत्र या प्रकृतिः प्रोक्ता सा राजन्विधिः स्मृता ॥ ४२ ॥

सत्त्वात्मिका तु माया स्यादविद्या गुणमिश्रिता ॥
 स्वाश्रयं या तु संरक्षेत्सा मायेति निगद्यते ॥ ४३ ॥
 तस्यां यत्प्रतिबिंबं स्याद्विंबभूतस्य चेशितुः ॥
 स ईश्वरः समाख्यातः स्वाश्रयज्ञानवान् परः ॥ ४४ ॥
 सर्वज्ञः सर्वकर्ता च सर्वानुग्रहकारकः ॥
 अविद्यायां तु यत्किञ्चित्प्रतिबिंबं नगाधिप ॥ ४५ ॥
 तदेव जीवसंज्ञं स्यात्सर्वदुःखाश्रयं पुनः ॥
 द्वयोरपीह संप्रोक्तं देहत्रयमविद्याया ॥ ४६ ॥
 देहत्रयाभिमानाच्चाप्यभूनामत्रयं पुनः ॥
 प्राज्ञस्तु कारणात्मा स्यात्सूक्ष्मदेही तु तैजसः ॥ ४७ ॥
 स्थूलदेही तु विश्वाख्यस्त्रिविधः परिकीर्तितः ॥
 एवमीशोऽपि संप्रोक्त ईशसूत्रविराट्पदैः ॥ ४८ ॥
 प्रथमो व्यष्टिरूपस्तु समष्ट्यात्मा परः स्मृतः ॥
 स हि सर्वेश्वरः साक्षाज्जीवानुग्रहकाम्यया ॥ ४९ ॥
 करोति विविधं विश्वं नानाभोगाश्रयं पुनः ॥
 मच्छक्तिप्रेरितो नित्यं मयि राजन्प्रकल्पितः ॥ ५० ॥
 इति श्रीदेवोभागवते देवीगीतायां प्रथमोऽध्यायः ॥ १ ॥

देव्युवाच ॥ मन्मायाशक्तिसंकलृप्तं जगत्सर्वं चराचरम् ॥
 सापि मत्तः पृथङ् माया नास्त्येव परमार्थतः ॥ १ ॥
 व्यवहारदृशा सेयं मायाऽविद्येति विश्रुता ॥
 तच्च दृष्ट्या तु नास्त्येव तच्च मेवास्ति केवलम् ॥ २ ॥
 साहं सर्वं जगत्सृष्ट्वा तदन्तः प्रविशाम्यहम् ॥
 माया कर्मादिसहिता गिरे प्राणपुरःसरा ॥ ३ ॥
 लोकान्तरगतिनां चेत्कथं स्यादिति हेतुना ॥
 यथा यथा भवन्त्येव मायाभेदास्तथा तथा ॥ ४ ॥

उपाधिभेदाद्भिन्नाऽहं घटाकाशादयो यथा ॥
 उच्चनीचादि वस्तूनि भासयन्भास्करः सदा ॥ ५ ॥
 न दुष्यति तथैवाहं दोषैर्लिप्ता कदापि न ॥
 मयि बुद्ध्यादिकर्तृत्वमध्यस्यैवापरे जनाः ॥ ६ ॥
 वदन्ति चात्मा कर्तेति विमूढा न सुबुद्धयः ॥
 अज्ञानभेदतस्तद्वन्मायाया भेदतस्तथा ॥ ७ ॥
 जीवेश्वरविभागश्च कल्पितो माययैव तु ॥
 घटाकाशमहाकाशविभागः कल्पितो यथा ॥ ८ ॥
 तथैव कल्पितो भेदो जीवात्मपरमात्मनोः ॥
 यथा जीवबहुत्वं च माययैव न च स्वतः ॥ ९ ॥
 तथेश्वरबहुत्वं च मायया न स्वभावतः ॥
 देहेन्द्रियादिसंघातवासनाभेदभेदिता ॥ १० ॥
 अविद्या जीवभेदस्य हेतुर्नान्यः प्रकीर्तितः ॥
 गुणानां वासनाभेदभेदिता या धराधर ॥ ११ ॥
 माया सा परभेदस्य हेतुर्नान्यः कदाचन ॥
 मयि सर्वमिदं प्रोतमोतं च धरणीधर ॥ १२ ॥
 ईश्वरोऽहं च सूत्रात्मा विराडात्माऽहमस्मि च ॥
 ब्रह्माऽहं विष्णुरुद्रौ च गौरी ब्राह्मी च वैष्णवी ॥ १३ ॥
 सूर्योऽहं तारकाश्वाहं तारकेशस्तथास्म्यहम् ॥
 पशुपक्षिस्वरूपाऽहं चांडालोऽहं च तस्करः ॥ १४ ॥
 व्याधोऽहं क्रूरकर्माऽहं सत्कर्मोऽहं महाजनः ॥
 स्त्रीपुन्नपुंसकाकारोऽप्यहमेव न संशयः ॥ १५ ॥
 यच्च किञ्चित्कचिद्वस्तु दृश्यते श्रूयतेऽपि वा ॥
 अन्तर्बहिश्च तत्सर्वं व्याप्याहं सर्वदा स्थिता ॥ १६ ॥
 न तदस्ति मया त्यक्तं वस्तु किञ्चिच्चराचरम् ॥
 यद्यस्ति चेत्तच्छून्यं स्याद्व्यापुत्रोपमं हि तत् ॥ १७ ॥

रज्जुर्यथा सर्पमालाभेदैरेका विभाति हि ॥

तथैवेशादिरूपेण भाम्यहं नात्र संशयः ॥ १८ ॥

अणिष्ठानातिरेकेण कल्पितं तन्न भासते ॥

तस्मान्मत्सत्तयैवैतत्सत्तावन्नान्यथा भवेत् ॥ १९ ॥

हिमालय उवाच ॥ यथा वदसि देवेशि समष्ट्याऽऽत्मवपुस्त्विदम्

तथैव द्रष्टुमिच्छामि यदि देवि कृपा मयि ॥ २० ॥

व्यास उवाच ॥ इति तस्य वचः श्रुत्वा सर्वे देवाः सविष्णवः ॥

ननन्दुर्मुदितात्मानः पूजयन्तश्च तद्वचः ॥ २१ ॥

अथ देवमतं ज्ञात्वा भक्तकामदुघा शिवा ॥

अदर्शयन्निजं रूपं भक्तकामप्रपूरिणी ॥ २२ ॥

अपश्यंस्ते महादेव्या विराडरूपं परात्परम् ॥

द्यौर्मस्तकं भवेद्यस्य चंद्रसूर्यौ च चक्षुषी ॥ २३ ॥

दिशः श्रोत्रे वचो वेदाः प्राणो वायुः प्रकीर्तितः ॥

विश्वं हृदयमित्याहुः पृथिवी जघनं स्मृतम् ॥ २४ ॥

नभस्तलं नाभिसरो ज्योतिश्चक्रमुरस्थलम् ॥

महर्लोकस्तु ग्रीवा स्याज्जनो लोको मुखं स्मृतम् ॥ २५ ॥

तपो लोको रराटिस्तु सत्यलोकादधः स्थितः ॥

इंद्रादयो बाहवः स्युः शब्दः श्रोत्रं महेशितुः ॥ २६ ॥

नासत्यदस्रौ नासे स्तौ गन्धो घ्राणं स्मृतो बुधैः ॥

मुखमग्निः समाख्यातो दिवारात्री च पक्ष्मणी ॥ २७ ॥

ब्रह्मस्थानं भ्रूविजृम्भोऽप्यापस्तालुः प्रकीर्तिताः ॥

रसो जिह्वा समाख्याता यमो दंष्ट्राः प्रकीर्तिताः ॥ २८ ॥

दन्ताः स्नेहकला यस्य हासो माया प्रकीर्तिता ॥

सर्गस्त्वपांगमोक्षः स्याद्व्रीडोर्ध्वोष्ठो महेशितुः ॥ २९ ॥

लोभः स्यादधरोष्ठोऽस्या धर्ममार्गस्तु पृष्ठभूः ॥

प्रजापतिश्च मेढ्रं स्याद्यः स्रष्टा जगतीतले ॥ ३० ॥

कुक्षिः समुद्रा गिरयोऽस्थीनि देव्या महेशितुः ॥
 नद्यो नाड्यः समाख्याता वृक्षाः केशाः प्रकीर्तिताः ॥ ३१ ॥
 कौमारयौवनजरावयोऽस्य गतिरुत्तमा ॥
 बलाहकास्तु केशाः स्युः सन्ध्ये ते वाससी विभोः ॥ ३२ ॥
 राजञ्छीजगदंबायाश्चंद्रमास्तु मनः स्मृतः ॥
 विज्ञानशक्तिस्तु हरी रुद्रोन्तःकरणं स्मृतम् ॥ ३३ ॥
 अश्वादिजातयः सर्वाः श्रोणिदेशे स्थिता विभोः ॥
 अतलादिमहालोकाः कव्यधोभागतां गताः ॥ ३४ ॥
 एतादृशं महारूपं ददृशुः सुरपुंगवाः ॥
 ज्वालामालासहस्राढ्यं लेलिहानं च जिह्वया ॥ ३५ ॥
 दंष्ट्राकटकटारावं वमन्तं वद्विमाक्षिभिः ॥
 नानायुधधरं वीरं ब्रह्मक्षत्रौदनं च यत् ॥ ३६ ॥
 सहस्रशीर्षनयनं सहस्रचरणं तथा ॥
 कोटिसूर्यप्रतीकाशं विद्युत्कोटिसमप्रभम् ॥ ३७ ॥
 भयंकरं महाघोरं हृदक्ष्णोस्त्रासकारकम् ॥
 ददृशुस्ते सुराः सर्वे हाहाकारं च चाक्रिरे ॥ ३८ ॥
 विकंपमानहृदया मूर्च्छामापुर्दुरत्ययाम् ॥
 स्मरणं च गतं तेषां जगदंबेयमित्यपि ॥ ३९ ॥
 अथ ते ये स्थिता वेदाश्चतुर्दिक्षु महाविभोः ॥
 बोधयामासुरत्युग्रं मूर्च्छीतो मूर्च्छितान्मुरान् ॥ ४० ॥
 अथ ते धैर्यमालंब्य लब्ध्वा च श्रुतिमुत्तमाम् ॥
 प्रेमाश्रुपूर्णनयना रुद्धकंठास्तु निर्जराः ॥ ४१ ॥
 बाष्पगद्गदया वाचा स्तोतुं समुपचक्रिरे ॥

देवा ऊचुः ॥ अपराधं क्षमस्वांब पाहि दीनांस्त्वदुद्भवान् ॥ ४२ ॥
 कोपं संहर देवेशि सभया रूपदर्शनात् ॥

का ते स्तुतिः प्रकर्तव्या पामरैर्निजरैरिह ॥ ४३ ॥
 स्वस्याप्यज्ञेय एवासौ यावान्यश्च स्वाविक्रमः ॥
 तदर्वाग्जायमानानां कथं स विषयो भवेत् ॥ ४४ ॥
 नमस्ते भुवनेशानि नमस्ते प्रणवात्मके ॥
 सर्व वेदान्तसंसिद्धे नमो ह्रींकारमूर्तये ॥ ४५ ॥
 यस्मादग्निः समुत्पन्नो यस्मात्सूर्यश्च चन्द्रमाः ॥
 यस्मादोषधयः सर्वास्तस्मै सर्वात्मने नमः ॥ ४६ ॥
 यस्माच्च देवाः संभूताः साध्याः पाक्षिण एव च ॥
 पशवश्च मनुष्याश्च तस्मै सर्वात्मने नमः ॥ ४७ ॥
 प्राणापानौ त्रीहियवौ तपः श्रद्धा ऋतं तथा ॥
 ब्रह्मचर्यं विधिश्चैव यस्मात्तस्मै नमो नमः ॥ ४८ ॥
 सप्त प्राणार्चिषो यस्मात्समिधः सप्त एव च ॥
 होमाः सप्त तथा लोकास्तस्मै सर्वात्मने नमः ॥ ४९ ॥
 यस्मात्समुद्रा गिरयः सिन्धवः प्रचरन्ति च ॥
 यस्मादोषधयः सर्वा रसास्तस्मै नमो नमः ॥ ५० ॥
 यस्माद्यज्ञः समुद्भूतो दीक्षायूपश्च दक्षिणाः ॥
 ऋचो यजूंषि सामानि तस्मै सर्वात्मने नमः ॥ ५१ ॥
 नमः पुरस्तात्पृष्ठे च नमस्ते पार्श्वयोर्द्वयोः ॥
 अध ऊर्ध्वं चतुर्दिक्षु मातर्भूयो नमो नमः ॥ ५२ ॥
 उपसंहर देवेशि रूपमेतदलौकिकम् ॥
 तदेव दर्शयास्माकं रूपं सुन्दरसुन्दरम् ॥ ५३ ॥
 व्यास उवाच ॥ इति भीतान्मुरान्दृष्ट्वा जगदंबा कृपार्णवा ॥
 संहृत्य रूपं घोरं तद्दर्शयामास सुन्दरम् ॥ ५४ ॥
 पाशांकुशवराभीतिधरं सर्वांगकोमलम् ॥
 करुणापूर्णनयनं मन्दस्मितमुखानुजम् ॥ ५५ ॥
 दृष्ट्वा तत्सुन्दरं रूपं तदा भीतिविवर्जिताः ॥

शान्तिचित्ता प्रणेमुस्ते हर्षगद्गदनिःस्वनाः ॥ ५६ ॥

॥ इति श्रीदेवीभागवते देवीगीतायां द्वितीयोऽध्यायः ॥ २ ॥

श्रीदेव्युवाच ॥ क यूयं मंदभाग्या वै केदं रूपं महान्नुतम् ॥
 तथापि भक्तवात्सल्यादीदृशं दर्शितं मया ॥ १ ॥
 न वेदाध्ययनैर्योगैर्न दानैस्तपसेज्यया ॥
 रूपं द्रष्टुमिदं शक्यं केवलं मत्कृपां विना ॥ २ ॥
 प्रकृतं शृणु राजेद्र परमात्मात्र जीवताम् ॥
 उपाधियोगात्संप्राप्तः कर्तृत्वादिकमप्युत ॥ ३ ॥
 क्रियाः करोति विविधा धर्माधर्मैकहेतवः ॥
 नानायोनीस्ततः प्राप्य सुखदुःखैश्च युज्यते ॥ ४ ॥
 पुनस्तत्संस्कृतिवशान्नानाकर्मरतः सदा ॥
 नानादेहान्समाप्नोति सुखदुःखैश्च युज्यते ॥ ५ ॥
 घटीयंत्रवदेतस्य न विरामः कदापि हि ॥
 अज्ञानमेव मूलं स्यात्ततः कामः क्रियास्ततः ॥ ६ ॥
 तस्मादज्ञाननाशाय यतेत नियतं नरः ॥
 एतद्धि जन्मसाफल्यं यदज्ञानस्य नाशनम् ॥ ७ ॥
 पुरुषार्थसमाप्तिश्च र्जं वन्मुक्तदशाऽपि च ॥
 अज्ञाननाशने शक्ता विद्यैव तु पटीयसी ॥ ८ ॥
 न कर्म तज्जं नोपास्तिर्विरोधाभावतो गिरे ॥
 प्रत्युताशाऽज्ञाननाशे कर्मणा नैव भाव्यताम् ॥ ९ ॥
 अनर्थदानि कर्माणि पुनः पुनरुशन्ति हि ॥
 ततो रागस्ततो दोषस्ततोऽनर्थो महान्भवेत् ॥ १० ॥
 तस्मात्सर्वप्रयत्नेन ज्ञानं संपादयेन्नरः ॥
 कुर्वन्नेवेह कर्माणीत्यतः कर्माप्यवश्यकम् ॥ ११ ॥
 ज्ञानादेव हि कैवल्यमतः स्यात्तत्समुच्चयः ॥

सहायतां व्रजेत्कर्म ज्ञानस्य हितकारि च ॥ १२ ॥
 इति केचिद्दन्त्यत्र तद्विरोधान्न संभवेत् ॥
 ज्ञानाद्दृग्ग्रन्थिभेदः स्याद्दृग्ग्रन्थौ कर्मसंभवः ॥ १३ ॥
 यौगपद्यं न संभाव्यं विरोधात्तु ततस्तयोः ॥
 तमःप्रकाशयोर्यद्वयौगपद्यं न संभवि ॥ १४ ॥
 तस्मात्सर्वाणि कर्माणि वैदिकानि महामते ।
 चित्तशुद्ध्यन्तमेव स्युस्तानि कुर्यात्प्रयत्नतः १५ ॥
 शमो दमस्तितीक्षा च वैराग्यं सत्त्वसंभवः ॥
 तावत्पर्यन्तमेव स्युः कर्माणि न ततः परम् ॥ १६ ॥
 तदन्ते चैव संन्यस्य सश्रयेद्गुरुमात्मवान् ॥
 श्रोत्रियं ब्रह्मनिष्ठं च भक्त्या निर्व्याजया पुनः ॥ १७ ॥
 वेदान्तश्रवणं कुर्यान्नित्यमेवमतन्द्रितः ॥
 तत्त्वमस्यादिवाक्यस्य नित्यमर्थं विचारयेत् ॥ १८ ॥
 तत्त्वमस्यादिवाक्यं तु जीवब्रह्मैक्यबोधकम् ॥
 ऐक्ये ज्ञाते निर्भयस्तु मद्रूपो हि प्रजायते ॥ १९ ॥
 पदार्थावगतिः पूर्वं वाक्यार्थावगतिस्ततः ॥
 तत्पदस्य च वाच्यार्थो गिरेऽहं परिकीर्तितः ॥ २० ॥
 त्वंपदस्य च वाच्यार्थो जीव एव न संशयः ॥
 उभयोरैक्यस्य पदेन प्रोच्यते बुधैः ॥ २१ ॥
 वाच्यार्थयोर्विरुद्धत्वादैक्यं नैव घटेत ह ॥
 लक्षणाऽतः प्रकर्तव्या तत्त्वमोः श्रुतिसंस्थयोः ॥ २२ ॥
 चिन्मात्रं तु तयोर्लक्ष्यं तयोरैक्यस्य संभवः ॥
 तयोरैक्यं तथा ज्ञात्वा स्वाभेदेनाद्वयो भवेत् ॥ २३ ॥
 देवदत्तः स एवायमितिबल्लक्षणा स्मृता ॥
 स्थूलादिदेहरहितो ब्रह्म संपद्यते नरः ॥ २४ ॥

पंचीकृतमहाभूतसंभूतः स्थूलदेहकः ॥
 भोगालयो जराव्याधिसंयुतः सर्वकर्मणाम् ॥ २५ ॥
 मिथ्याभूतोऽयमाभाति स्फुटं मायामयत्वतः ॥
 सोऽयं स्थूल उपाधिः स्यादात्मनो मे नगेश्वर ॥ २६ ॥
 ज्ञानकर्मेन्द्रिययुतं प्राणपंचकसंयुतम् ॥
 मनोबुद्धियुतं चैतत्सूक्ष्मं तत्कत्रयो विदुः ॥ २७ ॥
 अपंचीकृतभूतोत्थं सूक्ष्मदेहोऽयमात्मनः ॥
 द्वितीयोऽयमुपाधिः स्यात्सुखादेस्त्वोपाधकः ॥ २८ ॥
 अनाद्यनिर्वाच्यमिदमज्ञानं तु तृतीयकः ॥
 देहोऽयमात्मनो भाति कारणात्मा नगेश्वर ॥ २९ ॥
 उपाधिविलये जाते केवलात्माऽवशिष्यते ॥
 देहत्रये पंचकोशा अन्तस्थाः सन्ति सर्वदा ॥ ३० ॥
 पंचकोशपरित्यागे ब्रह्मपुच्छं हि लभ्यते ॥
 नेति नेतीत्यादिवाक्यैर्मम रूपं यदुच्यते ॥ ३१ ॥
 न जायते म्रियते तत्कदाचिन्नायं भूत्वा न बभूव
 कश्चित् ॥ अजो नित्यः शाश्वतोऽयं पुराणो न
 हन्यते हन्यमाने शरीरे ॥ ३२ ॥
 हन्ता चेन्मन्यते हन्तुं हतश्चेन्मन्यते हतम् ॥
 उभौ तौ न विजानीतो नायं हन्ति न हन्यते ॥ ३३ ॥
 अणोरणीयान्महतो महीयानात्माऽस्य जन्तोर्निहितो
 गुहायाम् ॥ तमक्रतुः पश्यति वीतशोका धातुः प्र-
 सादान्माहेमानमस्य ॥ ३४ ॥
 आत्मानं रथिनं विद्धि शरीरं रथमेव तु ॥
 बुद्धिं तु सारथिं विद्धि मनः प्रग्रहमेव च ॥ ३५ ॥
 इन्द्रियाणि हयानाहुर्विषयांस्तेषु गोचरान् ॥
 आत्मेन्द्रियमनोयुक्तं भोक्तृत्याहुर्मनोविगः ॥ ३६ ॥

यस्त्वविद्वान्भवति चामनस्कः सदाऽशुचिः ॥
 न तत्पदमाप्नोति संसारं चाधिगच्छति ॥ ३७ ॥
 यस्तु विज्ञानवान्भवति समनस्कः सदा शुचिः ॥
 स तु तत्पदमाप्नोति यस्माद्भूयो न जायते ॥ ३८ ॥
 विज्ञानसारथिर्यस्तु मनः प्रग्रहवान्नरः ॥
 सोऽध्वनः पारमाप्नोति मदीयं यत्परं पदम् ॥ ३९ ॥
 इत्थं श्रुत्या च मत्या च निश्चित्यात्मानमात्मना ॥
 भावयेन्मामात्मरूपां निदिध्यासनतोऽपि च ॥ ४० ॥
 योगवृत्तेः पुरा स्वामिन्भावयेदक्षरत्रयम् ॥
 देवीप्रणवसंज्ञस्य ध्यानार्थं मंत्रवाच्ययोः ॥ ४१ ॥
 हकारः स्थूलदेहः स्याद्रकारः सूक्ष्मदेहकः ॥
 ईकारः कारणात्माऽसौ ऋकारोऽहं तुरीयकम् ॥ ४२ ॥
 एवं समष्टिदेहेऽपि ज्ञात्वा बीजत्रयं क्रमात् ॥
 समाष्टिव्यष्ट्योरेकत्वं भावयेन्मातिमान्नरः ॥ ४३ ॥
 समाधिकालात्पूर्वं तु भावयित्वैवमादृतः ॥
 ततो ध्यायेन्निर्लीनाक्षो देवीं मां जगदीश्वरीम् ॥ ४४ ॥
 प्राणाप्रानौ समौ कृत्वा नासाभ्यन्तरचारिणौ ॥
 निवृत्तविषयाकांक्षो वीतदोषो विमत्सरः ॥ ४५ ॥
 भक्त्या निर्व्याजया युक्तो गुहायां निःस्वने स्थले ॥
 हकारं विश्वमात्मानं रकारे प्रविलापयेत् ॥ ४६ ॥
 रकारं तैजसं देवमीकारे प्रविलापयेत् ॥
 ईकारं प्राज्ञयात्मानं ऋकारे प्रविलापयेत् ॥ ४७ ॥
 वाच्यवाच्यकताहीनं द्वैतभावविवर्जितम् ॥
 अखण्डं सच्चिदानन्दं भावयेत्तच्छिखरान्तरे ॥ ४८ ॥
 इति ध्यानेन मां राजन्साक्षात्कृत्य नरोत्तमः ॥
 मद्रूप एव भवति द्वयोरप्येकता यतः ॥ ४९ ॥

योगयुक्त्याऽनेया द्रष्टा मामात्मानं परात्परम् ॥
 अज्ञानस्य सकार्यस्य तत्क्षणे नाशको भवेत् ॥ ५० ॥
 ॥ इति श्रीदेवीभागवते देवीगीतायां तृतीयोऽध्यायः ॥ ३ ॥

हिमालय उवाच ॥ योगं वद महेशानि सांगं संवित्प्रदायकम् ॥
 ॥ कृतेन येन योग्योऽहं भवेयं तत्त्वदर्शने ॥ १ ॥
 श्रीदेव्युवाच ॥ न योगो न भसः पृष्ठे न भूमौ न रसातले ॥
 ऐक्यं जीवात्मनोराहुर्योगं योगविशारदाः ॥ २ ॥
 तत्प्रत्यूहाः षडाख्याता योगविघ्नकरानघ ॥
 कामक्रोधौ लोभमोहौ मदमात्सर्यसंज्ञकौ ॥ ३ ॥
 योगांगैरेव भित्त्वा तान्योगिनो योगमाप्नुयुः ॥
 यमं नियममासनप्राणायामौ ततःपरम् ॥ ४ ॥
 प्रत्याहारं धारणाख्यं ध्यानं सार्धं समाधिना ॥
 अष्टाङ्गान्याहुरेतानि योगिनां योगसाधने ॥ ५ ॥
 अहिंसा सत्यमस्तेयं ब्रह्मचर्यं दयाऽऽर्जवम् ॥
 क्षमा धृतिर्मिताहारः शौचं चेति यमा दश ॥ ६ ॥
 तपः संतोष आस्तिक्यं दानं देवस्य पूजनम् ॥
 सिद्धान्तश्रवणं चैव ऋषिर्मतिश्च जपो हुतम् ॥ ७ ॥
 दशैते नियमाः प्रोक्ता मया पर्वतनायक ॥
 पद्मासनं स्वस्तिकं च भद्रं वज्रासनं तथा ॥ ८ ॥
 वीरासनमिति प्रोक्तं क्रमादासनपञ्चकम् ॥
 ऊर्वोरुपरि विन्यस्य सम्यक्पादतले शुभे ॥ ९ ॥
 अंगुष्ठौ च निबद्धीयाद्गस्ताभ्यां व्युत्क्रमात्ततः ॥
 पद्मासनमिति प्रोक्तं योगिनां हृदयंगमम् ॥ १० ॥
 जानूर्वोरन्तरे सम्यक्कृत्वा पादतले शुभे ॥
 ऋजुकायो विशेषयोगी स्वस्तिकं तत्प्रचक्षते ॥ ११ ॥

सीवन्याः पार्श्वयोन्यस्य गुल्फयुग्मं सुनिश्चितम् ॥
 वृषणाधः पादपाष्णीं पाणिभ्यां परिवन्धयेत् ॥ १२ ॥
 भद्रासनमिति प्रोक्तं योगिभिः परिपूजितम् ॥
 ऊर्वोः पादौ क्रमान्यस्य जान्वोः प्रत्यङ्मुखान्गुली ॥ १३ ॥
 करौ विदध्यादाख्यातं वज्रासनमनुत्तमम् ॥
 एकं पादमधः कृत्वा विन्यस्योरुं तथोत्तरे ॥ १४ ॥
 ऋजुकायो विशेष्योगी वीरासनमितीरितम् ॥
 इडयाकर्षयेद्वायुं बाह्वं षोडशमात्रया
 धारयेत्पूरितं योगी चतुःषष्ट्या तु मात्रया ॥ १५ ॥
 सुषुम्नामध्यगं सम्य द्वात्रिंशन्मात्रया शनैः ॥ १६ ॥
 नाड्या पिंगलया चैव रेचयेद्योगवित्तमः ॥
 प्राणायाममिमं प्रादुर्योगशास्त्रविशारदाः ॥ १७ ॥
 भूयो भूयः क्रमात्तस्य बाह्वमेवं समाचरेत् ॥
 मात्रावृद्धिः क्रमेणैव सम्यग्द्वादश षोडश ॥ १८ ॥
 जपध्यानादिभिः सार्धं सगर्भं तं विदुर्बुधाः ॥
 तदपेतं विगर्भं च प्राणायामं परे विदुः ॥ १९ ॥
 क्रमादभ्यस्यतः पुंसो देहे स्वेदोद्गमोऽधमः ॥
 मध्यमः कंपसंयुक्तो भूमित्यागः परो मतः ॥ २० ॥
 उत्तमस्य गुणावाप्तिर्यावच्छीलनमिष्यते ॥
 इन्द्रियाणां विचरतां विषयेषु निरर्गलम् ॥ २१ ॥
 बलादाहरणं तेभ्यः प्रत्याहारोऽभिधीयते ॥
 अंगुष्ठगुल्फजानूरुमूलाधारलिङ्गनाभिषु ॥ २२ ॥
 हृद्ग्रीवाकंठदेशेषु लंबिकायां ततो नसि ॥
 श्रूमध्ये मस्तके मूर्ध्नि द्वादशान्ते यथाविधि ॥ २३ ॥
 धारणं प्राणमस्तौ धारणेति निगद्यते ॥
 समाहितेन मनसा चैतन्यान्तरवर्तिना ॥ २४ ॥

आत्मन्यभीष्टदेवानां ध्यानं ध्यानमिहोच्यते ॥
 समत्वभावना नित्यं जीवात्मपरमात्मनोः ॥ २५ ॥
 समाधिमाहुर्मुनयः प्रोक्तमष्टांगलक्षणम् ॥
 इदानीं कथये तेऽहं मंत्रयोगमनुत्तमम् ॥ २६ ॥
 विश्वं शरीरमित्युक्तं पञ्चभूतात्मकं नग ॥
 चंद्रसूर्याग्नितेजोभिर्जीवब्रह्मैक्यरूपकम् ॥ २७ ॥
 तिस्रः कोट्यस्तदर्धेन शरीरे नादयो मताः ॥
 तासु मुख्या दश प्रोक्तास्ताभ्यस्तिस्रो व्यवस्थिताः ॥ २८ ॥
 प्रधाना मेरुदंडेऽत्र चंद्रसूर्याग्निरूपिणी ॥
 इडा वामे स्थिता नाडी शुभ्रा तु चंद्ररूपिणी ॥ २९ ॥
 शक्तिरूपा तु सा नाडी साक्षादमृतविग्रहा ॥
 दक्षिणे या पिंगलाख्या पुंरूपा सूर्यविग्रहा ॥ ३० ॥
 सर्वतेजोमयी सा तु सुषुम्ना वद्विरूपिणी ॥
 तस्या मध्ये विचित्राख्ये इच्छाज्ञानक्रियात्मकम् ॥ ३१ ॥
 मध्ये स्वयंभूलिंगं तु कोटिसूर्यसमप्रभम् ॥
 तदूर्ध्वं मायाबीजं तु हरात्मादिदुनादकम् ॥ ३२ ॥
 तदूर्ध्वं तु शिखाकारा कुंडली रक्तविग्रहा ॥
 देव्यात्मिका तु सा प्रोक्ता मदभिन्ना नगाधिप ॥ ३३ ॥
 तद्बाह्ये हेमरूपाभं वादिसान्तचतुर्दलम् ॥
 द्रुतहेमसमप्रख्यं पद्मं तत्र विचिंतयेत् ॥ ३४ ॥
 तदूर्ध्वं त्वनलप्रख्यं षड्दलं हीरकप्रभम् ॥
 बादिलान्तषड्वर्णेन स्वाधिष्ठानमनुत्तमम् ॥ ३५ ॥
 मूलमाधारषट्कोणं मूलाधारं ततो विदुः ॥
 स्वशब्देन परं लिंगं स्वाधिष्ठानं ततो विदुः ॥ ३६ ॥
 तदूर्ध्वं नाभिदेशे तु मणिपूरं महाप्रभम् ॥
 मेयाभं विद्युदाभं च बहुतेजोमयं ततः ॥ ३७ ॥

मणिवज्रिन्नं तत्पद्मं मणिपद्मं तथोच्यते ॥
 दशभिश्च दलैर्युक्तं डादिफान्ताक्षरान्वितम् ॥ ३८ ॥
 विष्णुनाऽधिष्ठितं पत्रं विष्ण्वालोक्नकारणम् ॥
 तदूर्ध्वेऽनाहतं पद्ममुद्यदादित्यसंनिभम् ॥ ३९ ॥
 कादिठान्तदलैरैकपत्रैश्च समधिष्ठितम् ॥
 तन्मध्ये बाणलिङ्गं तु सूर्यायुतसमप्रभम् ॥ ४० ॥
 शब्दब्रह्ममयं शब्दानाहतं तत्र दृश्यते ॥
 अनाहताख्यं तत्पद्मं मुनिभिः परिकीर्तितम् ॥ ४१ ॥
 आनन्दसदनं तत्तु पुरुषाधिष्ठितं परम् ॥
 तदूर्ध्वं तु विशुद्धाख्यं दलषोडशपंकजम् ॥ ४२ ॥
 स्वरैः षोडशभिर्युक्तं धूम्रवर्णं महाप्रभम् ॥
 विशुद्धं तनुते यस्माज्जीवस्य हंसलोकनात् ॥ ४३ ॥
 विशुद्धं पद्ममाख्यातमाकाशाख्यं महाद्भुतम् ॥
 आज्ञाचक्रं तदूर्ध्वं तु आत्मनाऽधिष्ठितं परम् ॥ ४४ ॥
 आज्ञासंक्रमणं तत्र तेनाज्ञेति प्रकीर्तितम् ॥
 द्विदलं हृक्षसंयुक्तं पद्मं तत्सुमनोहरम् ॥ ४५ ॥
 कैलासाख्यं तदूर्ध्वं तु रोधिनी तु तदूर्ध्वतः ॥
 एवं त्वाधारचक्राणि प्रोक्तानि तव सुव्रत ॥ ४६ ॥
 सहस्रारयुतं बिंदुस्थानं तदूर्ध्वमीरितम् ॥
 इत्येतत्कथितं सर्वं योगमार्गमनुत्तमम् ॥ ४७ ॥
 आदौ पूरकयोगेनाप्याधारे योजयेन्मनः ॥
 गुदमेढ्रान्तरे शक्तिस्तामाकुंच्य प्रबोधयेत् ॥ ४८ ॥
 लिङ्गभेदक्रमेणैव बिंदुचक्रं च प्रापयेत् ॥
 शंभुना तां पराशक्तिमेकीभूतां विचिंतयेत् ॥ ४९ ॥
 तत्रोत्थितामृतं यत्तु द्रुतलाक्षारसोपमम् ॥
 पाययित्वा तु तां शक्तिं मायाख्यां योगसिद्धिदाम् ५०

षट्चक्रदेवतास्तत्र संतर्प्यामृतधारया ॥
 आनयेत्तेन मार्गेण मूलाधारं ततः सुधीः ॥ ५१ ॥
 एवमभ्यस्यमानस्याप्यहन्यहनि निश्चितम् ॥
 पूर्वोक्तदूषिता मंत्राः सर्वे सिध्यन्ति नान्यथा ॥ ५२ ॥
 जरामरणदुःखाद्यैर्मुच्यते भवबन्धनात् ॥
 ये गुणाः सन्ति देव्या मे जगन्मातुर्यथा तथा ॥ ५३ ॥
 ते गुणाः साधकवरे भवन्त्येव न चान्यथा ॥
 इत्येवं कथितं तात वायुधारणमुत्तमम् ॥ ५४ ॥
 इदानीं धारणाख्यं तु शृणुष्व्रावहितो मम ॥
 दिक्कालाश्रनवच्छिन्नदेव्यां चेतो विधाय च ॥ ५५ ॥
 तन्मयो भवति क्षिप्रं जीवब्रह्मैक्ययोजनान् ॥
 अथवा समलं चेतो यदि क्षिप्रं न सिध्यति ॥ ५६ ॥
 तदावयवयोगेन योगी योगान्ममभ्यसेत् ॥
 मदीयहस्तपादादावंगे तु मधुरे नग ॥ ५७ ॥
 चित्तं संस्थापयेन्मन्त्री स्थानस्थानजयात्पुनः ॥
 विशुद्धचित्तः सर्वस्मिन् रूपे संस्थापयेन्मनः ॥ ५८ ॥
 यावन्मनोलयं याति देव्यां संविदि ५९ ॥
 तावदिष्टमिदं मन्त्री जपहोमैः समभ्यसेत् ॥ ५९ ॥
 मन्त्राभ्यासेन योगेन ज्ञेयज्ञानाय कल्पते ॥
 न योगेन विना मन्त्रो न मन्त्रेण विना हि सः ॥ ६० ॥
 द्वयोरभ्यासयोगो हि ब्रह्मसंसिद्धिकारणम् ॥
 तमः परिवृते गेहे घटो दीपेन दृश्यते ॥ ६१ ॥
 एवं मायावृतो ह्यात्मा मनुना गोचरीकृतः ॥
 इति योगविधिः कृत्स्नः साङ्गः प्रोक्तो मयाऽधुना ॥ ६२ ॥
 इति श्रीदेवीभागवते देवीगीतायां चतुर्थोऽध्यायः ॥ ४ ॥

श्रीदेव्युवाच । इत्यादि योगयुक्तात्मा ध्यायेन्मां ब्रह्मरूपिणीम् ॥

भक्त्या निर्व्याजया राजन्नासने समुपस्थितः ॥ १ ॥

आविः सन्निहितं गुहाचरं नाम महत्परम् ॥

अत्रैतत्सर्वमर्पितमेजत्प्राणनिमिषञ्च यत् ॥ २ ॥

एतज्जानथ सदसद्वरेण्यं विज्ञानाद्यद्वरिष्ठं प्रजानाम् ॥

यदर्चिमद्यदणुभ्योऽणु च यस्मिंल्लोका निहिता लोकिनश्च

तदेतदक्षरं ब्रह्म स प्राणस्तदु वाङ् मनः ॥

तदेतत्सत्यममृतं तद्वेद्धव्यं सौम्य विद्धि ॥ ४ ॥

धनुर्गृहीत्वौपनिषदं महास्र्वं शरं हुपासानिशितं सन्ध-

यीत ॥ आयम्य तद्भावगतेन चेतसा लक्ष्यं तदेवाक्षरं

सौम्य विद्धि ॥ ५ ॥

प्रणवो धनुः शरो ह्यात्मा ब्रह्म तल्लक्ष्यमुच्यते ॥

अप्रमत्तेन वेद्धव्यं शरवत्तन्मयो भवेत् ॥ ६ ॥

यस्मिन्द्यौश्च पृथिवी चान्तरिक्षमोतं मनः सह प्राणैश्च

सर्वैः ॥ तमेवैकं जानथात्मानमन्या वाचो विमुञ्चथा

अमृतस्यैष सेतुः ॥ ७ ॥

अरा इव रथनाभौ संहता यत्र नाड्यः ॥

स एषोन्तश्चरते बहुधा जायमानः ॥ ८ ॥

ओमित्येवं ध्यायथात्मानं स्वस्ति वः पाराय तमसः पर-

स्तात् ॥ दिव्ये ब्रह्मपुरे व्योम्नि आत्मा संप्रतिष्ठितः ९

मनोमयः प्राणशरीरनेता प्रतिष्ठितोऽन्ने हृदयं संनिधाय ॥

तद्विज्ञानेन परिपश्यन्ति धीरा आनन्दरूपममृतं यद्वि-
भाति ॥ १० ॥

भिद्यते हृदयग्रन्थिच्छिद्यन्ते सर्वसंशयाः ॥

क्षीयन्ते चास्य कर्माणि तस्मिन्दृष्टे परावरे ॥ ११ ॥

हिरण्ये परे कौशे विरजं ब्रह्म निष्कलम् ॥

तच्छुभ्रं ज्योतिषां ज्योतिस्तद्यदात्मविदो विदुः ॥ १२ ॥

न तत्र सूर्यो भाति न चन्द्रतारकं नेमा विद्युतो भान्ति

कुतोऽयमग्निः ॥ तमेव भान्तमनुभाति सर्वं तस्य भासा

सर्वमिदं विभाति ॥ १३ ॥

ब्रह्मैवेदममृतं पुरस्ताद् ब्रह्म पश्चाद् ब्रह्म दक्षिणतश्चो-

त्तरेण ॥ अधश्चोर्ध्वं प्रसृतं ब्रह्मैवेदं विश्वं वरिष्ठम् ॥ १४ ॥

एतादृगनुभवो यस्य स कृतार्थो नरोत्तमः ॥

ब्रह्मभूतः प्रसन्नात्मा न शोचति न कांक्षति ॥ १५ ॥

द्वितीयाद्वै भयं राजंस्तदभावाद्विभेति न ॥

न तद्वियोगो मेऽप्यास्ति मद्वियोगोऽपि तस्य न ॥ १६ ॥

अहमेव स सोऽहं वै निश्चितं विद्धि पर्वत ॥

मद्दर्शनं तु तत्र स्याद्यत्र ज्ञानी स्थितो मम ॥ १७ ॥

नाहं तीर्थे न कैलासे वैकुण्ठे वा न कर्हिचित् ॥

वसामि किंतु मज्जानिहृदयांभोजमध्यमे ॥ १८ ॥

मत्पूजाकोटिफलदं सकृन्मज्जानिनोऽर्चनम् ॥

कुलं पवित्रं तस्यास्ति जननी कृतकृत्यका ॥ १९ ॥

विश्वंभरा पुण्यवती चिह्नयो यस्य चेतसः ॥

ब्रह्मज्ञानं तु यत्पृष्ठं त्वया पर्वतसत्तम ॥ २० ॥

कथितं तन्मया सर्वं नातो वक्तव्यमस्ति हि ॥

इदं ज्येष्ठाय पुत्राय भक्तियुक्ताय शीलिने ॥ २१ ॥

शिष्याय च यथोक्ताय वक्तव्यं नान्यथा क्वचित् ॥

यस्य देवे परा भक्तिर्यथा देवे तथा गुरौ ॥ २२ ॥
 तस्यैते कथिता ह्यर्थाः प्रकाशन्ते महात्मनः ॥
 येनोपदिष्टा विद्येयं स एव परमेश्वरः ॥ २३ ॥
 यस्यायं सुकृतं कर्तुमसमर्थस्ततो ऋणी ॥
 पित्रोरप्यधिकः प्रोक्तो ब्रह्मजन्मप्रदायकः ॥ २४ ॥
 पितृजातं जन्म नष्टं नेत्थं जातं कदाचन ॥
 तस्मै न द्रुह्येदित्यादि निगमोऽप्यवदन्नग ॥ २५ ॥
 तस्माच्छास्त्रस्य सिद्धान्तो ब्रह्मदाता गुरुः परः ॥
 शिवे रुष्टे गुरुत्वाता गुरौ रुष्टे न शंकरः ॥ २६ ॥
 तस्मात्सर्वप्रयत्नेन श्रीगुरुं तोषयेन्नग ॥
 कायेन मनसा वाचा सर्वदा तत्परो भवेत् ॥ २७ ॥
 अन्यथा तु कृतघ्नः स्यात्कृतघ्ने नास्ति निष्कृतिः ॥
 इन्द्रेणार्थवर्णायोक्ता शिरश्छेदप्रतिज्ञया ॥ २८ ॥
 अश्विभ्यां कथने तस्य शिरश्छिन्नं च वज्रिणा ॥
 अश्वीयं तच्छिरो नष्टं दृष्ट्वा वैद्यौ सुरोत्तमौ ॥ २९ ॥
 पुनः संयोजितं स्वीयं ताभ्यां मुनिशिरस्तदा ॥
 इति संकटसंपाद्या ब्रह्मविद्या नगाधिप ॥
 लब्धा येन स धन्यः स्यात्कृतकृत्यश्च भूधर ॥ ३० ॥
 इति श्रीदेवीभागवते देवीगीतायां पंचमोऽध्यायः ॥ ५ ॥

हिमालय उवाच ॥ स्वीयां भक्तिं वदस्वाम्ब येन ज्ञातं सुखेन हि
 जायते मनुजस्यास्य मध्यमस्याविरागिणः ॥ १ ॥
 देव्युवाच ॥ मार्गास्त्रयो मे विख्याता मोक्षप्राप्तौ नगाधिप ॥
 कर्मयोगो ज्ञानयोगो भक्तियोगश्च सत्तम ॥ २ ॥
 त्रयाणामप्ययं योग्यः कर्तुं शक्योऽस्ति सर्वथा ॥
 सुलभत्वान्मानसत्वात्कायचित्ताद्यपीडनात् ॥ ३ ॥

गुणभेदान्मनुष्याणां सा भक्तिस्त्रिविधा मता ॥
 परपीडां समुद्दिश्य दंभं कृत्वा पुरःसरम् ॥ ४ ॥
 मात्सर्यक्रोधयुक्तो यस्तस्य भक्तिस्तु तामसी ॥
 परपीडादिरहितः स्वकल्याणार्थमेव च ॥ ५ ॥
 नित्यं सकामो हृदये यशोर्थी भोगलोलुपः ॥
 तत्तत्फलसमावाप्त्यै मामुपास्तेऽतिभक्तिः ॥ ६ ॥
 भेदबुद्ध्या तु मां स्वस्मादन्यां जानाति पामरः ॥
 तस्य भक्तिः समाख्याता नगाधिप तु राजसी ॥ ७ ॥
 परमेशार्पणं कर्म पापसंक्षालनाय च ॥
 वेदोक्तत्वादवश्यं तत्कर्तव्यं तु मयानिशम् ॥ ८ ॥
 इति निश्चितबुद्धिस्तु भेदबुद्धिमुपाश्रितः ॥
 करोति प्रीयते कर्म भक्तिः सा नग सात्त्विकी ॥ ९ ॥
 परभक्तेः प्रापिकेयं भेदबुद्ध्यवलंबनात् ॥
 पूर्वप्रोक्तेत्युभे भक्ती न परप्रापिके मते ॥ १० ॥
 अधुना परभक्तिं तु प्रोच्यमानां निबोध मे ॥
 मद्गुणश्रवणं नित्यं मम नामानुकीर्तनम् ॥ ११ ॥
 कल्याणगुणरत्नानामाकरायां मयि स्थिरम् ॥
 चेतसो वर्तनं चैव तैलधारासमं सदा ॥ १२ ॥
 हेतुस्तु तत्र को वापि न कदाचिद्भवेदपि ॥
 सामीप्यसार्ष्टिसायुज्यसालोक्यानां न चेष्टणा ॥ १३ ॥
 मत्सेवातोऽधिकं किञ्चिन्नैव जानाति कर्हिचित् ॥
 सेव्यसेवकताभावात्तत्र मोक्षं न वाञ्छति ॥ १४ ॥
 परानुरक्त्या मामेव चिंतयेद्यो ह्यतन्द्रितः ॥
 स्वाभेदेनैव मां नित्यं जानाति न विभेदतः ॥ १५ ॥
 मद्रूपत्वेन जीवानां चिन्तनं कुरुते तु यः ॥
 यथा स्वस्यात्मानि प्रीतिस्तथैव च परात्मानि ॥ १६ ॥

चैतन्यस्य समानत्वान्न भेदं कुरुते तु यः ॥
 सर्वत्र वर्तमानां मां सर्वरूपां च सर्वदा ॥ १७ ॥
 नमते यजते चैवाप्याचाङ्गालान्तमीश्वरम् ॥
 न कुत्रापि द्रोहबुद्धिं कुरुते भेदवर्जनात् ॥ १८ ॥
 मत्स्थानदर्शने श्रद्धा मद्भक्तदर्शने तथा ॥
 मच्छास्त्रश्रवणे श्रद्धा मंत्रतंत्रादिषु प्रभो ॥ १९ ॥
 मायि प्रेमाकुलमती रोमांचिततनुः सदा ॥
 प्रेमाश्रुजलपूर्णाक्षः कंठगद्गदनिस्वनः ॥ २० ॥
 अनन्येनैव भावेन पूजयेद्यो नगाधिप ॥
 मामीश्वरीं जगद्योनिं सर्वकारणकारणम् ॥ २१ ॥
 व्रतानि मम दिव्यानि नित्यन्नैमित्तिकान्यपि ॥
 नित्यं यः कुरुते भक्त्या वित्तशाठ्यविवर्जितः ॥ २२ ॥
 मदुत्सवदिदृक्षा च मदुत्सवकृतिस्तथा ॥
 जायते यस्य नियतं स्वभावादव भूधर ॥ २३ ॥
 उच्चैर्गायंश्च नामानि ममैव खलु नृत्यति ॥
 अहंकारादिरहितो देहतादात्म्यवर्जितः ॥ २४ ॥
 प्रारब्धेन यथा यच्च क्रियते तत्तथा भवेत् ॥
 न मे चिंतास्ति तत्रापि देहसंरक्षणादिषु ॥ २५ ॥
 इति भक्तिस्तु या प्रोक्ता परभक्तिस्तु सा स्मृता ॥
 यस्यां देव्यतिरिक्तं तु न किञ्चिदपि भाव्यते ॥ २६ ॥
 इत्थं जाता परा भक्तिर्यस्य भूधर तत्त्वतः ॥
 तदैव तस्य चिन्मात्रे मद्रूपे विलयो भवेत् ॥ २७ ॥
 भक्तेस्तु या परा काष्ठा सैव ज्ञानं प्रकीर्तितम् ॥
 वैराग्यस्य च सीमा सा ज्ञाने तदुभयं यतः ॥ २८ ॥
 भक्तौ कृतायां यस्यापि प्रारब्धवशतो नग ॥
 न जायते मम ज्ञानं मणिद्वीपं स गच्छति ॥ २९ ॥

तत्र गत्वाऽखिलान्भोगाननिच्छन्नपि चर्च्छति ॥
 तदन्ते मम चिद्रूपज्ञानं सम्यग्भवेन्नग ॥ ३० ॥
 तेन युक्तः सदैव स्याज्ज्ञानान्मुक्तिर्न चान्यथा ॥
 इहैव यस्य ज्ञानं स्याद्ब्रह्मतत्प्रत्यगात्मनः ॥ ३१ ॥
 मम संवित्परतनोस्तस्य प्राणा व्रजन्ति न ॥
 ब्रह्मैव संस्तदाप्नोति ब्रह्मैव ब्रह्म वेद यः ॥ ३२ ॥
 कंठचामीकरसममज्ञानात्तु तिरोहितम् ॥
 ज्ञानादज्ञाननाशेन लब्धमेव हि लभ्यते ॥ ३३ ॥
 विदिताविदितादन्यन्नगोत्तम वपुर्मम ॥
 यथाऽऽदर्शे यथाऽऽत्मानि यथा जले तथा पितृलोके ॥ ३४ ॥
 छायातपौ तथा स्वच्छौ विविक्तौ तद्वदेव हि ॥
 मम लोके भवेज्ज्ञानं द्वैतभानविवर्जितम् ॥ ३५ ॥
 यस्तु वैराग्यवानेव ज्ञानहीनो म्रियेत चेत् ॥
 ब्रह्मलोके वसेन्नित्यं यावत्कल्पं ततःपरम् ॥ ३६ ॥
 शुचीनां श्रीमतां गेहे भवेत्तस्या जनिः पुनः ॥
 करोति साधनं पश्चात्ततो ज्ञानं हि जायते ॥ ३७ ॥
 अनेकजन्मभी राजञ्ज्ञानं स्यान्नैकजन्मना ॥
 ततः सर्वप्रयत्नेन ज्ञानार्थं यत्नमाश्रयेत् ॥ ३८ ॥
 नोचेन्महाविनाशः स्याज्जन्मेतद् दुर्लभं पुनः ॥
 तत्रापि प्रथमे वर्णे वेदे प्राप्तिश्च दुर्लभा ॥ ३९ ॥
 शमादिषट्कसंपत्तिर्योगसिद्धिस्तथैव च ॥
 तथोत्तमगुरुप्राप्तिः सर्वमेवात्र दुर्लभम् ॥ ४० ॥
 तथेन्द्रियाणां पटुता संस्कृतत्वं तनोस्तथा ॥
 अनेकजन्मपुण्यैस्तु मोक्षेच्छा जायते ततः ॥ ४१ ॥
 साधने सफलेऽप्येवं जायमानेऽपि यो नरः ॥
 ज्ञानार्थं नैव यतते तस्य जन्म निरर्थकम् ॥ ४२ ॥

तस्माद्राजन्यथाशक्त्या ज्ञानार्थं यत्नमाश्रयेत् ॥
 पदे पदेऽश्वमेधस्य फलमाप्नोति निश्चितम् ॥ ४३ ॥
 घृतमिव पयसि निगूढं भूते च वसति विज्ञानम् ॥
 सततं मंथयितव्यं मनसा मन्थानभूतेन ॥ ४४ ॥
 ज्ञानं लब्ध्वा कृतार्थः स्यादिति वेदान्तदिण्डिमः ॥
 सर्वमुक्तं समासेन किं भूयः श्रोतुमिच्छसि ॥ ४५ ॥
 ॥ इति श्रीदेवीभागवते देवीगीतायां षष्ठोऽध्यायः ॥ ६ ॥

हिमालय उवाच ॥ कति स्थानानि देवेशि द्रष्टव्यानि महीतले ॥
 मुख्यानि च पवित्राणि देवीप्रियतमानि च ॥ १ ॥
 व्रतान्यपि तथा यानि तुष्टिदान्युत्सवा अपि ॥
 तत्सर्वं वद मे मातः कृतकृत्यो यतो नरः ॥ २ ॥
 श्रीदेव्युवाच ॥ सर्वं दृश्यं मम स्थानं सर्वं काला व्रतात्मकाः ॥
 उत्सवाः सर्वकालेषु यतोऽहं सर्वरूपिणी ॥ ३ ॥
 तथापि भक्तवात्सल्यात्किंचित्किंचिदथोच्यते ॥
 शृणुष्वावहितो भूत्वा नगराज वचो मम ॥ ४ ॥
 कोलापुरं महास्थानं यत्र लक्ष्मीः सदा स्थिता ॥
 मातुःपुरं द्वितीयं च रेणुकाधिष्ठितं परम् ॥ ५ ॥
 तुलजापुरं तृतीयं स्यात्सप्तशृंगं तथैव च ॥
 हिंगुलाया महास्थानं ज्वाला मुख्यास्तथैव च ॥ ६ ॥
 शाकंभर्याः परं स्थानं भ्रामर्याः स्थानमुत्तमम् ॥
 श्रीरक्तदंतिकास्थानं दुर्गास्थानं तथैव च ॥ ७ ॥
 विंध्याचलनिवासिन्याः स्थानं सर्वोत्तमोत्तमम् ॥
 अन्नपूर्णा महास्थानं कांचीपुरमनुत्तमम् ॥ ८ ॥
 भीमादेव्याः परं स्थानं विमलास्थानमेव च ॥
 श्रीचंद्रलामहास्थानं कौशिकीस्थानमेव च ॥ ९ ॥

नीलांबायाः परं स्थानं नीलपर्वतमस्तके ॥
 जांबूनदेश्वरीस्थानं तथा श्रीनगरं शुभम् ॥ १० ॥
 गुह्यकाल्या महास्थानं नेपाले यत्प्रतिष्ठितम् ॥
 मीनाक्ष्याः परमं स्थानं यच्च प्रोक्तं चिदंबरे ॥ ११ ॥
 वेदारण्यं महास्थानं सुन्दर्या समधिष्ठितम् ॥
 एकांबरं महास्थानं परशक्त्या प्रतिष्ठितम् ॥ १२ ॥
 महालसा परं स्थानं योगेश्वर्यास्तथैव च ॥
 तथा नीलसरस्वत्याः स्थानं चीनेषु विश्रुतम् ॥ १३ ॥
 वैद्यनाथे तु बगलास्थानं सर्वोत्तमं मतम् ॥
 श्रीमच्छ्रीभुवनेश्वर्या मणिद्वीपं मम स्मृतम् ॥ १४ ॥
 श्रीमत्त्रिपुरभैरव्याः कामाख्यायोनिमंडलम् ॥
 भूमंडले क्षेत्ररत्नं महामायाधिवासितम् ॥ १५ ॥
 नातः परतरं स्थानं क्वचिदस्ति धरातले ॥
 प्रतिमासं भवेद्देवी यत्र साक्षाद्रजस्वला ॥ १६ ॥
 तत्रत्या देवताः सर्वाः पर्वतात्मकतां गताः ॥
 पर्वतेषु वसन्त्येव महत्यो देवता अपि ॥ १७ ॥
 तत्रत्या पृथिवी सर्वा देवीरूपा स्मृता बुधैः ॥
 नातः परतरं स्थानं कामाख्यायोनिमंडलात् ॥ १८ ॥
 गायत्र्याश्च परं स्थानं श्रीमत्पुष्करमीरितम् ॥
 अमरेशे चंडिका स्यात्प्रभासे पुष्करेक्षिणी ॥ १९ ॥
 नैमिषे तु महास्थाने देवी सा लिंगधारिणी ॥
 पुरुहूता पुष्कराक्षे आषाढौ च रतिस्तथा ॥ २० ॥
 चण्डमुण्डी महास्थाने दण्डिनी परमेश्वरी ॥
 भारभूतौ भवेद्भूतिर्नाकुले नकुलेश्वरी ॥ २१ ॥
 चंद्रिका तु हरिश्चन्द्रे श्रीगिरौ शांकरौ स्मृता ॥
 जप्येश्वरे त्रिशूला स्यात्सूक्ष्मा चाभ्रातकेश्वरे ॥ २२ ॥

शांकरि तु महाकाले शर्वाणी मध्यमाभिधे ॥
 केदाराख्ये महाक्षेत्रे देवी सा मार्गदायिनी ॥ २३ ॥
 भैरवाख्ये भैरवी सा गयायां मंगला स्मृता ॥
 स्थाणुप्रिया कुरुक्षेत्रे स्वायंभुव्यपि नाकुले ॥ २४ ॥
 कनखले भवेदुग्रा विश्वेशा विमलेश्वरे ॥
 अट्टहासे महानन्दा महेन्द्रे तु महान्तका ॥ २५ ॥
 भीमे भीमेश्वरी प्रोक्ता रुद्राणी त्वर्धकोटिके ॥ २६ ॥
 अविमुक्ते विशालाक्षी महाभागा महालये ॥
 गोकर्णे भद्रकर्णी स्याद्भद्रा स्याद्भद्रकर्णके ॥ २७ ॥
 उत्पलाक्षी सुवर्णाक्षे स्थाण्वीशा स्थाणुसंज्ञके ॥
 कमलालये तु कमला प्रचंडा छगलंडके ॥ २८ ॥
 कुरंडले त्रिसंध्या स्यान्माकोटे मुकुटेश्वरी ॥
 मंडलेशे शांडकी स्यात्काली कालंजरे पुनः ॥ २९ ॥
 शंकुकर्णे ध्वनिः प्रोक्ता स्थूला स्यात्स्थूलक्षेत्रे ॥
 ज्ञानिनां हृदयांभोजे हृल्लेखा परमेश्वरी ॥ ३० ॥
 प्रोक्तानीमानि स्थानानि देव्याः प्रियतमानि च ॥
 तत्तत्क्षेत्रस्य माहात्म्यं श्रुत्वा पूर्वं नगोत्तम ॥ ३१ ॥
 तदुक्तेन विधानेन पश्चाद्देवीं प्रपूजयेत् ॥
 अथवा सर्वक्षेत्राणि काश्यां सन्ति नगोत्तम ॥ ३२ ॥
 तत्र नित्यं वसेन्नित्यं देवीभक्तिपरायणः ॥
 तानि स्थानानि संपश्यञ्जपन्देवीं निरंतरम् ॥ ३३ ॥
 ध्यायंस्तच्चरणांभोजं मुक्ती भवति बंधनात् ॥
 इमानि देवीनामानि प्रातरुत्थाय यः पठेत् ॥ ३४ ॥
 भस्मीभवन्ति पापानि तत्क्षणात्तत्र सत्त्वरम् ॥
 श्राद्धकाले पठेदेतान्यमलानि द्विजाग्रतः ॥ ३५ ॥
 मुक्तास्तत्पितरः सर्वे प्रयान्ति परमां गतिम् ॥

अधुना कथयिष्यामि व्रतानि तव सुव्रत ॥ ३६ ॥
 नारीभिश्च नरैश्चैव कर्तव्यानि प्रयत्नतः ॥
 व्रतमनन्ततृतीयाख्यं रसकल्याणिनीव्रतम् ॥ ३७ ॥
 आर्द्रानन्दकरं नाम्ना तृतीयायां व्रतं च यत् ॥
 शुक्रवारव्रतं चैव तथा कृष्णचतुर्दशी ॥ ३८ ॥
 भौमवारव्रतं चैव प्रदोषव्रतमेव च ॥
 यत्र देवो महादेवो देवीं संस्थाप्य विष्टरे ॥ ३९ ॥
 नृत्यं करोति पुरतः सार्धं देवैर्निशामुखे ॥
 तत्रोपोष्य रजन्यादौ प्रदोषे पूजयेच्छिवाम् ॥ ४० ॥
 प्रतिपक्षं विशेषेण तद्देवीप्रीतिकारकम् ॥
 सोमवारव्रतं चैव ममातिप्रियकृन्नग ॥ ४१ ॥
 तत्रापि देवीं संपूज्य रात्रौ भोजनमाचरेत् ॥
 नवरात्रद्वयं चैव व्रतं प्रीतिकरं मम ॥ ४२ ॥
 एवमन्यान्यापि विभो नित्यनैमित्तिकानि च ॥
 व्रतानि कुरुते यो वै मत्प्रीत्यर्थं विमत्सरः ॥ ४३ ॥
 प्राप्नोति मम सायुज्यं स मे भक्तः स मे प्रियः ॥
 उत्सवानपि कुर्वीत दोलोत्सवमुखान्विभो ॥ ४४ ॥
 शयनोत्सवं तथा कुर्यात्तथा जागरणोत्सवम् ॥
 रथोत्सवं च मे कुर्याद्दमनोत्सवमेव च ॥ ४५ ॥
 पवित्रोत्सवमेवापि श्रावणे प्रीतिकारकम् ॥
 मम भक्तः सदा कुर्यादेवमन्यान्महोत्सवान् ॥ ४६ ॥
 मद्भक्तान्भोजयत्प्रीत्या तथा चैव सुवासिनीः ॥
 कुमारीबटुकांश्चापि मद्बुद्ध्या तद्गतान्तरः ॥ ४७ ॥
 वित्तशाठ्येन रहितो यजेदेतान्सुमादिभिः ॥
 य एवं कुरुते भक्त्या प्रतिवर्षमतन्द्रितः ॥ ४८ ॥
 स धन्यः कृतकृत्योऽसौ मत्प्रीतेः पात्रमंजसा ॥

सर्वमुक्तं समासेन मम प्रीतिप्रदायकम् ॥

नाशिष्याय प्रदातव्यं नाभक्ताय कदाचन ॥ ४९ ॥

इति श्रीदेवीभागवते देवीगीतायां सप्तमोऽध्यायः ॥ ७ ॥

हिमालय उवाच ॥ देवदेवि महेशानि करुणासागरेऽम्बिके ॥

ब्रूहि पूजाविधिं सम्यग्यथावदधुना निजम् ॥ १ ॥

श्रीदेव्युवाच ॥ वक्ष्ये पूजाविधिं राजन्नम्बिकाया यथाप्रियम् ॥

अत्यन्तश्रद्धया सार्धं शृणु पर्वतपुंगव ॥ २ ॥

द्विविधा मम पूजा स्याद्वाह्या चाभ्यन्तरापि च ॥

बाह्यापि द्विविधा प्रोक्ता वैदिकी तान्त्रिकी तथा ॥ ३ ॥

वैदिक्यर्चापि द्विविधा मूर्तिभेदेन भूधर ॥

वैदिकी वैदिकैः कार्या वेददीक्षासमन्वितैः ॥ ४ ॥

तन्त्रोक्तदीक्षावद्भिस्तु तान्त्रिकी संश्रिता भवेत् ॥

इत्थं पूजारहस्यं च न ज्ञात्वा विपरीतकम् ॥ ५ ॥

करोति यो नरो मूढः स पतत्येव सर्वथा ॥

तत्र या वैदिकी प्रोक्ता प्रथमा तां वदाम्यहम् ॥ ६ ॥

यन्मे साक्षात्परं रूपं दृष्टवानसि भूधर ॥

अनन्तशीर्षनयनमनन्तचरणं महत् ॥ ७ ॥

सर्वशक्तिसमायुक्तं प्रेरकं यत्परात्परम् ॥

तदेव पूजयेन्नित्यं नमोद्धृष्यायेत्स्मरेदपि ॥ ८ ॥

इत्येतत्प्रथमाचार्याः स्वरूपं कथितं नग ॥

शान्तः समाहितमना दंभाहंकारवर्जितः ॥ ९ ॥

तत्परो भव तद्याजी तदेव शरणं ब्रज ॥

तदेव चेतसा पश्य जप ध्यायस्व सर्वदा ॥ १० ॥

अनन्यया प्रेमयुक्तभक्त्या मद्भावमाश्रितः ॥

यज्ञैर्यज तपोदानैर्मामेव परितोषय ॥ ११ ॥

इत्थं ममानुग्रहतो मोक्ष्यसे भवबंधनात् ॥
 मत्परा ये मदासक्तचिन्ता भक्तवरा मताः ॥ १२ ॥
 प्रतिजाने भवादस्मादुद्धराम्यचिरेण तु ॥
 ध्यानेन कर्मयुक्तेन भक्तिज्ञानेन वा पुनः ॥ १३ ॥
 प्राप्याहं सर्वथा राजन्न तु केवलकर्मभिः ॥
 धर्मात्संजायते भक्तिर्भक्त्या संजायते परम् ॥ १४ ॥
 श्रुतिस्मृतिभ्यामुदितं यत्स धर्मः प्रकीर्तितः ॥
 अन्यशास्त्रेण यः प्रोक्तो धर्माभासः स उच्यते ॥ १५ ॥
 सर्वज्ञात्सर्वशक्तेश्च मत्तो वेदः समुत्थितः ॥
 अज्ञानस्य ममाभावादप्रमाणा न च श्रुतिः ॥ १६ ॥
 स्मृतयश्च श्रुतेरर्थं गृहीत्वैव च निर्गताः ॥
 मन्वादीनां स्मृतीनां च ततः प्रामाण्यमिष्यते ॥ १७ ॥
 क्वचित्कदाचित्तत्रार्थकदादेशेन ग्लेहितम् ॥
 धर्मं वदन्ति सोऽशस्तु नैव ग्राह्योऽस्ति वैदिकैः ॥ १८ ॥
 अन्येषां शास्त्रकर्तृणामज्ञानप्रभवत्वतः ॥
 अज्ञानदोषदुष्टत्वात्तदुक्तेर्न प्रमाणता ॥ १९ ॥
 तस्मान्मुमुक्षुर्धर्मार्थं सर्वथा यैरनानेन ॥
 राजाज्ञा च यथा लोके हन्यते न कदाचन ॥ २० ॥
 सर्वेशाया ममाज्ञा सा श्रुतिस्त्याज्या कथं वृभिः ॥
 मदाज्ञारक्षणार्थं तु ब्रह्मक्षत्रियजातयः ॥ २१ ॥
 मया सृष्टास्ततो ज्ञेयं रहस्यं मे श्रुतेर्वचः ॥
 यदा यदा हि धर्मस्य ग्लानिर्भवति भूधर ॥ २२ ॥
 अभ्युत्थानमधर्मस्य तदा वैषान्निभर्म्यहम् ॥
 देवदैत्यविभागश्चाप्यत एवाभवन्तृप ॥ २३ ॥
 ये न कुर्वन्ति तद्धर्मं तच्छिक्षार्थं मया सदा ॥
 संपादितास्तु नरकास्त्रासो यच्छूचणाद्भवे ॥ २४ ॥

यो वेदधर्ममुज्झित्य धर्ममन्यं समाश्रयेत् ॥
 राजा प्रवासयेद्देशान्निजादेतानधर्मिणः ॥ २५ ॥
 ब्राह्मणैर्न च संभाष्याः पंक्तिग्राह्या न च द्विजैः ॥
 अन्यानि यानि शास्त्राणि लोकेऽस्मिन्विधानि च २६ ॥
 श्रुतिस्मृतिविरुद्धानि तामसान्येव सर्वशः ॥
 वामं कापालकं चैव कौलकं भैरवागमः ॥ २७ ॥
 शिवेन मोहनार्थाय प्रणीतो नान्यहेतुकः ॥
 यक्षशापाद् भृगोः शापादधीचस्य च शापतः ॥ २८ ॥
 दग्धा ये ब्राह्मणवरा वेदमार्गबहिष्कृताः ॥
 तेषामुद्धरणार्थाय सोपानक्रमतः सदा ॥ २९ ॥
 शैवाश्च वैष्णवाश्चैव सौराः शाक्तास्तथैव च ॥
 गाणपत्या आगमाश्च प्रणीताः शंकरेण तु ॥ ३० ॥
 तत्र वेदाविरुद्धोऽशोऽप्युक्त एव कचित्कचित् ॥
 वैदिकैस्तद्ग्रहे दोषो न भवत्येव कर्हिचित् ॥ ३१ ॥
 सर्वथा वेदभिन्नार्थे नाधिकारी द्विजो भवेत् ॥
 वेदाधिकारहीनस्तु भवेत्तत्राधिकारवान् ॥ ३२ ॥
 तस्मात्सर्वप्रयत्नेन वैदिको वेदमाश्रयेत् ॥
 धर्मेण सहितं ज्ञानं परं ब्रह्म प्रकाशयेत् ॥ ३३ ॥
 सर्वेषणाः परित्यज्य मामेव शरणं गताः ॥
 सर्वभूतदयावन्तो मानाहंकारवर्जिताः ॥ ३४ ॥
 मच्चित्ता मद्गतप्राणा मत्स्थानकथने रताः ॥
 संन्यासिनो वनस्थाश्च गृहस्था ब्रह्मचारिणः ॥ ३५ ॥
 उपासन्ते सदा भक्त्या योगमैश्वरसंज्ञितम् ॥
 तेषां नित्याभियुक्तानामहमज्ञानजं तमः ॥ ३६ ॥
 ज्ञानसूर्यप्रकाशेन नाशयामि न संशयः ॥
 इत्थं वैदिकपूजायाः प्रथमाया नगाधिप ॥ ३७ ॥

स्वरूपमुक्तं संक्षेपाद्वितीयाया अथो ब्रुवे ॥
 मूर्तौ वा स्थण्डिले वापि तथा सूर्येन्दुमण्डले ॥ ३८ ॥
 जलेऽथवा बाणलिंगे यंत्रे वापि महापटे ॥
 तथा श्रीहृदयांभोजे ध्यात्वा देवीं परात्पराम् ॥ ३९ ॥
 सगुणां करुणापूर्णां तरुणीमरुणारुणाम् ॥
 सौंदर्यसारसीमान्तां सर्वावयवसुंदराम् ॥ ४० ॥
 शृंगाररससंपूर्णां सदा भक्तातिंकातराम् ॥
 प्रसादसुमुखीमम्बां चंद्रखंडाशिखंडिनीम् ॥ ४१ ॥
 पाशांकुशवराभीतिधरामानंदरूपिणीम् ॥
 पूजयेदुपचारैश्च यथावित्तानुसारतः ॥ ४२ ॥
 यावदान्तरपूजायामधिकारो भवेन्न हि ॥
 तावद्वाह्यामिमां पूजां श्रेयज्जाते तु तां त्यजेत् ॥ ४३ ॥
 आभ्यंतरे तु या पूजा सा तु संविलयः स्मृतः ॥
 संविदेव परं रूपमुपाधिरहितं मम ॥ ४४ ॥
 अतः संविदि मद्रूपे चेतः स्थाप्यं निराश्रयम् ॥
 संविद्रूपातिरिक्तं तु मिथ्या मायामयं जगत् ॥ ४५ ॥
 अतः संसारनाशाय साक्षिणीमात्मरूपिणीम् ॥
 भावयेन्निर्मनस्केन योगयुक्तेन चेतसा ॥ ४६ ॥
 अतःपरं बाह्यपूजाविस्तारः कथ्यते मया ॥
 सावधानेन मनसा शृणु पर्वतसत्तम ॥ ४७ ॥
 इति श्रीदेवीभागवते देवीगीतायां अष्टमोऽध्यायः ॥ ८ ॥

श्रीदेव्युवाच ॥ प्रातरुत्थाय शिरसि संस्मरेत्पद्ममुज्ज्वलम् ॥
 कर्पूराभं स्मरेत्तत्र श्रीगुरुं निजरूपिणम् ॥ १ ॥
 सुप्रसन्नं लसद्भूषाभूषितं शक्तिसंयुतम् ॥
 नमस्कृत्य ततो देवीं कुण्डलीं संस्मरेद्बुधः ॥ २ ॥

प्रकाशमानां प्रथमे प्रयाणे प्रतिप्रयाणेऽप्यमृतायमानाम् ॥
 अंतःपदव्यामनुसंचरन्तीमानंदरूपामबलां प्रपद्ये ॥ ३ ॥
 ध्यात्वैवं तच्छिखामध्ये सञ्चिदानन्दरूपिणीम् ॥
 मां ध्यायेदथ शौचादिक्रियाः सर्वाः समापयेत् ॥ ४ ॥
 अग्निहोत्रं ततो हुत्वा मत्प्रीत्यर्थं द्विजोत्तमः ॥
 होमान्ते स्वासने स्थित्वा पूजासंकल्पमाचरेत् ॥ ५ ॥
 भूतशुद्धिं पुरा कृत्वा मातृकान्यासमेव च ॥
 हृल्लेखामातृकान्यासं नित्यमेव समाचरेत् ॥ ६ ॥
 मूलाधारे हकारं च हृदये च रकारकम् ॥
 भ्रूमध्ये तद्वदीकारं च्चीकारं मस्तके न्यसेत् ॥ ७ ॥
 तत्तन्मंत्रोदितानन्यान्न्यासान्सर्वान्समाचरेत् ॥
 कल्पयेत्स्वात्मनो देहे पीठं धर्मादिभिः पुनः ॥ ८ ॥
 ततो ध्यायेन्महादेवीं प्राणायामैर्विजृम्भिते ॥
 हृदम्भोजे मम स्थाने पंचप्रेतासने बुधः ॥ ९ ॥
 ब्रह्मा विष्णुश्च रुद्रश्च ईश्वरश्च सदाशिवः ॥
 एते पंच महाप्रेताः पादमूले मम स्थिताः ॥ १० ॥
 पंचभूतात्मका ह्येते पंचावस्थात्मका अपि ॥
 अहं त्वव्यक्तचिद्रूपा तदतीताऽस्मि सर्वथा ॥ ११ ॥
 ततो विष्टरतां याताः शक्तितंत्रेषु सर्वदा ॥
 ध्यात्वैवं मानसैर्भोगैः पूजयेन्मां जपेदपि ॥ १२ ॥
 जपं समर्प्य श्रीदेव्यै ततोऽर्घ्यस्थापनं चरेत् ॥
 पात्रासादनं कृत्वा पूजाद्रव्याणि शोधयेत् ॥ १३ ॥
 जलेन तेन मनुना चास्त्रमंत्रेण देशिकः ॥
 दिग्बंधं च पुरा कृत्वा गुरुन्नुत्वा ततः परम् ॥ १४ ॥
 तदनुज्ञां समादाय बाह्यपीठे ततः परम् ॥
 हृदिस्थां भावितां मूर्तिं मम दिव्यां मनोहराम् ॥ १५ ॥

आवाहयेत्ततः पीठे प्राणस्थापनविद्यया ॥
 आसनावाहने चार्घ्यं पाद्याद्याचमनं तथा ॥ १६ ॥
 स्नानं वासोद्वयं चैव भूषणानि च सर्वशः ॥
 गन्धपुष्पं यथायोग्यं दत्त्वा देव्यै स्वभक्तितः ॥ १७ ॥
 यंत्रस्थानामावृतीनां पूजनं सम्यगाचरेत् ॥
 प्रतिवारमशक्तानां शुक्रवारो नियम्यते ॥ १८ ॥
 मूलदेवीप्रभारूपाः स्मर्तव्या अंगदेवताः ॥
 तत्प्रभापटलव्याप्तं त्रैलोक्यं च विचिंतयेत् ॥ १९ ॥
 पुनरावृत्तिसहितां मूलदेवीं च पूजयेत् ॥
 गन्धादिभिः सुगन्धैस्तु तथा पुष्पैः सुवासितैः ॥ २० ॥
 नैवेद्यैस्तर्पणैश्चैव तांबूलैर्दक्षिणादिभिः ॥
 तोषयेन्मां त्वत्कृतेन नाम्नां साहस्रकेण च ॥ २१ ॥
 कवचेन च सूक्तेनाहं रुद्रेभिरिति प्रभो ॥
 देव्यथर्वशिरोमंत्रैर्हृल्लेखोपनिषद्भैः ॥ २२ ॥
 महाविद्यामहामंत्रैस्तोषयेन्मां मुहुर्मुहुः ॥
 क्षमापयेज्जगद्धात्रीं प्रेमार्द्रहृदयो नरः ॥ २३ ॥
 पुलकांकितसर्वांगैर्बाल्यरुद्धाक्षिनिःस्वनः ॥
 नृत्यगीतादिघोषेण तोषयेन्मां मुहुर्मुहुः ॥ २४ ॥
 वेदपारायणैश्चैव पुराणैः सकलैरपि ॥
 प्रतिपाद्या यतोऽहं वै तस्मात्तैस्तोषयेतु माम् ॥ २५ ॥
 निज सर्वस्वमपि मे सदेहं नित्यशोऽर्पयेत् ॥
 नित्यहोमं ततः कुर्याद् ब्राह्मणांश्च सुवासिनीः ॥ २६ ॥
 लङ्कृत्याऽऽनन्यान्देवीबुद्ध्या तु भोजयेत् ॥
 नत्वा पुनः स्वहृदये व्युत्क्रमेण विसर्जयेत् ॥ २७ ॥
 सर्वं हृल्लेखया कुर्यात्पूजनं मम सुव्रत ॥
 हृल्लेखा सर्वमंत्राणां नायिका परमा स्मृता ॥ २८ ॥

हृल्लेखादर्पणे नित्यमहं तु प्रतिबिंबिता ॥
 तस्मादहृल्लेखया दत्तं सर्वमंत्रैः समर्पितम् ॥ २९ ॥
 गुरुं संपूज्य भूषाद्यैः कृतकृत्यत्वमावहेत् ॥
 य एवं पूजयेद्देवीं श्रीमद्भुवनसुंदरीम् ॥ ३० ॥
 न तस्य दुर्लभं किञ्चित्कदाचित्काचिदस्ति हि ॥
 देहान्ते तु मणिद्वीपं मम यात्येव सर्वथा ॥ ३१ ॥
 ज्ञेयो देवीस्वरूपोऽसौ देवा नित्यं नमन्ति तम् ॥
 इति ते कथितं राजन्महादेव्याः प्रपूजनम् ॥ ३२ ॥
 विमृश्यैतदशेषेणाप्यधिकारानुरूपतः ॥

कुरु मे पूजनं तेन कृतार्थस्त्वं भविष्यसि ॥ ३३ ॥
 इदं तु गीताशास्त्रं मे नाशिष्याय वदेत्कचित् ॥
 नाभक्ताय प्रदातव्यं न धूर्ताय च दुर्हृदे ॥ ३४ ॥
 एतत्प्रकाशनं मातुरुद्धाटनमुरोजयोः ॥
 तस्मादवश्यं यत्नेन गोपनीयमिदं सदा ॥ ३५ ॥
 देयं भक्ताय शिष्याय ज्येष्ठपुत्राय चैव हि ॥
 सुशीलाय सुवेषाय देवीभक्तियुताय च ॥ ३६ ॥
 श्राद्धकाले पठेदेतद् ब्राह्मणानां समीपतः ॥
 तृप्तास्तत्पितरः सर्वे प्रयान्ति परमं पदम् ॥ ३७ ॥

व्यास उवाच ॥ इत्युक्त्वा सा भगवती तत्रैवान्तरधीयत ॥
 देवाश्च मुदिताः सर्वे देवीदर्शनतोऽभवन् ॥ ३८ ॥
 तता हिमालये जज्ञे देवी हैमवती तु सा ॥
 या गौरीति प्रसिद्धासीदित्ता सा शंकराय च ॥ ३९ ॥
 ततः स्कन्दः समुद्भूतस्तारकस्तेन पातितः ॥
 समुद्रमन्थने पूर्वं रत्नान्यासुर्नराधिप ॥ ४० ॥
 तत्र देवैस्तुता देवी लक्ष्मीप्राप्त्यर्थमादरात् ॥
 तेषामनुग्रहार्थाय निर्गता तु रमा ततः ॥ ४१ ॥

वैकुण्ठाय सुरैर्दत्ता तेन तस्य शमाभवत् ॥
 इति ते कथितं राजन्देवीमाहात्म्यमुत्तमम् ॥ ४२ ॥
 गौरीलक्ष्म्योः समुद्भूतिविषयं सर्वकामदम् ॥
 न वाच्यं त्वेतदन्यस्मै रहस्यं कथितं यतः ॥ ४३ ॥
 गीता रहस्यभूतेयं गोपनीया प्रयत्नतः ॥
 सर्वमुक्तं समासेन यत्पृष्ठं तच्चयानघ ॥
 पवित्रं पावनं दिव्यं किं भूयः श्रोतुमिच्छसि ॥ ४४ ॥
 इति श्रीदेवीभागवते देवीगीतायां नवमोऽध्यायः ॥ ९ ॥

॥ इति श्रीमदेवीगीता सभाषा ॥



॥ श्री ॥

॥ अथ श्रीमत्कपिलगीता प्रारभ्यते ॥

शौनक उवाच ॥ कपिलस्तत्त्वसंख्याता भगवानात्ममायया ॥

जातः स्वयमजः साक्षादात्मप्रज्ञप्तये नृणाम् ॥ १ ॥

न ह्यस्य वर्ष्मणः पुंसां वरिष्मणः सर्वयोगिनाम् ॥

विश्रुतौ श्रुतदेवस्य भूरि तृप्यन्ति मेऽसवः ॥ २ ॥

यद्यद्विधत्ते भगवान्स्वच्छंदात्मात्ममायया ॥

तानि मे श्रद्धधानस्य कीर्तन्यान्यनुकीर्तय ॥ ३ ॥

सूत उवाच ॥ द्वैपायनसखस्त्वेवं मैत्रेयो भगवांस्तथा ॥

प्राहेदं विदुरं प्रीत आन्वीक्षिक्यां प्रचोदितः ॥ ४ ॥

मैत्रेय उवाच ॥ पितरि प्रस्थितेऽरण्यं मातुः प्रियचिकीर्षया ॥

तस्मिन्बिन्दुसरेऽवात्सीद्भगवान्कपिलः किल ॥ ५ ॥

तमासीनमकर्माणं तत्त्वमार्गाग्रदर्शनम् ॥

स्वसुतं देवहूत्याह धातुः संस्मरती वचः ॥ ६ ॥

देवहूतिरुवाच ॥ निर्विण्णा नितरां भूमन्नसर्दिन्द्रियतर्षणात् ॥

येन संभाव्यमानेन प्रपन्नाधंतमः प्रभो ॥ ७ ॥

तस्य त्वं तमसोऽन्धस्य दुष्पारस्याद्य पारगम् ॥

सच्चक्षुर्जन्मनामन्ते लब्धं मे त्वदनुग्रहात् ॥ ८ ॥

य आद्यो भगवान्पुंसामीश्वरो वै भवान्किल ॥

लोकस्य तमसान्धस्य चक्षुः सूर्य इवोदितः ॥ ९ ॥

अथ मे देव संमोहमपाक्रष्टुं त्वमर्हसि ॥

योऽवग्रहोऽहं ममेतीत्येतस्मिन्योजितस्त्वया ॥ १० ॥

तं त्वागताहं शरणं शरण्यं स्वभृत्यसंसारतरोः कुठा-

रम् ॥ जिज्ञासयाहं प्रकृतेः पुरुषस्य नमामि सद्धर्मविदां

वरिष्ठम् ॥ ११ ॥

मैत्रेय उवाच ॥ इति स्वमातुर्निरवद्यमीप्सितं निश्म्य पुंसाम-
पवर्गवर्धनम् ॥ धियाभिनन्द्यात्मवतां सतां गतिर्बभाष
ईषत्स्मितशोभिताननः ॥ १२ ॥

श्रीभगवानुवाच ॥ योग आध्यात्मिकः पुंसां मतो निःश्रेयसाय मे
अत्यन्तोपरतिर्यत्र दुःखस्य च सुखस्य च ॥ १३ ॥
तमिमं ते प्रवक्ष्यामि यमवोचं पुरानघे ॥
ऋषीणां श्रोतुकामानां योगं सर्वाङ्गनैपुणम् ॥ १४ ॥
चेतः खल्वस्य बन्धाय मुक्तये चात्मनो मतम् ॥
गुणेषु सक्तं बन्धाय रतं वा पुंसि मुक्तये ॥ १५ ॥
अहंममाभिमानोत्थैः कामलोभादिभिर्मलैः ॥
वीतं यदा मनः शुद्धमदुःखमसुखं समम् ॥ १६ ॥
तदा पुरुष आत्मानं केवलं प्रकृतेः परम् ॥
निरन्तरं स्वयंज्योतिरणिमानमखंडितम् ॥ १७ ॥
ज्ञानवैराग्ययुक्तेन भक्तियुक्तेन चात्मना ॥
परिपश्यत्युदासीनं प्रकृतिं च हतौजसम् ॥ १८ ॥
न युज्यमानया भक्त्या भगवत्यखिलात्मनि ॥
सदृशोऽस्ति शिवः पन्था योगिनां ब्रह्मसिद्धये ॥ १९ ॥
प्रसंगमजरं पाशमात्मनः कवयो विदुः ॥
स एव साधुषु कृतो मोक्षद्वारमपावृतम् ॥ २० ॥
तितिक्षवः कारुणिकाः सुहृदः सर्वदेहिनाम् ॥
अजातशत्रवः शान्ताः साधवः साधुभूषणाः ॥ २१ ॥
मर्यनन्येन भावेन भक्तिं कुर्वन्ति ये दृढाम् ॥
यत्कृते त्यक्तकर्माणस्त्यक्तस्वजनवान्धवाः ॥ २२ ॥
मदाश्रयाः कथा मृष्टाः शृण्वन्ति कथयन्ति च ॥
तपन्ति विविधास्तापा नैराश्याः चेतसः ॥ २३ ॥
त एते साधवः साध्वि सर्वसंगविबर्जिताः ॥

संगस्तेष्वथ ते प्रार्थ्यः संगदोषहरा हि ते ॥ २४ ॥
सतां प्रसंगान्मम वीर्यसंविदो भवन्ति हृत्कर्णरसायनाः
कथाः ॥ तज्जोषणादाश्वपवर्गवर्त्मनि श्रद्धा रतिर्भ-
क्तिरनुक्रमिष्यति ॥ २५ ॥

भक्त्या पुमाञ्जातविराग ऐन्द्रियाददृष्टश्रुतान्मद्रचनानु-
चिन्तया ॥ चित्तस्य यत्तो ग्रहणे योगयुक्तो यतिष्यते
ऋजुभिर्योगमार्गैः ॥ २६ ॥

असेवयायं प्रकृतेर्गुणानां ज्ञानेन वैराग्यविजृम्भितेन ॥
योगेन मय्यर्पितया च भक्त्या मां प्रत्यगात्मानमिहाव-
रुन्धे ॥ २७ ॥

देवहूतिरुवाच ॥ काचिच्चयुचिता भक्तिः कीदृशी मम गोचरा ॥

यया पदं ते निर्वाणमंजसान्वाश्रवा अहम् ॥ २८ ॥

यो योगो भगवद्भाणो निर्वाणात्मंस्त्वयोदितः ॥

कीदृशः कति चांगानि यतस्तत्त्वावबोधनम् ॥ २९ ॥

तदेतन्मे विजानीहि यथाहं मन्दर्धारिरे ॥

सुखं बुद्धयेय दुर्बोधं योषा भवदनुग्रहात् ॥ ३० ॥

मैत्रेय उवाच ॥ विदित्वार्थं कपिलो मातुरित्थं जातस्त्रेहो यत्र

तन्वाभिजातः ॥ तत्त्वान्नायं यत्प्रवदन्ति सांख्यं प्रोवाच

वै भक्तिवितानयोगम् ॥ ३१ ॥

श्रीभगवानुवाच ॥ देवानां गुणलिंगानामानुश्रविककर्मणाम् ॥

सत्त्व एवैकमनसो वृत्तिः स्वाभाविकी तु या ॥ ३२ ॥

अनिमित्ता भागवती भक्तिः सिद्धेर्गरीयसी ॥

जरयत्याशु या कोशं विगीर्णमनलो यथा ॥ ३३ ॥

नैकात्मतां मे स्पृहयन्ति केचिन्मत्पादसेवाभिरता मदी-

हाः ॥ येऽन्योन्यतो भागवताः प्रसज्य सभाजयन्ते मम

पौरुषाणि ॥ ३४ ॥

पश्यन्ति ते मे रुचिराण्यंब सन्तः प्रसन्नवक्त्रारुणलो-
चनानि ॥ रूपाणि दिव्यानि वरप्रदानि साकं वाचं स्पृ-
हणीयां वदन्ति ॥ ३५ ॥

तैर्दर्शनीयावयवैरुदारविलासहासेक्षितवामसूक्तैः ॥
हृतात्मनो हृतभाणांश्च भक्तिरनिच्छतो मे गतिमण्वीं
प्रयुंक्ते ॥ ३६ ॥

अथो विभूतिं मम मायाविनस्तामैश्वर्यमष्टांगमनुप्रवृत्तम् ॥
श्रियं भागवतीं वा स्पृहयन्ति भद्रां परस्य मे तेऽश्रुवते
तु लोके ॥ ३७ ॥

न कर्हिचिन्मपराः शान्तरूपे नक्षयन्ति नो मे निमिषो
लेढि हेतिः ॥ येषामहं प्रिय आत्मा सुतश्च सखा गुरुः
सुहृदो दैवमिष्टम् ॥ ३८ ॥

इमं लोकं तथैवामुमात्मानमुभयायिनम् ॥
आत्मानमनु ये चेह ये रायः पशवो गृहाः ॥ ३९ ॥
विसृज्य सर्वानन्यांश्च मामेवं विश्वतोमुखम् ॥
भजन्त्यनन्यया भक्त्या तान्मृत्योरतिपारये ॥ ४० ॥

नान्यत्र मद्भगवतः प्रधानपुरुषेश्वरात् ॥
आत्मनः सर्वभूतानां भयं तीव्रं निवर्तते ॥ ४१ ॥
मद्भयाद्वाति वातोऽयं सूर्यस्तपति मद्भयात् ॥
वर्षतीन्द्रो दहत्यग्निर्मृत्युश्चरति मद्भयात् ॥ ४२ ॥

ज्ञानवैराग्ययुक्तेन भक्तियोगेन योगिनः ॥
क्षेमाय पादमूलं मे प्रविशन्त्यकुतोभयम् ॥ ४३ ॥
एतावानेव लोकेऽस्मिन्पुंसां निःश्रेयसोदयः ॥
तीव्रेण भक्तियोगेन मनो मप्यर्पितं स्थिरम् ॥ ४४ ॥

इति श्रीमद्भगवते कपिलगीतायां प्रथमोऽध्यायः ॥ १ ॥

श्रीभगवानुवाच ॥ अथ ते संप्रवक्ष्यामि तत्त्वानां लक्षणं पृथक् ॥

यद्विदित्वा विमुच्येत पुरुषः प्राकृतैर्गुणैः ॥ १ ॥

ज्ञानं निःश्रेयसार्थाय पुरुषस्यात्मदर्शनम् ॥

यदाहुर्वर्णये तत्ते हृदयग्रन्थिभेदनम् ॥ २ ॥

अनादिरात्मा पुरुषो निर्गुणः प्रकृतेः परः ॥

प्रत्यग्धामा स्वयंज्योतिर्विश्वं येन समन्वितम् ॥ ३ ॥

स एष प्रकृतिं सूक्ष्मां दैवीं गुणमयीं विभुः ॥

यदृच्छयैवोपगतामभ्यपद्यत लीलया ॥ ४ ॥

गुणैर्विचित्राः सृजतीं सरूपाः प्रकृतिं प्रजाः ॥

विलोक्य मुमुहे सद्यः स इह ज्ञानगूहया ॥ ५ ॥

एवं पराभिध्यानेन कर्तृत्वं प्रकृतेः पुमान् ॥

कर्मसु क्रियमाणेषु गुणैरात्मनि मन्यते ॥ ६ ॥

तदस्य संसृतिर्बन्धः पारतन्त्र्यं च तत्कृतम् ॥

भवत्यकर्तुरीशस्य साक्षिणो निर्वृतात्मनः ॥ ७ ॥

कार्यकारणकर्तृत्वे कारणं प्रकृतिं विदुः ॥

भोक्तृत्वे सुखदुःखानां पुरुषं प्रकृतेः परम् ॥ ८ ॥

देवहूतिरुवाच ॥ प्रकृतेः पुरुषस्यापि लक्षणं पुरुषोत्तम ॥

ब्रूहि कारणयोरस्य सदसच्च यदात्मकम् ॥ ९ ॥

श्रीभगवानुवाच ॥ यत्तन्निगुणमव्यक्तं नित्यं सदसदात्मकम् ॥

प्रधानं प्रकृतिं प्राहुरविशेषं विशेषवत् ॥ १० ॥

पंचभिः पंचभिर्ब्रह्म चतुर्भिर्दशभिस्तथा ॥

एतच्चतुर्विंशतिकं गणं प्राधानिकं विदुः ॥ ११ ॥

महाभूतानि पंचैव भूरापोऽग्निर्मरुन्नभः ॥

तन्मात्राणि च तावन्ति गन्धादीनि मतानि मे ॥ १२ ॥

इन्द्रियाणि दश श्रोत्रं त्वग्दृशसननासिकाः ॥

वाक्करो चरणौ मेढ्रं पायुर्दशम उच्यते ॥ १३ ॥

मनो बुद्धिरहंकारश्चित्तमित्यन्तरात्मकम् ॥
 चतुर्धा लक्ष्यते भेदो वृत्त्या लक्षणरूपया ॥ १४ ॥
 एतावानेव संख्यातो ब्रह्मणः सगुणस्य ह ॥
 सन्निवेशो मया प्रोक्तो यः कालः पंचविंशकः ॥ १५ ॥
 प्रभावं पौरुषं प्राहुः कालमेके यतो भयम् ॥
 अहंकारविमूढस्य कर्तुः प्रकृतिमीयुषः ॥ १६ ॥
 प्रकृतेर्गुणसाम्यस्य निर्विशेषस्य मानवि ॥
 चेष्टा यतः स भगवान्काल इत्युपलक्षितः ॥ १७ ॥
 अन्तः पुरुषरूपेण कालरूपेण यो बहिः ॥
 समन्वेत्येष सत्त्वानां भगवानात्ममायया ॥ १८ ॥
 दैवात्क्षुभितधर्मिण्यां स्वस्यां योनौ परः पुमान् ॥
 आधत्त वीर्यं सासूत महत्तत्त्वं हिरण्यम् ॥ १९ ॥
 विश्वमात्मगतं व्यञ्जकूटस्थो जगदंकुरः ॥
 स्वतेजसापिवत्तीव्रमात्मप्रस्वापनं तमः ॥ २० ॥
 यत्तत्सत्त्वगुणं स्वच्छं शान्तं भगवतः पदम् ॥
 यदाहुर्वासुदेवाख्यं चित्तं तन्महदात्मकम् ॥ २१ ॥
 स्वच्छत्वमविकारित्वं शान्तत्वमिति चेतसः ॥
 वृत्तिभिलक्षणं प्रोक्तं यथापां प्रकृतिः परा ॥ २२ ॥
 महत्तत्त्वाद्विकुर्वाणाद्भगवद्दीर्यसंभवात् ॥
 क्रियाशक्तिरहंकारस्त्रिविधः समपद्यत ॥ २३ ॥
 वैकारिकस्तैजसश्च तामसश्च यतो भवः ॥
 मनसश्चेन्द्रियाणां च भूतानां महतामपि ॥ २४ ॥
 सहस्रशिरसं साक्षाद्यमनन्तं प्रचक्षते ॥
 संकर्षणाख्यं पुरुषं भूतैर्द्रियमनोमयम् ॥ २५ ॥
 स्पर्शत्वं करणत्वं च कार्यत्वं चेति लक्षणम् ॥
 वेमूढत्वमिति वा स्यादहंकृतेः ॥ २६ ॥

वैकारिकाद्विकुर्वाणान्मनस्तत्त्वमजायत ॥
 यत्संकल्पविकल्पाभ्यां वर्तते कामसंभवः ॥ २७ ॥
 यद्विदुर्बनिरुद्धाख्यं हृषीकाणामधीश्वरम् ॥
 शारदेन्दीवरश्यामं संराध्यं योगिभिः शनैः ॥ २८ ॥
 तैजसात्तु विकुर्वाणाद्बुद्धितत्त्वमभूत्सति ॥
 द्रव्यस्फुरणविज्ञानमिन्द्रियाणामनुग्रहः ॥ २९ ॥
 संशयोऽथ विपर्यासो निश्चयः स्मृतिरेव च ॥
 स्वाप इत्युच्यते बुद्धेर्लक्षणं वृत्तितः पृथक् ॥ ३० ॥
 तैजसानीन्द्रियाण्येव क्रियाज्ञानविभागशः ॥
 प्राणस्य हि क्रियाशक्तिर्बुद्धेर्विज्ञानशक्तिता ॥ ३१ ॥
 तामसाच्च विकुर्वाणाद्भगवद्दीर्घचोदितात् ॥
 शब्दमात्रमभूत्तस्मान्नभः श्रोत्रं तु शब्दगम् ॥ ३२ ॥
 अर्थाश्रयत्वं शब्दस्य द्रष्टुर्लिंगत्वमेव च ॥
 तन्मात्रत्वं च नभसो लक्षणं कवयो विदुः ॥ ३३ ॥
 भूतानां हि ददातृत्वं बहिरन्तरमेव च ॥
 प्राणेन्द्रिया धिष्यत्वं नभसो वृत्तिलक्षणम् ॥ ३४ ॥
 नभसः शब्दतन्मात्रात्कालगत्या विकुर्वतः ॥
 स्पर्शोऽभवत्ततो वायुस्त्वक्स्पर्शस्य च संग्रहः ॥ ३५ ॥
 मृदुत्वं कठिनत्वं च शैत्यमुष्णत्वमेव च ॥
 एतत्स्पर्शस्य स्पर्शत्वं तन्मात्रत्वं नभस्वतः ॥ ३६ ॥
 चालनं व्यूहनं प्राप्तिर्नेतृत्वं द्रव्यशब्दयोः ॥
 सर्वेन्द्रियाणामात्मत्वं वायोः कर्माभिलक्षणम् ॥ ३७ ॥
 वायोश्च स्पर्शतन्मात्राद्रूपं दैवेरितादभूत् ॥
 समुत्थितं ततस्तेजश्चक्षू रूपोपलंभनम् ॥ ३८ ॥
 द्रव्याकृतित्वं गुणता व्यक्ति संस्थात्वमेव च ॥
 तेजस्त्वं तेजसः साधिव रूपमात्रस्य वृत्तयः ॥ ३९ ॥

द्योतनं पचनं पानमदनं हिममर्दनम् ॥
 तेजसो वृत्तयस्त्वेताः शोषणं क्षुत्तृडेव च ॥ ४० ॥
 रूपमात्राद्विकुर्वाणात्तेजसो दैवचोदितात् ॥
 रसमात्रमभूत्तस्मादम्भो जिह्वा रसग्रहः ॥ ४१ ॥
 कषायो मधुरस्तिक्तः कट्वम्ल इति नैकधा ॥
 भौतिकानां विकारेण रस एको विभिद्यते ॥ ४२ ॥
 क्लेदनं पिडनं तृप्तिः प्राणनाप्यायनोन्दनम् ॥
 तापापनोदो भूयस्त्वमंभसो वृत्तयस्त्विमाः ॥ ४३ ॥
 रसमात्राद्विकुर्वाणादंभसो दैवचोदितात् ॥
 गंधमात्रमभूत्तस्मात्पृथ्वी घ्राणस्तु गंधगः ॥ ४४ ॥
 करंभपूतिसौरभ्यशान्तोग्राम्लादिभिः पृथक् ॥
 द्रव्यावयववैषम्याद्गन्ध एको विभिद्यते ॥ ४५ ॥
 भावनं ब्रह्मणः स्थानं धारणं सद्विशेषणम् ॥
 सर्वसत्त्वगुणोद्भेदः पृथिवीवृत्तिलक्षणम् ॥ ४६ ॥
 नभोगुणविशेषोऽर्थो यस्य तच्छ्रोत्रमुच्यते ॥
 वायोर्गुणविशेषोऽर्थो यस्य तत्स्पर्शनं विदुः ॥ ४७ ॥
 तेजोगुणविशेषोऽर्थो यस्य तच्चक्षुरुच्यते ॥
 अम्भोगुणविशेषोऽर्थो यस्य तद्रसनं विदुः ॥
 भूमेर्गुणविशेषोऽर्थो यस्य स घ्राण उच्यते ॥ ४८ ॥
 परस्य दृश्यते धर्मो ह्यपरस्मिन्समन्वयात् ॥
 अतो विशेषो भावानां भूमावेवोपलक्ष्यते ॥ ४९ ॥
 एतान्यसंहत्य यदा महदादीनि सप्त वै ॥
 कालकर्मगुणोपेतो जगदादिरूपाविशत् ॥ ५० ॥
 ततस्तेनानुविद्धेभ्यो युक्तेभ्योऽण्डमचेतनम् ॥
 उत्थितं पुरुषो यस्मादुदतिष्ठदसौ विराट् ॥ ५१ ॥
 एतदण्डं विशेषाख्यं क्रमवृद्धैर्दशोत्तरैः ॥

तोयादिभिः परिवृतं प्रधानेनावृतैर्बहिः ॥
 यत्र लोकवितानोऽयं रूपं भगवतो हरेः ॥ ५२ ॥
 हिरण्मयादण्डकोशादुत्थाय सलिलेशयात् ॥
 तमाविश्य महादेवो बहुधा निर्विभेद स्वम् ॥ ५३ ॥
 निरभिद्यतास्य प्रथमं मुखं वाणी ततोऽभवत् ॥
 वाण्या वह्निरथो नासे प्राणोऽतो घ्राण एतयोः ॥ ५४ ॥
 घ्राणाद्वायुरभिद्येतामक्षिणी चक्षुरेतयोः ॥
 तस्मात्सूर्यो व्यभिद्येतां कर्णौ श्रोत्रं ततो दिशः ॥ ५५ ॥
 निर्विभेद विराजस्त्वग्रोमश्मश्वदादयस्ततः ॥
 तत ओषधयश्चासन् शिश्रं निर्विभिदे ततः ॥ ५६ ॥
 रेतस्तस्मादाप आसन्निरभिद्यत वै गुदम् ॥
 गुदादपानोऽपानाच्च मृत्युर्लोकभयंकरः ॥ ५७ ॥
 हस्तौ च निरभिद्येतां बलं ताभ्यां ततः स्वराट् ॥
 पादौ च निरभिद्येतां गतिस्ताभ्यां ततो हरिः ॥ ५८ ॥
 नाड्योऽस्य निरभिद्यन्त ताभ्यो लोहितमाभृतम् ॥
 नद्यस्ततः समभवन्नुदरं निरभिद्यत ॥ ५९ ॥
 क्षुत्पिपासे ततः स्यातां समुद्रस्त्वेतयोरभूत् ॥
 अथास्य हृदयं भिन्नं हृदयान्मन उत्थितम् ॥ ६० ॥
 मनसश्चंद्रमा जातो बुद्धिर्बुद्धेर्गिरां पतिः ॥
 अहंकारस्ततो रुद्रश्चित्तं चैत्यस्ततोऽभवत् ॥ ६१ ॥
 एते ह्यभ्युत्थिता देवा नैवास्योत्थापनेऽशकन् ॥
 पुनराविविशुः खानि तमुत्थापयितुं क्रमात् ॥ ६२ ॥
 वह्निर्वाचा मुखं भेजे नोदतिष्ठत्तदा विराट् ॥
 घ्राणेन नासिके वायुर्नोदतिष्ठत्तदा विराट् ॥ ६३ ॥
 अक्षिणी चक्षुषादित्यो नोदतिष्ठत्तदा विराट् ॥
 श्रोत्रेण कर्णौ च दिशो नोदतिष्ठत्तदा विराट् ॥ ६४ ॥

त्वचं रोमभिरोषध्यो नोदतिष्ठत्तदा विराट् ॥
 रेतसा शिश्रमापस्तु नोदतिष्ठत्तदा विराट् ॥ ६५ ॥
 गुदं मृत्युरपानेन नोदतिष्ठत्तदा विराट् ॥
 हस्ताविन्द्रो बलेनेव नोदतिष्ठत्तदा विराट् ॥ ६६ ॥
 विष्णुर्गत्यैव चरणौ नोदतिष्ठत्तदा विराट् ॥
 नाडीर्नद्यो लोहितेन नोदतिष्ठत्तदा विराट् ॥ ६७ ॥
 क्षुत्तृड्भ्यामुदरं सिन्धुर्नोदतिष्ठत्तदा विराट् ॥
 हृदयं मनसा चन्द्रो नोदतिष्ठत्तदा विराट् ॥ ६८ ॥
 बुद्ध्या ब्रह्मापि हृदयं नोदतिष्ठत्तदा विराट् ॥
 रुद्रोऽभिमत्या हृदयं नोदतिष्ठत्तदा विराट् ॥ ६९ ॥
 चित्तेन हृदयं चैत्यः क्षेत्रज्ञः प्राविशद्यदा ॥
 विराट् तदैव पुरुषः सलिलादुदतिष्ठत् ॥ ७० ॥
 यथा प्रसुप्तं पुरुषं प्राणेन्द्रियमनोधियः ॥
 प्रभवन्ति विना येन नोत्थापयितुमोजसा ॥ ७१ ॥
 तमस्मिन्प्रत्यगात्मानं धिया योगप्रवृत्तया ॥
 भक्त्या विरक्त्या ज्ञानेन विविच्यात्मनि चिंतयेत् ॥ ७२ ॥
 इति श्रीकपिल० तत्त्वसमाम्नायो नाम द्वितीयोऽध्यायः ॥ २ ॥

श्रीभगवानुवाच ॥ प्रकृतिस्थोऽपि पुरुषो नाज्यते प्राकृतैर्गुणैः ॥

अविकारादकर्तृत्वान्निर्गुणत्वाज्जलार्कवत् ॥ १ ॥

स एष यर्हि प्रकृतेर्गुणेष्वभिविषज्जते ॥

अहंक्रियाविमूढात्मा कर्तास्मीत्यभिमन्यते ॥ २ ॥

तेन संसारपदवीमवशोऽभ्येत्य निर्वृतः ॥

प्रासंगिकैः कर्मदोषैः सदसन्मिश्रयोनिषु ॥ ३ ॥

अर्थे ह्यविद्यमानेऽपि संसृतिर्न निवर्तते ॥

ध्यायतो विषयानस्य स्वप्नेऽनर्थागमो यथा ॥ ४ ॥

अत एव शनैश्चित्तं प्रसक्तमसतां पथि ॥

भक्तियोगेन तीव्रेण विरक्त्या च नयेद्वशम् ॥ ५ ॥

यमादिभिर्योगपथैरभ्यसन्श्रद्धयान्वितः ॥

मयि भावेन सत्येन मत्कथाश्रवणेन च ॥ ६ ॥

सर्वभूतसमत्वेन निर्वैरेणाप्रसंगतः ॥

ब्रह्मचर्येण मौनेन स्वधर्मेण बलीयसा ॥ ७ ॥

यदृच्छयोपलब्धेन संतुष्टो मितशुद्ध मुनिः ॥

विविक्तशरणः शान्तो मैत्रः करुण आत्मवान् ॥ ८ ॥

सानुबन्धे च देहेऽस्मिन्नकुर्वन्नसदाग्रहम् ॥

ज्ञानेन दृष्टतत्त्वेन प्रकृतेः पुरुषस्य च ॥ ९ ॥

निवृत्तबुद्धयवस्थानो दूरीभूतान्यदर्शनः ॥

उपलभ्यात्मनात्मानं चक्षुषेवार्कमात्मदृक् ॥ १० ॥

मुक्तलिङ्गं सदाभासमसति प्रतिपद्यते ॥

सतो बंधुमसच्चक्षु सर्वानुस्यूतमद्वयम् ॥ ११ ॥

यथा जलस्थ आभासः स्थलस्थेनावदृश्यते ॥

स्वाभासेन तथा सूर्यो जलस्थेन दिवि स्थितः ॥ १२ ॥

एवं त्रिवृदहंकारो भूतेन्द्रियमनोमयैः ॥

स्वाभासैर्लक्षितोऽनेन सदाभासेन सत्यदृक् ॥ १३ ॥

भूतसूक्ष्मेन्द्रियमनोबुद्ध्यादिष्विह निद्रया ॥
 लीनेष्वसति यस्तत्र विनिद्रो निरहंक्रियः ॥ १४ ॥
 मन्यमानस्तदात्मानमनष्टो नष्टवन्मृषा ॥
 नष्टेऽहंकरणे द्रष्टा नष्टचित्त इवातुरः ॥ १५ ॥
 एवं प्रत्यवमृश्यासावात्मानं प्रतिपद्यते ॥
 साहंकारस्य द्रव्यस्य योऽवस्थानमनुग्रहः ॥ १६ ॥
 देवहूतिरुवाच ॥ पुरुषं प्रकृतिर्ब्रह्मन्न विमुञ्चति कर्हिचित् ॥
 अन्योन्यापाश्रयत्वाच्च नित्यत्वादनयोः प्रभो ॥ १७ ॥
 यथा गन्धस्य भूमेश्च न भावो व्यतिरेकतः ॥
 अपां रसस्य च यथा तथा बुद्धेः पदस्य च ॥ १८ ॥
 अकर्तुः कर्मबंधोऽयं पुरुषस्य यदाश्रयः ॥
 गुणेषु सत्सु प्रकृतेः कैवल्यं तेष्वतः कथम् ॥ १९ ॥
 कचित्तत्त्वावमर्शेन निवृत्तं भयमुल्वणम् ॥
 अनिवृत्तनिमित्तत्वात्पुनः प्रत्यवतिष्ठते ॥ २० ॥
 श्रीभगवानुवाच ॥ अनिमित्तनिमित्तं स्वधर्मेणामलात्मना ॥
 तीव्रया मयि भक्त्या च श्रुतसंभृतया चिरम् ॥ २१ ॥
 ज्ञानेन दृष्टतत्त्वेन वैराग्येण बलीयसा ॥
 तपोयुक्तेन योगेन तीव्रेणात्मसमाधिना ॥ २२ ॥
 प्रकृतिः पुरुषस्येह दह्यमाना त्वहर्निशम् ॥
 तिरोभवित्री शनकैरग्रेय्यो निरिवारणिः ॥ २३ ॥
 भुक्तभोगा परित्यक्ता दृष्टदोषा च नित्यशः ॥
 नेश्वरस्याशुभं धत्ते स्वे महिम्नि स्थितस्य च ॥ २४ ॥
 यथा ह्यप्रतिबुद्धस्य प्रस्वापो बह्वनर्थभृत् ॥
 स एव प्रतिबुद्धस्य न वै मोहाय कल्पते ॥ २५ ॥
 एवं विदिततत्त्वस्य प्रकृतिर्मपि मानसम् ॥
 युञ्जतो नापकुरुत आत्मारामस्य कर्हिचित् ॥ २६ ॥

चतुर्थोऽध्यायः



यदैवमध्यात्मरतः कालेन वृजन्मना ॥
सर्वत्र जातवैराग्य आब्रह्मभवना ॥
मद्भक्तः प्रतिबुद्धार्थो मत्प्रसादेन भूयसा ॥
निःश्रेयसं स्वसंस्थानं कैवल्यारण्यं मदाश्रयम् ॥ २८ ॥
प्राप्नोतीहांजसा धीरः स्वदृशा छिन्नसंशयः ॥
यद्भत्वा न निर्वर्तेत योगी लिंगाद्विनिर्गमे ॥ २९ ॥
यदा न योगोपचितासु चेतो मायासु सिद्धस्य विषज्ज-
तेऽङ्ग ॥ अनन्यहेतुष्वथ मे गतिः स्यादात्यन्तिकी यत्र
न मृत्युहासः ॥ ३० ॥

इति श्रीमद्भागवते कपिलगीतायां तृतीयोऽध्यायः ॥ ३ ॥

श्रीभगवानुवाच ॥ योगस्य लक्षणं वक्ष्ये सवीजस्य नृपात्मजे ॥
मनो येनैव विधिना प्रसन्नं याति सत्पथम् ॥ १ ॥
स्वधर्माचरणं शक्त्या विधर्माच्च निर्वर्तनम् ॥
दैवाल्लभ्येन संतोष आत्मविचरणार्चनम् ॥ २ ॥
ग्राम्यधर्मानिवृत्तिश्च मोक्षधर्मरतिस्तथा ॥
मितमेध्यादर्शनं शस्त्रद्विविक्तक्षेमसेवनम् ॥ ३ ॥
अहिंसा सत्यमस्तेयं यावदर्थपरिग्रहः ॥
ब्रह्मचर्यं तपः शौचं स्वाध्यायः पुरुषार्चनम् ॥ ४ ॥
मौनं सदासनजयः स्थैर्यं प्राणजयः शनैः ॥
प्रत्याहारश्चेन्द्रियाणां विषयान्मनसा हृदि ॥ ५ ॥
स्वधिष्यनानामेकदेशे मनसा प्राणधारणम् ॥
वैकुण्ठलीलाधिध्यानं समाधानं तथात्मनः ॥ ६ ॥
एतैरन्यैश्च पथिभिर्मनो दुष्टमसत्पथम् ॥
बुद्ध्या गुंजीत शनकैर्जितप्राणो ह्यतन्द्रितः ॥ ७ ॥
शुचौ देशे प्रतिष्ठाप्य विजितासन आसनम् ॥

तस्मिन्स्वस्ति समासीन ऋजुकायः समभ्यसेत् ॥ ८ ॥
 प्राणस्य शोधयेन्मार्गं पूरकुंभकरेचकैः ॥
 प्रतिकूलेन वा चित्तं यथा स्थिरमचंचलम् ॥ ९ ॥
 मनोऽचिरात्स्याद्विरजं जितश्वासस्य योगिनः ॥
 वाय्वग्निभ्यां यथा लोहं ध्मातं त्यजति वै मलम् ॥ १० ॥
 प्राणायामैर्देहोषान्धारणाभिश्च किल्बिषान् ॥
 प्रत्याहारेण संसर्गान्ध्यानेनानीश्वरान्गुणान् ॥ ११ ॥
 यदा मनः स्वं विरजं योगेन सुसमाहितम् ॥
 काष्ठां भगवतो ध्यायेत्स्वनासाग्रावलोकनः १२ ॥
 प्रसन्नवदनांभोजं पद्मगर्भारुणेक्षणम् ॥
 नीलोत्पलदलश्यामं शंखचक्रगदाधरम् ॥ १३ ॥
 लसत्पंकजकिंजल्कपीतकौशेयवाससम् ॥
 श्रीवत्सवक्षसं भ्राजत्कौस्तुभामुक्तकंधरम् ॥ १४ ॥
 मत्तद्विरेफकलया परीतं वनमालया ॥
 परार्ध्यहारवलयकिरीटांगदन्तूपुरम् ॥ १५ ॥
 कांचीगुणोल्लसच्छोणिं हृदयांभोजविष्टरम् ॥
 दर्शनीयतमं शान्तं मनोनयनवर्धनम् ॥ १६ ॥
 अपीच्यदर्शनं शश्वत्सर्वलोकनमस्कृतम् ॥
 सन्त वयसि कैशोरे भृत्यानुग्रहकातरम् ॥ १७ ॥
 कीर्तन्यतीर्थयशसं पुण्यश्लोकयशस्करम् ॥
 ध्यायेद्देवं समग्राङ्गं यावन्न च्यवते मनः ॥ १८ ॥
 स्थितं व्रजन्तमासीनं शयानं वा गुहाशयम् ॥
 प्रेक्षणीयेहितं ध्यायेच्छुद्धभावेन चेतसा ॥ १९ ॥
 तस्मिँल्लब्धपदं चित्तं सर्वावयवसंस्थितम् ॥
 निष्क्येकत्र संयुज्यादंगे भगवतो मुनिः ॥ २० ॥
 न्येद्भगवतश्चरणारविन्दं वज्राकुशध्वजसरोरुहला-

छनाढ्यम् ॥ उत्तुंगरक्तविलसन्नखचक्रवालज्योत्स्नाभै-
राहतमहदहृदयांधकारम् ॥ २१ ॥

यच्छौचनिःसृतसरित्प्रवरोदकेन तीर्थेन मूर्धन्यधिकृतेन
शिवः शिवोऽभूत् ॥ ध्यातुर्मनःशमलशैलनिसृष्टवज्रं ध्या-
येच्चिरं भगवतश्चरणारविन्दम् ॥ २२ ॥

जानुद्वयं जलजलोचनया जनन्या लक्ष्म्याखिलस्य
सुरवन्दितया विधातुः ॥ ऊर्वोर्निधाय करपल्लवरोचिषा
यत्संलालितं हृदि विभोरभवस्य कुर्यात् ॥ २३ ॥

ऊरु सुपर्णभुजयोरधिशोभमानावोजोनिधी अतसिका-
कुसुमावभासौ ॥ व्यालंविपीतवरवाससि वर्तमान-
कांचीकलापपरिरंभि नितंबविंभम् ॥ २४ ॥

नाभिहृदं भुवनकोशगुहोदरस्थं यत्रात्मयोनिधिषणा-
खिललोकपद्मम् ॥ व्यूढं हरिन्मणिवृषस्तनयोरमुष्य
ध्यायेद्द्वयं विशदहारमयूखगौरम् ॥ २५ ॥

वक्षोधिवासमृषभस्य महाविभूतेः पुंसां मनोनयन-
निर्वृतिमादधानम् ॥ कंठं च कौस्तुभमणेरधिभूषणार्थं
कुर्यान्मनस्यखिललोकनमस्कृतस्य ॥ २६ ॥

बाहूंश्च मन्दरागरेः परिवर्तनेन निर्णिक्तबाहुवलया-
नधिलोकपालान् ॥ संचिन्तयेद्दशशतारमसहतेजः
शंखं च तत्करसरोरुहराजहंसम् ॥ २७ ॥

कौमोदकीं भगवतो दयितां स्मरेत् दिग्धामरातिभट-
शोणितकर्दमेन ॥ मालां मधुव्रतवरूथगिरोपघुष्टां
चैत्यस्य तत्त्वममलं मणिमस्य कंठे ॥ २८ ॥

भृत्यानुकंपितधियेह गृहीतमूर्तेः संचिन्तयेद्भगवतो
वदनारविन्दम् ॥ यद्विस्फुरन्मकरकुण्डलवलिगतेन वि-
द्योतितामलकपोलमुदारनासम् ॥ २९ ॥

यच्छीनिकेतमालिभिः परिसेव्यमानं भूत्या स्वया
कुटिलकुन्तलवृन्दजुष्टम् ॥ मीनद्वयाश्रयमधिक्षिपदब्जनेत्रं
ध्यायेन्मनोमयमतन्द्रित उल्लसद्भु ॥ ३० ॥

तस्यावलोकमधिकं कृपयातिघोरतापत्रयोपशमनाय
विसृष्टमक्ष्णोः ॥ स्निग्धस्मितानुगुणितं विपुलप्रसादं
ध्यायेच्चिरं विपुलभावनया गुहायाम् ॥ ३१ ॥

हासं हरेरवनताखिललोकतीव्रशोकाश्रुसागरविशो-
षणमत्युदारम् ॥ संमोहनाय रचितं निजमाथयास्य
भ्रूमण्डलं मुनिकृते मकरध्वजस्य ॥ ३२ ॥

ध्यानायनं प्रहसितं बहुलाधरोष्ठभासारुणायिततनु-
द्विजकुन्दपंक्ति ॥ ध्यायेत्स्वदेहकुहरेऽवसितस्य विष्णो-
र्भक्त्यार्द्रयार्पितसना न पृथग्निदृक्षेत् ॥ ३३ ॥

एवं हरौ भगवति प्रतिलब्धभावा भक्त्या द्रवद्भुदय
उत्पुलकः प्रमोदात् ॥ औत्कण्ड्यवाष्पकलया मुहु-
रर्धमानस्तच्चापि चित्तवटिशं शनैर्वियुक्तं ॥ ३४ ॥

मुक्ताश्रयं यद्विनिर्विषयं विरक्तं निर्वाणमृच्छति मनः
सहसा यथार्चिः ॥ आत्मानमत्र पुरुषो व्यवधानमेक-
मन्वीक्षते प्रतिनिवृत्तगुणप्रवाहः ॥ ३५ ॥

सोऽप्येतया चरमया मनसो निवृत्त्या तस्मिन्महिम्न्य-
वसितः सुखदुःखवाह्ये ॥ हेतुत्वमप्यसति कर्तारि दुःख-
योर्यत्स्वात्मन्विधत्त उपलब्धपरान्मकाष्ठः ॥ ३६ ॥

देहं च तं न चरमः स्थितमुत्थितं वा मिद्धोऽपि प-
श्यति यतोऽध्यगमत्स्वरूपम् ॥ दैवादुपेतमथ दैववशा-
दुपेतं वासो यथा परिकृतं मदिगमदान्धः ॥ ३७ ॥

देहोऽपि दैववशगः खलु कर्म यावत्स्वारंभकं प्रतिस-
मीक्षत एव सासुः ॥ तं सप्रपञ्चमधिरूढसमाधियोगः

स्वप्नं पुनर्न भजते प्रतिबुद्धवस्तुः ॥ ३८ ॥
 यथा पुत्राच्च वित्ताच्च पृथङ् मर्त्यः प्रतीयते ॥
 अप्यात्मत्वेनाभिमताद्देहादेः पुरुषस्तथा ॥ ३९ ॥
 यथोल्मुकाद्विस्फुलिङ्गान्द्रूमाद्वापि स्वसंभवात् ॥
 अप्यात्मत्वेनाभिमताद्यथाग्निः पृथगुल्मुकात् ॥ ४० ॥
 भूतेन्द्रियान्तःकरणात्प्रधानाज्जीवसंज्ञितात् ॥
 आत्मा तथा पृथग्द्रष्टा भगवान्ब्रह्मसंज्ञितः ॥ ४१ ॥
 सर्वभूतेषु चात्मानं सर्वभूतानि चात्मनि ॥
 ईक्षेतानन्यभावेन भूतेष्विव तदात्मताम् ॥ ४२ ॥
 स्वयोन्येषु यथा ज्योतिरेकं नाना प्रतीयते ॥
 योनीनां गुणवैपम्यात्तथात्मा प्रकृतौ स्थितः ॥ ४३ ॥
 तस्मादिमां स्वां प्रकृतिं दैवीं सदसदात्मिकाम् ॥
 दुर्विभाव्यां पराभाव्यस्वरूपेणावतिष्ठते ॥ ४४ ॥
 इति श्रीमद्भागवते कपिलगीतायां चतुर्थोऽध्यायः ॥ ४ ॥

देवद्यूतिरुवाच ॥ लक्षणं महदादीनां प्रकृतेः पुरुषस्य च ॥
 स्वरूपं लक्ष्यतेऽमीषां येन तत्पारमार्थिकम् ॥ १ ॥
 यथा सांख्येषु कथितं यन्मूलं तत्प्रचक्षते ॥
 भक्तियोगस्य मे मार्गं ब्रूहि विस्तरशः प्रभो ॥ २ ॥
 विरागो येन पुरुषो भगवन्सर्वतो भवेत् ॥
 आचक्ष्य जीवलोकस्य विविधा मम संसृतोः ॥ ३ ॥
 कालस्येश्वररूपस्य परेषां च परस्य ते ॥
 स्वरूपं वत कुर्वन्ति यद्धेतोः कुशलं जनाः ॥ ४ ॥
 लोकस्य मिथ्याभिमतैरचक्षुषश्चिरं प्रसुप्तस्य तमस्यना-
 श्रये ॥ श्रान्तस्य कर्मस्वनुविद्ध्यया धिया त्वमाविरासीः
 किल योगभास्करः ॥ ५ ॥

मैत्रेय उवाच ॥ इति मातुर्वचः श्लक्ष्णं प्रतिनन्द्य महामुनिः ॥
 आबभाषे कुरुश्रेष्ठ प्रीतस्तां करुणादितः ॥ ६ ॥
 श्रीभगवानुवाच ॥ भक्तियोगो बहुविधो मार्गैर्भामिनि भाव्यते ॥
 स्वभावगुणमार्गेण पुंसां भावो विभिद्यते ॥ ७ ॥
 अभिसंधाय यो हिंसां दंभं मात्सर्यमेव वा ॥
 संरंभी भिन्नहृग्भावं मयि कुर्यात्स तामसः ॥ ८ ॥
 विषयानभिसंधाय यश ऐश्वर्यमेव वा ॥
 अर्चादावर्चयेद्यो मां पृथग्भावः स राजसः ॥ ९ ॥
 कर्मनिर्हीरमुद्दिश्य परस्मिन्वा तदर्पणम् ॥
 यजेद्यष्टव्यमिति वा पृथग्भावः स सात्त्विकः ॥ १० ॥
 मद्गुणश्रुतिमात्रेण मयि सर्वगुहाशये ॥
 मनोगतिरविच्छिन्ना यथा गंगांभसोऽम्बुधौ ॥ ११ ॥
 लक्षणं भक्तियोगस्य निर्गुणस्य ह्युदाहृतम् ॥
 अहैतुक्यव्यवहिता या भक्तिः पुरुषोत्तमे ॥ १२ ॥
 सालोक्यसाष्टिसामीप्यसारूप्यैकत्वमप्युत ॥
 दीयमानं न गृह्णन्ति विना मत्सेवनं जनाः ॥ १३ ॥
 स एव भक्तियोगाख्य आत्यन्तिक उदाहृतः ॥
 येनातिव्रज्य त्रिगुणं मद्भावायोपपद्यते ॥ १४ ॥
 निषेवितेनानिमित्तेन स्वधर्मेण महीयसा ॥
 क्रियायोगेन शस्तेन नातिहिंसेण नित्यशः ॥ १५ ॥
 मद्भिष्यदर्शनस्पर्शपूजास्तुत्यभिवन्दनैः ॥
 भूतेषु मद्भावनया सत्येनासंगमेन च ॥ १६ ॥
 महतां बहुमानेन दीनानामनुकंपया ॥
 मैत्र्या चैवात्मतुल्येषु यमेन नियमेन च ॥ १७ ॥
 आध्यात्मिकानुश्रवणान्नामसंकीर्तनाच्च मे ॥
 आर्जवेनार्यसंगेन निरहंक्रियया तथा ॥ १८ ॥

मद्धर्मणो गुणैरैतैः परिसंशुद्ध आशयः ॥
 पुरुषस्यांजसाभ्येति श्रुतमात्रगुणं हि माम् ॥ १९ ॥
 यथा वातरथो घ्राणमावृत्ते गन्ध आशयात् ॥
 एवं योगरतं चेत आत्मानमविकारि यत् ॥ २० ॥
 अहं सर्वेषु भूतेषु भूतात्मावस्थितः सदा ॥
 तमवज्ञाय मां मर्त्यः कुरुतेऽर्चाविडम्बनम् ॥ २१ ॥
 यो मां सर्वेषु भूतेषु सन्तमात्मानमीश्वरम् ॥
 हित्वाचीं भजते मौढ्याद्भस्मन्येव जुहोति सः ॥ २२ ॥
 द्विषतः परकाये मां मानिनो भिन्नदर्शिनः ॥
 भूतेषु बद्धवैरस्य न मनः शान्तिमृच्छति ॥ २३ ॥
 अहमुच्चावचैर्द्रव्यैः क्रिययोत्पन्नयाऽनघे ॥
 नैव तुष्येऽर्चितोऽर्चायां भूतग्रामावमानिनः ॥ २४ ॥
 अर्चादावर्चयेत्तावदीश्वरं मां स्वकर्मकृत् ॥
 यावन्न वेद स्वहृदि सर्वभूतेष्ववस्थितम् ॥ २५ ॥
 आत्मनश्च परस्यापि यः करोत्यन्तरोदरम् ॥
 तस्य भिन्नदृशो मृत्युर्विदधे भयमुल्बणम् ॥ २६ ॥
 अथ मां सर्वभूतेषु भूतात्मानं कृतालयम् ॥
 अर्हयेद्दानमानाभ्यां मैत्र्याभिन्नेन चक्षुषा ॥ २७ ॥
 जीवाः श्रेष्ठा ह्यजीवानां ततः प्राणभृतः शुभे ॥
 ततः सचित्ताः प्रवरास्ततश्चेन्द्रियवृत्तयः ॥ २८ ॥
 तत्रापि स्पर्शवेदिभ्यः प्रवरा रसवेदिनः ॥
 तेभ्यो गन्धविदः श्रेष्ठास्ततः शब्दविदो वराः ॥ २९ ॥
 रूपभेदविदस्तत्र ततश्चोभयतोदतः ॥
 तेषां बहुपदाः श्रेष्ठाश्चतुष्पादस्ततो द्विपात् ॥ ३० ॥
 ततो वर्णाश्च चत्वारस्तेषां ब्राह्मण उत्तमः ॥
 ब्राह्मणेष्वपि वेदज्ञो ह्यर्थज्ञोऽभ्यधिकस्ततः ॥ ३१ ॥

अर्थज्ञात्संशयच्छेत्ता ततः श्रेयान्स्वकर्मकृत् ॥
 मुक्तसंगस्ततो भूयानदोग्धा धर्ममात्मनः ॥ ३२ ॥
 तस्मान्मय्यर्पिताशेषक्रियार्थात्मा निरन्तरः ॥
 मय्यर्पितात्मनः पुंसो मयि संन्यस्तकर्मणः ॥
 न पश्यामि परं भूतमकर्तुः समदर्शनात् ॥ ३३ ॥
 मनसैतानि भूतानि प्रणमेद्बहु मानयन् ॥
 ईश्वरो जीवकलया प्रविष्टो भगवानिति ॥ ३४ ॥
 भक्तियोगश्च योगश्च मया मानव्युदीरितः ॥
 ययोरेकतरेणैव पुरुषः पुरुषं व्रजेत् ॥ ३५ ॥
 एतद्भगवतो रूपं ब्रह्मणः परमात्मनः ॥
 परं प्रधानं पुरुषं दैवं कर्म विचेष्टितम् ॥ ३६ ॥
 रूपभेदात्पदं दिव्यं काल इत्यभिधीयते ॥
 भूतानां महदादीनां यतो भिन्नहरां भयम् ॥ ३७ ॥
 योऽन्तः प्रविश्य भूतानि भूतैरच्यखिलाश्रयः ॥
 स विष्णुवाख्योऽधियज्ञोऽसौ कालः कलयतां प्रभुः ॥ ३८ ॥
 न चास्य कश्चिद्वियतो न द्वेष्ट्यो न च बान्धवः ॥
 आविशत्यप्रमत्तोऽसौ प्रमत्तं जनमन्तकृत् ॥ ३९ ॥
 यद्भयाद्वाति वातोऽयं सूर्यस्तपति यद्भयात् ॥
 यद्भयाद्वर्षते देवो भग्नो भाति यद्भयात् ॥ ४० ॥
 यद्वनस्पतयो भीता लताश्चोषधिभिः सह ॥
 स्वे स्वे कालेऽभिगृह्णन्ति पुष्पाणि च फलानि च ॥ ४१ ॥
 स्रवन्ति सरितो भीता नोत्सर्पत्युदार्थिर्यतः ॥
 अग्निरिन्ध्रे सगिरिभिर्भूर्न मज्जति यद्भयात् ॥ ४२ ॥
 नभो ददाति श्वसतां पदं यन्नियमाददः ॥
 लोकं स्वदेहं तनुते महान्सप्तभिरावृतम् ॥ ४३ ॥
 गुणाभिमानिनो देवाः सर्गादिष्वस्य यद्भयात् ॥

वर्तन्तेऽनुयुगं येषां वश एतच्चराचरम् ॥ ४४ ॥

सोऽनन्तोऽन्तकरः कालोऽनादिरादिकृदव्ययः ॥

जनं जनेन जनयन्मारयन्मृत्युनान्तकम् ॥ ४५ ॥

इति श्रीमद्भागवते कपिलगीतायां पंचमोऽध्यायः ॥ ५ ॥

श्रीभगवानुवाच ॥ तस्यैतस्य जनो नूनं नायं वेदोरुविक्रमम् ॥

काल्यमानोऽपि बलिनो वायोरिव घनावलिः ॥ १ ॥

यं यमर्थमुपादत्ते दुःखेन सुखहेतवे ॥

तं तं धुनोति भगवान्पुमान्शोचति यत्कृते ॥ २ ॥

यदधुवस्य देहस्य सानुबन्धस्य दुर्मतिः ॥

ध्रुवाणि मन्यते मोहाद्बृहक्षेत्रवसूनि च ॥ ३ ॥

जन्तुर्वै भव एतस्मिन्यां यां योनिमनुव्रजेत् ॥

तस्यां तस्यां स लभते निर्वृतिं न विरज्यते ॥ ४ ॥

नरकस्थोऽपि देहं वै न पुमांस्त्यक्तुमिच्छति ॥

नारक्यां निर्वृतौ सत्यां देवमायाविमोहितः ॥ ५ ॥

आत्मजायासुतागारपशुद्रविणयन्धुषु ॥

निरूढमूलहृदय आत्मानं बहु मन्यते ॥ ६ ॥

संदृष्ट्वानसर्वांग एषामुद्रहनाधिना ॥

करोत्यविरतं भूढो दुरितानि दुराशयः ॥ ७ ॥

आक्षिप्तात्मेन्द्रियः स्त्रीणामसतीनां च मायया ॥

रहो रचितयालापैः शिशूनां कलभाषिणाम् ॥ ८ ॥

गृहेषु कूटधर्मेषु दुःखतंत्रेण्वतन्द्रितः ॥

कुर्वन्दुःखप्रतीकारं सुखवन्मन्यते गृही ॥ ९ ॥

अर्थैरापादितैर्गुर्व्या हिंसयेतस्ततश्च तान् ॥

पुष्णाति येषां पोषेण शेषभुग्यात्यधः स्वयम् ॥ १० ॥

वार्तायां लुप्यमानायां प्रारब्धायां पुनः पुनः ॥

लोभाभिभूतो निःसत्त्वः परार्थे कुरुते स्पृहाम् ॥ ११ ॥
 कुटुंबभरणाकल्पो मन्दभाग्यो वृथोऽयमः ॥
 स्त्रिया विहीनः कृपणो ध्यायन्श्वसिति मूढधीः ॥ १२ ॥
 एवं स्वभरणाकल्पं तत्कलत्रादयस्तथा ॥
 नाद्रियन्ते यथापूर्वं कीनाशा इव गोजरम् ॥ १३ ॥
 तत्राप्यजातनिर्वेदो भ्रियमाणः स्वयंभृतैः ॥
 जरयोपात्तवैरूप्यो मरणाभिमुखो गृहे ॥ १४ ॥
 आस्तेऽवमत्योपन्यस्तं गृहपाल इवाहरन् ॥
 आमयाव्यग्रदीप्ताग्निरल्पाहारोऽल्पचेष्टितः ॥ १५ ॥
 वायुनोत्क्रमतोत्तारः कफसंरुद्धनाडिकः ॥
 कासश्वासकृतायासः कंठे घुरघुरायते ॥ १६ ॥
 शयानः पारशोचद्भिः परिवीतः स्वबन्धुभिः ॥
 वाच्यमानोऽपि न ब्रूते कालपाशवशं गतः ॥ १७ ॥
 एवं कुटुंबभरणे व्यापृतात्माऽजितेन्द्रियः ॥
 भ्रियते रुदतां स्वानामुरुवेदनयास्तधीः ॥ १८ ॥
 यमदूतौ तदा प्राप्तौ भीमौ सरभसेक्षणौ ॥
 स दृष्ट्वा त्रस्तहृदयः शकृन्मूत्रं विमुंचति ॥ १९ ॥
 यातनादेह आवृत्य पाशैर्बद्ध्वा गले बलात् ॥
 नयतो दीर्घमध्वानं दण्ड्यं राजभट्टा यथा ॥ २० ॥
 तयोर्निर्भिन्नहृदयस्तर्जनैर्जातवेपथुः ॥
 पथि श्वभिर्भक्ष्यमाण आर्तोऽयं समनुस्मरन् ॥ २१ ॥
 क्षुत्तृट्परीतोऽर्कदवानलानिलैः संतप्यमानः पथि तप्त-
 बालुके ॥ कृच्छ्रेण पृष्ठे कशया च ताडितश्चलत्यश-
 क्तोऽपि निराश्रमोदके ॥ २२ ॥
 तत्र तत्र पतन् श्रान्तो मूर्च्छितः पुनरुत्थितः ॥
 पथा पापीयसा नीतस्तमसा यमसादनम् ॥ २३ ॥

योजनानां सहस्राणि नवतिं नव चाध्वनः ॥
 त्रिभिर्मुहूर्तैर्द्राभ्यां वा नीतः प्राप्नोति यातनाः ॥ २४ ॥
 आदीपनं स्वगात्राणां वेष्टयित्वोल्मुकादिभिः ॥
 आत्ममांसादनं कापि स्वकृतं परतोऽपि वा ॥ २५ ॥
 जीवतश्चात्राभ्युद्धारः श्वगृध्रैर्यमसादने ॥
 सर्पवृश्चिकदंशाद्यैर्दशद्भिश्चात्मवैशसम् ॥ २६ ॥
 कृतनं चावयवशो गजादिभ्योऽभिदापनम् ॥
 पातनं गिरिशृंगेभ्यो रोधनं चांबुगर्तयोः ॥ २७ ॥
 यास्तामिस्रान्धतामिस्रा रौरवाद्याश्च यातनाः ॥
 भुंक्ते नरो वा नारी वा मिथः संगेन निर्मिताः ॥ २८ ॥
 अत्रैव नरकः स्वर्ग इति मातः प्रचक्षते ॥
 या यातना वै नारक्यस्ता इहाप्युपलक्षिताः ॥ २९ ॥
 एवं कुटुंबं विश्राण उदरंभर एव वा ॥
 विसृज्येहोभयं प्रेत्य भुंक्ते तत्फलमादिशम् ॥ ३० ॥
 एकः प्रपद्यते ध्वान्तं हित्वेदं स्वकलेवरम् ॥
 कुशलेतरपाथेयो भूतद्रोहेण यद्धृतम् ॥ ३१ ॥
 दैवेनासादितं तस्य शमलं निरये पुमान् ॥
 भुंक्ते कुटुंबपोषस्य हृतवित्त इवातुरः ॥ ३२ ॥
 केवलेन ह्यधर्मेण कुटुंबभरणोत्सुकः ॥
 याति जीवोऽन्धतामिस्रं चरमं तमसः पदम् ॥ ३३ ॥
 अधस्तान्नरलोकस्य यावतीर्यातनादयः ॥
 क्रमशः समनुक्रम्य पुनरत्रात्रजेच्छुचिः ॥ ३४ ॥

इति श्रीमद्भागवते कपिलगीतायां कर्मविपाको नाम षष्ठोऽध्यायः ॥ ६ ॥

श्रीभगवानुवाच ॥ कर्मणा दैवनेत्रेण जन्तुर्देहोपपत्तये ॥
 स्त्रियाः प्रविष्ट उदरं पुंसो रेतःकणाश्रयः ॥ १ ॥

कललं त्वेकरात्रेण पंचरात्रेण बुद्धुदम् ॥
 दशाहेन तु कर्कन्धूः पेश्यण्डं वा ततः परम् ॥ २ ॥
 मासेन तु शिरो द्वाभ्यां वाक्छ्रय्याद्यंगविग्रहः ॥
 नखलोमास्थिचर्माणि लिंगाच्छिद्रोद्भवस्त्रिभिः ॥ ३ ॥
 चतुर्भिर्धातवः सप्त पंचभिः क्षुत्तृद्वयः ।
 षड्भेर्जरायुणा वीतः कुक्षो भ्राम्यान् दक्षिणे ॥ ४ ॥
 मातुर्जघनपानाद्यैरेधद्वातुरसंभवे ॥
 शेते विण्मूत्रयोर्गते स जंतुर्जंतुसंभवे ॥ ५ ॥
 कृमिभिः क्षतसर्वांगः सौकुमार्यात्प्रतिक्षणम् ॥
 मूर्च्छामाप्नोत्युरुक्षेशस्तत्रत्यैः क्षुधितैर्मृदुः ॥ ६ ॥
 कटुतीक्ष्णोष्णलवणरुक्षान्मांसमिज्ज्वल्यते ॥
 मातृभुक्तेरुपस्पृष्टः सर्वांगोऽप्यितवेदनः ॥ ७ ॥
 उल्वनं संवृतस्तस्मिन्नन्वेष्यं वह्निशब्दतः ॥
 आस्ते कृत्वा शिरः कुक्षौ भुज्जघ्नाशिरादयः ॥ ८ ॥
 अकल्पः स्वांगचेष्टायां शकुन्त इव पंजरः ॥
 तत्र लब्धस्मृतिर्देवात्कर्म जन्मशतोद्भवम् ॥
 स्मरन्दीर्घमनुल्लासं शर्म किं नाम विन्दते ॥ ९ ॥
 आरभ्य सप्तमान्मासाल्लब्धबोधोऽपि वेपिनः ॥
 नैकजास्ते शुचिस्तनैर्विजा दूषितास्तैः ॥ १० ॥
 नाथमानं कृपिर्भीतः सतदात्रेः कृतांजलिः ॥
 स्तुवीत तं विह्वलया वाचा येनोदरार्जितः ॥ ११ ॥
 तस्योपसन्नमवितुं जगदिच्छयात्तनानातनां भुविचलच्चर-
 णारविंदम् ॥ सोऽहं व्रजामि शरणं ह्यकुतोभयं मे येने-
 दृशी गतिरदर्श्यसतोऽनुरूपा ॥ १२ ॥
 यस्त्वत्र बद्ध इव कर्मभिरावृतात्मा भूतेन्द्रियाशयमयी-
 मवलंब्य मायाम् ॥ आस्ते विशुद्धमविकारमखंडबोध-

मातप्यमान हृदयेऽवसितं नमामि ॥ १३ ॥

यः पञ्चभूतरचिते रहितः शरीरे छन्नो यथेन्द्रियगुणार्थ-
चिदात्मकोऽहम् ॥ तेनाविकुंठमहिमानमृषिं तमेनं वन्दे
परं प्रकतिपूरुषयोः पुमांसम् ॥ १४ ॥

यन्माययोरुगुणकर्मनिबन्धनेऽस्मिन्सांसारिके पथि चरं-
स्तदभिश्रमेण ॥ नष्टस्मृतिः पुनरयं प्रवृणीत लोकं यु-
क्त्या कया महदनुग्रहमन्तरेण ॥ १५ ॥

ज्ञानं यदेतददधात्कतमः स देवस्त्रैकालिकं स्थिरचरेष्व-
नुवर्तितांशः ॥ तं जीवकर्मपदवीमनुवर्तमानास्तापत्रयो-
पशमनाय वयं भजेम ॥ १६ ॥

देहान्यदेहविवरे जठराग्निनासृग्विष्मूत्रकूपपतितो भृशत-
प्तदेहः ॥ इच्छन्नितो विवसितुं गणयन्स्वमासाङ्गिर्वास्यते
कृपणधीर्भगवन्कदा नु ॥ १७ ॥

येनेदृशीं गतिमसौ दशमास्य ईश संग्राहितः पुरुदयेन
भवादृशेन ॥ स्वेनैव तुष्यतु कृतेन स दीननाथः को
नाम तत्प्रति विनाञ्जलिमस्य कुर्यात् ॥ १८ ॥

पश्यत्ययं धिषण्या ननु सप्तवध्रिः शारीरके दमशरी-
र्यपरः स्वदेहे ॥ यत्सृष्ट्यास तमहं पुरुषं पुराणं पश्ये
बहिर्हृदि च चैत्यमिव प्रतीतम् ॥ १९ ॥

सोऽहं वसन्नपि विभो बहुदुःखवासं गर्भान्न निर्जिगमिषे
बहिरन्ध्रकूपे ॥ यत्रोपयातमुपसर्पति देवमाया मिथ्या-
मतिर्यदनुसंसृतिचक्रमेतत् ॥ २० ॥

तस्मादहं विगतविक्रव उद्धरिष्य आत्मानमाशु तमसः
सुहृदात्मनैव ॥ भूयो यथा व्यसनमेतदनेकरं मा मे
भविष्यदुपसादितविष्णुपादः ॥ २१ ॥

कपिल उवाच ॥ एवं कृतमतिर्गर्भे दशमास्यः स्तुवन्तृषिः ॥

सद्यः क्षिपत्यवाचीनं प्रसूत्यै सृतिमारुतः ॥ २२ ॥
 तेनावसृष्टः सहसा कृत्वावाक्क्षिर आतुरः ॥
 विनिष्क्रामति कृच्छ्रेण निरुच्छ्वासो हतस्मृतिः ॥ २३ ॥
 पतितो भुव्यसृङ्मूत्रे विष्टाभूरिव चेष्टते ॥
 रोरुयति गते ज्ञाने विपरीतां गतिं गतः ॥ २४ ॥
 परच्छंदं न विदुषा पुण्यमाणो जनेन सः ॥
 अनभिप्रेतमापन्नः प्रत्याख्यातुमनीश्वरः ॥ २५ ॥
 शायितोऽशुचिपर्यंके जन्तुस्वेदजदूषिते ॥
 नेशः कंदूयनेऽगानामासनोत्थानचेष्टने ॥ २६ ॥
 तुदन्त्यामत्वचं दंशा मशका मत्कुणादयः ॥
 रुदन्तं विगतज्ञानं कृमयः कृमिकं यथा ॥ २७ ॥
 इत्येवं शैशवं भुक्त्वा दुःखं पौगंडमेव च ॥
 अलब्धाभीप्सितोऽज्ञानादिद्वमन्युः शुचार्पितः ॥ २८ ॥
 सह देहेन मानेन वर्धमानेन मन्युना ॥
 करोति विग्रहं कामी कामिष्वन्ताय चात्मनः ॥ २९ ॥
 भूतैः पंचभिरारब्धे देहे देहबुधोऽसकृत् ॥
 अहंममेत्यसद्ग्राहः करोति कुमतिर्मतिम् ॥ ३० ॥
 तदर्थं कुरुते कर्म यद्वद्धो याति संसृतिम् ॥
 योऽनुयाति ददत्क्लेशमविद्याकर्मन्धनः ॥ ३१ ॥
 यद्यसद्भिः पथि पुनः शिश्रोदरकृतोद्यमैः ॥
 आस्थितो रमते जन्तुस्तमो विशति पूर्ववत् ॥ ३२ ॥
 सत्यं शौचं दया मौनं बुद्धिः श्रीर्हीर्यशः क्षमा ॥
 शमो दमो भगश्चेति यत्संगाद्याति संक्षयम् ॥ ३३ ॥
 तेष्वशान्तेषु मूढेषु खाण्डितात्मस्वसाधुषु ॥
 संगं न कुर्याच्छोच्येषु योषित्क्रीडामृगेषु च ॥ ३४ ॥
 न तथास्य भवेन्मोहो बंधश्चान्यप्रसंगतः ॥

योषित्संगाद्यथा पुंसो यथा तत्संगिसंगतः ॥ ३५ ॥
 प्रजापतिः स्वां दुहितरं दृष्ट्वा तद्रूपधर्षितः ॥
 रोहिद्यूतां सोऽन्वधावदृक्षरूपी हतत्रपः ॥ ३६ ॥
 तत्सृष्टसृष्टसृष्टेषु कोऽन्वखंडितधीः पुमान् ॥
 ऋषिं नारायणमृते योषिन्मय्येह मायया ॥ ३७ ॥
 बलं मे पश्य मायायाः स्त्रीमय्या जयिनो दिशाम् ॥
 या करोति पदाक्रान्तान् भ्रूविजृम्भेण केवलम् ॥ ३८ ॥
 संगं न कुर्यात्प्रमदासु जातु योगस्य पारं परमारुरुक्षुः ॥
 मत्सेवया प्रतिलब्धात्मलाभो वदन्ति या निरयद्वारमस्य
 योपयाति शनैर्माया योषिद्वैवविनिर्मिता ॥
 तामीक्षेतात्मनो मृत्युं तृणैः कूपमिवावृतम् ॥ ४० ॥
 यां मन्यते पतिं मोहान्मन्मायामृषभायतीम् ॥
 स्त्रीत्वं स्त्रीसंगतः प्राप्नो वितापत्यगृहप्रदम् ॥ ४१ ॥
 तामात्मनो विजानीयात्पत्यपत्यगृहात्मकम् ॥
 दैवोपसादितं मृत्युं मृगयोगीयनं यथा ॥ ४२ ॥
 देहेन जीवभूतेन लोकाल्लोकमनुव्रजन् ॥
 भुञ्जान एव कर्माणि करोत्यविरतं पुमान् ॥ ४३ ॥
 जीवो ह्यस्यानुगो देहो भूतेन्द्रियमनोमयः ॥
 तन्निरोधोऽस्य मरणमाविर्भावस्तु संभवः ॥ ४४ ॥
 द्रव्योपलब्धिस्थानस्य द्रव्येक्षायोग्यता यदा ॥
 तत्पंचत्वमहंमानादुत्पत्तिर्द्रव्यदर्शनम् ॥ ४५ ॥
 यथाक्ष्णोर्द्रव्यावयवदर्शनायोग्यता यदा ॥
 तदैव चक्षुषो द्रष्टुर्द्रष्टृत्वायोग्यतानयोः ॥ ४६ ॥
 तस्मान्न कार्यः संत्रासो न कार्पण्यं न संभ्रमः ॥
 बुद्ध्वा जीवगतिं धीरा मुक्तसंगश्चरोदिह ॥ ४७ ॥
 सम्यग्दर्शनया बुद्ध्या योगवैराग्ययुक्तया ॥

मायाविरचिते लोके चरेन्न्यस्य कलेवरम् ॥ ४८ ॥

इति श्रीमद्भागवते कपिलगीतायां जीवगतिर्नाम सप्तमोऽध्यायः ॥ ७ ॥

श्रीभगवानुवाच ॥ अथ यो गृहमेधीयान्धर्मानेवासन्गृहे ॥

काममर्थं च धर्मान्स्वान्दोग्धि भूयः पिपर्ति तान् ॥ १ ॥

स चापि भगवद्धर्मात्काममूढः पराङ्मुखः ॥

यजते क्रतुभिर्देवान्पितॄंश्च श्रद्धयान्वितः ॥ २ ॥

तच्छ्रद्धयाक्रान्तमतिः पितृदेवव्रतः पुमान् ॥

गत्वा चान्द्रमसं लोकं सोमपाः पुनरेष्यति ॥ ३ ॥

यदा चाहीन्द्रशय्यायां शेतेऽनन्तासनो हरिः ॥

तदा लोका लयं यान्ति त एते गृहमेधिनाम् ॥ ४ ॥

ये स्वधर्मान्नि दुहन्ति धीराः कामार्थहेतवे ॥

निःसंगा न्यस्तकर्माणः प्रशान्ताः शुद्धचेतसः ॥ ५ ॥

निवृत्तिधर्मनिरता निर्ममा निरलंकृताः ॥

स्वधर्माख्येन सत्त्वेन परिशुद्धेन चेतसा ॥ ६ ॥

सूर्यद्वारेण ये यान्ति पुरुषं विश्वतोमुखम् ॥

पराववेशं प्रकृतिमस्योत्पत्त्यन्तभावनम् ॥ ७ ॥

द्विपरार्धावसाने यः प्रलयो ब्रह्मणस्तु ते ॥

तावदध्यासते लोकं परस्य परचिन्तकाः ॥ ८ ॥

ह्मांभोऽनलानिलवियन्मनइन्द्रियार्थभूतादिभिः परिवृतं

प्रतिसंजिहीर्षुः ॥ अव्याकृतं विशति यद्दि गुणत्रयात्मा

कालं पराख्यमनुभूय परः स्वयंभूः ॥ ९ ॥

एवं परेत्य भगवन्तमनुप्रविष्टा ये योगिनो जितमरुन्म-

नसो विरागाः ॥ तेनैव साकममृतं पुरुषं पुराणं ब्रह्म-

प्रधानमुपयान्त्यगताभिमानाः ॥ १० ॥

अथ तं सर्वभूतानां हृत्पत्रेषु कृतालयम् ॥

श्रुतानुभावं शरणं ब्रज भावेन भाभिनि ॥ ११ ॥
 आद्यः स्थिरचराणां यो वेदगर्भः सहाषिभिः ॥
 योगेश्वरैः कुमारैः सिद्धैर्योगप्रवर्तकैः ॥ १२ ॥
 भेददृष्ट्याभिमानेन निःसंगेनापि कर्मणा ॥
 कर्तृत्वात्सगुणं ब्रह्म पुरुषं पुरुषर्षभम् ॥ १३ ॥
 स संसृत्य पुनः काले कालेनेश्वरमूर्तिना ॥
 जाते गुणव्यतिकरे यथापूर्वं प्रजायते ॥ १४ ॥
 ऐश्वर्यं पारमेष्ठ्यं च तेऽपि धर्मविनिर्मितम् ॥
 निषेव्य पुनरायान्ति गुणव्यतिकरे सति ॥ १५ ॥
 ये त्विहासक्तमनसः कर्मसु श्रद्धयान्विताः ॥
 कुर्वन्त्यप्रतिपिद्धानि नित्यान्यपि च कृत्स्नशः ॥ १६ ॥
 राजसाः कुण्ठमनसः कामात्मानो जितेन्द्रियाः ॥
 पितृन्यजन्त्यनुदिनं गृहेष्वभिरताशयाः ॥ १७ ॥
 त्रैवर्गिकास्ते पुरुषा विमुखा हरिमेधसः ॥
 कथायां कथनीयोरुर्विक्रमस्य मधुद्विषः ॥ १८ ॥
 नूनं देवेन विहता ये चाच्युतकथासुधाम् ॥
 हित्वा शृण्वन्त्यसद्वाथाः पुरीषमिव विडम्बुजः ॥ १९ ॥
 दाक्षिणेन यथार्यम्णः पितृलोकं ब्रजन्ति ते ॥
 प्रजामनुप्रजायन्ते ऽमशानान्तक्रियाकृतः ॥ २० ॥
 ततस्ते क्षीणसुकृताः पुनर्लोकमिमं सति ॥
 पतन्ति विवशा देवैः सद्यो विभ्रंशितोदयाः ॥ २१ ॥
 तस्मात्त्वं सर्वभावेन भजस्व परमेष्ठिनम् ॥
 तद्गुणाश्रयया भक्त्या भजनीयपदांबुजम् ॥ २२ ॥
 वासुदेवे भगवति भक्तियोगः प्रयोजितः ॥
 जनयत्याशु वैराग्यं ज्ञानं यद्ब्रह्मदर्शनम् ॥ २३ ॥
 यदास्य चित्तमर्थेषु समेष्ट्विन्द्रियवृत्तिभिः ॥

न विष्टृह्णाति वैषम्यं प्रियमप्रियमित्युत ॥ २४ ॥
 स तदेवात्मनात्मानं निःसंगं समदर्शनम् ॥
 हेयोपादेयरहितमारूढं पदमीक्षते ॥ २५ ॥
 ज्ञानमात्रं परं ब्रह्म परमात्मेश्वरः पुमान् ॥
 दृश्यादिभिः पृथग्भावैर्भगवानेक ईयते ॥ २६ ॥
 एतावानेव योगेन समग्रेणेह योगिनः ॥
 युज्यतेऽभिमतो ह्यर्थो यदसंगस्तु कृत्स्नशः ॥ २७ ॥
 ज्ञानमेकं पराचीनैरिन्द्रियैर्ब्रह्म निर्गुणम् ॥
 अवभात्यर्थरूपेण भ्रान्त्या शब्दादिधर्मिणा ॥ २८ ॥
 यथा महानहंरूपस्त्रिवृत्पञ्चविधः स्वराद् ॥
 एकादशविधस्तस्य वपुरहं जगद्यतः ॥ २९ ॥
 एतद्वै श्रद्धया भक्त्या योगाभ्यासेन नित्यशः ॥
 समाहितात्मा निःसंगो विरक्त्या परिपश्यति ॥ ३० ॥
 इत्येतत्कथितं गुर्वि ज्ञानं तद्ब्रह्मदर्शनम् ॥
 येनानुबुद्धयते तत्त्वं प्रकृतेः पुरुषस्य च ॥ ३१ ॥
 ज्ञानयोगश्च मन्निष्ठो नैर्गुण्यो भक्तिलक्षणः ॥
 द्वयोरप्येक एवार्थो भगवच्छब्दलक्षणः ॥ ३२ ॥
 यथेन्द्रियैः पृथग्द्वारैरर्थो बहुगुणाश्रयः ॥
 एको नानेयते तद्ब्रह्मगवान् शास्त्रवर्त्मभिः ॥ ३३ ॥
 क्रियया क्रतुभिर्दानैस्तपःस्वाध्यायमर्शनैः ॥
 आत्मेन्द्रियजयेनापि संन्यासेन च कर्मणाम् ॥ ३४ ॥
 योगेन विविधांगेन भक्तियोगेन चैव हि ॥
 धर्मणोभयाचिह्नेन यः प्रवृत्तिनिवृत्तिमान् ॥ ३५ ॥
 आत्मतत्त्वावबोधेन वैराग्येण हृदयेन च ॥
 ईयते भगवानेभिः सगुणो निर्गुणः स्वदृक् ॥ ३६ ॥
 प्रावोच भक्तियोगस्य स्वरूपं ते चतुर्विधम् ॥

कालस्य चाव्यक्तगतेर्योऽन्तर्भावति जन्तुषु ॥ ३७ ॥
जीवस्य संसृतीर्बिह्वीरविद्याकर्मनिर्मिताः ॥
यास्वंगं प्रविशन्नात्मा न वेद गतिमात्मनः ॥ ३८ ॥
नैतत्स्वलायोपदिशेन्नाविनीताय कर्हिचित् ॥
न स्तब्धाय न भिन्नाय नैव धर्मध्वजाय च ॥ ३९ ॥
न लोलुपायोपदिशेन्न शृहारूढचेतसे ॥
नाभक्ताय च मे जातु न मद्भक्तद्विषामपि ॥ ४० ॥
श्रद्धधानाय भक्ताय विनीतायानसूयवे ॥
भूतेषु कृतमैत्राय शुश्रूषाभिरताय च ॥ ४१ ॥
बहिर्जातविरागाय शान्तचित्ताय दीयताम् ॥
निर्मत्सराय शुचये यस्याहं प्रेयसां प्रियः ॥ ४२ ॥
य इदं शृणुयादंब श्रद्धया पुरुषः सकृत् ॥
यो वाऽभिधत्ते मच्चित्तः स ह्येति पदवीं च मे ॥ ४३ ॥
इति श्रीमद्भागवते कपिलगीतायामष्टमोऽध्यायः ॥ ८ ॥

मैत्रेय उवाच ॥ एवं निश्चम्य कपिलस्य बचो जनित्री सा कर्द-
मस्य दयिता किल देवहूतिः ॥ विस्मस्तमोहपटला तम-
भिप्रणम्य तुष्टाव तत्त्वविषयांकितसिद्धिभूमिम् ॥ १ ॥
देवहूतिरुवाच ॥ अथाप्यजोऽन्तःसलिले शयानं भूतेंद्रिया-
र्थात्ममयं वपुस्ते ॥ गुणप्रवाहं सदशेषबीजं दध्यौ स्वयं
यज्जठराब्जजातः ॥ २ ॥
स एव विश्वस्य भवान्विधत्ते गुणप्रवाहेण विभक्तवीर्यः ॥
सर्गाद्यनीहो वितथाभिसंधिरात्मेश्वरोऽतर्क्यसहस्रशक्तिः
स त्वं भूतो मे जठरेण नाथ कथं नु यस्योदर एत-
दासीत् ॥ विश्वं युगान्ते वटपत्र एकः शेते स्म माया-
शिशुरंग्रिपानः ॥ ४ ॥

त्वं देहतंत्रः प्रशमाय पाप्मनां निदेशभाजां च विभो
विभूतये ॥ यथावतारास्तव सूकरादयस्तथायमप्यात्म-
पथोपलब्धये ॥ ५ ॥

यन्नामधेयश्रवणानुकीर्तनाद्यत्प्रह्वणाद्यत्स्मरणादपि क-
चित् ॥ श्वादोऽपि सद्यः सवनाय कल्पते कुतः पुनस्ते
भगवन्नु दर्शनात् ॥ ६ ॥

अहो बत श्वपचोऽतो गरीयान्यज्जिह्वाग्रे वर्तते नाम
तुभ्यम् ॥ तेषुस्तपस्ते जुहुवुः समुरार्या ब्रह्मानूचुर्नाम
गृणन्ति ये ते ॥ ७ ॥

तं त्वामहं ब्रह्म परं पुमांसं प्रत्यक्स्रोतःस्वात्मानि संवि-
भाव्यम् ॥ स्वतेजसा ध्वस्तगुणप्रवाहं वन्दे विष्णुं
कपिलं वेदगर्भम् ॥ ८ ॥

मैत्रेय उवाच ॥ ईडितो भगवानेवं कपिलाख्यः परः पुमान्
वाचा विह्वयेत्याह मातरं मातृवत्सलः ॥ ९ ॥

कपिल उवाच ॥ मार्गेणानेन मातस्ते सुसेव्येनोदितेन मे ॥
आस्थितेन परां काष्ठामचिरादवरोत्स्यसि ॥ १० ॥
श्रद्धस्वैतन्मतं मह्यं जुष्टं यद्ब्रह्मवादिभिः ॥

येन मामभवं याया मृत्युमृच्छन्त्यतद्विदः ॥ ११ ॥

मैत्रेय उवाच ॥ इति प्रदर्श्य भगवान्सतीं तामात्मनो गतिम् ॥
स्वमात्रा ब्रह्मवादिन्या कपिलोऽनुमतो ययौ ॥ १२ ॥
सा चापि तनयोक्तेन योगादेशेन योगयुक् ॥

तस्मिन्नाश्रम आपीडे सरस्वत्याः समाहिता ॥ १३ ॥

अभीक्ष्णावगाहकपिशान् जटिलान्कुटिलालकान् ॥

आत्मानं चोग्रतपसा विभ्रती चीरिगं कृशम् ॥ १४ ॥

प्रजापतेः कर्दमस्य तपोयोगविजृम्भितम् ॥

स्वगार्हस्थ्यमनौपम्यं प्रार्थ्य वैमानिकैरपि ॥ १५ ॥

पयःकेननिभाः शय्या दान्ता रुक्मपरिच्छदाः ॥
 आसनानि च हैमानि सुस्पर्शस्तरणानि च ॥ १६ ॥
 स्वच्छस्फटिककुण्डेषु महामारकतेषु च ॥
 रत्नप्रदीपा आभान्ति ललनारत्नसंयुताः ॥ १७ ॥
 गृहोद्यानं कुसुमितै रम्यं बहुमरद्रुमैः ॥
 कूजद्विहंगमियुनं गायन्मत्तमधुव्रतम् ॥ १८ ॥
 यत्र प्रविष्टमात्मानं त्रिविधानुचरा जगुः ॥
 वाप्यामुत्पलगंधिन्यां कर्दमेनोपलालितम् ॥ १९ ॥
 हित्वा तदीप्सिततममप्याखण्डलयोषिताम् ॥
 किञ्चिच्चकार वदनं पुत्रविश्लेषणातुरा ॥ २० ॥
 वनं प्रव्रजिते पत्यावपत्यविरहातुरा ॥
 ज्ञाततत्त्वाप्यभून्नष्टे वत्से गौरिव वत्सला ॥ २१ ॥
 तमेव ध्यायती देवमपत्यं कपिलं हरिम् ॥
 बभूवाचिरतो वत्सनिःस्पृहा तादृशे गृहे ॥ २२ ॥
 ध्यायती भगवद्रूपं यदाह ध्यानगोचरम् ॥
 सुतं प्रसन्नवदनं समस्तव्यस्तचिन्तया ॥ २३ ॥
 भक्तिप्रवाहयोगेन वैराग्येण बलीयसा ॥
 युक्तानुष्ठानजातेन ज्ञानेन ब्रह्महेतुना ॥ २४ ॥
 विशुद्धेन तथात्मानमात्मना विश्वतोमुखम् ॥
 स्वानुभूत्या तिरोभूतमायागुणविशेषणम् ॥ २५ ॥
 ब्रह्मण्यवस्थितमतिर्भगवत्यात्मसंश्रये ॥
 निवृत्तजीवापत्तिवात्क्षीणक्लेशाप्तनिर्वृतिः ॥ २६ ॥
 नित्यारूढसमाधित्वात्परावृत्तागुणभ्रमा ॥
 न सस्मार तदात्मानं स्वप्ने दृष्टमिवोत्थितः ॥ २७ ॥
 तदेहः परतः पोषोऽप्यकृशश्चाध्यसंभवात् ॥
 बभौ मलैरवच्छन्नः सधूम इव पावकः ॥ २८ ॥

स्वांगं तपोयोगमयं मुक्तकेशं गतांबरम् ॥
 दैवगुप्तं न बुबुधे वासुदेवप्रविष्टधीः ॥ २९ ॥
 एवं सा कपिलोक्तेन मार्गेणाचिरतः परम् ॥
 आत्मानं ब्रह्मनिर्वाणं भगवन्तमवाप ह ॥ ३० ॥
 तद्वीरासीत्पुण्यतमं क्षेत्रं त्रैलोक्यविश्रुतम् ॥
 नाम्ना सिद्धपदं यत्र सा संसिद्धिमुपेयुषी ॥ ३१ ॥
 तस्यास्तद्योगाविधुतमार्त्यं मर्त्यमभूत्सरित् ॥
 स्रोतसां प्रवरा सौम्य सिद्धिदा सिद्धसेविता ॥ ३२ ॥
 कपिलोऽपि महायोगी भगवान्पितुराश्रमात् ॥
 मातरं समनुज्ञाप्य प्रागुदीचीं दिशं ययौ ॥ ३३ ॥
 सिद्धचारणगंधर्वैर्मुनिभिश्चाप्सरोगणैः ॥
 स्तूयमानः समुद्रेण दत्तार्हणानिकेतनः ॥ ३४ ॥
 आस्ते योगं समास्थाय सांख्याचार्यैरभिष्टुतः ॥
 त्रयाणामपि लोकानामुपशान्त्यै समाहितः ॥ ३५ ॥
 एतन्निगादितं तात यत्पृष्टोऽहं तवानघ ॥
 कपिलस्य च संवादो देवहूत्याश्च पावनः ॥ ३६ ॥
 च इदमनुशृणोति योऽभिधत्ते कपिलमुनेर्मतमात्मयोगगुह्यम् ॥
 भगवति कृतधीः सुपर्णकेतावुपलभते भगवत्पदारविन्दम् ॥ ३७ ॥
 इति श्रीभागवते कपिलगीतायां नवमोऽध्यायः ॥ ९ ॥

॥ इति कपिलगीता समाप्ता ॥

॥ अथ श्रीमद्रष्टावक्रगीता प्रारभ्यते ॥

ननक उवाच ॥ कथं ज्ञानमवाप्नोति कथं मुक्तिर्भविष्यति ॥

वैराग्यं च कथं प्राप्तमेतद् ब्रूहि मम प्रभो ॥ १ ॥

वष्टावक्र उवाच ॥ मुक्तिमिच्छसि चेत्तात विषयान्विषवत् त्यज ॥

क्षमार्जवदयातोषसत्यं पीयूषवद्भज ॥ २ ॥

न पृथ्वी न जलं नाग्निर्न वायुर्द्यौर्न वा भवान् ॥

एषां साक्षिणमात्मानं चिद्रूपं विद्धि मुक्तये ॥ ३ ॥

यदि देह पृथक्कृत्य चिति विश्राम्य तिष्ठसि ॥

अधुनैव सुखी शान्तो बन्धमुक्तो भविष्यसि ॥ ४ ॥

न त्वं विप्रादिको वर्णो नाश्रमी नाक्षगोचरः ॥

असंगोऽसि निराकारो विश्वसाक्षी सुखी भव ॥ ५ ॥

धर्माधर्मौ सुखं दुःखं मानसानि न ते विभो ॥

न कर्तासि न भोक्तासि मुक्त एवासि सर्वदा ॥ ६ ॥

एको द्रष्टासि सर्वस्य मुक्तप्रायोऽसि सर्वदा ॥

अहमेव हि ते बंधो द्रष्टारं पश्यसीतरम् ॥ ७ ॥

अहं कर्तेत्यहंमानमहाकृष्णाहिदंशितः ॥

नाहं कर्तेति विश्वासामृतं पीत्वा सुखी भव ॥ ८ ॥

एको विशुद्धबोधोऽहमिति निश्चयवह्निना ॥

प्रज्वालयाज्ञानगहनं वीतशोकः सुखी भव ॥ ९ ॥

यत्र विश्वमिदं भाति कल्पितं रज्जुसर्पवत् ॥

आनन्दपरमानन्दः स बोधस्त्वं सुखं चर ॥ १० ॥

मुक्ताभिमानी मुक्तो हि बद्धो बद्धाभिमान्यपि ॥

किंवदन्तीह सत्येमं या मातः सा गतिर्भवेत् ॥ ११ ॥

आत्मा साक्षी विशुः पूर्ण एको मुक्तश्चिदक्रियः ॥

असंगो निःस्पृहः शान्तो भ्रमात्संसारवानिव ॥ १२ ॥

कूटस्थं बोधमद्वैतमात्मानं परिभावय ॥
 आभासोऽहं भ्रमं मुक्त्वा भावं दाह्यमथान्तरम् ॥ १३ ॥
 देहाभिमानपाशेन चिरं बद्धोऽसि पुत्रक ॥
 बोधोऽहं ज्ञानखड्गेन तन्निःकृत्य सुखी भव ॥ १४ ॥
 निःसंगो निष्क्रियोऽसि त्वं स्वप्रकाशो निरंजनः ॥
 अयमेव हि ते बन्धः समाधिमनुतिष्ठति ॥ १५ ॥
 त्वया व्याप्तमिदं विश्वं त्वयि प्रोतं यथार्थतः ॥
 शुद्धबुद्धस्वरूपस्त्वं सा गमः शुद्धचित्तताम् ॥ १६ ॥
 निरपेक्षो निर्विकारो निर्भरः शीतलाशयः ॥
 अगाधबुद्धिरक्षुब्धो भव चिन्मात्रवासनः ॥ १७ ॥
 साकारमवृतं विद्धि निराकारं तु निश्चितम् ॥
 एतत्तत्त्वोपदेशेन न पुनर्भवसंभवः ॥ १८ ॥
 यथैवादर्शमध्यस्थे रूपेऽन्तः परितस्तु सः ॥
 तथैवास्मिन् शरीरेऽन्तः परितः परमेश्वरः ॥ १९ ॥
 एकं सर्वगतं व्योम बहिरन्तर्यथा घट ॥
 नित्यं निरन्तरं ब्रह्म सर्वभूतगणे तथा ॥ २० ॥

इति प्रथमोऽध्यायः ॥ १ ॥

अहो निरंजनः शान्तो बोधोऽहं प्रकृतः परः ॥
 एतावन्तमहं कालं मोहंनैव विदं वितः ॥ १ ॥
 यथा प्रकाशयाम्येको देहमेनं तथा जगत् ॥
 अतो मम जगत्सर्वमथवा न च किञ्चन ॥ २ ॥
 स शरीरमहो विश्वं परित्यज्य मयाधुना ॥
 कुतश्चित्कौशलादेव परमात्मा विलोक्यते ॥ ३ ॥
 यथा न तोयतो भिन्नास्तरंगाः फेनबुद्बुदाः ॥

आत्मनो न तथा भिन्नं विश्वमात्मविनिर्गतम् ॥ ४ ॥
 तंतुमात्रो भवेदेव पटो यद्वद्विचारितः ॥
 आत्मतन्मात्रमेवेदं तद्वद्विश्वं विचारितम् ॥ ५ ॥
 यथैवेक्षुरसे क्लृप्ता तेन व्याप्तैव शर्करा ॥
 तथा विश्वं मयि क्लृप्तं मया व्याप्तं निरन्तरम् ॥ ६ ॥
 आत्माज्ञानाज्जगद्भाति आत्मज्ञानान्न भासते
 रज्ज्वज्ञानादाहिर्भाति तज्ज्ञानाद्भासते न हि ॥ ७ ॥
 प्रकाशो मे निजं रूपं नातिरेक्तोऽहं ततः ॥
 यदा प्रकाशते विश्वं तदाहंभास एव हि ॥ ८ ॥
 अहो विकल्पितं विश्वमज्ञानान्धमि भासते ॥
 रूप्यं शुक्तौ फणी रज्जौ वारि सूर्यकरे यथा ॥ ९ ॥
 मत्तो विनिर्गतं विश्वं मय्येव लयमेष्यति ॥
 मृदि कुंभो जले वीचिः कनके कटकं यथा ॥ १० ॥
 अहो अहं नमो मह्यं विनाशो यस्य नास्ति मे ॥
 ब्रह्मादिस्तवपर्यन्तं जगन्नाशेऽपि तिष्ठतः ॥ ११ ॥
 अहो अहं नमो मह्यमेकोऽहं देहवानपि ॥
 कचिन्न गन्ता नागन्ता व्याप्य विश्वमवस्थितः ॥ १२ ॥
 अहो अहं नमो मह्यं दक्षो नास्तीह मत्समः ॥
 असंपृश्य शरीरेण येन विश्वं चिरं धृतम् ॥ १३ ॥
 अहो अहं नमो मह्यं यस्य मे नास्ति किञ्चन ॥
 अथवा यस्य मे सर्वं यद्वाङ्मनसगोचरम् ॥ १४ ॥
 ज्ञानं ज्ञेयं तथा ज्ञाता त्रितयं नास्ति वास्तवम् ॥
 अज्ञानाद्भाति यत्रेदं सोऽहमस्मि निरंजनः ॥ १५ ॥
 द्वैतमूलमहो दुःखं नान्यत्तस्यास्ति भेषजम् ॥
 दृश्यमतन्मृषा सर्वं कोऽहं सच्चिद्रसोऽमलः ॥ १६ ॥
 बोधमात्रोऽहमज्ञानादुपाधिः कल्पितो मया ॥

एवं विमृशतो नित्यं निर्विकल्पे स्थितिर्मम ॥ १७ ॥
 न मे बन्धोऽस्ति मोक्षो वा भ्रांतिः शांता निराश्रया ॥
 अहो मयि स्थितं विश्वं वस्तुतो न मयि स्थितम् ॥ १८ ॥
 सशरीरमिदं विश्वं न किञ्चिदिति निश्चितम् ॥
 शुद्धचिन्मात्र आत्मा च तत्कस्मिन्कल्पनाधुना ॥ १९ ॥
 शरीरं स्वर्गनरकौ बन्धमोक्षौ भयं तथा ॥
 कल्पनामात्रमेवैतत्किं मे कार्यं चिदात्मनः ॥ २० ॥
 अहो जनसमूहेऽपि न द्वैतं पश्यतो मम ॥
 अरण्यमिव सवृत्तं क रतिं करवाण्यहम् ॥ २१ ॥
 नाहं देहो न मे देहो जीवो नाहमहं हि चित् ॥
 अयमेव हि मे बन्ध आसीद्या जीविते स्पृहा ॥ २२ ॥
 अहो भुवनकलोलैर्विचित्रैर्द्राक् समुत्थितम् ॥
 मय्यनंतमहांभोधौ चित्तवाते समुद्यते ॥ २३ ॥
 मय्यनंतमहांभोधौ चित्तवाते प्रशाम्यति ॥
 अभाग्याज्जीववाणिजो जगत्पोतो विनश्वरः ॥ २४ ॥
 मय्यनंतमहांभोधावाश्चर्यं जीववीचयः ॥
 उद्यन्ति घ्नन्ति खेलन्ति प्रविशन्ति स्वभावतः ॥ २५ ॥
 इति द्वितीयोऽध्यायः ॥ २ ॥

अविनाशिनमात्मानमेकं विज्ञाय तत्त्वतः ॥
 तवात्मज्ञस्य धीरस्य कथमर्थार्जने रतिः ॥ १ ॥
 आत्माज्ञानादहो प्रीतिर्विषये भ्रमगोचरे ॥
 शुक्तेरज्ञानतो लोभो यथा रजतविभ्रमे ॥ २ ॥
 विश्वं स्फुरति येत्रेदं तरंगा इव सागरे ॥
 सोऽहमस्मीति विज्ञाय किं दीनं इव धावसि ॥ ३ ॥
 श्रुत्वापि शुद्धचैतन्यमात्मानमतिसुंदरम् ॥

उपस्थेऽत्यंतसंस्क्तो मालिन्यमाधिगच्छति ॥ ४ ॥
 सर्वभूतेषु चात्मानं सर्वभूतानि चात्मानि ॥
 मुनेर्जनित आश्चर्यं ममत्वमनुवर्तते ॥ ५ ॥
 आस्थितः परमाद्वैतं मोक्षार्थेऽपि व्यवस्थितः ॥
 आश्चर्यं कामवशगा विकलः कलिशिक्षया ॥ ६ ॥
 उद्भूतं ज्ञानदुर्मित्रमवधार्यातिदुर्बलः ॥
 आश्चर्यं काममाकांक्षेत्कालमंतमनुश्रितः ॥ ७ ॥
 इहामुत्रविरक्तस्य नित्यानित्यविवेकिनः ॥
 आश्चर्यं मोक्षकामस्य मोक्षादेव विभीषिका ॥ ८ ॥
 धीरस्तु भोज्यमानोऽपि पीड्यमानोऽपि सर्वदा ॥
 आत्मानं केवलं पश्यन्न तुष्यति न कुप्यति ॥ ९ ॥
 चेष्टमानं शरारं स्वं पश्यत्यन्यशरीरवत् ॥
 संस्तवे चापि निन्दायां कथं क्षुभ्येन्महाशयः ॥ १० ॥
 मायाभात्रमिदं विश्वं पश्यन्विगतकौतुकः ॥
 अपि सन्निहिते मृत्यौ कथं त्रस्यति धीरधीः ॥ ११ ॥
 निस्पृहं मानसं यस्य नैराश्येऽपि महात्मनः ॥
 तस्यात्मज्ञानवृत्तस्य तुलना केन जायते ॥ १२ ॥
 स्वभावादेव जानन्तो दृश्यमेतन्न किंचन ॥
 इदं ग्राह्यामिदं त्याज्यं स किं पश्यति धीरधीः ॥ १३ ॥
 अंतस्त्यक्तकषायस्य निर्द्वंद्वस्य निराशिषः ॥
 यदृच्छयागतो भोगो न दुःखाय न तुष्टये ॥ १४ ॥
 इति तृतीयोऽध्यायः ॥ ३ ॥

हन्तात्मज्ञस्य धीरस्य खेलतो भोगलीलया ॥
 न हि संसारवाहीकैर्मूढैः सह समानता ॥ १ ॥
 यत्पदं प्रेप्सवो दीनाः शक्राद्याः सर्वदेवताः ॥

अहो तत्र स्थितो योगी न हर्षमुपगच्छति ॥ २ ॥
 तज्ज्ञस्य पुण्यपापाभ्यां स्पर्शो ह्यन्तर्न जायते ॥
 न ह्याकाशस्य धूमेन दृश्यमानापि संगतिः ॥ ३ ॥
 आत्मैवेदं जगत्सर्वं ज्ञातं येन महात्मना ॥
 यदृच्छया वर्तमानं तं निषेद्धुं क्षयत कः ॥ ४ ॥
 आब्रह्मस्तं वपर्यन्ते भूतग्राभे चतुर्विधे ॥
 विशस्येव हि सामर्थ्यमिच्छानिच्छाविवर्जने ॥ ५ ॥
 आत्मानमद्वयं कश्चिज्जानाति जगदीश्वरम् ॥
 यद्वेत्ति तत्स कुरुते न भयं तस्य कुत्रचित् ॥ ६ ॥
 इति चतुर्थोऽध्यायः ॥ ४ ॥

न ते संगोऽस्ति केनापि किं शुद्धस्त्यक्तुमिच्छसि ॥
 संघातविलयं कुर्वन्नवमेव लयं ब्रज ॥ १ ॥
 उदेति भवतो विश्वं वारिधेरिव बुद्बुदः ॥
 इति ज्ञात्वेकमात्मानमेवमेव लयं ब्रज ॥ २ ॥
 प्रत्यक्षमप्यवस्तुत्वाद्विश्वं नास्त्यमलं त्वयि ॥
 रज्जुसर्प इव व्यक्तमेवमेव लयं ब्रज ॥ ३ ॥
 समदुःखसुखः पूर्ण आशानैराश्रययोः समः ॥
 समजीवितमृत्युः सन्नेवमेव लयं ब्रज ॥ ४ ॥
 इति पंचमोऽध्यायः ॥ ५ ॥

आकाशवदनन्तोऽहं घटवन्प्राकृतं जगत् ॥
 इति ज्ञानं तथैतस्य न त्यागो न ग्रहो लयः ॥ १ ॥
 महोदधिरिवाहं स प्रपञ्चो वीचिसंनिभः ॥
 इति ज्ञानं तथैतस्य न त्यागो न ग्रहो लयः ॥ २ ॥
 अहं स शुक्तिसंकाशो रूप्यवद्विश्वकल्पना ॥

इति ज्ञानं तथैतस्य न त्यागो न ग्रहो लयः ॥ ३ ॥
 अहं वा सर्वभूतेषु सर्वभूतान्यथो मयि ॥
 इति ज्ञानं तथैतस्य न त्यागो न ग्रहो लयः ॥ ४ ॥
 इति षष्ठोऽध्यायः ॥ ६ ॥

मय्यनन्तमहांभोधौ विश्वपोत इतस्ततः ॥
 भ्रमति स्वान्तवातेन न ममास्त्यसहिष्णुता ॥ १ ॥
 मय्यनन्तमहांभोधौ जगद्बीचिः स्वभावतः ॥
 उदेतु वास्तमायातु न मे वृद्धिर्न च क्षतिः ॥ २ ॥
 मय्यनन्तमहांभोधौ विश्वं नाम विकल्पना ॥
 अतिशान्तो निराकार एतदेवाहमास्थितः ॥ ३ ॥
 नात्मा भावेषु नो भावस्तत्रानन्ते निरंजने ॥
 इत्यसक्तोऽस्पृहः शान्त एतदेवाहमास्थितः ॥ ४ ॥
 अहो चिन्मात्रमेवाहर्भिर्द्रजालोपमं जगत् ॥
 अतो मम कथं कुत्र हेयोपादेयकल्पना ॥ ५ ॥
 इति सप्तमोऽध्यायः ॥ ७ ॥

तदा बंधो यदा चित्तं किञ्चिद्वाञ्छति शोचति ॥
 किञ्चिन्मुञ्चति गृह्णाति किञ्चिद्दृष्यति कुप्यति ॥ १ ॥
 तदा मुक्तिर्यदा चित्तं न वाञ्छति न शोचति ॥
 न मुञ्चति न गृह्णाति न हृष्यति न कुप्यति ॥ २ ॥
 तदा बंधो यदा चित्तं सक्तं कास्वपि दृष्टिषु ॥
 तदा मोक्षो यदा चित्तमसक्तं सर्वदृष्टिषु ॥ ३ ॥
 यदा नाहं तदा मोक्षो यदाहं बंधनं तदा ॥
 मत्वेति हेलया किञ्चिन्मा गृहाण विमुञ्च मा ॥ ४ ॥

इति अष्टमोऽध्यायः ॥ ८ ॥

कृताकृते च द्वंद्वानि कदा शान्तानि कस्य वा ॥
 एवं ज्ञात्वेह निर्वेदाद्भव त्यागपरोऽव्रती ॥ १ ॥
 कस्यापि तात धन्यस्य लोकचेष्टावलोकनात् ॥
 जीवितेच्छा बुभुक्षा च बुभुत्सोपशमं गताः ॥ २ ॥
 अनित्यं सर्वमेवेदं तापत्रितयदूषितम् ॥
 असारं निदितं हेयमिति निश्चित्य शाम्यति ॥ ३ ॥
 कोऽसौ कालो वयः किंवा यत्र द्वंद्वानि नो वृणाम् ॥
 तान्युपेक्ष्य यथाप्राप्तवर्ती सिद्धिमवाप्नुयात् ॥ ४ ॥
 नाना मतं महर्षीणां साधूनां योगिनां तथा ॥
 दृष्ट्वा निर्वेदमापन्नः को न शाम्यति मानवः ॥ ५ ॥
 कृत्वा मूर्तिपरिज्ञानं चैतन्यस्य न किं गुरुः ॥
 निर्वेदसमतायुक्त्या यस्तारयति संसृतेः ॥ ६ ॥
 पश्य भूतविकारांस्त्वं भूतमात्रान् यथार्थतः ॥
 तत्क्षणाद्वंधनिर्मुक्तः स्वरूपस्थो भविष्यसि ॥ ७ ॥
 वासना एव संसार इति सर्वा विमुंच ताः ॥
 तत्त्यागो वासनात्यागात्स्थितिरेव यथा तथा ॥ ८ ॥
 इति नवमोऽध्यायः ॥ ९ ॥

विहाय वैरिणं काममर्थं चानर्थसंकुलम् ॥
 धर्ममप्येतयोर्हेतुं सर्वत्रानादरं कुरु ॥ १ ॥
 स्वप्नेद्रजालवत्पश्य दिनानि त्रीणि पंच वा ॥
 मित्रक्षेत्रधनागारदारादायादिसंपदः ॥ २ ॥
 यत्र यत्र भवेत्तृष्णा संसारं विद्धि तत्र वै ॥
 प्रौढवैराग्यमाश्रित्य वीततृष्णः सुखी भव ॥ ३ ॥
 तृष्णामात्रात्मको बंधस्तन्नाशो माक्ष उच्यते ॥
 भवासंसाक्तिमात्रेण प्राप्तिर्तुष्टिर्मुहुर्मुहुः ॥ ४ ॥

त्वमेकश्चेतनः शुद्धो जडं विश्वमसत्तथा ॥
 अविद्यापे न किञ्चित्सा का बुभुत्सा तथापि ते ॥ ५ ॥
 राज्यं सुताः कलत्राणि शरीराणि सुखानि च ॥
 संसक्तस्यापि नष्टानि तत्र जन्मनि जन्मनि ॥ ६ ॥
 अलभ्येन कामेन स्रुकृतेनापि कर्मणा ॥
 एभ्यः संसारकान्तारे न विश्रान्तमभून्मनः ॥ ७ ॥
 कृतं न कति जन्मानि कायेन मनसा गिरा ॥
 दुःखमायासदं कर्म तदद्याप्युपरम्यताम् ॥ ८ ॥

इति दशमोऽध्यायः ॥ १० ॥

भावाभावविकारश्च त्वभावादिति निश्चयी ॥
 निर्विकारो गतः क्लेशः सुखेनैवोपशाम्यति ॥ १ ॥
 ईश्वरः सर्वनिर्माता नेहान्य इति निश्चयी ॥
 अंतर्गलितसर्वाशः शान्तः कापि न सज्जते ॥ २ ॥
 आपदः संपदः काले दैवादेवेति निश्चयी ॥
 तृप्तः स्वस्थेन्द्रियो नित्यं न बांछति न शोचति ॥ ३ ॥
 सुखदुःखे जन्ममृत्यू दैवादेवाते निश्चयी ॥
 साध्यादर्शी निरायासः कुर्वन्नपि न लिप्यते ॥ ४ ॥
 धितया जायते दुःखं नान्यथेहेति निश्चयी ॥
 तथा हीनः सुखी शान्तः सर्वत्र गलितस्पृहः ॥ ५ ॥
 नाहं देहो न मे देहो बोधोऽहमिति निश्चयी ॥
 कैवल्यमित्र सप्राप्तो न स्मरत्यकृतं कृतम् ॥ ६ ॥
 आत्रह्यस्तवपर्यन्तमहमवेति निश्चयी ॥
 निर्विकल्पः शुचिः शान्तः प्राप्ताप्राप्तावेनिर्वृतः ॥ ७ ॥
 नानाश्चर्यमिदं विश्वं न किञ्चिदिति निश्चयी ॥
 निर्वासनः स्फूर्तिमात्रो न किञ्चेदिव शाम्यति ॥ ८ ॥

इति एकादशोऽध्यायः ॥ ११ ॥

कायकृत्यासहः पूर्वं ततो वाग्निस्तरासहः ॥
 अथ चिंतासहस्तस्मादेवमेवाहमास्थितः ॥ १ ॥
 प्रतियाभावेन शब्दादेरदृश्यत्वेन चात्मनः ॥
 विक्षेपैकाग्रहृदय एवमेवाहमास्थितः ॥ २ ॥
 समाध्यासादिविक्षिप्तौ व्यवहारः समाधये ॥
 एव विलोक्य नियममेवमेवाहमास्थितः ॥ ३ ॥
 हेयोपादेयविरहादेवं हर्षविषादयोः ॥
 अभावादद्य हे ब्रह्मज्ञेवमेवाहमास्थितः ॥ ४ ॥
 आश्रमानाश्रमं ध्यानं चित्तस्वीकृतवर्जनम् ॥
 विकल्पं मम वीक्ष्यैतैरेवमेवाहमास्थितः ॥ ५ ॥
 कर्मानुष्ठानमज्ञानाद्यथैवोपरमस्तथा ॥
 बुद्ध्वा सम्यगिदं तत्त्वमेवमेवाहमास्थितः ॥ ६ ॥
 अचिंत्यं चिंत्यमानोऽपि चिंतारूपं भजत्यसौ ॥
 त्यक्त्वा तद्भावनं तस्मादेवमेवाहमास्थितः ॥ ७ ॥
 एवमेव कृतं येन स कृतार्थो भवेदसौ ॥
 एवमेवस्वभावा यः स कृतार्थो भवेदसौ ॥ ८ ॥
 इति द्वादशोऽध्यायः ॥ १२ ॥

अकिंचनभवं स्वास्थ्यं कौपीनत्वेऽपि दुर्लभम् ॥
 त्यागादाने विहायास्मादहमासे यथासुखम् ॥ १ ॥
 कुत्रापि खेदः कायस्य जिह्वा कुत्रापि खिद्यते ॥
 मनः कुत्रापि तत्त्यक्त्वा पुरुषार्थे स्थितः सुखम् ॥ २ ॥
 कृतं किमपि नैव स्यादिति संचिंत्य तत्त्वतः ॥
 यथा यत्कर्तुमायाति तत्कृत्वासे यथासुखम् ॥ ३ ॥
 कर्मनैष्कर्म्यनिर्बंधभावा देहस्थयोगिनः ॥
 संयोगायोगविरहादहमासे यथासुखम् ॥ ४ ॥

अर्थानर्थौ न मे स्थित्या गत्या न शयनेन वा ॥
 तिष्ठन् गच्छन् स्वपंस्तस्मादहमासे यथासुखम् ॥ ५ ॥
 स्वपतो नास्ति मे हानिः सिद्धिर्यत्नवतो न वा ॥
 नाशोल्लासौ विहायास्मादहमासे यथासुखम् ॥ ६ ॥
 सुखादिरूपानियमं भावेष्वालोक्त्य भूरिशः ॥
 शुभाशुभे विहायास्मादहमासे यथासुखम् ॥ ७ ॥
 इति त्रयोदशोऽध्यायः ॥ १३ ॥

प्रकृत्या शून्यचित्तो यः प्रमादाद्भावभावनः ॥
 निद्रितो बोधित इव क्षीणसंसरणो हि सः ॥ १ ॥
 क धनानि क मित्राणि क मे विषयदस्यवः ॥
 क शास्त्रं क च विज्ञानं यदा मे गलिता स्पृहा ॥ २ ॥
 विज्ञाते साक्षिपुरुषे परमात्मनि चेध्वरे ॥
 नैराश्यं बंधमोक्षे च न चिंता मुक्तये मम ॥ ३ ॥
 अंतर्विकल्पशून्यस्य बहिः स्वच्छंदचारिणः ॥
 भ्रांतस्येव दशास्तास्तादृशा एव जानते ॥ ४ ॥
 इति चतुर्दशोऽध्यायः ॥ १४ ॥

यथातथापदेशेन कृतार्थः सत्त्वबुद्धिमान् ॥
 आजीवमपि जिज्ञासुः परस्तत्र विमुह्यति ॥ १ ॥
 मोक्षो विषयवैरस्यं बंधो वैषयिको रसः ॥
 एतावदेव विज्ञानं यथेच्छसि तथा कुरु ॥ २ ॥
 वात्सिभ्रातृमहोद्योगं जनं मूकजडालसम् ॥
 करोति तत्त्वबोधोऽयमतस्त्यक्तो बुभुक्षुभिः ॥ ३ ॥
 न त्वं देहो न ते देहो भोक्ता कर्ता न वा भवान् ॥
 चिद्रूपोऽसि सदा साक्षी निरपेक्षः सुखं चर ॥ ४ ॥
 १७

रागद्वेषौ मनोधर्मौ न मनस्ते कदाचन ॥
 निर्विकल्पोऽसि बोधात्मा निर्विकारः सुखं चर ॥ ५ ॥
 सर्वभूतेषु चात्मानं सर्वभूतानि चात्मानि ॥
 विज्ञाय निरहंकारो निर्ममत्वं सुखी भव ॥ ६ ॥
 विश्वं स्फुरति यत्रेदं तरंगा इव सागरे ॥
 तत्त्वमेव न संदेहश्चिन्मूर्ते विज्वरो भव ॥ ७ ॥
 श्रद्धस्व तात श्रद्धस्व नात्र मोहं कुरुष्व भोः ॥
 ज्ञानस्वरूपो भगवानात्मा त्वं प्रकृतेः परः ॥ ८ ॥
 गुणैः संवेष्टितो देहस्तिष्ठत्यायाति याति च ॥
 आत्मा न गंता नागंता किमेनमनुशोचसि ॥ ९ ॥
 देहस्तिष्ठतु कल्पान्तं गच्छत्वद्यैव वा पुनः ॥
 क वृद्धिः क च वा हानिस्तत्र चिन्मात्ररूपिणः ॥ १० ॥
 त्वय्यनंतमहांभौधौ विश्वविचिः स्वभावतः ॥
 उदेतु वास्तमायातु न ते वृद्धिर्न वा क्षतिः ॥ ११ ॥
 तात चिन्मात्ररूपोऽसि न ते भिन्नमिदं जगत् ॥
 अतः कस्य कथं कुत्र हेयोपादेयकल्पना ॥ १२ ॥
 एकस्मिन्नव्यये शान्ते चिदाकाशेऽमले त्वयि ॥
 कुतो जन्म कुतो धर्मः कुतोऽहंकार एव च ॥ १३ ॥
 यत्त्वं पश्यासि तत्रैकस्त्वमेव प्रतिभाससे ॥
 किं पृथग्भासते स्वर्णात्कट्कांगदन्पुष्पम् ॥ १४ ॥
 अयं सोऽहमयं नाहं विभागमिति संत्यज ॥
 सर्वमात्मेति निश्चित्य निःसंकल्पः सुखी भव ॥ १५ ॥
 तवैवाज्ञानतो विश्वं त्वमेकः परमार्थतः ॥
 त्वत्तोऽन्यो नास्ति संसारी नासंसारी च कश्चन ॥ १६ ॥
 भ्रांतिमात्रमिदं विश्वं न किञ्चिदेति निश्चयी ॥
 निर्वासनः स्फूर्तिमात्रो न किञ्चिदिव शाम्यति ॥ १७ ॥

एक एव भवांभोधावासीदस्ति भविष्यति ॥
 न ते बंधोऽस्ति मोक्षो वा कृत्यकृत्यः सुखं चर ॥१८॥
 मा संकल्पविकल्पाभ्यां चित्तं क्षोभय चिन्मय ॥
 उपशाम्य सुखं तिष्ठ स्वात्मन्यानन्दविग्रहे ॥ १९ ॥
 त्यजैव ध्यानं सर्वत्र मा किञ्चिद्दृष्टिं धारय ॥
 आत्मा त्वं मुक्तं एवासि किं विमृश्य करिष्यसि ॥२०॥
 इति पंचदशोऽध्यायः ॥ १५ ॥

आचक्ष्व शृणु वा तात नानाशास्त्राप्यनेकशः ॥
 तथापि न तव स्वास्थ्यं सर्वविस्मरणादृते ॥ १ ॥
 भोगं कर्मसमार्थिं वा कुरु विज्ञ तथापि ते ॥
 चित्तं निरस्तसर्वाशमत्यर्थं रोचयिष्यति ॥ २ ॥
 आयासात्सकलो दुःखी नैनं जानाति कश्चन ॥
 अनेनैवोपदेशेन धन्यः प्राप्नोति निर्वृतिम् ॥ ३ ॥
 व्यापारे खिद्यते यस्तु निमेषोन्मेषयोरपि ॥
 तस्यालस्यधुरीणस्य सुखं नान्यस्य कस्यचित् ॥ ४ ॥
 इदं कृतमिदं नेति द्वंद्वैर्मुक्तं यदा मनः ॥
 धर्मार्थकाममोक्षेषु निरपेक्षं तदा भवेत् ॥ ५ ॥
 विरक्तो विषयद्वेष्टा रागी विषयलोलुपः ॥
 ग्रहमोक्षविहीनस्तु न विरक्तो न रागवान् ॥ ६ ॥
 हेयोपादेयता तावत्संसारविटपाङ्कुरः ॥
 स्पृहा जीवति यावद्वै निर्विचारदशास्पदम् ॥ ७ ॥
 प्रवृत्तौ जायते रागो निवृत्तौ द्वेष एव हि ॥
 निर्द्वेष्टो बालवद्धीमानेवमेव व्यवस्थितः ॥ ८ ॥
 हातुमिच्छति संसारं रागी दुःखजिहासया ॥
 वीतरागो हि निर्दुःखस्तस्मिन्नपि न खिद्यति ॥ ९ ॥

यस्याभिमानो मोक्षेऽपि देहेऽपि ममता तथा ॥
 न च ज्ञानी न वा योगी केवलं दुःखभागसौ ॥ १० ॥
 हरो यद्युपदेष्टा ते हरिः कमलजोऽपि वा ॥
 तथापि न तव स्वास्थ्यं सर्वविस्मरणादृते ॥ ११ ॥
 इति षोडशोऽध्यायः ॥ १६ ॥

तेन ज्ञानफलं प्राप्तं योगाभ्यासफलं तथा ॥
 तृप्तः स्वेच्छेन्द्रियो नित्यमेकाकी रमते तु यः ॥ १ ॥
 न कदाचिज्जगत्यस्मिस्तत्त्वज्ञो हंत खिद्यति ॥
 यत एकेन तेनेदं पूर्णं ब्रह्मांडमंडलम् ॥ २ ॥
 न जातु विषयाः कऽपि स्वारामं हर्षयन्त्यमी ॥
 सल्लकीपल्लवप्रीतामिवेभं निंबपल्लवाः ॥ ३ ॥
 यस्तु भोगेषु भुक्तेषु न भवत्याधिवासिता ॥
 अभुक्तेषु निराकांक्षी तादृशो भव दुर्लभः ॥ ४ ॥
 बुभुक्षुरिह संसार मुमुक्षुरपि दृश्यते ॥
 भोगमोक्षनिराकांक्षी विरलो हि महाशयः ॥ ५ ॥
 धर्मार्थकाममोक्षेषु जीविते मरणे तथा ॥
 कस्याप्युदारचित्तस्य हेयोपादेयता न हि ॥ ६ ॥
 बांछा न विश्वविलये न द्वेषस्तस्य च स्थितौ ॥
 यथा जीविकया तस्माद्धन्य आस्ते यथासुखम् ॥ ७ ॥
 कृतार्थोऽनेन ज्ञानेनेत्येवं मलिनधीः कृती ॥
 पश्यन्शृण्वन्स्पृशन्निघ्नन्नश्नन्नास्ते यथासुखम् ॥ ८ ॥
 शून्या दृष्टिर्वृथा चेष्टा विकलानीन्द्रियाणि च ॥
 न स्पृहा न विरक्तिर्वा क्षीणसंसारसागरे ॥ ९ ॥
 न जागर्ति न निद्राति नोन्मीलति न मीलति ॥
 अहो परदशा कापि वर्तते मुक्तचेतसः ॥ १० ॥

सर्वत्र दृश्यते स्वस्थः सर्वत्र विमलाशयः ॥
 समस्तवासनामुक्तो मुक्तः सर्वत्र राजते ॥ ११ ॥
 पश्यन्शृण्वन्स्पृशन्निघ्नन्श्नृण्वदन्व्रजन् ॥
 ईहितानीहितैर्मुक्तो मुक्त एव महाशयः ॥ १२ ॥
 न निन्दति न च स्तौति न हृष्यति न कुप्यति ॥
 न ददाति न गृह्णाति मुक्तः सर्वत्र नीरसः ॥ १३ ॥
 सानुरागां स्त्रियं दृष्ट्वा मृत्युं वा समुपस्थितम् ॥
 अविद्वलमनाः स्वस्थो मुक्त एव महाशयः ॥ १४ ॥
 सुखे दुःखे नरे नार्थी संपत्सु च विपत्सु च ॥
 विशेषो नैव धीरस्य सर्वत्र समदर्शिनः ॥ १५ ॥
 न हिंसा नैव कारुण्यं नौद्धत्यं न च दीनता ॥
 नाश्चर्यं नैव च क्षोभः क्षीणसंसरणे नरे ॥ १६ ॥
 न मुक्तो विषयद्वेषा न वा विषयलोलुपः ॥
 असंसक्तमना नित्यं प्राप्ताप्राप्तमुपाश्रुते ॥ १७ ॥
 समाधानासमाधानहिताहितविकल्पनाम् ॥
 शून्यचित्तो न जानाति कैवल्यमिव संस्थितः ॥ १८ ॥
 निर्ममो निरहंकारो न किञ्चिदिति निश्चितः ॥
 अंतर्गलितसर्वाशः कुर्वन्नापि करोति न ॥ १९ ॥
 मनःप्रकाशसंमोहस्वप्नजाड्यविवर्जितः ॥
 दशां कामाणि संप्राप्तो भवेद्वलितमानसः ॥ २० ॥

इति सप्तदशोऽध्यायः ॥ १७ ॥

यस्य बोधोदये तावत्स्वप्नवद्भवति भ्रमः ॥
 तस्मै सुखैकरूपाय नमः शान्ताय तेजसे ॥ १ ॥
 अर्जयित्वाखिलानर्थान् भोगानामोति पुष्कलान् ॥
 न हि सर्वपरित्यागमन्तरेण सुखी भवेत् ॥ २ ॥

कर्तव्यदुःस्वमार्तडज्वालादग्धान्तरात्मनः ॥
 कुतः प्रशमपीयूषधारासारमृते सुखम् ॥ ३ ॥
 भवोऽयं भावनामात्रो न किञ्चित्परमार्थतः ॥
 नास्त्यभावः स्वभावानां भावाभावविभाविनाम् ॥ ४ ॥
 न दूरं न च संकोचाल्लब्धमेवात्मनः पदम् ॥
 निर्विकल्पं निरायासं निर्विकारं निरंजनम् ॥ ५ ॥
 व्यामोहमात्रविरतौ स्वरूपादानमात्रतः ॥
 वीतशोका विराजन्ते निरावरणदृष्टयः ॥ ६ ॥
 समस्तं कल्पनामात्रमात्मा मुक्तः सनातन ॥
 इति विज्ञाय धीरो हि किमभ्यस्यति बालवत् ॥ ७ ॥
 आत्मा ब्रह्मेति निश्चित्य भावाभावौ च कल्पितौ ॥
 निष्कामः किं विजानाति किं ब्रूते च करोति किम् ॥ ८ ॥
 अयं सोऽहमयं नाहमिति क्षीणा विकल्पनाः ॥
 सर्वमात्मेति निश्चित्य तूष्णींभूतस्य योगिनः ॥ ९ ॥
 न विक्षेपो न चैकाग्र्यं नातिबोधो न मूढता ॥
 न सुखं न च वा दुःखमुपशान्तस्य योगिनः ॥ १० ॥
 स्वाराज्ये भैक्ष्यवृत्तौ च लाभालाभे जने वने ॥
 निर्विकल्पस्वभावस्य न विशेषोऽस्ति योगिनः ॥ ११ ॥
 क धर्मः क च वा कामः क चार्थः क विवेकिता ॥
 इदं कृतमिदं नेति द्वंद्वैर्मुक्तस्य योगिनः ॥ १२ ॥
 कृत्यं किमपि नैवास्ति न कापि हृदि रंजना ॥
 यथा जीवनमेवेह जीवन्मुक्तस्य योगिनः ॥ १३ ॥
 क मोहः क च वा विश्वं क तद्दयानं क मुक्तता ॥
 सर्वसंकल्पसीमायां विश्रांतस्य महात्मनः ॥ १४ ॥
 येन विश्वमिदं दृष्टं स नास्तीति करोतु वै ॥
 निर्वासनः किं कुरुते पश्यन्नपि न पश्यति ॥ १५ ॥

येन दृष्टं परं ब्रह्म सोऽहं ब्रह्मेति चिंतयेत् ॥
 किं चिंतयति निश्चितो द्वितीयं यो न पश्यति ॥ १६ ॥
 दृष्टो येनात्मविक्षेपो निरोधं कुरुते त्वसौ ॥
 उदारस्तु न विक्षिप्तः साध्याभावात्करोति किम् ॥ १७ ॥
 धीरो लोकविपर्यस्तो वर्तमानोऽपि लोकवत् ॥
 न समाधिं न विक्षेपं न लेपं स्वस्य पश्यति ॥ १८ ॥
 भावाभावविहीनो यस्तृप्तो निर्वासनो बुधः ॥
 नैव किञ्चित्कृतं तेन लोकदृष्ट्या विकुर्वता ॥ १९ ॥
 प्रवृत्तौ वा निवृत्तौ वा नैव धीरस्य दुर्ग्रहः ॥
 यदा यत्कर्तुमायाति तत्कृत्वा तिष्ठते सुखम् ॥ २० ॥
 निर्वासनो निरालंबः स्वच्छंदो मुक्तबंधनः ॥
 क्षिप्तः संस्कारवातेन चेष्टते शुष्कपर्णवत् ॥ २१ ॥
 असंसारस्य तु कापि न हर्षो न विषादता ॥
 स शीतलमना नित्यं विदेह इव राजते ॥ २२ ॥
 कुत्रापि न जिहासास्ति नाशो वापि न कुत्रचित् ॥
 आत्मारामस्य धीरस्य शीतलाच्छतरात्मनः ॥ २३ ॥
 प्रकृत्या शून्यचित्तस्य कुर्वतोऽस्य यदृच्छया ॥
 प्राकृतस्येव धीरस्य न मानो नावमानता ॥ २४ ॥
 कृतं देहेन कर्मेदं न मया शुद्धरूपिणा ॥
 इति चिंतानुरोधी यः कुर्वन्नपि करोति न ॥ २५ ॥
 अतद्वादीव कुरुते न भवेदपि बालिशः ॥
 जीवन्मुक्तः सुखी श्रीमान् संसरन्नपि शोभते ॥ २६ ॥
 नानाविचारसुश्रान्तो धीरो विश्रान्तिमागतः ॥
 न कल्पते न जानाति न शृणोति न पश्यति ॥ २७ ॥
 असमाधेरविक्षेपान्न मुमुक्षुर्न चेतरेः ॥
 निश्चित्य कल्पितं पश्यन्ब्रह्मैवास्ते महाशयः ॥ २८ ॥

यस्यांतः स्यादहंकारो न करोति करोति सः ॥
 निरहंकारधीरेण यत्किंचिदकृतं कृतम् ॥ २९ ॥
 नोद्विग्नं न च संतुष्टमकर्तुं स्पंदवर्जितम् ॥
 निराशं गतसंदेहं चित्तं मुक्तस्य राजते ॥ ३० ॥
 निध्यातुं चेष्टितुं वापि यच्चित्तं न प्रवर्तते ॥
 निर्निमित्तमिदं किंतु निध्यायति विचेष्टते ॥ ३१ ॥
 तत्त्वं यथार्थमाकर्ण्य मंदः प्राप्नोति मूढताम् ॥
 अथवा याति संकोचममूढः कोऽपि मूढवत् ॥ ३२ ॥
 एकाग्रता निरोधो वा मूढैरभ्यस्यते भृशम् ॥
 धीराः कृत्यं न पश्यन्ति सुप्तवत्स्वपदे स्थिताः ॥ ३३ ॥
 अप्रयत्नात्प्रयत्नाद्वा मूढो नाप्नोति निर्वृतिम् ॥
 तत्त्वनिश्चयमात्रेण प्राज्ञो भवति निर्वृतः ॥ ३४ ॥
 शुद्धं बुद्धं प्रियं पूर्णं निष्प्रपञ्चं निरामयम् ॥
 आत्मानं तं न जानन्ति तत्राभ्यासपरा जनाः ॥ ३५ ॥
 नाप्नोति कर्मणा मोक्षं विमूढोऽभ्यासरूपिणा ॥
 धन्यो विज्ञानमात्रेण मुक्तस्तिष्ठत्यविक्रियः ॥ ३६ ॥
 मूढो नाप्नोति तद्ब्रह्म यतो भवितुमिच्छति ॥
 अनिच्छन्नपि धीरो हि परब्रह्मस्वरूपभाक् ॥ ३७ ॥
 निराधारा ग्रहव्यग्रा मूढाः संसारपोषकाः ॥
 एतस्यानर्थमूलस्य मूलच्छेदः कृतो बुधैः ॥ ३८ ॥
 न शान्तिं लभते मूढो यतः शमितुमिच्छति ॥
 धीरस्तत्त्वं विनिश्चित्य सर्वदा शान्तमानसः ॥ ३९ ॥
 कात्मनो दर्शनं तस्य यो दृष्टमवलंबते ॥
 धीरास्तं तं न पश्यन्ति पश्यन्त्यात्मानमव्ययम् ॥ ४० ॥
 क निरोधो विमूढस्य यो निर्बंधं करोति वै ॥
 स्वारामस्थैव धीरस्य सर्वदासावकृत्रिमः ॥ ४१ ॥

भावस्य भावकः कश्चिन्न किञ्चिद्भावकोऽपरः ॥
 उभयाभावकः कश्चिदेवमेव निराकुलः ॥ ४२ ॥
 शुद्धमद्वयमात्मानं भावयन्ति कुबुद्धयः ॥
 न तु जानन्ति संमोहाद्यावज्जीवमनिर्वृताः ॥ ४३ ॥
 मुमुक्षोर्बुद्धिरालंबमन्तरेण न विद्यते ॥
 निरालंबैव निष्कामा बुद्धिर्मुक्तस्य सर्वदा ॥ ४४ ॥
 विषयद्वीपिनो वीक्ष्य चकिताः शरणार्थिनः ॥
 विशन्ति झटिति क्रोडं निरोधैकाग्रसिद्धये ॥ ४५ ॥
 निर्वासनं हरिं दृष्ट्वा तूष्णीं विषयदन्तिनः ॥
 पलायन्ते न शक्तास्ते सेवन्ते कृतचाटवः ॥ ४६ ॥
 न मुक्तिकारिकां धत्ते निःशङ्को युक्तमानसः ॥
 पश्यन्मृण्वन्स्पृशन्निघ्नन्नश्रन्नास्ते यथासुखम् ॥ ४७ ॥
 वस्तुश्रवणमात्रेण शुद्धबुद्धिर्निराकुलः ॥
 नैवाचारमनाचारमौदास्यं वा प्रपश्यति ॥ ४८ ॥
 यदा यत्कर्तुमायाति तदा तत्कुरुते ऋजुः ॥
 शुभं वाप्यशुभं वापि तस्य चेष्टा हि बालवत् ॥ ४९ ॥
 स्वातंत्र्यात्सुखमाप्नोति स्वातंत्र्याल्लभते परम् ॥
 स्वातंत्र्यान्निवृत्तिं गच्छेत्स्वातंत्र्यात्परमं पदम् ॥ ५० ॥
 अकर्तृत्वमभोक्तृत्वं स्वात्मनो मन्यते यदा ॥
 तदा क्षीणा भवन्त्येव समस्ताश्चित्तवृत्तयः ॥ ५१ ॥
 उच्छृंखलावकृतिका स्थितिधीरस्य राजते ॥
 न तु सस्पृहचित्तस्य शान्तिर्मूढस्य कृत्रिमा ॥ ५२ ॥
 विलसन्ति मृहाभोगैर्विशन्ति गिरिगह्वरान् ॥
 निरस्तकल्पना धीरा अबद्धा मुक्तबुद्धयः ॥ ५३ ॥
 श्रोत्रियं देवतां तीर्थमंगनां भूपतिं प्रियम् ॥
 दृष्ट्वा संपूज्य धीरस्य न कापि हृदि वासना ॥ ५४ ॥

भृत्यैः पुत्रैः कलत्रैश्च दौहित्रैश्चापि गोत्रजैः ॥
 विहस्य धिक्कृतो योगी न याति विकृतिं मनाक् ॥ ५५ ॥
 संतुष्टोऽपि न संतुष्टः खिन्नोऽपि च न खिद्यते ॥
 तस्याश्चर्यदशां तां तां तादृशा एव जानते ॥ ५६ ॥
 कर्तव्यतैव संसारो न तां पश्यन्ति सूरयः ॥
 शून्याकारा निराकारा निर्विकारा निरामयाः ॥ ५७ ॥
 अकुर्वन्नापि संभोक्षाद् व्यग्रः सर्वत्र मूढधीः ॥
 कुर्वन्नापि तु कृत्यानि कुशलो हि निराकुलः ॥ ५८ ॥
 सुखमास्ते सुखं शेते सुखमायाति याति च ॥
 सुखं वाक्ते सुखं भुङ्क्ते व्यवहारेऽपि शान्तधीः ॥ ५९ ॥
 स्वभावाद्यस्य नैवार्तिर्लोकवद्भवहारिणः ॥
 महाहृद इवाक्षोभ्यो गतक्लेशः स शोभते ॥ ६० ॥
 निवृत्तिरपि मूढस्य प्रवृत्तिरुपजायते ॥
 प्रवृत्तिरपि धीरस्य निवृत्तिफलभागिनी ॥ ६१ ॥
 परिग्रहेषु वैराग्यं प्रायो मूढस्य दृश्यते ॥
 देहे विगलिताशस्य क रागः क विरागता ॥ ६२ ॥
 भावनाभावनासक्ता दृष्टिर्मूढस्य सर्वदा ॥
 भाव्यभावनया सा तु स्वस्थस्यादृष्टिरूपिणी ॥ ६३ ॥
 सर्वारिंभेषु निष्कामो यश्चरेद्दालवन्मुनिः ॥
 न लेपस्तस्य शुद्धस्य क्रियमाणेऽपि कर्मणि ॥ ६४ ॥
 स एव धन्य आत्मज्ञः सर्वभावेषु यः समः ॥
 पृथग्व्यन्तृष्वन्स्पृशञ्जिघ्रन्नश्रन्निस्तर्षमानसः ॥ ६५ ॥
 क संसारः क चाभासः क साध्यं क च साधनम् ॥
 आकाशस्येव धीरस्य निर्विकल्पस्य सर्वदा ॥ ६६ ॥
 स जयत्यर्थसंन्यासी पूर्णस्वरसविग्रहः ॥
 अकृत्रिमोऽनवच्छिन्नो समाधिर्धस्य वर्तते ॥ ६७ ॥

बहुनात्र किमुक्तेन ज्ञाततत्त्वो महाशयः ॥
 भोगमोक्षनिराकांक्षी सदा सर्वत्र नीरसः ॥ ६८ ॥
 महदादि जगद्द्वैतं नाममात्रविजृम्भितम् ॥
 विहाय शुद्धबोधस्य किं कृत्यमवशिष्यते ॥ ६९ ॥
 भ्रमभूतमिदं सर्वं किञ्चिन्नास्तीति निश्चयो ॥
 अलक्ष्यस्फुरणः शुद्धः स्वभावेनैव शाम्यति ॥ ७० ॥
 शुद्धस्फुरणरूपस्य दृश्यभावमपश्यतः ॥
 क विधिः क च वैराग्यं क त्यागः क शमोऽपि वा ७१
 स्फुरतोऽनन्तरूपेण प्रकृतिं च न पश्यतः ॥
 क बन्धः क च वा मोक्षः क हर्षः क विषादतः ॥ ७२ ॥
 बुद्धिपर्यन्तसंसारे मायामात्रं विवर्तते ॥
 निर्ममो निरहंकारो निष्कामः शोभते बुधः ॥ ७३ ॥
 अक्षयं गतसंतापमात्मानं पश्यतो मुनेः ॥
 क विद्या क च वा विश्वं क देहोऽहं ममेति वा ॥ ७४ ॥
 निरोधादीनि कर्माणि जहाति जडधीर्यदि ॥
 मनोरथान्प्रलापांश्च कर्तुमाप्नोत्यतत्क्षणात् ॥ ७५ ॥
 मन्दः श्रुत्वापि तद्वस्तु न जहाति विमूढताम् ॥
 निर्विकल्पो बहिर्यत्नादन्तर्विषयलालसः ॥ ७६ ॥
 ज्ञानाद्गलितकर्मा यो लोकदृष्ट्यापि कर्मकृत् ॥
 नाप्नोत्यवसरं कर्तुं वक्तुमेव न किञ्चन ॥ ७७ ॥
 क तमः क प्रकाशो वा हानं क च न किञ्चन ॥
 निर्विकारस्य धीरस्य निरातंकस्य सर्वदा ॥ ७८ ॥
 क धैर्यं क विवेकित्वं क निरातंकतापि वा ॥
 अनिर्वाच्यस्वभावस्य निःस्वभावस्य योगिनः ॥ ७९ ॥
 न स्वर्गो न च नरको जीवन्मुक्तिर्न चैव हि ॥
 बहुनात्र किमुक्तेन योगदृष्ट्या न किञ्चन ॥ ८० ॥

नैव प्रार्थयते लाभं नालाभे नानुशोचति ॥
 धीरस्य शीतलं चित्तममृतैर्नैव पूरितम् ॥ ८१ ॥
 न शान्तं स्तौति निष्कामो न दुष्टमपि निन्दति ॥
 समदुःखसुखस्तुतः किञ्चित्कृत्यं न पश्यति ॥ ८२ ॥
 धीरो न द्वेष्टि संसारमात्मानं न दिदृक्षति ॥
 हर्षामर्षविनिर्मुक्तो न मृतो न च जीवति ॥ ८३ ॥
 निःस्नेहः पुत्रदारादौ निष्कामो विषयेषु च ॥
 निश्चिन्तः स्वशरीरेऽपि निराशः शोभते बुधः ॥ ८४ ॥
 तुष्टिः सर्वत्र धीरस्य यथापतितवर्तिनः ॥
 स्वच्छंदं चरतो देशान्यत्रस्तामितशायिनः ॥ ८५ ॥
 पततूदेतु वा देहो नास्य चिन्ता महात्मनः ॥
 स्वभावभूमिविश्रान्तिविस्मृताशेषसंसृतेः ॥ ८६ ॥
 अकिञ्चनः कामचारो निर्द्वन्द्वश्छिन्नसंशयः ॥
 असक्तः सर्वभावेषु केवलो रमते बुधः ॥ ८७ ॥
 निर्ममः शोभते धीरः समलोष्टाश्मकाञ्चनः ॥
 सुभिन्नहृदयग्रन्थिर्विनिर्धूतरजस्तमः ॥ ८८ ॥
 सर्वत्रानवधानस्य न किञ्चिद्वासना हृदि ॥
 मुक्तात्मनो वितृप्तस्य तुलना केन जायते ॥ ८९ ॥
 जानन्नपि न जानाति पश्यन्नपि न पश्यति ॥
 ब्रुवन्नपि न च ब्रूते कोऽन्यो निर्वासनादृते ॥ ९० ॥
 भिक्षुर्वा भूपतिर्वापि यो निष्कामः स शोभते ॥
 भावेषु गलिता यस्य शोभनाशोभना मतिः ॥ ९१ ॥
 क स्वाच्छन्दं क संकोचः क वा तत्त्वविनिश्चयः ॥
 निर्व्याजार्जवभूतस्य चरितार्थस्य योगिनः ॥ ९२ ॥
 आत्मविश्रान्तिवृत्तेन निराशेन गतातिना ॥
 अन्तर्यदनुभूयेत तत्कथं कस्य कथ्यते ॥ ९३ ॥

सुप्तोऽपि न सुषुप्तौ च स्वप्नेऽपि शयितो न च ॥
 जागरेऽपि न जागर्ति धीरस्तृप्तः पदे पदे ॥ ९४ ॥
 ज्ञः सचिंतोऽपि निश्चितः सेंद्रियोऽपि निरिंद्रियः ॥
 सुषुप्तिरपि निर्बुद्धिः साहंकारोऽनहंकातिः ॥ ९५ ॥
 न सुखी न च वा दुःखी न विरक्तो न संगवान् ॥
 न मुमुक्षुर्न वा मुक्तो न किंचिन्न च किंचन ॥ ९६ ॥
 विक्षेपेऽपि न विक्षिप्तः समाधौ न समाधिमान् ॥
 जाड्येऽपि न जडो धन्यः पांडित्येऽपि न पंडितः ॥ ९७ ॥
 मुक्तो यथास्थितिस्वस्थः कृतकर्तव्यनिवृत्तः ॥
 समः सर्वत्र वैतृण्यान्न स्मरत्यकृतं कृतम् ॥ ९८ ॥
 न प्रीयते वन्द्यमानो निन्द्यमानो न कुप्यति ॥
 नैवोद्विजति मरणे जीवने नाभिनन्दति ॥ ९९ ॥
 न धावति जनाकीर्णं नारण्यमुपशान्तधीः ॥
 यथा तथा यत्र तत्र सम एवावतिष्ठते ॥ १०० ॥

इति अष्टादशोऽध्यायः ॥ १८ ॥

तत्त्वविज्ञानसंदंशमादाय हृदयोदरात् ॥
 नानाविधपरामर्शशल्योद्धारः कृतो मया ॥ १ ॥
 क धर्मः क च वा कामः क चार्थः क विवेकिता ॥
 क द्वैतं क च वाऽद्वैतं स्वमहिम्नि स्थितस्य मे ॥ २ ॥
 क भूतं क भविष्यद्वा वर्तमानमपि क वा ॥
 क देशः क च वा नित्यं स्वमहिम्नि स्थितस्य मे ॥ ३ ॥
 क चात्मा क च वानात्मा क शुभं काशुभं तथा ॥
 क चिन्ता क च वाचिन्ता स्वमहिम्नि स्थितस्य मे ॥ ४ ॥
 क स्वप्नः क सुषुप्तिर्वा क च जागरणं तथा ॥
 क तुरायं भयं वापि स्वमहिम्नि स्थितस्य मे ॥ ५ ॥

क दूरं क समीपं वा बाह्यं काभ्यन्तरं क वा ॥
 क स्थूलं क च वा सूक्ष्मं स्वमहिम्नि स्थितस्य मे ॥ ६ ॥
 क मृत्युर्जीवितं वा क लोकाः कास्य क लौकिकम्
 क लयः क समाधिर्वा स्वमहिम्नि स्थितस्य मे ॥ ७ ॥
 अलं त्रिवर्गकथया योगस्य कथयाप्यलम् ॥
 अलं विज्ञानकथया विश्रान्तस्य ममात्मनि ॥ ८ ॥
 इति एकोनविंशोऽध्यायः ॥ १९ ॥

क भूतानि क देहो वा केंद्रियाणि क वा मनः ॥
 क शून्यं क च नैराश्यं मत्स्वरूपे निरंजने ॥ १ ॥
 क शास्त्रं कात्मविज्ञानं क वा निर्विषयं मनः ॥
 क तृप्तिः क वितृष्णात्वं गतद्वंद्वस्य मे सदा ॥ २ ॥
 क विद्या क च वाविद्या काहं केदं मम क वा ॥
 क बंधः क च वा मोक्षः स्वरूपस्य क रूपिता ॥ ३ ॥
 क प्रारब्धानि कर्माणि जीवन्मुक्तिरपि क वा ॥
 क तद्विदेहकैवल्यं निर्विशेषस्य सर्वदा ॥ ४ ॥
 क कर्ता क च वा भोक्ता निष्क्रियं स्फुरणं क वा ॥
 कापरोक्षं फलं वा क निःस्वभावस्य मे सदा ॥ ५ ॥
 क लोकः क मुमुक्षुर्वा क योगी ज्ञानवान् क वा ॥
 क बद्धः क च वा मुक्तः स्वस्वरूपेऽहमद्वये ॥ ६ ॥
 क सृष्टिः क च संहारः क साध्यं क च साधनम् ॥
 क साधकः क सिद्धिर्वा स्वस्वरूपेऽहमद्वये ॥ ७ ॥
 क प्रमाता प्रमाणं वा क प्रमेयं क च प्रमा ॥
 क किञ्चित्क न किञ्चिद्वा सर्वदा विमलस्य मे ॥ ८ ॥
 क विक्षेपः क चैकाग्र्यं क निर्वोधः क मूढता ॥
 क हर्षः क विषादो वा सर्वदा निष्क्रियस्य मे ॥ ९ ॥

क चैष व्यवहारो वा क च सा परमार्थता ॥
 क सुखं क च वा दुःखं निर्विमर्शस्य मे सदा ॥ १० ॥
 क माया क च संसारः क प्रीतिर्विरतिः क वा ॥
 क जीवः क च तद्ब्रह्म सर्वदा विमलस्य मे ॥ ११ ॥
 क प्रवृत्तिर्निवृत्तिर्वा क मुक्तिः क च बन्धनम् ॥
 कूटस्थनिर्विभागस्य स्वस्थस्य मम सर्वदा ॥ १२ ॥
 कोपदेशः क वा शास्त्रं क शिष्यः क च वा गुरुः ॥
 क चास्ति पुरुषार्थो वा निरुपाधेः शिवस्य मे ॥ १३ ॥
 क चास्ति क च वा नास्ति कास्ति चैकं क च द्वयम्
 बहुनात्र किमुक्तेन किंचिन्नोत्तिष्ठते मम ॥ १४ ॥

इति विंशोऽध्यायः ॥ २० ॥

दश षट् चोपदेशे स्युः श्लोकाश्च पंचविंशतिः ॥
 सत्यात्मानुभवोल्लास उपदेशे चतुर्दश ॥ १ ॥
 षडुल्लासे लये चैवोपदेशे च चतुश्चतुः ॥
 पंचकं स्यादनुभवे बंधमोक्षे चतुष्ककम् ॥ २ ॥
 निर्वेदोपशमे ज्ञाने एवमेवाष्टकं भवेत् ॥
 यथासुखे सप्तकं च शान्तौ स्याद्वेदसंमितम् ॥ ३ ॥
 तत्रोपदेशे विंशश्च दश ज्ञानोपदेशके ॥
 तत्त्वस्वरूपे विंशश्च शमे च शतकं भवेत् ॥ ४ ॥
 अष्टकं चात्मविश्रान्तौ जीवन्मुक्तौ चतुर्दश ॥
 षट्संख्याक्रमविज्ञाने ग्रंथैकात्म्ये ततः परम् ॥ ५ ॥
 विंशत्येकमितैः खंडैः श्लोकैरात्माग्निमध्यस्त्रैः ॥
 अवधूतानुभूतेश्च श्लोकाः संख्याक्रमा अमी ॥ ६ ॥

इति एकविंशोऽध्यायः ॥ २१ ॥

॥ इति अष्टावक्रगीता समाप्ता ॥

॥ अथ अवधूतगीता प्रारभ्यते ॥

ईश्वरानुग्रहादेव पुंसामद्वैतवासना ॥
 महद्भयपरित्राणाद्विप्राणामुपजायते ॥ १ ॥
 येनेदं पूरितं सर्वमात्मनैवात्मनात्मनि ॥
 निराकारं कथं वन्दे ह्यभिन्नं शिवमव्ययम् ॥ २ ॥
 पञ्चभूतात्मकं विश्वं मरीचिजलसन्निभम् ॥
 कस्याप्यहो नमस्कुर्यामहमेको निरञ्जनः ॥ ३ ॥
 आत्मैव केवलं सर्वं भेदाभेदो न विद्यते ॥
 अस्ति नास्ति कथं ब्रूयां विस्मयः प्रतिभाति मे ॥ ४ ॥
 वेदान्तसारसर्वस्वं ज्ञानं विज्ञानमेव च ॥
 अहमात्मा निराकारः सर्वव्यापी स्वभावतः ॥ ५ ॥
 यो वै सर्वात्मको देवो निष्कलो गगनोपमः ॥
 स्वभावनिर्मलः शुद्धः स एवाहं न संशयः ॥ ६ ॥
 अहमेवाव्ययोऽनन्तः शुद्धविज्ञानविग्रहः ॥
 सुखं दुःखं न जानामि कथं कस्यापि वर्तते ॥ ७ ॥
 न मानसं कर्म शुभाशुभं मे न कायिकं कर्म
 शुभाशुभं मे ॥ न वाचिकं कर्म शुभाशुभं मे ज्ञानामृतं
 शुद्धमतीन्द्रियोऽहम् ॥ ८ ॥
 मनो वै गगनाकारं मनो वै सर्वतोमुखम् ॥
 मनोऽतीतं मनः सर्वं न मनः परमार्थतः ॥ ९ ॥
 अहमेकमिदं सर्वं व्योमातीतं निरन्तरम् ॥
 पश्यामि कथमात्मानं प्रत्यक्षं वा तिरोहितम् ॥ १० ॥
 त्वमेवमेकं हि कथं न बुध्यसे समं हि सर्वेषु विमृष्टम-
 व्ययम् ॥ सदोदितोऽसि त्वमखण्डितः प्रभो दिवा च
 नक्तं च कथं हि मन्यसे ॥ ११ ॥

आत्मानं सततं विद्धि सर्वत्रैकं निरंतरम् ॥
 अहं ध्याता परं ध्येयमखण्डं खण्ड्यते कथम् ॥ १२ ॥
 न जातो न मृतोऽसि त्वं न ते देहः कदाचन ॥
 सर्वं ब्रह्मेति विख्यातं ब्रवीति बहुधा श्रुतिः ॥ १३ ॥
 सबाह्याभ्यन्तरोऽसि त्वं शिवः सर्वत्र सर्वदा ॥
 इतस्ततः कथं भ्रान्तः प्रधावसि पिशाचवत् ॥ १४ ॥
 संयोगश्च वियोगश्च वर्तते न च ते न मे ॥
 न त्वं नाहं जगन्नेदं सर्वमात्मैव केवलम् ॥ १५ ॥
 शब्दादिपंचकस्यास्य नैवासि त्वं न ते पुनः ॥
 त्वमेव परमं तत्त्वमतः किं परितप्यसे ॥ १६ ॥
 जन्ममृत्युर्न ते चित्तं बन्धमोक्षौ शुभाशुभौ ॥
 कथं रोदिषि रे वत्स नामरूपं न ते न मे ॥ १७ ॥
 अहो चित्तं कथं भ्रान्तं प्रधावसि पिशाचवत् ॥
 अभिन्नं पश्य चात्मानं रागत्यागात्सुखी भव ॥ १८ ॥
 त्वमेव तत्त्वं हि विकारवर्जितं निष्कम्पमेकं हि विमोक्ष-
 विग्रहम् । न ते च रागो ह्यथवा विरागः कथं हि
 संतप्यसि कामकामतः ॥ १९ ॥
 वदन्ति श्रुतयः सर्वा निर्गुणं शुद्धमव्ययम् ॥
 अशरीरं समं तत्त्वं तन्मां विद्धि न संशयः ॥ २० ॥
 साकारमवृतं विद्धि निराकारं निरंतरम् ॥
 एतत्तत्त्वोपदेशेन न पुनर्भवसंभवः ॥ २१ ॥
 एकमेव समं तत्त्वं वदन्ति हि विपश्चितः ॥
 रागत्यागात्पुनश्चित्तमेकानेकं न विद्यते ॥ २२ ॥
 अनात्मरूपं च कथं समाधिरात्मस्वरूपं च कथं समा-
 धिः ॥ अस्तीति नास्तीति कथं समाधिर्मोक्षस्वरूपं यदि
 सर्वमेकम् ॥ २३ ॥

विशुद्धोऽसि समं तत्त्वं विदेहस्त्वमजोऽव्ययः ॥
 जानामीह न जानामीत्यात्मानं मन्यसे कथम् ॥ २४ ॥
 तत्त्वमस्यादिवाक्येन स्वात्मा हि प्रतिपादितः ॥
 नेति नेति श्रुतिर्ब्रूयादनृतं पाञ्चभौतिकम् ॥ २५ ॥
 आत्मन्येवात्मना सर्वं त्वया पूर्णं निरंतरम् ॥
 ध्याता ध्यानं न ते चित्तं निर्लेज्जं ध्यायते कथम् ॥ २६ ॥
 शिवं न जानामि कथं वदामि शिवं न जानामि कथं
 भजामि ॥ अहं शिवश्चेत्परमार्थतत्त्वं समस्त्वरूपं गगनोपमं
 च ॥ २७ ॥
 नाहं तत्त्वं समं तत्त्वं कल्पनाहेतुवर्जितम् ॥
 ग्राह्यग्राहकनिर्मुक्तं स्वसंवेद्यं कथं भवेत् ॥ २८ ॥
 अनन्तरूपं न हि वस्तु किञ्चित्त्वस्वरूपं न हि वस्तु
 किञ्चित् ॥ आत्मैकरूपं परमार्थतत्त्वं न हिंसाको वापि न
 चाप्यहिंसा ॥ २९ ॥
 विशुद्धोऽसि समं तत्त्वं विदेहमजमव्ययम् ॥
 विभ्रमं कथमात्मार्थे विभ्रान्तोऽहं कथं पुनः ॥ ३० ॥
 घटे भिन्ने घटाकाशं सुलीनं भेदवर्जितम् ॥
 शिवेन मनसा शुद्धो न भेदः प्रतिभाति मे ॥ ३१ ॥
 न घटो न घटाकाशो न जीवो जीवविग्रहः ॥
 केवलं ब्रह्म संविद्धि वेद्यावेदकवर्जितम् ॥ ३२ ॥
 सर्वत्र सर्वदा सर्वमात्मानं सततं ध्रुवम् ॥
 सर्वं शून्यमशून्यं च तन्मां विद्धि न संशयः ॥ ३३ ॥
 वेदा न लोका न सुरा न यज्ञा वर्णाश्रमो नैव कुलं
 न जातिः ॥ न धूममार्गो न च दीप्तिमार्गो ब्रह्मैकरूपं
 परमार्थतत्त्वम् ॥ ३४ ॥
 व्याप्यव्यापकनिर्मुक्तं त्वमेकः सफलं यदि ॥

प्रत्यक्षं चापरोक्षं च आत्मानं मन्यसे कथम् ॥३५॥
 अद्वैतं केचिदिच्छन्ति द्वैतमिच्छन्ति चापरे ॥
 समं तत्त्वं न विन्दन्ति द्वेताद्वैतविवर्जितम् ॥ ३६ ॥
 श्वेतादिवर्णरहितं शब्दादिगुणवर्जितम् ॥
 कथयन्ति कथं तत्त्वं मनोवाचामगोचरम् ॥ ३७ ॥
 यदाऽनुतमिदं सर्वं देहादि गगनोपमम् ॥
 तदा हि ब्रह्म संवेत्ति न ते द्वैतपरंपरा ॥ ३८ ॥
 परेण सहजात्मापि ह्यभिन्नः प्रतिभाति मे ॥
 व्योमाकारं तथैवैकं ध्याता ध्यानं कथं भवेत् ॥३९॥
 यत्करोमि यदश्रामि यज्जुहोमि ददामि यत् ॥
 एतत्सर्वं न मे किञ्चिद्विशुद्धोऽहमजोऽव्ययः ॥४०॥
 सर्वं जगद्विद्धि निराकृतीदं सर्वं जगद्विद्धि विकारहीनम् ॥
 सर्वं जगद्विद्धि विशुद्धदेहं सर्वं जगद्विद्धि शिवैकरूपम् ॥
 तत्त्वं त्वं हि न संदेहः किं जानाम्यथवा पुनः ॥
 असंवेद्यं स्वसंवेद्यमात्मानं मन्यसे कथम् ॥ ४२ ॥
 माया माया कथं तात छाया छाया न विद्यते ॥
 तत्त्वमेकमिदं सर्वं व्योमाकारं निरञ्जनम् ॥ ४३ ॥
 आदिमध्यान्तमुक्तोऽहं न बद्धोऽहं कदाचन ॥
 स्वभावनिर्मलः शुद्ध इति मे निश्चिता मतिः ॥ ४४ ॥
 महदादि जगत्सर्वं न किञ्चित्प्रतिभाति मे ॥
 ब्रह्मैव केवलं सर्वं कथं वर्णाश्रमस्थितिः ॥ ४५ ॥
 जानामि सर्वथा सर्वमहमेको निरन्तरम् ॥
 निरालम्बमशून्यं स शून्यं व्योमादिपञ्चकम् ॥ ४६ ॥
 न षण्ढो न पुमान्न स्त्री न बोधो नैव कल्पना ॥
 सानन्दो वा निरानन्दमात्मानं मन्यसे कथम् ॥४७॥
 षडङ्गयोगान्न तु नैव शुद्धं मनोविनाशान्न तु नैव

शुद्धम् ॥ गुरुपदेशान्न तु नैव शुद्धं स्वयं च तत्त्वं
स्वयमेव बुद्धम् ॥४८॥

न हि पञ्चात्मको देहो विदेहो वर्तते न हि ॥

आत्मैव केवलं सर्वं तुरीयं च त्रयं कथम् ॥ ४९ ॥

न बद्धो नैव मुक्तोऽहं न चाहं ब्राह्मणः पृथक् ॥

न कर्ता न च भोक्ताहं व्याप्यव्यापकवर्जितः ॥५०॥

यथा जलं जले न्यस्तं सलिलं भेदवर्जितम् ॥

प्रकृतिं पुरुषं तद्वदभिन्नं प्रतिभाति मे ॥ ५१ ॥

यदि नाम न मुक्तोऽसि न बद्धोऽसि कदाचन ॥

साकारं च निराकारमात्मानं मन्यसे कथम् ॥ ५२ ॥

जानामि ते परं रूपं प्रत्यक्षं गगनोपमम् ॥

यथापरं हि रूपं यन्मरीचिजलसन्निभम् ॥ ५३ ॥

न गुरुर्नोपदेशश्च न चोपाधिर्न मे क्रिया ॥

विदेहं गगनं विद्धि विशुद्धोऽहं स्वभावतः ॥ ५४ ॥

विशुद्धोऽस्य शरीरोऽसि न ते चित्तं परात्परम् ॥

अहं चात्मा परं तत्त्वमिति वक्तुं न लज्जसे ॥ ५५ ॥

कथं रोदिषि रे चित्तं ह्यात्मैवात्मात्मना भव ॥

पिब वत्स कलातीतमद्वैतं परमाभूतम् ॥ ५६ ॥

नैव बोधो न चाबोधो न बोधाबोध एव च ॥

यस्येदृशः सदा बोधः स बोधो नान्यथा भवेत् ॥५७॥

ज्ञानं न तर्को न समाधियोगो न देशकालौ न गुरु-

पदेशः ॥ स्वभावसांवित्तिरहं च तत्त्वमाकाशकल्पं

सहजं ध्रुवं च ॥ ५८ ॥

न जातोऽहं मृतो वापि न मे कर्म शुभाशुभम् ॥

विशुद्धं निर्गुणं ब्रह्म बन्धो मुक्तिः कथं मम ॥ ५९ ॥

यदि सर्वगतो देवः स्थिरः पूर्णो निरन्तरः ॥

अन्तरं हि न पश्यामि सबाह्याभ्यन्तरः कथम् ॥ ६० ॥
 स्फुरत्येव जगत्कृत्स्नमखाण्डितनिरन्तरम् ॥
 अहो माया महामोहो द्वैताद्वैतविकल्पना ॥ ६१ ॥
 साकारं च निराकारं नेति नेतीति सर्वदा ॥
 भेदाभेदविनिर्मुक्तो वर्तते केवलः शिवः ॥ ६२ ॥
 न ते च माता च पिता च बंधुर्न ते च पत्नी न
 सुतश्च मित्रम् ॥ न पक्षपातो न विपक्षपातः कथं हि
 संतमिरियं हि चित्ते ॥ ६३ ॥
 दिवा नक्तं न ते चित्त उदयास्तमयौ न हि ॥
 विदेहस्य शरीरत्वं कल्पयन्ति कथं बुधाः ॥ ६४ ॥
 नाविभक्तं विभक्तं च न हि दुःखसुखादि च ॥
 न हि सर्वमसर्वं च विद्धि चात्मानमव्ययम् ॥ ६५ ॥
 नाहं कर्ता न भोक्ता च न मे कर्म पुराधुना ॥
 न मे देहो विदेहो वा निर्ममति ममेति किम् ॥ ६६ ॥
 न मे रागादिको दोषो दुःखं देहादिकं न मे ॥
 आत्मानं विद्धि मामेकं विशालं गगनोपमम् ॥ ६७ ॥
 सखे मनः किं बहुजल्पितेन सखे मनः सर्वमिदं वित-
 र्क्यम् ॥ यत्सारभूतं कथितं मया ते त्वमेव तत्त्वं
 गगनोपमोऽसि ॥ ६८ ॥
 येन केनापि भावेन यत्र कुत्र मृता अपि ॥
 योगिनस्तत्र लीयन्ते घटाकाशमिवाम्बरे ॥ ६९ ॥
 तीर्थं चान्त्यजगेहे वा नष्टस्मृतिरपि त्यजन् ॥
 समकालं तनुं मुक्तः कैवल्यव्यापको भवेत् ॥ ७० ॥
 धर्मार्थकाममोक्षांश्च द्विपदादिचराचरम् ॥
 मन्यन्ते योगिनः सर्वं मरीचिजलसन्निभम् ॥ ७१ ॥
 अतीतानागतं कर्म वर्तमानं तथैव च ॥

न करोमि न भुञ्जामि इति मे निश्चला मतिः ॥ ७२ ॥
 शून्यागारे समरसपूतस्तिष्ठन्नेकः सुखमवधूतः ॥
 चरति हि नग्नस्त्यक्त्वा गर्वं विन्दति केवलमात्मनि
 सर्वम् ॥ ७३ ॥

त्रितयतुरीयं न हि न हि यत्र विन्दति केवलमात्मनि
 तत्र ॥ धर्माधर्मौ न हि न हि यत्र बद्धो मुक्तः कथमिह
 तत्र ॥ ७४ ॥

विन्दति विन्दति न हि न हि मन्त्रं छन्दोलक्षणं न हि
 न हि तन्त्रम् ॥ समरसमग्नो भावितपूतः प्रलापितमे-
 तत्परमवधूतः ॥ ७५ ॥

सर्वशून्यमशून्यं च सत्यासत्यं न विद्यते ॥
 स्वभावभावतः प्रोक्तं शास्त्रसंवित्तिपूर्वकम् ॥ ७६ ॥

इति श्रीदत्तात्रेयविरचितायां अवधूतगीतायां आत्मसंवित्युपदेशो
 नाम प्रथमोऽध्यायः ॥ १ ॥

अवधूत उवाच ॥ बालस्य वा विषयभोगरतस्य वापि
 मूर्खस्य सेवकजनस्य गृहास्थितस्य ॥ एतद्गुरोः
 किमपि नैव न चिन्तनीयं रत्नं कथं त्यजति
 कोऽप्यशुचौ प्रतिष्ठम् ॥ १ ॥
 नैवात्र काव्यगुण एव तु चिन्तनीयो ग्राह्यः परं गुण-
 वता खलु सार एव ॥ सिन्दूरचित्ररहिता भुवि रूपशू-
 न्या पारं न किं नयति नौरिह गन्तुकामान् ॥ २ ॥
 प्रयत्नेन विना येन निश्चलेन चलाचलम् ॥
 ग्रस्तं स्वभावतः शान्तं चैतन्यं गगनोपमम् ॥ ३ ॥
 अयत्राच्चालयेद्यस्तु एकमेव चराचरम् ॥
 सर्वगं तत्कथं भिन्नमद्वैतं वर्तते मम ॥ ४ ॥

अहमेव परं यस्मात्सारासारतरं शिवम् ॥
 गमागमाविनिर्मुक्तं निर्विकल्पं निराकुलम् ॥ २ ॥
 सर्वावयवनिर्मुक्तं तदहं त्रिदशार्चितम् ॥
 संपूर्णत्वान्न गृह्णामि विभागं त्रिदशादिकम् ॥ ६ ॥
 प्रमादेन न संदेहः किं करिष्यामि वृत्तिवान् ॥
 उत्पद्यन्ते विलीयन्ते बुद्बुदाश्च यथा जले ॥ ७ ॥
 महदादीनि भूतानि समाप्यैवं सदैव हि ॥
 मृदुद्रव्येषु तीक्ष्णेषु गुडेषु कटुकेषु च ॥ ८ ॥
 कटुत्वं चैव शैत्यत्वं मृदुत्वं च यथा जले ॥
 प्रकृतिः पुरुषस्तद्वदभिन्नं प्रतिभाति मे ॥ ९ ॥
 सर्वाख्याराहितं यद्यत्सूक्ष्मात्सूक्ष्मतरं परम् ॥
 मनोबुद्धीन्द्रियातीतमकलंकं जगत्पतिम् ॥ १० ॥
 ईदृशं सहजं यत्र अहं तत्र कथं भवे ॥
 त्वमेव हि कथं तत्र कथं तत्र चराचरम् ॥ ११ ॥
 गगनोपमं तु यत्प्रोक्तं तदेव गगनोपमम् ॥
 चैतन्यं दोषहीनं च सर्वज्ञं पूर्णमेव च ॥ १२ ॥
 पृथिव्यां चरितं नैव मास्तेन च बाहितम् ॥
 वारिणा पिहितं नैव तेजोमध्ये व्यवस्थितम् ॥ १३ ॥
 आकाशं तेन संव्याप्तं न तद्व्याप्तं च केनचित् ॥
 सबाह्याभ्यन्तरं तिष्ठत्यवाच्छिन्नं निरन्तरम् ॥ १४ ॥
 सूक्ष्मत्वात्तददृश्यत्वान्निर्गुणत्वाच्च योगिभिः ॥
 आलम्बनादि यत्प्रोक्तं क्रमादालम्बनं भवेत् ॥ १५ ॥
 सतताऽभ्यासयुक्तस्तु निरालम्बो यदा भवेत् ॥
 तल्लयाल्लीयते नान्तर्गुणदोषविवर्जितः ॥ १६ ॥
 विषाविश्वस्य रौद्रस्य मोहमूर्च्छाप्रदस्य च ॥
 एकमेव विनाशाय ह्यमोघं सहजामृतम् ॥ १७ ॥

भावगम्यं निराकारं साकारं दृष्टिगोचरम् ॥
 भावाभावविनिर्मुक्तमन्तरालं तदुच्यते ॥ १८ ॥
 बाह्यभावं भवेद्विश्वमन्तः प्रकृतिरुच्यते ॥
 अन्तरादन्तरं ज्ञेयं नालिकेरफलाम्बुवत् ॥ १९ ॥
 भ्रांतिज्ञानं स्थितं बाह्ये सम्यग्ज्ञानं च मध्यगम् ॥
 मध्यान्मध्यतरं ज्ञेयं नालिकेरफलाम्बुवत् ॥ २० ॥
 पौर्णमास्यां यथा चन्द्र एक एवातिनिर्मलः ॥
 तेन तत्सदृशं पश्येद्विधादृष्टिर्विपर्ययः ॥ २१ ॥
 अनेनैव प्रकारेण बुद्धिभेदो न सर्वगः ॥
 दाता च धीरतामेति गीयते नामकोटिभिः ॥ २२ ॥
 गुरुप्रज्ञाप्रसादेन मूर्खो वा यदि पण्डितः ॥
 यस्तु संबुध्यते तत्त्वं विरक्तो भवसागरात् ॥ २३ ॥
 रागद्वेषविनिर्मुक्तः सर्वभूतहिते रतः ॥
 दृढबोधश्च धीरश्च स गच्छेत्परमं पदम् ॥ २४ ॥
 घटे भिन्ने घटाकाश आकाशे लीयते यथा ॥
 देहाभावे तथा योगी स्वरूपे परमात्मनि ॥ २५ ॥
 उक्तं कर्ममुक्तानां मतिर्यान्तेऽपि सा गतिः ॥
 न चोक्ता योगयुक्तानां मतिर्यान्तेऽपि सा गतिः ॥ २६ ॥
 या गतिः कर्मयुक्तानां सा च वागिन्द्रियाद्वेदेत् ॥
 योगिनां या गतिः कापि ह्यकथ्या भवतोर्जिता ॥ २७ ॥
 एवं ज्ञात्वा त्वमुं मार्गं योगिनां नैव कल्पितम् ॥
 विकल्पवर्जनं तेषां स्वयं सिद्धिः प्रवर्तते ॥ २८ ॥
 तीर्थं वान्त्यजगेहे वा यत्र कुत्र मृतोऽपि वा ॥
 न योगी पश्यते गर्भं परे ब्रह्मणि लीयते ॥ २९ ॥
 सहजमजमचिन्त्यं यस्तु पश्येत्स्वरूपं घटति यदि यथेष्टं
 लिप्यते नैव दोषैः ॥ सकृदपि तदभावान्कर्म किंचिन्न

कुर्यात्तदपि न च विबद्धः संयमी वा तपस्वी ॥ ३० ॥
निरामयं निष्प्रतिमं निराकृतिं निराश्रयं निर्वर्णं नि-
राशिषम् ॥ निर्द्वन्द्वनिर्मोहमलुप्तशक्तिकं तमीशमात्मानमु-
पैति शाश्वतम् ॥ ३१ ॥

वेदो न दीक्षा न च मुण्डनक्रिया गुरुर्न शिष्यो न च
यंत्रसंपदः ॥ मुद्रादिकं चापि न यत्र भासते तमीशमा-
त्मानमुपैति शाश्वतम् ॥ ३२ ॥

न शांभवं शाक्तिकमानवं न वा पिण्डं च रूपं च पदा-
दिकं न वा ॥ आरम्भनिष्पत्तिघटादिकं च नो तमी-
शमात्मानमुपैति शाश्वतम् ॥ ३३ ॥

यस्य स्वरूपात्सचराचरं जगदुत्पद्यते तिष्ठति लीयतेऽपि
वा ॥ पयोविकारादिव फेनबुद्बुदास्तमीशमात्मानमुपैति
शाश्वतम् ॥ ३४ ॥

नासानिरोधो न च दृष्टिरासनं बोधोऽप्यबोधोऽपि न
यत्र भासते ॥ नाडीप्रचारोऽपि न यत्र किञ्चित्तमीशमा-
त्मानमुपैति शाश्वतम् ॥ ३५ ॥

नानात्वमेकत्वमुभत्वमन्यता अणुत्वदीर्घत्वमहत्त्वशून्य-
ता ॥ मानत्वमेयत्वसमत्ववर्जितं तमीशमात्मानमुपैति
शाश्वतम् ॥ ३६ ॥

सुसंयमी वा यदि वा न संयमी सुसंग्रही वा यदि वा
न संग्रही ॥ निष्कर्मको वा यदि वा सकर्मकस्तमी-
शमात्मानमुपैति शाश्वतम् ॥ ३७ ॥

मनो न बुद्धिर्न शरीरमिन्द्रियं तन्मात्रभूतानि न भूतप-
ञ्चकम् ॥ अहंकृतिश्चापि वियत्स्वरूपकं तमीशमात्मानमु-
पैति शाश्वतम् ॥ ३८ ॥

विधौ निरोधे परमात्मतां गते न योगिनश्चेतसि भेदव-

जिते ॥ शौचं न वा शौचमलिंगभावना सर्वं विधेयं
यदि वा निषिध्यते ॥ ३९ ॥

मनो वचो यत्र न शक्तमीरितुं नूनं कथं तत्र गुरुपदे-
शता ॥ इमां कथामुक्तवतो गुरोस्तद्युक्तस्य तत्त्वं हि समं
प्रकाशते ॥ ४० ॥

इति अवधूतगीतायां द्वितीयोऽध्यायः ॥ २ ॥

अवधूत उवाच ॥ गुणविगुणविभागो वर्तते नैव किञ्चिद्र-
तिविरतिविहीनं निर्मलं निष्पपञ्चम् ॥ गुणविगुणविही-
नं व्यापकं विश्वरूपं कथमहमिह वन्दे व्योमरूपं शिवं
वै ॥ १ ॥

श्वेतादिवर्णरहितो नियतं शिवश्च कार्यं हि कारणमिदं
हि परं शिवश्च ॥ एवं विकल्परहितोऽहमलं शिवश्च
स्वात्मानमात्मानि सुमित्र कथं नमामि ॥ २ ॥

निर्मूलमूलरहितो हि सदोदितोऽहं निर्धूमधूमरहितो
हि सदोदितोऽहम् ॥ निर्दोषदीपरहितो हि सदोदितोऽहं
ज्ञानामृतं समरसं गगनोपमोऽहम् ॥ ३ ॥

निष्कामकाममिह नाम कथं वदामि निःसंगसंगमिह
नाम कथं वदामि ॥ निःसारसाररहितं च कथं वदामि
ज्ञानामृतं समरसं गगनोपमोऽहम् ॥ ४ ॥

अद्वैतरूपमखिलं हि कथं वदामि द्वैतस्वरूपमखिलं हि
कथं वदामि ॥ नित्यं त्वनित्यमखिलं हि कथं वदामि
ज्ञानामृतं समरसं गगनोपमोऽहम् ॥ ५ ॥

स्थूलं हि नो न हि कृशं न गतागतं हि आद्यन्तमध्यर-
हितं न परापरं हि ॥ सत्यं वदामि खलु वै परमार्थ-
तत्त्वं ज्ञानामृतं समरसं गगनोपमोऽहम् ॥ ६ ॥

संविद्धि सर्वकरणानि नभोनिभानि संविद्धि सर्वविष-
 याश्च नभोनिभाश्च ॥ संविद्धि चैकममलं न हि बन्धमुक्तं
 ज्ञानामृतं समरसं गगनोपमोऽहम् ॥ ७ ॥
 दुर्बोधबोधगहनो न भवामि तात दुर्लक्ष्यलक्ष्यगहनो न
 भवामि तात ॥ आसन्नरूपगहनो न भवामि तात
 ज्ञानामृतं समरसं गगनोपमोऽहम् ॥ ८ ॥
 निष्कर्मकर्मदहनो ज्वलनो भवामि निर्दुःखदुःखदहनो
 ज्वलनो भवामि ॥ निर्देहदेहदहनो ज्वलनो भवामि
 ज्ञानामृतं समरसं गगनोपमोऽहम् ॥ ९ ॥
 निष्पापपापदहनो हि हुताशनोऽहं निर्धर्मधर्मदहनो हि
 हुताशनोऽहम् ॥ निर्बन्धबन्धदहनो हि हुताशनोऽहं
 ज्ञानामृतं समरसं गगनोपमोऽहम् ॥ १० ॥
 निर्भावभावरहितो न भवामि वत्स निर्योगयोगरहितो
 न भवामि वत्स ॥ निश्चितचित्तरहितो न भवामि वत्स
 ज्ञानामृतं समरसं गगनोपमोऽहम् ॥ ११ ॥
 निर्मोहमोहपदवीति न मे विकल्पो निःशोकशोकपदवी-
 ति न मे विकल्पः ॥ निर्लोभलोभपदवीति न मे विक-
 ल्पो ज्ञानामृतं समरसं गगनोपमोऽहम् ॥ १२ ॥
 संसारसंततिलता न च मे कदाचित्संतोषसंततिसुखे न
 च मे कदाचित् ॥ अज्ञानबन्धनमिदं न च मे कदाचि-
 ज्ञानामृतं समरसं गगनोपमोऽहम् ॥ १३ ॥
 संसारसंततिरजो न च मे विकारः संतापसंततितमो न
 च मे विकारः ॥ सत्त्वं स्वधर्मजनकं न च मे विकारो
 ज्ञानामृतं समरसं गगनोपमोऽहम् ॥ १४ ॥
 संतापदुःखजनको न विधिः कदाचित् संतापयोगज-
 नितं न मनः कदाचित् ॥ यस्मादहंकृतिरियं न च मे

कदाचिज्ज्ञानामृतं समरसं गगनोपमोऽहम् ॥ १५ ॥
 निष्कम्पकम्पनिधनं न विकल्पकल्पं स्वप्नप्रबोधनिधनं
 न हिताहितं हि ॥ निःसारसारनिधनं न चराचरं हि
 ज्ञानामृतं समरसं गगनोपमोऽहम् ॥ १६ ॥
 नो वेद्यवेदकमिदं न च हेतुतर्क्यं वाचामगोचरमिदं न
 मनो न बुद्धिः ॥ एवं कथं हि भवतः कथयामि तत्त्वं
 ज्ञानामृतं समरसं गगनोपमोऽहम् ॥ १७ ॥
 निर्भिन्नभिन्नरहितं परमार्थतत्त्वमन्तर्बहिर्न हि कथं पर-
 मार्थतत्त्वम् ॥ प्राक्संभवं न च रतं न हि वस्तु किञ्चि-
 ज्ञानामृतं समरसं गगनोपमोऽहम् ॥ १८ ॥
 रागादिदोषरहितं त्वहमेव तत्त्वं देवादिदोषरहितं
 त्वहमेव तत्त्वम् ॥ संसारशोकरहितं त्वहमेव तत्त्वं ज्ञाना-
 मृतं समरसं गगनोपमोऽहम् ॥ १९ ॥
 स्थानत्रयं यदि च नेति कथं तुरीयं कालत्रयं यदि च
 नेति कथं दिशश्च ॥ शान्तं पदं हि परमं परमार्थतत्त्वं
 ज्ञानामृतं समरसं गगनोपमोऽहम् ॥ २० ॥
 दीर्घो लघुः पुनरितीह न मे विभागो विस्तारसंकट-
 मितीह न मे विभागः ॥ कोणं हि वर्तुलमितीह न मे
 विभागो ज्ञानामृतं समरसं गगनोपमोऽहम् ॥ २१ ॥
 मातापितादि तनयादि न मे कदाचिज्जातं मृतं न च
 मनो न च मे कदाचित् ॥ निर्व्याकुलं स्थिरमिदं पर-
 मार्थतत्त्वं ज्ञानामृतं समरसं गगनोपमोऽहम् ॥ २२ ॥
 शुद्धं विशुद्धमविचारमनन्तरूपं निर्लेपलेपमविचारमन-
 न्तरूपम् ॥ निःखण्डखण्डमविचारमनन्तरूपं ज्ञाना-
 मृतं समरसं गगनोपमोऽहम् ॥ २३ ॥
 ब्रह्मादयः सुरगणाः कथमत्र सन्ति स्वर्गादयो वसतयः

कथमत्र संति ॥ यद्येकरूपममलं परमार्थतत्त्वं ज्ञाना-
मृतं समरसं गगनोपमोऽहम् ॥ २४ ॥

निर्नेतिनेति विमलो हि कथं वदामि निःशेषशेषविमलो
हि कथं वदामि ॥ निर्लिङ्गलिङ्गविमलो हि कथं वदामि
ज्ञानामृतं समरसं गगनोपमोऽहम् ॥ २५ ॥

निष्कर्मकर्मपरमं सततं करोमि निःसंगसंगरहितं परमं
विनोदम् ॥ निर्देहदेहरहितं सततं विनोदं ज्ञानामृतं
समरसं गगनोपमोऽहम् ॥ २६ ॥

माया प्रपञ्चरचना न च मे विकारो कौटिल्यदम्भर-
चना न च मे विकारः ॥ सत्यानृतेति रचना न च मे
विकारो ज्ञानामृतं समरसं गगनोपमोऽहम् ॥ २७ ॥

संध्यादिकालरहितं न च मे वियोगो ह्यन्तःप्रबोधरहितं
बधिरो न मूकः ॥ एवं विकल्परहितं न च भावशुद्धं
ज्ञानामृतं समरसं गगनोपमोऽहम् ॥ २८ ॥

निर्नाथनाथरहितं हि निराकुलं वै निश्चितचित्तविगतं
हि निराकुलं वै ॥ संविद्धि सर्वविगतं हि निराकुलं वै
ज्ञानामृतं समरसं गगनोपमोऽहम् ॥ २९ ॥

कान्तारमंदिरमिदं हि कथं वदामि संसिद्धसंशयमिदं हि
कथं वदामि ॥ एवं निरन्तरसमं हि निराकुलं वै
ज्ञानामृतं समरसं गगनोपमोऽहम् ॥ ३० ॥

निर्जीवजीवरहितं सततं विभाति निर्बीजबीजरहितं
सततं विभाति ॥ निर्वाणवन्धरहितं सततं विभाति
ज्ञानामृतं समरसं गगनोपमोऽहम् ॥ ३१ ॥

संभूतिवर्जितमिदं सततं विभाति संसारवर्जितमिदं सत-
तं विभाति ॥ संहारवर्जितमिदं सततं विभाति ज्ञाना-
मृतं समरसं गगनोपमोऽहम् ॥ ३२ ॥

उल्लेखमात्रमपि ते न च नामरूपं निर्भिन्नभिन्नमपि ते
न हि वस्तु किञ्चित् ॥ निर्लज्ज मानस करोषि कथं
विषादं ज्ञानामृतं समरसं गगनोपमोऽहम् ॥ ३३ ॥
किं नाम रोदिषि सखे न जरा न मृत्युः किं नाम
रोदिषि सखे न च जन्मदुःखम् ॥ किं नाम
रोदिषि सखे न च ते विकारो ज्ञानामृतं समरसं
गगनोपमोऽहम् ॥ ३४ ॥

किं नाम रोदिषि सखे न च ते स्वरूपं किं नाम रो-
दिषि सखे न च ते विरूपम् ॥ किं नाम रोदिषि सखे
न च ते वयांसि ज्ञानामृतं समरसं गगनोपमोऽहम् ३५
किं नाम रोदिषि सखे न च ते वयांसि किं नाम
रोदिषि सखे न च ते मनांसि ॥ किं नाम रोदिषि
सखे न तवेन्द्रियाणि ज्ञानामृतं समरसं गगनो-
पमोऽहम् ॥ ३६ ॥

किं नाम रोदिषि सखे न च तेऽस्ति कामः किं नाम
रोदिषि सखे न च ते प्रलोभः ॥ किं नाम रोदिषि
सखे न च ते विमोहो ज्ञानामृतं समरसं गगनोपमोऽ-
हम् ॥ ३७ ॥

ऐश्वर्यमिच्छसि कथं न च ते धनानि ऐश्वर्यमिच्छसि
कथं न च ते हि पत्नी ॥ ऐश्वर्यमिच्छसि कथं न च
ते ममेति ज्ञानामृतं समरसं गगनोपमोऽहम् ॥ ३८ ॥
लिंगप्रपञ्चजनुषी न च ते न मे च निर्लज्जमानसमिदं
च विभाति भिन्नम् ॥ निर्भेदभेदरहितं न च ते न मे
च ज्ञानामृतं समरसं गगनोपमोऽहम् ॥ ३९ ॥

नो वाणुमात्रमपि ते हि विरागरूपं नो वाणुमात्रमपि ते
हि सरागरूपम् ॥ नो वाणुमात्रमपि ते हि सकाम-

रूपं ज्ञानामृतं समरसं गगनोपमोऽहम् ॥ ४० ॥
 ध्याता न ते हि हृदये न च ते समाधिर्ध्यानं न ते हि
 हृदये न बहिःप्रदेशः ॥ ध्येयं न चेति हृदये न हि वस्तु
 कालो ज्ञानामृतं समरसं गगनोपमोऽहम् ॥ ४१ ॥
 यत्सारभूतमखिलं कथितं मया ते न त्वं न मे न
 महतो न गुरुर्न शिष्यः ॥ स्वच्छन्दरूपसहजं परमार्थ-
 तत्त्वं ज्ञानामृतं समरसं गगनोपमोऽहम् ॥ ४२ ॥
 कथमिह परमार्थं तत्त्वमानन्दरूपं कथमिह परमार्थं नैव-
 मानन्दरूपम् ॥ कथमिह परमार्थं ज्ञानविज्ञानरूपं यदि
 परमहमेकं वर्तते व्योमरूपम् ॥ ४३ ॥
 दहनपवनहीनं विद्धि विज्ञानमेकमवानिजलविहीनं
 विद्धि विज्ञानरूपम् ॥ समगमनविहीनं विद्धि विज्ञान-
 मेकं गगनमिव विशालं विद्धि विज्ञानमेकम् ॥ ४४ ॥
 न शून्यरूपं न विशून्यरूपं न शुद्धरूपं न विशुद्ध-
 रूपम् ॥ रूपं विरूपं न भवामि किञ्चित्स्वरूपरूपं परमार्थ-
 तत्त्वम् ॥ ४५ ॥
 मुञ्च मुञ्च हि संसारं त्यागं मुञ्च हि सर्वथा ॥
 त्यागात्त्यागविषं शुद्धममृतं सहजं ध्रुवम् ॥ ४६ ॥

इति अवधूतगीतायां तृतीयोऽध्यायः ॥ ३ ॥

श्रीदत्त उवाच ॥ नावाहनं नैव विसर्जनं वा पुष्पाणि
 पत्राणि कथं भवन्ति ॥ ध्यानानि मन्त्राणि कथं भव-
 न्ति समासमं चैव शिवार्चनं च ॥ १ ॥
 न केवलं बन्धविवन्धमुक्तो न केवलं शुद्धविशुद्धमुक्तः ॥
 न केवलं योगवियोगमुक्तः स वै विमुक्तो गगनो-
 पमोऽहम् ॥ २ ॥

संजायते सर्वमिदं हि तथ्यं संजायते सर्वमिदं वित-
थ्यम् ॥ एवं विकल्पो मम नैव जातः स्वरूपनिर्वाण-
मनामयोऽहम् ॥ ३ ॥

न साञ्जनं चैव निरञ्जनं वा न चान्तरं वापि निर-
न्तरं वा ॥ अन्तर्विभिन्नं न हि मे विभाति स्वरूप-
निर्वाणमनामयोऽहम् ॥ ४ ॥

अबोधबोधो मम नैव जातो बोधस्वरूपं मम नैव
जातम् ॥ निर्वोधबोधं च कथं वदामि स्वरूपनिर्वाण-
मनामयोऽहम् ॥ ५ ॥

न धर्मयुक्तो न च पापयुक्तो न बन्धयुक्तो न च मोक्ष-
युक्तः ॥ युक्तं त्वयुक्तं न च मे विभाति स्वरूपनिर्वा-
णमनामयोऽहम् ॥ ६ ॥

परापरं वा न च मे कदाचिन्मध्यस्थभावो हि न
चारिमित्रम् ॥ हिताहितं चापि कथं वदामि स्वरूप-
निर्वाणमनामयोऽहम् ॥ ७ ॥

नोपासको नैवमुपास्यरूपं न चोपदेशो न च मे क्रिया
च ॥ संवित्स्वरूपं च कथं वदामि स्वरूपनिर्वा-
णमनामयोऽहम् ॥ ८ ॥

नो व्यापकं व्याप्यमिहास्ति किञ्चिन्न चालयं वापि
निरालयं वा ॥ अशून्यशून्यं च कथं वदामि स्व-
रूपनिर्वाणमनामयोऽहम् ॥ ९ ॥

न ग्राहको ग्राहकमेव किञ्चिन्न कारणं वा मम नैव
कार्यम् ॥ अचिन्त्यचिन्त्यं च कथं वदामि स्व-
रूपनिर्वाणमनामयोऽहम् ॥ १० ॥

न भेदकं वापि न चैव भेद्यं न वेदकं वा मम नैव वेद्यम् ॥
गतागतं तात कथं वदामि स्वरूपनिर्वाणमनामयोऽहम् ११

न चास्ति देहो न च मे विदेहो बुद्धिर्मनो मे न हि
चैन्द्रियाणि ॥ रागो विरागश्च कथं वदामि स्वरूप-
निर्वाणमनामयोऽहम् ॥ १२ ॥

उल्लेखमात्रं न हि भिन्नमुच्चैरुल्लेखमात्रं न तिरोहितं वै ॥
समासमं मित्र कथं वदामि स्वरूपनिर्वाणमनामयो-
ऽहम् ॥ १३ ॥

जितेन्द्रियोऽहं त्वजितेन्द्रियो वा न संयमो मे नियमो
न जातः ॥ जयाजयौ मित्र कथं वदामि स्वरूपनिर्वा-
णमनामयोऽहम् ॥ १४ ॥

अमूर्तमूर्तिर्न च मे कदाचित् आद्यन्तमध्यं न च मे
कदाचित् ॥ बलाबलं मित्र कथं वदामि स्वरूप-
निर्वाणमनामयोऽहम् ॥ १५ ॥

मृतामृतं वापि विषाविषं च संजायते तात न मे कदा-
चित् ॥ अशुद्धशुद्धं च कथं वदामि स्वरूपनिर्वाणमना-
मयोऽहम् ॥ १६ ॥

स्वप्नः प्रबोधो न च योगमुद्रा नक्तं दिवा वापि न मे
कदाचित् ॥ अतुर्यतुर्यं च कथं वदामि स्वरूपनिर्वा-
णमनामयोऽहम् ॥ १७ ॥

संविद्धि मां सर्वविसर्गमुक्तं माया विमाया न च मे
कदाचित् ॥ संध्यादिकं कर्म कथं वदामि स्वरूप-
निर्वाणमनामयोऽहम् ॥ १८ ॥

संविद्धि मां सर्वसमाधियुक्तं संविद्धि मां लक्ष्यविलक्ष्य-
मुक्तम् ॥ योगं वियोगं च कथं वदामि स्वरूप-
निर्वाणमनामयोऽहम् ॥ १९ ॥

मूर्खोऽपि नाहं न च पण्डितोऽहं मौनं विमौनं न च मे
कदाचित् ॥ तर्कं वितर्कं च कथं वदामि स्वरूप-

निर्वाणमनामयोऽहम् ॥ २० ॥

पिता च माता च कुलं न जातिर्जन्मादिमृत्युर्न च मे
कदाचित् ॥ स्नेहं विमोहं च कथं वदामि स्वरूप-
निर्वाणमनामयोऽहम् ॥ २१ ॥

अस्तं गतो नैव सदोदितोऽहं तेजो वितेजो न च मे
कदाचित् ॥ संध्यादिकं कर्म कथं वदामि स्वरूप-
निर्वाणमनामयोऽहम् ॥ २२ ॥

असंशयं विद्धि निराकुलं मामसंशयं विद्धि निरन्तरं
माम् ॥ असंशयं विद्धि निरंजनं मां स्वरूप-
निर्वाणमनामयोऽहम् ॥ २३ ॥

ध्यानानि सर्वाणि परित्यजन्ति शुभाशुभं कर्म परित्य-
जन्ति ॥ त्यागामृतं तात पिबन्ति धीराः स्वरूप-
निर्वाणमनामयोऽहम् ॥ २४ ॥

विन्दति विन्दति न हि न हि यत्र छन्दोलक्षणं न हि
न हि तत्र ॥ समरसमग्नौ भावितपूतः प्रलपति तत्त्वं
परमवधूतः ॥ २५ ॥

इति अवधूतगीतायां स्वरूपनिर्णयो नाम चतुर्थोऽध्यायः ॥ ४ ॥

श्रीदत्त उवाच ॥ ॐ इति गदितं गगनसमं तन्न परापरसार-
विचार इति ॥ अविलासविलासनिराकरणं कथमक्षर-
विन्दुसमुच्चरणम् ॥ १ ॥

इति तत्त्वमसिप्रभृतिश्रुतिभिः प्रतिपादितमात्मनि तत्त्व-
मसि ॥ त्वमुपाधिविवर्जितसर्वसमं किमु रोदिषि मा-
नसि सर्वसमम् ॥ २ ॥

अध ऊर्ध्वविवर्जितसर्वसमं बहिरन्तरवर्जितसर्वसमम् ॥
यदि चैकविवर्जितसर्वसमं किमु रोदिषि मानसि सर्व-

समम् ॥ ३ ॥

न हि कल्पितकल्पविचार इति न हि कारणकार्यविचार इति ॥ पदसंधिविवर्जितसर्वसमं किमु रोदिषि मानसि सर्वसमम् ॥ ४ ॥

न हि बोधविबोधसमाधिरिति न हि देशविदेशसमाधिरिति ॥ न हि कालविकालसमाधिरिति किमु रोदिषि मानसि सर्वसमम् ॥ ५ ॥

न हि कुंभनभो न हि कुंभ इति न हि जीववपुर्न हि जीव इति ॥ न हि कारणकार्यविभाग इति किमु रोदिषि मानसि सर्वसमम् ॥ ६ ॥

इह सर्वनिरन्तरमोक्षपदं लघुदीर्घविचारविहीन इति ॥ न हि वर्तुलकोणविभाग इति किमु रोदिषि मानसि सर्वसमम् ॥ ७ ॥

इह शून्यविशून्यविहीन इति इह शुद्धविशुद्धविहीन इति ॥ इह सर्वविसर्वविहीन इति किमु रोदिषि मानसि सर्वसमम् ॥ ८ ॥

न हि भिन्नविभिन्नविचार इति बहिरन्तरसंधिविचार इति ॥ अरिमित्रविवर्जितसर्वसमं किमु रोदिषि मानसि सर्वसमम् ॥ ९ ॥

न हि शिष्यविशिष्यसरूप इति न चराचरभेदविचार इति ॥ इह सर्वनिरन्तरमोक्षपदं किमु रोदिषि मानसि सर्वसमम् ॥ १० ॥

ननु रूपविरूपविहीन इति ननु भिन्नविभिन्नविहीन इति ॥ ननु सर्वविसर्वविहीन इति किमु रोदिषि मानसि सर्वसमम् ॥ ११ ॥

न गुणागुणपाशनिबन्ध इति मृतजीवनकर्म करोमि

कथम् ॥ इति शुद्धनिरंजनसर्वसमं किमु रोदिषि
मानसि सर्वसमम् ॥ १२ ॥

इह भावविभावविहीन इति इह कामविकामविहीन
इति ॥ इह बोधतमं खलु मोक्षसमं किमु रोदिषि
मानसि सर्वसमम् ॥ १३ ॥

इह तत्त्वानिरन्तरतत्त्वमिति न हि संधिविसंधिविहीन
इति ॥ यदि सर्वविवर्जितसर्वसमं किमु रोदिषि
मानसि सर्वसमम् ॥ १४ ॥

अनिकेतकुटीपरिवारसमं इह संगविसंगविहीनपरम् ॥
इह बोधविवोधविहीनपरं किमु रोदिषि मानसि
सर्वसमम् ॥ १५ ॥

अविकारविकारमसत्यमिति अविलक्षविलक्षमसत्यमि-
ति ॥ यदि केवलमात्मानि सत्यमिति किमु रोदिषि
मानसि सर्वसमम् ॥ १६ ॥

इह सर्वतमं खलु जीव इति इह सर्वनिरन्तरजीव इति ॥
इह केवलनिश्चलजीव इति किमु रोदिषि मानसि
सर्वसमम् ॥ १७ ॥

अविवेकविवेकमबोध इति अविकल्पविकल्पमबोध
इति ॥ यदि चैकनिरन्तरबोध इति किमु रोदिषि
मानसि सर्वसमम् ॥ १८ ॥

न हि मोक्षपदं न हि बन्धपदं न हि पुण्यपदं न हि पाप-
पदम् ॥ न हि पूर्णपदं न हि रिक्तपदं किमु रोदिषि
मानसि सर्वसमम् ॥ १९ ॥

यदि वर्णविवर्णविहीनसमं यदि कारणकार्यविहीन-
समम् ॥ यदि भेदविभेदविहीनसमं किमु रोदिषि
मानसि सर्वसमम् ॥ २० ॥

इह सर्वान्निरन्तरसर्वचिते इह केवलनिश्चलसर्वचिते ॥
द्विपदादिविवर्जितसर्वचिते किमु रोदिषि मानसि
सर्वसमम् ॥ २१ ॥

अतिसर्वनिरन्तरसर्वगतं रतिनिर्मलनिश्चलसर्वगतम् ॥
दिनरात्रिविवर्जितसर्वगतं किमु रोदिषि मानसि
सर्वसमम् ॥ २२ ॥

न हि बन्धविवन्धसमागमनं न हि योगवियोगसमा-
गमनम् ॥ न हि तर्कवितर्कसमागमनं किमु रोदिषि
मानसि सर्वसमम् ॥ २३ ॥

इह कालविकालनिराकरणमणुमात्रकृशानुनिराकरणम् ॥
न हि केवलसत्यनिराकरणं किमु रोदिषि मानसि
सर्वसमम् ॥ २४ ॥

इह देहविदेहविहीन इति ननु स्वप्नसुषुप्तिविहीनपरम् ॥
अभिधानविधानविहीनपरं किमु रोदिषि मानसि
सर्वसमम् ॥ २५ ॥

गगनोपमशुद्धविशालसमं अविशर्वविवर्जितसर्वसमम् ॥
गतसारविसारविकारसमं किमु रोदिषि मानसि
सर्वसमम् ॥ २६ ॥

इह धर्मविधर्मविरागतरं इह वस्तुविवस्तुविरागतरम् ॥
इह कामविकामविरागतरं किमु रोदिषि मानसि
सर्वसमम् ॥ २७ ॥

सुखदुःखविवर्जितसर्वसममिह शोकविशोकविहीनपरम् ॥
गुरुशिष्यविवर्जिततत्त्वपरं किमु रोदिषि मानसि
सर्वसमम् ॥ २८ ॥

न किलाङ्कुरसारविसार इति न चलाचलसाम्यवि-
साम्यमिति ॥ अविचारविचारविहीनमिति किमु

कथम् ॥ इति शुद्धनिरंजनसर्वसमं किमु रोदिषि
मानसि सर्वसमम् ॥ १२ ॥

इह भावविभावविहीन इति इह कामविकामविहीन
इति ॥ इह बोधतमं खलु मोक्षसमं किमु रोदिषि
मानसि सर्वसमम् ॥ १३ ॥

इह तत्त्वनिरन्तरतत्त्वमिति न हि संधिविसंधिविहीन
इति ॥ यदि सर्वविवर्जितसर्वसमं किमु रोदिषि
मानसि सर्वसमम् ॥ १४ ॥

अनिकेतकुटीपरिवारसमं इह संगविसंगविहीनपरम् ॥
इह बोधविबोधविहीनपरं किमु रोदिषि मानसि
सर्वसमम् ॥ १५ ॥

अविकाराविकारमसत्यमिति अविलक्षविलक्षमसत्यमि-
ति ॥ यदि केवलमात्मानि सत्यमिति किमु रोदिषि
मानसि सर्वसमम् ॥ १६ ॥

इह सर्वतमं खलु जीव इति इह सर्वनिरन्तरजीव इति ॥
इह केवलनिश्चलजीव इति किमु रोदिषि मानसि
सर्वसमम् ॥ १७ ॥

अविवेकविवेकमबोध इति अविकल्पविकल्पमबोध
इति ॥ यदि चैकनिरन्तरबोध इति किमु रोदिषि
मानसि सर्वसमम् ॥ १८ ॥

न हि मोक्षपदं न हि बन्धपदं न हि पुण्यपदं न हि पाप-
पदम् ॥ न हि पूर्णपदं न हि रिक्तपदं किमु रोदिषि
मानसि सर्वसमम् ॥ १९ ॥

यदि वर्णविवर्णविहीनसमं यदि कारणकार्यविहीन-
समम् ॥ यदि भेदविभेदविहीनसमं किमु रोदिषि
मानसि सर्वसमम् ॥ २० ॥

इह सर्वैरनिरन्तरसर्वचिते इह केवलनिश्चलसर्वचिते ॥
द्विपदादिविवर्जितसर्वचिते किमु रोदिषि मानसि
सर्वसमम् ॥ २१ ॥

अतिसर्वैरनिरन्तरसर्वगतं रतिनिर्मलनिश्चलसर्वगतम् ॥
दिनरात्रिविवर्जितसर्वगतं किमु रोदिषि मानसि
सर्वसमम् ॥ २२ ॥

न हि बन्धविवन्धसमागमनं न हि योगवियोगसमा-
गमनम् ॥ न हि तर्कवितर्कसमागमनं किमु रोदिषि
मानसि सर्वसमम् ॥ २३ ॥

इह कालविकालनिराकरणमणुमात्रकृशानुनिराकरणम् ॥
न हि केवलसत्यनिराकरणं किमु रोदिषि मानसि
सर्वसमम् ॥ २४ ॥

इह देहविदेहविहीन इति ननु स्वप्नसुषुप्तिविहीनपरम् ॥
अभिधानविधानविहीनपरं किमु रोदिषि मानसि
सर्वसमम् ॥ २५ ॥

गगनोपमशुद्धविशालसमं अविस्वविवर्जितसर्वसमम् ॥
गतसारविसारविकारसमं किमु रोदिषि मानसि
सर्वसमम् ॥ २६ ॥

इह धर्मविधर्मविरागतरं इह वस्तुविवस्तुविरागतरम् ॥
इह कामविकामविरागतरं किमु रोदिषि मानसि
सर्वसमम् ॥ २७ ॥

सुखदुःखविवर्जितसर्वसममिह शोकविशोकविहीनपरम् ॥
गुरुशिष्यविवर्जिततत्त्वपरं किमु रोदिषि मानसि
सर्वसमम् ॥ २८ ॥

न किलाङ्कुरसारविसार इति न चलाचलसाम्यवि-
साम्यमिति ॥ अविचारविचारविहीनमिति किमु

रोदिषि मानसि सर्वसमम् ॥ २९ ॥

इह सारसमुच्चयसारमिति कथितं निजभावविभेद-
इति ॥ विषये करणत्वमसत्यमिति किमु रोदिषि
मानसि सर्वसमम् ॥ ३० ॥

बहुधा श्रुतयः प्रवदन्ति यतो वियदादिरिदं मृगतोय-
समम् ॥ यदि चैकनिरन्तरसर्वसमं किमु रोदिषि
मानसि सर्वसमम् ॥ ३१ ॥

विन्दति विन्दति न हि न हि यत्र छन्दोलक्षणं न हि
न हि तत्र ॥ समरसमशो भावितपूतः प्रलपति तत्त्वं
परमवधूतः ॥ ३२ ॥

इति अवधूतगीतायां शमदृष्टिकथनं नाम पंचमोऽध्यायः ॥ ५ ॥

श्रीदत्त उवाच ॥ बहुधा श्रुतयः प्रवदन्ति वयं वियदादिरिदं
मृगतोयसमम् ॥ यदि चैकनिरन्तरसर्वशिवमुपमेयमथो
ह्युपमा च कथम् ॥ १ ॥

अविभक्तिविभक्तिविहीनपरं ननु कार्यविकार्यविहीनप-
रम् ॥ यदि चैकनिरन्तरसर्वशिवं यजनं च कथं तपनं
च कथम् ॥ २ ॥

मन एव निरन्तरसर्वगतं ह्यविशालविशालविहीनपरम् ॥
मन एव निरन्तरसर्वशिवं मनसापि कथं वचसा च
कथम् ॥ ३ ॥

दिनरात्रिविभेदनिराकरणमुदितानुदितस्य निराकरणम् ॥
यदि चैकनिरन्तरसर्वशिवं रविचन्द्रमसौ ज्वलनश्च
कथम् ॥ ४ ॥

गतकामविकामविभेद इति गतचेष्टविचेष्टविभेद-
इति ॥ यदि चैकनिरन्तरसर्वशिवं बहिरन्तरभिन्नमतिश्च

कथम् ॥ ५ ॥

यदि सारविसारविहीन इति यदि शून्यविशून्यविहीन इति ॥ यदि चैकनिरन्तरसर्वशिवं प्रथमं च कथं चरमं च कथम् ॥ ६ ॥

यदि भेदविभेदनिराकरणं यदि वेदकवेद्यनिराकरणम् ॥ यदि चैकनिरन्तरसर्वशिवं तृतीयं च कथं तुरीयं च कथम् ॥ ७ ॥

गदितागदितं न हि सत्यमिति विदिताविदितं न हि सत्यमिति ॥ यदि चैकनिरन्तरसर्वशिवं विषयेन्द्रियबुद्धिमनांसि कथम् ॥ ८ ॥

गगनं पवनो न हि सत्यमिति धरणी दहनो न हि सत्यमिति ॥ यदि चैकनिरन्तरसर्वशिवं जलदश्च कथं सलिलं च कथम् ॥ ९ ॥

यदि कल्पितलोकनिराकरणं यदि कल्पितदेवनिराकरणम् ॥ यदि चैकनिरन्तरसर्वशिवं गुणदोषविचारमतिश्च कथम् ॥ १० ॥

मरणामरणं हि निराकरणं करणाकरणं हि निराकरणम् ॥ यदि चैकनिरन्तरसर्वशिवं गमनागमनं हि कथं वदति ॥ ११ ॥

प्रकृतिः पुरुषो न हि भेद इति न हि कारणकार्यविभेद इति ॥ यदि चैकनिरन्तरसर्वशिवं पुरुषापुरुषं च कथं वदति ॥ १२ ॥

तृतीयं न हि दुःखसमागमनं न गुणाद्वितीयस्य समागमनम् ॥ यदि चैकनिरन्तरसर्वशिवं स्थविरश्च युवा च शिशुश्च कथम् ॥ १३ ॥

ननु आश्रमवर्णविहीनपरं ननु कारणकर्तृविहीनपरम् ॥

यदि चैकनिरन्तरसर्वशिवमविनष्टविनष्टमतिश्च कथम् ॥ १४ ॥

ग्रसिताग्रसितं च वितथ्यमिति जनिताजनिनं च वितथ्यमिति ॥ यदि चैकनिरन्तरसर्वशिवमविनाशि विनाशि कथं हि भवेत् ॥ १५ ॥

पुरुषापुरुषस्य विनष्टमिति वनितावनितस्य विनष्टमिति ॥ यदि चैकनिरन्तरसर्वशिवमविनोदविनोदमतिश्च कथम् ॥ १६ ॥

यदि मोहविषादविहीनपरो यदि संशयशोकविहीनपरः ॥ यदि चैकनिरन्तरसर्वशिवमहमेति ममेति कथं च पुनः ॥ १७ ॥

ननु धर्मविधर्मविनाश इति ननु बन्धाविबन्धविनाश इति ॥ यदि चैकनिरन्तरसर्वशिवमिह दुःखविदुःखमतिश्च कथम् ॥ १८ ॥

न हि याज्ञिकयज्ञविभाग इति न हुताशनवस्तुविभाग इति ॥ यदि चैकनिरन्तरसर्वशिवं वद कर्मफलानि भवन्ति कथम् ॥ १९ ॥

ननु शोकविशोकविमुक्त इति ननु दर्पविदर्पविमुक्त इति ॥ यदि चैकनिरन्तरसर्वशिवं ननु रागविरागमतिश्च कथम् ॥ २० ॥

न हि मोहविमोहविकार इति न हि लोभविलोभविकार इति ॥ यदि चैकनिरन्तरसर्वशिवं ह्यविवेकविवेकमतिश्च कथम् ॥ २१ ॥

त्वमहं न हि हंत कदाचिदपि कुलजातिविचारमसत्यमिति ॥ अहमेव शिवः परमार्थ इति अभिवादनमत्र करोमि कथम् ॥ २२ ॥

गुरुशिष्यविचारविशीर्ण इति उपदेशविचारविशीर्ण
इति ॥ अहमेव शिवः परमार्थ इति अभिवादनमत्र
करोमि कथम् ॥ २३ ॥

न हि कल्पितदेहविभाग इति न हि कल्पितलोकविभाग
इति ॥ अहमेव शिवः परमार्थ इति अभिवादनमत्र करो-
मि कथम् ॥ २४ ॥

सरजो विरजो न कदाचिदपि ननु निर्मलनिश्चलशुद्ध
इति ॥ अहमेव शिवः परमार्थ इति अभिवादनमत्र
करोमि कथम् ॥ २५ ॥

न हि देहविदेहविकल्प इति अनृतं चरितं न हि सत्यमि-
ति ॥ अहमेव शिवः परमार्थ इति अभिवादनमत्र करो-
मि कथम् ॥ २६ ॥

विन्दति विन्दति न हि न हि यत्र छन्दोलक्षणं न हि
न हि तत्र ॥ समरसमग्नो भावितपूतः प्रलपति तत्त्वं
परमवधूतः ॥ २७ ॥

इति अवधूतगीतायां मोक्षनिर्णयो नाम षष्ठोऽध्यायः ॥ ६ ॥

श्रीदत्त उवाच ॥ रथ्याकर्षटविरचितकन्थः पुण्यापुण्यविवर्जि-
तपन्थः ॥ शून्यागारे तिष्ठति नग्नो शुद्धनिरंजनसमर-
समग्नः ॥ १ ॥

लक्षालक्षविवर्जितलक्ष्यो युक्तायुक्तविवर्जितदक्षः ॥
केवलतत्त्वनिरंजनपूतो वादविवादः कथमवधूतः ॥ २ ॥

आशापाशविवन्धनमुक्तः शौचाचारविवर्जितयुक्तः ॥

एवं सर्वविवर्जितसंतस्तत्त्वं शुद्धनिरञ्जनवन्तः ॥ ३ ॥

कथमिह देहविदेहविचारः कथमिह रागविरागवि-
चारः ॥ निर्मलनिश्चलगगनाकारं स्वयमिह तत्त्वं सह-

जाकारम् ॥ ४ ॥

कथमिह तत्त्वं विन्दति यत्र रूपमरूपं कथमिह तत्र ॥
गगनाकारः परमो यत्र विषयीकरणं कथमिह तत्र ॥ ५ ॥

गगनाकारनिरन्तरहंसस्तत्त्वविशुद्धनिरंजनहंसः ॥

एवं कथमिह भिन्नविभिन्नं बन्धविबन्धविकारविभि-
न्नम् ॥ ६ ॥

केवलतत्त्वनिरन्तरसर्वं योगवियोगौ कथमिह गर्वम् ॥

एवं परमानिरन्तरसर्वं एवं कथमिह सारविसारम् ॥ ७ ॥

केवलतत्त्वनिरञ्जनसर्वं गगनाकारनिरन्तरशुद्धम् ॥

एवं कथमिह संगविसंगं सत्यं कथमिह रङ्गविरङ्गम् ८

योगवियोगै रहितो योगी भोगविभोगै रहितो भोगी ॥

एवं चराति हि मन्दं मन्दं मनसा कल्पितसहजा-
नन्दम् ॥ ९ ॥

बोधविबोधैः सततं युक्तो द्वैताद्वैतः कथमिह मुक्तः ॥

सहजो विरजः कथमिह योगी शुद्धनिरञ्जनसमरस-
भोगी ॥ १० ॥

भग्नभग्नविवर्जितभग्नो लग्नलग्नविवर्जितलग्नः ॥ एवं

कथमिह सारविसारः समरसतत्त्वं गगनाकारः ॥ ११ ॥

सततं सर्वविवर्जितयुक्तः सर्वं तत्त्वविवर्जितयुक्तः ॥

एवं कथमिह जीवितमरणं ध्यानाध्यानैः कथमिह कर-
णम् ॥ १२ ॥

इन्द्रजालमिदं सर्वं यथा मरुमरीचिका ॥

अखण्डितमनाकारो वर्तते केवलः शिवः ॥ १३ ॥

धर्मादौ मोक्षपर्यन्तं निरीहाः सर्वथा वयम् ॥

कथं रागविरागैश्च कल्पयन्ति विपश्चितः ॥ १४ ॥

विन्दति विन्दति न हि न हि यत्र छन्दोलक्षणं न हि

न हितत्र ॥ समरसमग्नो भावितपूतः प्रलपति तत्त्वं
परमवधूतः ॥ १५ ॥

इति अवधूतगीतायां सप्तमोऽध्यायः ॥ ७ ॥

श्रीदत्त उवाच ॥ त्वद्यात्रया व्यापकता हता ते ध्यानेन चेतः
परता हता ते ॥ स्तुत्या मया वाक्परता हता ते क्षम-
स्व नित्यं त्रिविधापराधान् ॥ १ ॥
कामैरहतधीर्दान्तो मृदुः शुचिरकिंचनः ॥
अनीहो मितभुक् शान्तः स्थिरो मच्छरणो मुनिः ॥ २ ॥
अप्रमत्तो गभीरात्मा धृतिमान् जितषड्गुणः ॥
अमानी मानदः कल्पो मैत्रः कारुणिकः कविः ॥ ३ ॥
कृपालुरकृतद्रोहस्तितिक्षुः सर्वदेहिनाम् ॥
सत्यसारोऽनवद्यात्मा समः सर्वोपकारकः ॥ ४ ॥
अवधूतलक्षणं वर्णैर्ज्ञातव्यं भगवत्तमैः ॥
वेदवर्णार्थतत्त्वज्ञैर्वेदवेदान्तवादिभिः ॥ ५ ॥
आशापाशविनिर्मुक्त आदिमध्वान्तनिर्मलः ॥
आनन्दे वर्तते नित्यमकारं तस्य लक्षणम् ॥ ६ ॥
वासनावर्जिता येन वक्तव्यं च निरामयम् ॥
वर्तमानेषु वर्तते वकारं तस्य लक्षणम् ॥ ७ ॥
धूलिधूसरगात्राणि धूतचित्तो निरामयः ॥
धारणाध्याननिर्मुक्तो धूकारस्तस्य लक्षणम् ॥ ८ ॥
तत्त्वचिंता धृता येन चिंताचेष्टाविवर्जितः ॥
तमोहंकारनिर्मुक्तस्तकारस्तस्य लक्षणम् ॥ ९ ॥
आत्मानं चामृतं हित्वा अभिन्नं मोक्षमव्ययम् ॥
मतो हि कुत्सितः काको वर्तते नरकं प्रति ॥ १० ॥
मनसा कर्मणा वाचा त्यज्यतां मृगलोचने ॥

न ते स्वर्गोऽपवर्गो वा सानन्दं हृदयं यदि ॥ ११ ॥
 न जानामि कथं तेन निर्मिता मृगलोचना ॥
 विश्वासघातकीं विद्धि स्वर्गमोक्षमुखार्गलाम् ॥ १२ ॥
 मूत्रशोणितदुर्गन्धे ह्यमेध्यद्वारदूषिते ॥
 चर्मकुण्डे ये रमन्ति ते लिप्यन्ते न संशयः ॥ १३ ॥
 कौटिल्यदम्भसंयुक्ता सत्यशौचविवर्जिता ॥
 केनापि निर्मिता नारी बन्धनं सर्वदेहिनाम् ॥ १४ ॥
 त्रैलोक्यजननी धात्री सा भगी नरको ध्रुवम् ॥
 तस्यां जातो रतस्तत्र हा हा संसारसंस्थितिः ॥ १५ ॥
 जानामि नरकं नारीं ध्रुवं जानामि बन्धनम् ॥
 यस्यां जातो रतस्तत्र पुनस्तत्रैव धावति ॥ १६ ॥
 भगादिकुचपर्यन्तं संविद्धि नरकार्णवम् ॥
 ये रमन्ति पुनस्तत्र तरन्ति नरकं कथम् ॥ १७ ॥
 विष्ठादिनरकं घोरं भगं च परिनिर्मितम् ॥
 किमु पश्यसि रे चित्तं कथं तत्रैव धावसि ॥ १८ ॥
 भगेन चर्मकुण्डेन दुर्गन्धेन व्रणेन च ॥
 खण्डितं हि जगत्सर्वं सदेवासुरमानुषम् ॥ १९ ॥
 देहार्णवे महाघोरे पूरितं चैव शोणितम् ॥
 केनापि निर्मिता नारी भगं चैव अधोमुखम् ॥ २० ॥
 अन्तरे नरकं विद्धि कौटिल्यं बाह्यमण्डितम् ॥
 ललितामिह पश्यन्ति महामन्त्रविरोधिनीम् ॥ २१ ॥
 अज्ञात्वा जीवितं लब्धं भवस्तत्रैव देहिनाम् ॥
 अहो जातो रतस्तत्र अहो भवविडम्बना ॥ २२ ॥
 तत्र मुग्धा रमन्ते च सदेवासुरमानवाः ॥
 ते यान्ति नरकं घोरं सत्यमेव न संशयः ॥ २३ ॥
 अशिकुण्डसमा नारी घृतकुम्भसमो नरः ॥

संसर्गेण विलीयेत तस्मात्तां परिवर्जयेत् ॥ २४ ॥

गौडी माध्वी तथा पैष्टी विज्ञेया त्रिविधा सुरा ॥

चतुर्थी स्त्री सुरा ज्ञेया ययेदं मोहितं जगत् ॥ २५ ॥

मद्यपानं महापापं नारीसंगस्तथैव च ॥

तस्माद्वयं परित्यज्य तत्त्वनिष्ठो भवेन्मुनिः ॥ २६ ॥

चिन्ताक्रांतं धातुबद्धं शरीरं नष्टे चित्ते धातवो यान्ति

नाशम् ॥ तस्माच्चित्तं सर्वतो रक्षणीयं स्वस्थे चित्ते

बुद्धयः संभवन्ति ॥ २७ ॥

दत्तात्रेयावधूतेन निर्मितानन्दरूपिणा ॥

ये पठन्ति च शृण्वन्ति तेषां नैव पुनर्भवः ॥ २८ ॥

इति श्रीदत्तात्रेयकृतायामवधूतगीतायां स्वामिकार्तिकसंवादे स्वात्मसंवि-

न्युपदेशेऽष्टमोऽध्यायः ॥ ८ ॥

॥ इति अवधूतगीता समाप्ता ॥

॥ अथ सूर्यगीता प्रारभ्यते ॥

ब्रह्मा उवाच ॥ प्रपंचसृष्टिकर्मैदं मम श्रीगुरुनायक ॥
 अहार्यं द्विपरार्थान्तमाधिकारिकतावशात् ॥ १ ॥
 इति त्वद्ब्रह्मनाम्भोजात्सम्यग्विदितवानहम् ॥
 तथाप्यत्र न मे चिन्ता जायते त्वत्कृपाबलात् ॥ २ ॥
 त्वयि प्रसन्ने मय्येवं बोधानन्दस्वरूपतः ॥
 पुनर्जन्मभयाभावाद्धीर एवास्मि वृत्तिषु ॥ ३ ॥
 तथाऽपि कर्मभागेषु श्रोतव्यमवशिष्यते ॥
 तत्सर्वं च विदित्वैव सर्वज्ञः स्यामहं प्रभो ॥ ४ ॥
 जगज्जीवेश्वरादीनां प्रागुत्पत्तेर्निरंजनम् ॥
 निर्विशेषमकर्मैकं ब्रह्मैवासीत्तद्वयम् ॥ ५ ॥
 तस्य जीवेशस्रष्टृत्वं प्रोच्यते वेदवादिभिः ॥
 अकर्मणः कथं सृष्टिकर्मकर्तृत्वमुच्यते ॥ ६ ॥
 सकर्मा सेन्द्रियो लोके दृश्यते न निरिन्द्रियः ॥
 ब्रह्मणोऽतीन्द्रियत्वं च सर्वशास्त्रेषु ध्रुप्यते ॥ ७ ॥
 नश्यमानतयोत्पत्तिमत्वादाद्यस्य कर्मणः ॥
 न मुख्यमवकल्पेताप्यनादित्वोपवर्णनम् ॥ ८ ॥
 ब्रह्म चेत्कर्म कुर्वीत येनकेनापि हेतुना ॥
 तथा च संसृतिस्तस्य प्रसज्येत तु नात्मनः ॥ ९ ॥
 तस्मादाद्यस्य पुण्यस्य पापस्य च दयानिधे ॥
 कर्मणो ब्रूहि मे स्पष्टमुपपत्तिं गुरुत्तम ॥ १० ॥
 इत्युक्तो विधिना देवो दक्षिणामूर्तिरीश्वरः ॥
 विचित्रप्रश्नसन्तुष्ट इदं वचनमब्रवीत् ॥ ११ ॥
 श्रीगुरुमूर्तिरुवाच ॥ ब्रह्मन्साधुरयं प्रश्नस्तव प्रश्नविदां वर ॥
 शृणुष्व सावधानेन चेतसाऽस्योत्तरं मम ॥ १२ ॥

प्रागुत्पत्तेरकर्मैकमकर्तृ च निरिन्द्रियम् ॥
 निर्विशेषं परं ब्रह्मैवासीन्नात्रास्ति संशयः ॥ १३ ॥
 तथाऽपि तस्य चिच्छक्तिसंयुतत्वेन हेतुना ॥
 प्रतिच्छायात्मिके शक्ती मायाविद्ये बभूवतुः ॥ १४ ॥
 अद्वितीयमपि ब्रह्म तयोरेतत्प्रतिबिम्बितम् ॥
 तेन द्वैविध्यमासाद्य जीव ईश्वर इत्यपि ॥ १५ ॥
 पुण्यपापादिकर्तृत्वं जगत्सृष्ट्यादिकर्तृताम् ॥
 अभजत्सेन्द्रियत्वं च सकर्मत्वं विशेषतः ॥ १६ ॥
 यः स्वशक्त्या समुल्लास उदभूत्परमात्मनः ॥
 स्वबन्धजनकं सूक्ष्मं तदाद्यं कर्म कथ्यते ॥ १७ ॥
 न तेन निर्विशेषत्वं हीयते तस्य किञ्चन ॥
 न च संसारबन्धश्च कश्चिद्ब्रह्मन्प्रसज्यते ॥ १८ ॥
 पारमार्थिकसंसारी जीवः पुण्यादिकर्मवान् ॥
 प्रातिभासिकसंसारी त्वीशः सृष्ट्यादिकर्मवान् ॥ १९ ॥
 असंसारि परं ब्रह्म जीवेशोभयकारणम् ॥
 ततोऽप्यतीतं नीरूपं अवाङ्मनसगोचरम् ॥ २० ॥
 कर्मवन्तौ परित्यज्य जीवेशौ ये महाधियः ॥
 अकर्मवत्परं ब्रह्म प्रयान्त्यत्र समाधिभिः ॥ २१ ॥
 ते विदेहविमुक्ता वा जीवन्मुक्ता नरोत्तमाः ॥
 कर्मकर्मोभयातीतास्तद्ब्रह्मारूपमाप्नुयुः ॥ २२ ॥
 कर्मणा संसृतौ बद्धा मुच्यन्ते ते ह्यकर्मणा ॥
 बन्धमोक्षोभयातीताः कर्मिणो नाप्यकर्मिणः ॥ २३ ॥
 जीवस्य कर्मणा बन्धस्तस्य मोक्षश्च कर्मणा ॥
 तस्माद्देयं च कर्म स्यादुपादेयं च कर्म हि ॥ २४ ॥
 त्यक्ते कर्मणि जीवत्वमात्मनो गच्छति स्वयम् ॥
 गृहीते कर्मणि क्षिप्रं ब्रह्मत्वं च प्रसिध्यति ॥ २५ ॥

आविद्यकमशुद्धं यत्कर्म दुःखाय तन्नृणाम् ॥
 विद्यासम्बन्धि शुद्धं यत् तत्सुखाय च कथ्यते ॥ २६ ॥
 विद्याकर्मक्षुरात्तीक्ष्णात् छिनात्ति पुरुषोत्तमः ॥

अविद्याकर्मपाशांश्चेत्स मुक्तो नात्र संशयः ॥ २७ ॥
 सर्वस्य व्यवहारस्य विधे कर्मैव कारणम् ॥

इति निश्चयसिद्धौ ते सूर्यगीतां वदाम्यहम् ॥ २८ ॥
 कर्मसाक्षिणमादित्यं सहस्रकिरणं प्रभुम् ॥

सप्ताश्वं सर्वधर्मज्ञमपृच्छदरुणः पुरा ॥ २९ ॥

अरुण उवाच ॥ भगवन् केन संसारे प्राणिनः संभ्रमन्त्यमी ॥

केनैतेषां निवृत्तिश्च संसाराद्बद्धं सद्गुरो ॥ ३० ॥

इति पृष्ठः स सर्वज्ञः सहस्रकिरणोज्ज्वलः ॥

सूर्योऽब्रवीदिदं शिष्यमरुणं निजसारथिम् ॥ ३१ ॥

सूर्य उवाच ॥ अरुण त्वं भवस्यद्य मम प्रियतमः खलु ॥

यतः पृच्छसि संसारभ्रमकारणमादरात् ॥ ३२ ॥

भ्रमन्ति केवलं सर्वे संसारे प्राणिनोऽनिशम् ॥

न तु तत्कारणं केनाप्यहो किञ्चिद्विचार्यते ॥ ३३ ॥

तज्जिज्ञासुतया त्वं तु श्लाघ्योऽसि विबुधोत्तमैः ॥

शृणुष्वारुण वक्ष्यामि तव संसारकारणम् ॥ ३४ ॥

पुण्यपापात्मकं कर्म यत्सर्वप्राणिसंचितम् ॥

अनादिसुखदुःखानां जनकं चाभिधीयते ॥ ३५ ॥

शास्त्रैः सर्वैश्च विहितं प्रतिषिद्धं च सादरम् ॥

कामादिजनितं तत्त्वं विद्धि संसारकारणम् ॥ ३६ ॥

पश्वादीनामभावेऽपि तयोर्विधिनिषेधयोः ॥

संसारस्य न लोपोऽस्ति पूर्वकर्मानुसारतः ॥ ३७ ॥

पूर्वं मनुष्यभूतानां पापकर्मवशादिह ॥

श्वस्वरोष्ट्रादिजन्मानि निकृष्टानि भवन्त्यहो ॥ ३८ ॥

पापकर्मसु भोगेन प्रक्षीणेषु पुनश्च ते ॥
 प्राप्नुवन्ति मनुष्यत्वं पुनश्च श्वादिजन्मिताम् ॥ ३९ ॥
 जननैर्मरणैरेवं पौनःपुन्येन संसृतौ ॥
 भ्रमन्त्यब्धितरंगस्थदारुवद्धीमतां वर ॥ ४० ॥
 अरुण उवाच ॥ प्रक्षीणपापकर्माणः प्राप्तवन्तो मनुष्यताम् ॥
 पुनश्च श्वादिजन्मानि केन गच्छन्ति हेतुना ॥ ४१ ॥
 न हि दुर्जन्महेतुत्वं पुण्यानां युक्तमीरितुम् ॥
 न च पुण्यवतां भूयः पापकर्मोपपद्यते ॥ ४२ ॥
 पुण्यैर्विशुद्धचित्तानां ज्ञानयोगादिसाधनैः ॥
 संसारमोक्षसंसिद्ध्या पापकर्माप्रसक्तिः ॥ ४३ ॥
 जीवेषु पौनःपुन्यं चेदुत्तमाधमजन्मनाम् ॥
 नियमेनाभिधीयत येन केनापि हेतुना ॥ ४४ ॥
 मोक्षशास्त्रस्य वैयर्थ्यमापतत्येव सर्वथा ॥
 तस्मादपापिनां जन्म पुनश्चेति न युज्यते ॥ ४५ ॥
 इत्युक्तो भगवानाह सर्वज्ञः करुणानिधिः ॥
 रविः संशयविच्छेदनिपुणोऽरुणमादरात् ॥ ४६ ॥
 रविरुवाच ॥ प्रक्षीणेष्वपि भोगेन पापकर्मसु देहिनः ॥
 पुनश्च पापकर्माणि कुर्वन्तो यान्ति दुर्गतिम् ॥ ४७ ॥
 तानि दुर्जन्मबीजानि कामात्पापानि देहिनाम् ॥
 पुनरप्युपपद्यन्ते पूर्वपुण्यवतामपि ॥ ४८ ॥
 सकामानां च पुण्यानां भोगहेतुतया नृणाम् ॥
 न चित्तशुद्धिहेतुत्वं कचिद्भवितुमर्हति ॥ ४९ ॥
 कुतश्चाशुद्धचित्तानां ज्ञानयोगादिसंभवः ॥
 ज्ञानयोगादिहीनानां कुतो मोक्षश्च संसृतेः ॥ ५० ॥
 कामेन हेतुना सत्स्वप्युत्तमाधमजन्मसु ॥
 मोक्षशास्त्रस्य सार्थक्यं नैष्काम्योदयहेतुकम् ॥ ५१ ॥

सुखदुःखोपभोगेन यदा निर्वेदमागतः ॥
 निष्कामत्वमवाप्नोति स्वविवेकपुरस्सरम् ॥ ५२ ॥
 ततःप्रभूति कैश्चित्स्याज्जन्माभिज्ञानयोगवान् ॥
 श्रवणादिप्रयत्नैर्हि मुक्तिः स्वात्मन्यवस्थितिः ॥ ५३ ॥
 कर्माध्यक्षं परात्मानं सर्वकर्मैकसाक्षिणम् ॥
 सर्वकर्मविदूरन्तं कर्मवान्कथमाप्नुयात् ॥ ५४ ॥
 पुण्येष्वपि च पापेषु पौर्विकेषु तु भोगतः ॥
 क्षपितेषु परात्मा स स्वयमाविर्भविष्यति ॥ ५५ ॥
 कर्तृभिर्भुज्यते जीवैः सर्वकर्मफलं न तु ॥
 साक्षिणा निर्विकल्पेन निर्लेपेन परात्मना ॥ ५६ ॥
 जीवानां तदनन्यत्वात्भोगस्यावसरः कुतः ॥
 इति केचन शङ्कन्ते वेदान्तापातदर्शिनः ॥ ५७ ॥
 परमार्थदशायां हि तदनन्यत्वमिष्यते ॥
 व्यवहारदशायां नानुपपत्तिश्च काचन ॥ ५८ ॥
 परमार्थदशारूढे जीवन्मुक्तेऽपि कर्मणाम् ॥
 भोगोऽङ्गीक्रियते सम्यक् दृश्यते च तथा सति ॥ ५९ ॥
 अज्ञानां व्यवहारैकानिष्ठानां तदनन्यता ॥
 अभोक्तृता च केनैव वक्तुं शक्या मनीषिणा ॥ ६० ॥
 ज्ञानिनः कर्मकर्तृत्वं दृश्यमानमपि स्फुटम् ॥
 उत्पादयेत्फलं नेति मन्यन्ते स्वप्नकर्मवत् ॥ ६१ ॥
 तदयुक्तं न हि स्वप्ने पापकर्तुः स्वतन्त्रता ॥
 जाग्रति प्राणिनः कर्म स्वातन्त्र्यं वर्तते खलु ॥ ६२ ॥
 तिरश्चां जागरावस्था यथा भोगैककारणम् ॥
 तथा स्वप्नदशा नृणां फलभोगैककारणम् ॥ ६३ ॥
 नृणां च जागरावस्था बालानां स्यात्तथा न तु ॥
 यूनां वृद्धतमानां वा किमुत स्वात्मबोदिनाम् ॥ ६४ ॥

भाविभोगार्थकं कर्म जाग्रत्येव नृणां भवेत् ॥
 फलं तु कर्मणः स्वप्ने जाग्रत्यापि च युज्यते ॥६५॥
 कर्मण्यध्यस्य भोगं ये भोगेऽध्यस्याथ कर्म च ॥
 कर्म तद्भोगयोर्भेदमज्ञात्वाहुर्धृतेप्सितम् ॥६६॥
 तेषां मन्दधियां ज्ञानवादिनां पापकारिणाम् ॥
 कथं कृतार्थतां ब्रूयामध्यासक्षयसंभवाम् ॥६७॥
 कर्मण्यकर्मधीर्येषामकर्मणि च कर्मधीः ॥
 ते चाध्यासवशा मन्दा ज्ञानिनः स्वैरचारिणः ॥६८॥
 वर्णाश्रमादिधर्माणामद्वैतं कर्मणैव ये ॥
 अनुतिष्ठन्ति ते मूढाः कर्माकर्मोभयच्युताः ॥६९॥
 स्वानुभूतिं वरिष्ठां तां सर्वानुष्ठानवर्जिताम् ॥
 सर्वानुष्ठानवन्तोऽपि सिद्धामाहुर्बतात्मनाम् ॥७०॥
 अभेदध्यानसाध्यां तां स्वानुभूतिं महत्तमाम् ॥
 विचारसाध्यां मन्यन्ते ते महापापकर्मिणः ॥७१॥
 निदिध्यासनमप्यात्मा भेदाभिध्यानलक्षणम् ॥
 उपेक्षन्ते वृथाद्वैतज्ञानवादैकमोहतः ॥ ७२ ॥
 आश्रित्यैव विचारं ये वाक्यार्थमननात्मकम् ॥
 मन्यन्ते कृतकृत्यत्वमात्मनां ते हि मोहिताः ॥७३॥
 आद्यज्ञानोदये काम्यकर्मत्याग उदीर्यते ॥
 द्वितीयसम्यग्ज्ञाने तु नैमित्तिकनिराकृतिः ॥ ७४ ॥
 तृतीयपूर्णज्ञाने च नित्यकर्मनिराकृतिः ॥
 चतुर्थद्वैतबोधे तु सोऽतिवर्णाश्रमी भवेत् ॥७५॥
 नित्यनैमित्तिकोपेतज्ञानान्मुक्तिः क्रमाद्भवेत् ॥
 सम्यग्ज्ञानात् सा जीवन्मुक्तिर्नित्यैकसंयुतात् ॥७६॥
 पूर्णज्ञानाद्विदेहाख्या शाश्वती मुक्तिरिष्यते ॥
 यथा नैष्कर्म्यसंसिद्धिर्जीवन्मुक्ते निरंकुशा ॥ ७७ ॥

अत्रैवं सति नैष्कर्म्यं ज्ञानकर्मसमुच्चयात् ॥
 सिध्येत्क्रमेण सद्यो वा नान्यथा कल्पकोटिभिः ॥७८॥
 यावद्विदेहमुक्तिः सा न सिध्यति शरीरिणः ॥
 तावत्समुच्चयः सिद्धो ज्ञानोपासनकर्मणाम् ॥७९॥
 तस्माद् ज्ञात्वा परात्मानं ध्याननिष्ठो महामतिः ॥
 भूयान्निजाश्रमाचारानिरतः श्रेयसे सदा ॥८०॥
 ज्ञानोपास्ती कर्मसापेक्षके ते कर्मोपास्ती ज्ञानसापेक्षके
 च ॥ कर्मज्ञाने चान्यसापेक्षके तन्मुक्त्यै प्रोक्तं साह-
 चर्यं त्रयाणाम् ॥ ८१ ॥
 ज्ञानोपास्ती स्वीयकर्मस्वपास्याप्येकं मुक्तिर्नैव कस्यापि
 सिध्येत् ॥ तस्माद्धीमानाश्रयेदप्रमत्तस्त्रीण्युक्तानि श्रद्ध-
 याऽऽदेहपातात् ॥ ८२ ॥

॥ इति सूर्यगीतायां प्रथमोऽध्यायः ॥ १ ॥

सूर्य उवाच ॥ अथातः संप्रवक्ष्यामि कर्मणां पंचभूमिकाः ॥
 उत्तरोत्तरमुत्कर्षाद्विद्धि सोपानपंक्तिवत् ॥ १ ॥
 प्रथमा तान्त्रिकी प्रोक्ता परा पौराणिकी मता ॥
 स्मार्ता तृतीया तुर्या तु श्रौता संकीर्तिता बुधैः ॥ २ ॥
 पंचमी त्वौपनिषदा त्रिविधोत्तमसम्पता ॥
 यस्याः परं न किञ्चित्स्याद्वाच्यं ज्ञेयं च सत्तम ॥ ३ ॥
 स्वेच्छं कर्माणि कुर्वन्त्यः प्रमाणाश्रयणं विना ॥
 तन्त्रोक्तानि करोत्येष कर्मा प्राथमिको मतः ॥ ४ ॥
 तानि तन्त्रोक्तकर्माणि त्यक्त्वा पौराणिकानि यः ॥
 करोति तन्त्रसम्बन्धीन्ययं कर्मा द्वितीयकः ॥ ५ ॥
 त्यक्त्वा तान्यपि यः स्मार्तान्यनुतिष्ठति सर्वदा ॥
 श्रुतिसम्बन्धवन्त्येष तृतीयः कर्म्युदीर्यते ॥ ६ ॥

यश्च तान्यपि सन्त्यज्य श्रौतान्येवाचरत्ययम् ॥
 कर्मा धर्मार्थकामानां स्थानं तुर्योऽभिधीयते ॥ ७ ॥
 श्रौतान्यपि च यस्त्यक्त्वा सदौपनिषदानि वै ॥
 करोति श्रद्धया कर्माण्ययं मोक्षी तु पंचमः ॥ ८ ॥
 यान्यौपनिषदानां स्युरविरोधीनि कर्मणाम् ॥
 श्रौतादीनि सुसंग्राह्यान्यमलानि मुमुक्षुभिः ॥ ९ ॥
 कर्माण्युपनिषत्सु स्युर्वह्नैकार्थासु वै कथम् ।
 इति शंक्यन्नकुर्वन् हि विधिरस्ति जिजीविषेत् ॥ १० ॥
 ईशावास्यादिवेदान्तप्रोक्तान्यामरणादपि ॥
 कुर्वन्नेव विमुच्येत ब्रह्मवित्प्रवरोऽस्तु वा ॥ ११ ॥
 यतयस्त्यक्तगार्हस्थ्यया अपि स्वोचितकर्मभिः ॥
 आश्रमं पांलयन्तः स्वं कैवल्यं प्राप्नुयुः परम् ॥ १२ ॥
 कर्म प्रजाधनानां यस्त्यागः समभिधीयते ॥
 कामैकविषयत्वेन स यतेर्न विरुध्यते ॥ १३ ॥
 संन्यासिनो हि कर्माणि नित्यानि विमलानि च ॥
 श्रेयोर्थानि विधीयन्ते परिव्राजेब्जजन्मना ॥ १४ ॥
 अपेतकाम्यकर्माणो यतयोऽन्येऽपि वा जनाः ॥
 सद्यः क्रमेण वा मुक्तिमाप्नुयुर्नात्र संशयः ॥ १५ ॥
 पंचमीं भूमिमारूढः ज्ञानोपासनकर्मभिः ॥
 शोकमोहादिनिर्मुक्तः सर्वदैव विराजते ॥ १६ ॥
 न ज्ञानेन विनोपास्तिर्नोपास्त्या च विनेतरत् ॥
 कर्मापि तेन हेतुत्वं पूर्वपूर्वस्य कथ्यते ॥ १७ ॥
 यद्वा यावन्न हि ज्ञानं तावन्नोपासनं मतम् ॥
 यावन्नोपासनं तावन्न ज्ञानं च कथंचन ॥ १८ ॥
 ज्ञानं यावन्न कर्मापि न तावन्मुख्यमीर्यते ॥
 यावन्न कर्म तावच्च न ज्ञानं साधुसम्मतम् ॥ १९ ॥

यावन्नोपासनं तावन्न कर्माणि प्रशस्यते ॥
 यावन्न कर्मोपास्तिश्च न तावत्सात्त्विकी मता ॥ २० ॥
 ज्ञानोपासनकर्माणि सापेक्षाणि परस्परम् ॥
 प्रयच्छन्ति परां मुक्तिं नान्यथेत्युक्तमेव ते ॥ २१ ॥
 एतेषु साधनेष्वेकं त्रिषु यत्किञ्चिदत्र यः ॥
 त्यजेदसद्गुरुक्त्या स नाऽनुवीत परामृतम् ॥ २२ ॥
 नानाविधानि ज्ञानानि नानारूपा उपास्तयः ॥
 नानाविधानि कर्माणि श्रुत्यन्तादिषु संविदुः ॥ २३ ॥
 सम्बन्धस्तु त्रयाणां स्यादुचितः शिष्टवर्त्मना ॥
 निपुणैश्च सुविज्ञेयमनुबन्धचतुष्टयम् ॥ २४ ॥
 अनुबन्धाविरोधेन त्रयाणां चेत्समुच्चयः ॥
 कृतः स सद्यः प्राप्नोति तृप्तिं मानवपुंगवः ॥ २५ ॥
 अनुबन्धपरिज्ञानं विना मुक्त्यै प्रयत्नवान् ॥
 न मुक्तिं विन्दते कोऽपि साधकादिविपर्ययात् ॥ २६ ॥
 भोगाधिकारी मोक्षं चेत्फलमिच्छेत्कदाचन ॥
 अनुबन्धस्य विज्ञानं कथं नु स्यात्समंजसम् ॥ २७ ॥
 अधिकारानुगुण्येन सम्बन्धः परिकीर्तितः ॥
 तत्सम्बन्धानुगुण्येन विषयश्च प्रकीर्तितः ॥ २८ ॥
 विषयानुगुणं प्रोक्तं प्रयोजनमतो बुधैः ॥
 अनुबन्धाः सुविज्ञेया ज्ञानोपासनकर्मसु ॥ २९ ॥
 वर्णाश्रमाणां सर्वेषामनुष्ठेयेषु कर्मसु ॥
 अविद्वान् संशयात्मा चेदनुवर्तेत पूर्वकान् ॥ ३० ॥
 विद्वान् चेत्संशयात्माभूच्छास्त्रे स्वमतिनिश्चितम् ॥
 आचरेत्तु न शिष्टस्याप्यबुधस्य पितुर्मतम् ॥ ३१ ॥
 स्वकूटस्थबुधाचारः साधुसंविदितो यदि ॥
 विद्वानपि त्यजेत्स्वीयं तद्विरुद्धमसम्मतम् ॥ ३२ ॥

पूर्वाचारानुसरणं कर्ममात्रे नियम्यते ॥
 ज्ञानोपास्त्योस्त्वबाह्यत्वादन्यथाऽपि च युज्यते ॥३३॥
 पूर्वकेष्वपि सांख्येषु स्वस्य युज्येत योगितो ॥
 अन्यथाऽपि च नैतेन प्रत्यवायः क्रियानपि ॥३४॥
 यदि पूर्वविरोधेन कुर्यात्कर्माणि मानवः ॥
 स मूर्खो भवति क्षिप्रं प्रत्यवायी न संशयः ॥३५॥
 नैमित्तिकानामकृतौ काम्यानां च न कश्चन ॥
 प्रत्यवायोऽत्र वाऽमुत्र लोके भवितुमर्हति ॥ ३६ ॥
 नित्यानां त्वकृतावत्रामुत्र वा प्रत्यवायभाक् ॥
 भवेदवश्यकार्यत्वादाश्रमच्युतिहेतवे ॥ ३७ ॥
 न स्यादकरणं हेतुरभावात्मतया ततः ॥
 नित्याकरणहेतुः प्राक्कर्म चेत्प्रत्यवायकृत् ॥ ३८ ॥
 अकृतौ प्रत्यवायस्य श्रवणं व्यर्थमेव तत् ॥
 पूर्वकर्मफलादन्यफलस्यानवधारणात् ॥३९॥
 अतो नाभावता युक्ता नित्यकर्माकृतेर्यथा ॥
 निषिद्धाचरणं भावस्तथैवाकरणं मतम् ॥ ४० ॥
 विहिताकरणस्यापि भावात्मत्वोत्पत्तिः ।
 आस्तिकत्वमिह प्रादुरन्यथा नास्तिकत्वतः ॥ ४१ ॥
 पूर्वकर्मफलस्यापि नित्याकरणकर्मणः ॥
 पापस्य दुःखहेतुत्वं पृथगेवावधार्यते ॥ ४२ ॥
 अज्ञानाद्विहिते लुप्ते ज्ञानाद्वा कर्मणि स्वके ।
 प्रायश्चित्ती भवेन्मर्त्यो लभेद्दुर्जन्म वा पुनः ॥४३॥
 बुद्धिपूर्वं त्यजन्नित्यमनुतापविवर्जितः ।
 अनाश्रमी नरो घोरं रौरवं नरकं व्रजेत् ॥ ४४ ॥
 जीवन्मुक्तस्य नित्येषु यदि लुप्तानि कानिचित् ।
 न तेन प्रत्यवायोऽस्ति कैश्चित्स्वाश्रमसिद्धितः ॥ ४५ ॥

प्रायश्चित्तनिवर्त्यानि निषिद्धाचरणानि च ॥
 प्रायश्चित्तमकुर्वन्तमपि लिम्पन्ति नैव तम् ॥ ४६ ॥
 कर्म शुद्धमशुद्धं च द्विविधं प्रोच्यते श्रुतौ ॥
 तत्राशुद्धेन बन्धः स्यान्मोक्षः शुद्धेन देहिनाम् ॥ ४७ ॥
 अशुद्धं च तथा प्रोक्तं पुण्यं पापमिति द्विधा ॥
 परस्परं न बाधोऽस्ति तयोरत्राविरोधतः ॥ ४८ ॥
 सुखदुःखे समस्तस्य जन्तोर्याभ्यां प्रासिध्यतः ॥
 तयोर्न वशमागच्छेच्छुद्धमात्रेण संस्थितः ॥ ४९ ॥
 शुद्धं नित्यमनन्तं यत्सत्यं कर्म निगद्यते ॥
 नित्यशुद्धविमुक्तात्मसाक्षात्कारार्थकं विदुः ॥ ५० ॥
 विशुद्धैः कर्मभिः शुद्धानोन्द्रियाणि भवन्त्यलम् ॥
 इन्द्रियेषु विशुद्धेषु मनः शुद्धं स्वतो भवेत् ॥ ५१ ॥
 शुद्धे मनसि जीवोऽपि विशुद्धो ब्रह्मणैकताम् ॥
 उपेत्य केवलानन्दं निष्कलं परमश्नुते ॥ ५२ ॥
 बाह्यमाभ्यन्तरं चेति शुद्धं कर्म द्विधोच्यते ॥
 बाह्यं स्नानादि नित्यं स्याद्दयानाद्याभ्यन्तरं परम् ॥ ५३ ॥
 अतः शुद्धेरशुद्धानां नाशो भवितुमर्हति ॥
 न शुद्धव्यतिरेकेण प्रयत्नान्तरमिष्यते ॥ ५४ ॥
 विशुद्धकर्मनिष्ठास्ते यतयोऽन्येऽपि वा जनाः ॥
 अत्रैव परिमुच्यन्ते स्वातंत्र्येण परामृतात् ॥ ५५ ॥
 आरूढः पंचमीं भूमिं शुद्धेनैवावतिष्ठते ॥
 अतोऽत्र मतिमान्नित्यं पंचम्यभ्यासमाचरेत् ॥ ५६ ॥
 इन्द्रियाणि विशुद्धान्यप्यशुद्धानां विवर्जनात् ॥
 शुद्धानामप्यनुष्ठानाद्दीर्घमास्तानि न विश्वसेत् ॥ ५७ ॥
 अशुद्धेषु प्रवर्तेरन् पूर्ववासनया स्वतः ॥
 तेभ्यो नियम्य शुद्धेषु नित्यं तानि प्रवर्तयेत् ॥ ५८ ॥

इन्द्रियाणां च मनसः प्रसादं शुद्धकर्मभिः ॥
 उपलभ्यापि दुर्बुद्धिरशुद्धेह प्रवर्तते ॥ ५९ ॥
 प्रसन्नमनसः स्वास्थ्यात्सुखं किञ्चित्प्रजायते ॥
 तावन्मात्रेण तृप्तस्तु क्रमेणाधः पतेन्नरः ॥ ६० ॥
 तृप्तिरल्पसुखप्राप्तौ महानर्थैककारणम् ॥
 अतस्तृप्तिमनाप्यैव शुद्धं नित्यं समाचरेत् ॥ ६१ ॥
 यथा विषयभोगेषु विना तृप्तिं पुनः पुनः ॥
 प्रवर्तते तथा नित्यं यः शुद्धेषु स बुद्धिमान् ॥ ६२ ॥
 शुद्धं शुद्धेन वर्धेत शुद्धः शुद्धं ततो व्रजेत् ॥
 अशुद्धमप्यशुद्धेनाशुद्धोऽशुद्धं तथा नरः ॥ ६३ ॥
 यदेन्द्रियमनःप्राणाः शान्ताः सुप्ताविवाभवन् ॥
 शुद्धाशुद्धोभयातीतस्तदा तृप्तिं परां व्रजेत् ॥ ६४ ॥
 यावन्नेन्द्रियसंशान्तिर्यावन्न मनसोऽप्ययः ॥
 यावन्न प्राणशान्तिश्च तावच्छुद्धं समाचरेत् ॥ ६५ ॥
 परस्परौपयोगित्वाद्वाह्याभ्यन्तरशुद्धयोः ॥
 वियोगो नैव कार्योऽत्र बुधैरादेहमोचनात् ॥ ६६ ॥
 यः शुद्धपक्षो हंसः स ऊर्ध्वं गच्छति चाम्बरे ॥
 अशुद्धपक्षः श्येनस्तु व्योमगोऽपि पतत्यधः ॥ ६७ ॥
 छिन्नैकपक्षो हंसोऽपि नोर्ध्वं गन्तुमितीहति ॥
 अतः शुद्धद्वयं मुख्यं साधनं मुक्तये विदुः ॥ ६८ ॥
 यद्यप्याभ्यन्तरं शुद्धं बाह्यशुद्धनिवर्तकम् ॥
 भवत्येतेन साम्यं न तयोरिति च केचन ॥ ६९ ॥
 तथाऽपि बाह्यविलयसमकाललयात्परम् ॥
 आभ्यन्तरं समं तेन बाह्येन स्यात्स्वकर्मणा ॥ ७० ॥
 आभ्यन्तरं च तच्छुद्धं कर्म द्विविधमुच्यते ॥
 सम्प्रज्ञातसमाध्याख्यमसम्प्रज्ञातनाम च ॥ ७१ ॥

जीवन्मुक्तेः पुरावृत्तमाद्यं कर्म स्वमानसम् ॥
 पुरा विदेहमुक्तेस्तु वृत्तमन्यत्स्वमानसम् ॥ ७२ ॥
 मानसत्वात्समाधेश्च कर्मत्वोक्तिर्न दूष्यते ।
 अनन्यविषयत्वाच्च तत्फलं नैव नश्वरम् ॥ ७३ ॥
 अन्तःशुद्धिर्वहिःशुद्धिं यथा नृणामपेक्षते ॥
 बहिःशुद्धिस्तथैवान्तःशुद्धिं च नियमेन हि ॥ ७४ ॥
 यस्य कर्मसु शुद्धेष्वप्यौदासीन्यं विजायते ।
 तस्यैव जन्मसांकर्यमनुमेयं विपश्चिता ॥ ७५ ॥
 विरोधो जायते यस्य ज्ञानकर्मसमुच्चये ॥
 तस्यैव जन्मसांकर्यमनुमेयं विपश्चिता ॥ ७६ ॥
 यः श्रौतं कर्म हित्वान्यत्तान्त्रिकं समुपाश्रयेत् ॥
 तस्यैव जन्मसांकर्यमनुमेयं विपश्चिता ॥ ७७ ॥
 यश्चान्तरं च तत्कर्म मन्यते मन्दगोचरम् ॥
 तस्यैव जन्मसांकर्यमनुमेयं विपश्चिता ॥ ७८ ॥
 अशुद्धकर्मनिष्ठः सन् शुद्धं निन्दति यः सदा ॥
 तस्यैव जन्मसांकर्यमनुमेयं विपश्चिता ॥ ७९ ॥
 शुद्धं पश्यति यः शान्तमक्षिरोगीव भास्करम् ॥
 तस्यैव जन्मसांकर्यमनुमेयं विपश्चिता ॥ ८० ॥
 विशुद्धवंशप्रभवं महामतिं विशुद्धबाह्यान्तरकर्मभास्व-
 रम् ॥ विशुद्धवेदान्तरहस्यवेदिनं विद्वेष्टि यः संकर एव
 नेतरः ॥ ८१ ॥
 अशुद्धवंशप्रभवं सुदुर्मतिं स्वशुद्धकर्मद्वयनष्टतेजसम् ॥
 अशुद्धतन्त्रार्थविदं नराधमं यः श्लाघते संकर एव ने-
 तरः ॥ ८२ ॥

इति सूर्यगीतायां द्वितीयोऽध्यायः ॥ २ ॥

अथातः संप्रवक्ष्यामि ममान्तर्यामिणं शिवम् ॥
 यः सर्वकर्मणां साक्षी निर्लेपः प्रभुरीश्वरः ॥ १ ॥
 त्रिनेत्रं नीलकण्ठं यं सांबं मृत्युञ्जयं हरम् ॥
 ध्यात्वा संसृतिमोक्षः स्यात्तं नमामि महेश्वरम् ॥ २ ॥
 सर्वेषां कर्मणामेकः फलदाता य उच्यते ॥
 स एव मृड ईशानः सर्वज्ञः सर्वशक्तिमान् ॥ ३ ॥
 यस्य स्मरणमात्रेण निवर्तन्तेऽखिलापदः ॥
 संपदश्चेह लभ्यन्ते सोऽन्तर्यामी शिवो हरः ॥ ४ ॥
 येनैव सृष्टमाखिलं जगदेतच्चराचरम् ॥
 यस्मिंस्तिष्ठति नश्यत्यप्येष एको महेश्वरः ॥ ५ ॥
 यं नमन्ति सुराः सर्वे स्वस्वाभीष्टप्रसिद्धये ॥
 स्वातन्त्र्यं यस्य सर्वत्र सोन्तर्यामी महेश्वरः ॥ ६ ॥
 उमार्धविग्रहः शंभुः त्रिनेत्रः शशिशेखरः ॥
 गंगाधरो महादेवः सोन्तर्यामी दयानिधिः ॥ ७ ॥
 श्रुतिस्मृतिपुराणेषु यस्यैवाधिक्यमिष्यते ॥
 यस्याधिक्यस्मृतेर्मुक्तिः सोन्तर्यामी पुरातनः ॥ ८ ॥
 यन्नामजपमात्रेण पुरुषः पूज्यते सुरैः ॥
 यमाहुः सर्वदेवेशं सोन्तर्यामी गुरुत्तमः ॥ ९ ॥
 यदाख्यामृतपानेन संतृप्ता मुनयोऽखिलाः ॥
 न वाञ्छन्ति महाभोगान् सोन्तर्यामी जगत्पतिः ॥ १० ॥
 अरुण उवाच ॥ सद्गुरो भास्कर श्रीमन् सर्वतत्त्वार्थकोविद ॥
 श्रुतिस्मृतिपुराणेषु ह्यन्तर्याम्यन्यथा श्रुतः ॥ ११ ॥
 सत्यं ज्ञानमनन्तं यत्प्रसिद्धं ब्रह्म निष्कलम् ॥
 निर्गुणं निष्क्रियं शान्तं केवलं सर्वगं परम् ॥ १२ ॥
 तदेव सर्वान्तर्यामि श्रुतं सर्वान्तरत्नवतः ॥
 वरेण्यं सवितुस्ते च गायत्र्यां तद्धि कथ्यते ॥ १३ ॥

अशरीरस्य तस्यैव ह्यादिमध्यान्तवर्जनात् ॥
 आकाशवद्विभुत्वेन सर्वान्तर्यामितोचिता ॥ १४ ॥
 शिवस्य सशरीरस्य साम्बस्य सगुणस्य तु ॥
 अविभुत्वेन सा नैव युज्यते भास्कर प्रभो ॥ १५ ॥
 सगुणैकप्रधानैश्च विशिष्टाद्वैतवादिभिः ॥
 कैश्चिद्ब्रह्महरीशानामन्तर्यामित्वमुच्यते ॥ १६ ॥
 सर्वज्ञत्वादिधर्माणां समत्वं च त्रिमूर्तिषु ॥
 मत्त्वैवोपासते विप्राः ते गायत्रीपरायणाः ॥ १७ ॥
 केचिद् द्रुहिण एव स्यादन्तर्यामी स वाक्पतिः ॥
 नान्यौ हरिहरौ कर्मप्रसिद्धेरिति वै विदुः ॥ १८ ॥
 केचित्तु विष्णुरेव स्यादन्तर्यामी रमापतिः ॥
 न विधीशौ परोपास्तिप्रसिद्धेरिति वै विदुः ॥ १९ ॥
 केचिच्च शिव एकः स्यादन्तर्यामी ह्युमापतिः ॥
 नान्यौ ब्रह्महरी ज्ञानप्रसिद्धेरिति संविदुः ॥ २० ॥
 त्वदुत्तरीत्या त्वाधिक्यं ज्ञानोपासनकर्मसु ॥
 कर्मणोऽवगतं तेन विश्वेरेव प्रसिध्यति ॥ २१ ॥
 एष पक्षः समीचीनस्तत्र नैव भविष्यति ॥
 तस्मादनिश्चितार्थं मां कुरुष्वासंशयं प्रभो ॥ २२ ॥
 सूर्य उवाच ॥ सम्यक्पृष्टं त्वया धीमन्नरुण शृणु सादरम् ॥
 वक्ष्यामि निश्चितार्थं ते श्रुतिस्मृत्यादिभिः स्फुटम् ॥ २३ ॥
 अन्तर्यामी द्विधा प्रोक्तः सगुणो निर्गुणोऽपि च ॥
 चरस्य केवलं त्वाद्यश्चरस्यान्योऽचरस्य च ॥ २४ ॥
 अहं हि चर एवास्मि मदन्तर्यामिणावुभौ ॥
 गायत्र्यां चावगन्तव्यौ देवौ सगुणनिर्गुणौ ॥ २५ ॥
 निर्गुणश्चावगन्तव्यः सगुणद्वारतोऽखिलैः ॥
 अतोऽब्रुवं शिवं साक्षान्मदन्तर्यामिणं तव ॥ २६ ॥

कारणत्वं यथा सिद्धं ब्रह्मणः परमात्मनः ॥
 यथा शिवस्य साम्बस्य कार्यत्वं च सतां मतम् ॥२७॥
 तथा शिवस्य हेतुत्वं विष्णोः कार्यत्वमप्यथ ॥
 विष्णोश्च हेतुतां तद्वद्विधेर्विद्धि च कार्यताम् ॥२८॥
 ब्रह्मा विष्णुः शिवो ब्रह्म ह्युत्तरोत्तरहेतवः ॥
 इति जानन्ति विद्वांसो नेतरे मायया वृताः ॥२९॥
 विशिष्टाद्वैतिनो वाऽन्ये सगुणैकाभिमानिनः ॥
 अशरीरानभिज्ञत्वान्मायापरवशा ध्रुवम् ॥ ३० ॥
 सर्वज्ञत्वादिधर्माणां कथं साम्यं त्रिमूर्तिषु ॥
 त्रयाणां च गुणानां हि वैषम्यं सर्वसंमतम् ॥३१॥
 गुणत्रयवशात्तेषां वैषम्यं विद्धि सुस्थितम् ॥
 ब्रह्मा हि राजसः प्रोक्तो विष्णुस्तामस उच्यते ॥३२॥
 रुद्रः स सात्त्विकः प्रोक्तः मूर्तिवर्णैश्च तादृशः ॥
 चित्स्वरूपानुभूत्या च तारतम्यं निगद्यते ॥ ३३ ॥
 निर्विशेषपरब्रह्मानन्यत्वेन तु ते समाः ॥
 तथाऽपि शिवशब्दस्य परब्रह्मार्थकत्वतः ॥ ३४ ॥
 साक्षिणा निर्विकारेण चिन्मात्रेण महात्मना ॥
 सदाशिवेन नित्येन केवलेन समो न हि ॥ ३५ ॥
 साम्बस्य चन्द्रचूडस्य नीलकण्ठस्य शूलिनः ॥
 उत्कर्षोऽस्ति स्वतःसिद्धः किं मया प्रतिपाद्यते ॥३६॥
 आदौ मां जनयामास ब्रह्मा साक्षाच्चतुर्मुखः ॥
 यथा तथा विरिंचिं तं श्रीमान्नारायणो हरिः ॥३७॥
 यतोऽभवन्महाविष्णुर्ममारुण पितामहः ॥
 ततो मे सुप्रसिद्धाभूत्सूर्यनारायणाभिधा ॥ ३८ ॥
 नैतेन सकलेशस्य प्रपितामहतावज्ञात् ॥
 सर्वोत्कृष्टत्वसांसिद्ध्या लुप्यते ह्यन्तरात्मना ॥३९॥

अथ वा योगवृत्त्या स्याच्छिवो नारायणाभिधः ॥
 तद्वद्विष्णुमयि कर्तव्योपासकैरिति सन्मतम् ॥ ४० ॥
 कर्मोपासनबोधेषु ब्रह्मविष्णुशिवाः क्रमात् ॥
 प्रसिद्धा इति संत्यज्य धियं शृणु वचो मम ॥ ४१ ॥
 त्रिषु त्रयः प्रसिद्धाः स्युस्तारतम्येन चारुण ॥
 काम्यकर्मप्रधानोऽस्ति स्वयंभूश्चतुराननः ॥ ४२ ॥
 नैमित्तिकप्रधानस्तु विष्णुः कमललोचनः ॥
 नित्यकर्मप्रधानः स शिवः साक्षात्त्रिलोचनः ॥ ४३ ॥
 मूर्त्युपास्तौ विधिर्मुख्यस्त्वंशोपास्तौ हरिर्मतः ॥
 निरंशोपासने मुख्यो नीलकण्ठो हरो मतः ॥ ४४ ॥
 ज्ञाने श्रवणजे ब्रह्मा विज्ञाने मननोदिते ॥
 विष्णुः स सम्यग्ज्ञाने तु निदिध्यासनजे शिवः ॥ ४५ ॥
 अत्रैवं सति कस्याभूदाधिक्यमरुणाधुना ॥
 त्वमेव सम्यगालोच्य विनिश्चिनु महामते ॥ ४६ ॥
 पुरा कश्चिन्महान्धीरः शिवभक्ताग्रणीर्द्विजः ॥
 शिवाख्याजपसंसक्तश्चचार भुवि निस्पृहः ॥ ४७ ॥
 स्वाश्रमाचारनिरतो भस्मरुद्राक्षभूषणः ॥
 सर्वशास्त्रार्थतत्त्वज्ञः कामक्रोधादिवर्जितः ॥ ४८ ॥
 शमादिषट्क सम्पन्नः शिवभक्तजनादरः ॥
 शिवस्य वैभवं स्मृत्वा श्रुतिस्मृतिपुराणगम् ॥ ४९ ॥
 सर्वेश्वरस्य साम्बस्य त्रिनेत्रस्य दयानिधेः ॥
 सदाशिवस्य माहात्म्यं स्वत एवेदमब्रवीत् ॥ ५० ॥
 पश्चादिभ्यो वरिष्ठाः क्षितिगतमनुजास्तेभ्य एवेन्द्रमु-
 ख्यः देवास्तेभ्यो विधाता हरिरपि च ततः शंकरो
 यस्त्रिनेत्रः ॥ नान्योऽस्माच्छंकरात्तु श्रुतिषु निगदितो वा
 वरिष्ठः समो वा सर्वान्विष्णवादिकांस्तं न हि वयमधुना

नूनमेवाश्रयामः ॥ ५१ ॥

मूलाधारे गणेशस्तदुपरि तु विधिर्विष्णुरस्मात्ततोऽयं
रुद्रस्थाने चतुर्थे श्रुतिरपि च तथा प्राह शांतं चतुर्थम् ॥
अस्मादन्यः शिवोऽस्ति त्रिपुरहर इतो वा सदाद्यः शि-
वोऽस्ति स्वस्थोऽयं द्वादशान्तप्रबलनटनकृच्चापि साक्षा-
त्सभेशः ॥ ५२ ॥

रौद्री शक्तिस्तथा स्यादयमपि च हरिः शाक्त एवं वि-
रिंचो मन्तव्यो वैष्णवोऽमी सनकमुखमहाब्राह्मणा
ब्राह्मणाश्च ॥ तस्मादेवं विभक्ते न हि भवति हरेरंशि-
तांशांशिभावे साक्षादप्यत्र नित्यं परमशिवमहं चांशिनं
तं नमामि ॥ ५३ ॥

शम्भोरन्यन्न पश्याम्यहमिह परमे व्योम्नि सोमाच्छुतौ
वा यस्यैवैतेन भासा जगदखिलमिदं भासते चैत्य-
रूपम् ॥ यच्छीर्षाघ्नी दिदृक्षु दुहिणमुररिपू सर्वशक्त्या-
प्यदृष्ट्वा खेदन्तौ जग्मतुस्तं परमशिवममुं त्वां विना
कं नु वन्दे ॥ ५४ ॥

यं विष्णुर्नाविपश्यत्यखिलजनभयध्वंसकं काशिकायां
लिंगं चोपास्त इत्यप्यधिकभसितरुद्राक्षसंभूषितः सन् ॥
जाबालेये बृहत्यप्यथ हरिजनिता श्रूयते सोम एकः
पायाच्छुत्यन्तसिद्धो जनिमृतिभयभृत्संसृतेस्तारको

माम् ॥ ५५ ॥

मध्ये को वाऽधिकः स्यादद्रुहिण हरिहराणामिति
प्रश्नपूर्वं ब्रह्मादौ पैप्पलादं खलु वदति महान् रुद्र एवाधिकः
स्यात् ॥ इत्युक्त्वा शारभाख्ये श्रुतिशिरसि नमश्चास्तु
रुद्राय तस्मै स्तुत्वैवं ध्येयमाह त्रिपुरहरमुमाकांतमेकं

भजेऽहम् ॥ ५६ ॥

ध्याता रुद्रो रमेशो हरिरपि तु तथा ध्यानमेकः शिवस्तु
ध्येयोऽथर्वश्रुतेः सा निखिलरसवती या समाप्ता शिखा-
भूत् ॥ ध्येयश्चिन्मात्र एकः परमशिव इतो वा चिदं-
दशत्वमस्य ध्यातुः स्यान्न त्वमुष्य प्रकृतिभवमनोवृत्ति-
रूपस्य विष्णोः ॥ ५७ ॥

एको रुद्रो महेशः शिव इति च महादेव एवैष सर्व-
व्यापी यः श्रूयतेऽस्मिन्नुच्छतिशिरसि, तथाऽथर्वशीर्षाभिधे
च ॥ देवाः सर्वे यदन्तस्थितिजुष इह ते विष्णुपूर्वास्त-
तोन्मयः को वाऽस्याध्यापकोऽस्मान्निरतिशयचिदा-
काशरूपान्महेशात् ॥ ५८ ॥

नाभौ ब्रह्माणमुक्त्वा हरिमपि हृदये रुद्रमेनं श्रुवोस्त-
न्मध्ये श्रुत्यन्त एवं प्रणवविवरणे नारसिंहाभिधे च ॥
विज्ञेयः सोऽयमात्मा शिव इति च चतुर्थोऽद्वितीयः प्र-
शान्तश्चेत्याहान्ते प्रजेशस्त्रिदशपरिपदस्तत्स ईशः प्र-
पूज्यः ॥ ५९ ॥

कैवल्यं प्राप्नुयात्कः पुरुष इह शिवं केवलं त्वां विहाय
स्वामिन्नीशं तथान्यं जगति सदसतोऽत्र विष्णोर्विश्रवा ॥
चिन्मात्रः प्रत्यगात्मा त्वमसि खलु सदा पूर्व एकः
शिवोऽतस्त्वामेवैकं भजेऽहं सततमपि जगत्साक्षिणं नि-
विंशेषम् ॥ ६० ॥

सूर्य उवाच ॥ एवं शिवस्य माहात्म्ये सर्वश्रुत्यन्तनिश्चिते ॥

उद्भवेत्संशयः कस्य को मुच्येत च संशयात् ॥ ६१ ॥

अतोरुण महाप्राज्ञ मुख्यान्तर्यामिणं मम ॥

त्रिनेत्रं भज कैवल्यसंसिद्ध्यै परमेश्वरम् ॥ ६२ ॥

॥ इति सूर्यगीतायां तृतीयोऽध्यायः ॥ ३ ॥

सूर्य उवाच ॥ अथातः संप्रवक्ष्यामि तस्यान्तर्यामिणो गुरोः ॥
जगत्सृष्ट्यादिकर्माणि लीलारूपाणि सुव्रत ॥१॥
आदौ जगत्ससर्जदं पंचीकरणकर्मणा ॥
यः स ईशो महामायः सर्वज्ञः सर्वशक्तिमान् ॥ २ ॥
चतुर्विधेषु भूतेषु निजमायावशीकृतान् ॥
जीवान् प्रवेशयित्वानुप्रविवेश स्वयं वशी ॥ ३ ॥
लीलारूपमपीदं च कर्म तस्य महेशितुः ॥
प्रारब्धकर्मजं ज्ञेयमाधिकारिकतावशात् ॥ ४ ॥
स ह्यादिकारिकः श्रेष्ठः पूर्वं जीवत्वमागतः ॥
समुच्चयाद्भूदीशो ज्ञानोपासनकर्मणाम् ॥ ५ ॥
प्राक्कल्पाधिकृतो देवः स्वारब्धक्षपणात्स्वयम् ॥
अपहाय निजां मायां प्राप्तवान् परमं पदम् ॥६॥
अथ तामाश्रितो जीवः कल्पादौ पूर्ववत्क्रमात् ॥
सृष्ट्वा सर्वाधिकारी सन् जगत्पाति च हन्ति च ॥७॥
क्रियमाणतया तेन नियमेनैव कर्मणाम् ॥
त्रयाणां तस्य कर्मित्वमीशस्याप्युपपद्यते ॥८॥
जीवन्मुक्तसमानत्वं यतस्तस्यावगम्यते ॥
अतः प्रारब्धकर्मित्वं अवश्यं तस्य सिध्यति ॥९॥
ब्रह्मवित्त्वं हि तस्य स्यान्न तु ब्रह्मत्वमीशितुः ॥
सृष्ट्यादिकर्मकर्तृत्वदर्शनान्माययाऽपि वा ॥१०॥
जीवसृष्ट्यादिकर्तृत्वं ब्रह्मणोऽपि तु वर्तते ॥
तथापि पूर्वकर्मित्वं तस्य न श्रूयते क्वचित् ॥११॥
कर्मणः प्रागभावत्वाद्भावत्वाद्ब्रह्मणो विभोः ॥
पूर्वकर्मवतो हि स्यात्कर्म प्रारब्धसंज्ञितम् ॥ १२ ॥
सृष्ट्यादिकर्मबद्धत्वे तस्य मायावशत्वतः ॥
वश्यमायत्ववचनं व्यर्थमेवेति चेन्न च ॥ १३ ॥

स्वाधिकारावसाने हि कैवल्यं नोपरुध्यते ॥
 अतस्तस्य प्रसिद्धं तद्दृश्यमायत्वमर्थवत् ॥ १४ ॥
 स्थितौ तु तस्य मायित्वं कामित्वादिवदिष्यते ॥
 न धनित्वादिवत्कर्म पारवश्यान्निरन्तरम् ॥ १५ ॥
 जाग्रद्वत्सृष्टिकर्म स्यात्स्वप्नवत्स्थितिकर्म च ॥
 जगत्प्रलयकर्म स्यात् सुप्तिवत्तस्य मायिनः ॥ १६ ॥
 अवस्थात्रयवत्त्वेन कर्मत्रितयवत्तया ॥
 शरीरत्रयवत्त्वेन जीवः सोऽपीति केचन ॥ १७ ॥
 तदयुक्तं पुरा जीवोऽप्यद्य ब्रह्मात्मवित्तया ॥
 सर्वज्ञत्वादिसम्पत्त्या स हि जीवविलक्षणः ॥ १८ ॥
 जीवन्मुक्तसमानत्वान्न कर्मत्रयमीशितुः ॥
 प्रारब्धमात्रवद्धत्वादधिकारवशादिह ॥ १९ ॥
 अधिकारावसाने तद्ब्रह्मत्वं सम्भविष्यति ॥
 इति वेदान्तसिद्धेऽर्थे व्यभिचारः कुतो भवेत् ॥ २० ॥
 ब्रह्मैवैकमकर्मोक्तं श्रुतिभिः स्मृतिभिश्च तत् ॥
 ईशस्य कर्मतोक्तिस्तु श्रूयते ह्यौपचारिकी ॥ २१ ॥
 स कर्मत्वेऽपि तस्य स्यात्कर्ममोचकतेशितुः ॥
 संचितागामिहीनत्वात्सर्वज्ञत्वाच्च सत्तम ॥ २२ ॥
 ईश्वरब्रह्मणोर्भेदं सकर्माऽकर्मतादिभिः ॥
 सुप्रसिद्धमपहोतुं कः समर्थोऽस्ति मानतः ॥ २३ ॥
 ईश्वरस्याप्यकर्मत्वं यदि ब्रूयान्निरंकुशम् ॥
 स द्वैती न कदाप्यस्मात्संसारान्मुक्तिमाप्नुयात् ॥ २४ ॥
 यतस्तत्पदवाच्योऽर्थः स हेय इति कथ्यते ॥
 अतस्तस्य न नित्यत्वं नाकर्मत्वं च युज्यते ॥ २५ ॥
 अनध्यस्तात्मभावेन न देहेनैव कश्चन ॥
 व्याप्रीयेत ततश्च स्याद्देहीशो ध्यानसंयुतः ॥ २६ ॥

स्वदेहेऽपीश्वरस्यास्ति नाध्यासः पारमार्थिकः ॥
 प्रातिभासिकमाश्रित्य स्रष्टृत्वादि निगद्यते ॥२७॥
 देहाध्यासस्य सत्यस्य न कदाप्यस्ति संगतिः ॥
 प्रागीशेदेहाभावेन देहाभावेन चाऽप्यये ॥ २८ ॥
 जगत्प्रलयकाले स निर्व्यापारोऽपि सुप्तवत् ॥
 अध्यासबीजवत्त्वेन पुनः सृष्टौ प्रवर्तते ॥ २९ ॥
 चतुर्युगसहस्रान्ते विधातुर्हि निशोच्यते ॥
 तदा सुप्तस्य तस्यापि जीवस्येव सबीजता ॥ ३० ॥
 तथा विष्णोर्युगाः प्रोक्तास्तस्माच्छतगुणाधिकाः ॥
 तथा शिवस्य तस्माच्च विष्णोः शतगुणाधिकाः ॥३१॥
 एवं कालैरवच्छिन्नांस्तारतम्येन जीववत् ॥
 ईश्वरांस्तान् कथं ब्रूयां देहकर्मादिवर्जितान् ॥३२॥
 व्याष्टिदेहत्रयं स्वीयं मत्वा जीवत्रयं यथा ॥
 पारमार्थिकसंसारनिबद्धं कर्मितामगात् ॥ ३३ ॥
 समष्टिदेहत्रितयं तथा मत्वेश्वरत्रयम् ॥
 प्रातिभासिकसंसारनिबद्धं कर्मितामगात् ॥ ३४ ॥
 शुद्धसत्त्वप्रधानायां मायायां प्रतिबिम्बितः ॥
 ईश इत्युच्यते तस्य निरुपाधिकता कथम् ॥ ३५ ॥
 औपाधिकस्य नित्यत्वं कथं वाच्यं मनीषिभिः ॥
 अनित्यस्य च नैष्कर्म्यं कथं भवितुमर्हति ॥ ३६ ॥
 ब्रह्मण्यारोपितो भ्रान्तैरीशाख्यः सर्वसृष्टिकृत् ॥
 आत्मयोगिभिरभ्रान्तैः स भवत्यवरोपितः ॥ ३७ ॥
 अविद्यातिमिरान्धस्य स्थाणौ चोरवदीश्वरः ॥
 प्रतिभाति परब्रह्मण्यमले स्वात्मरूपिणि ॥ ३८ ॥
 सद्यो मुमुक्षुदृष्ट्या हि नेश्वरस्यास्ति सत्यता ॥
 अतो विवर्तवादोऽयं सुतरामुपयुज्यते ॥ ३९ ॥

परिणामेऽप्यनित्यत्वसंसिद्धेरीश्वरस्य च ॥
 अद्वैतब्रह्मनिष्ठत्वं श्रोतुर्जीवस्य संभवेत् ॥ ४० ॥
 अधिकारिविभेदेन वादास्ते च मतास्त्रयः ॥
 तत्रोत्तमाधिकारी स्याच्छृण्वन्नीशे विवर्तताम् ॥ ४१ ॥
 जीवे तु परिणामित्वं शृण्वन्नेवोत्तमोत्तमः ॥
 कीटवद्भृंगरूपेण परिणामे विमोक्षतः ॥ ४२ ॥
 जीवस्येश्वरताऽवाप्तौ क्रममुक्तिर्हि सिध्यति ॥
 अतोऽस्य सद्यो मुक्त्यर्थं ब्रह्मतावाप्तिरीर्यते ॥ ४३ ॥
 तुरीयः पंचमो वाऽऽस्तामीश्वरः षष्ठ एव वा ॥
 तस्मादतीति ब्रह्मेति सिद्धान्ते कोऽनुसंशयः ॥ ४४ ॥
 ईश्वरे तिष्ठति ब्रह्म ब्रह्मणीशश्च तिष्ठति ॥
 अत एकत्वमेव स्याद्वयोरिति न तर्क्यताम् ॥ ४५ ॥
 ब्रह्मण्येश्वरः प्रोक्तो न तु ब्रह्मेश्वरे कचित् ॥
 विभोरविभुसंस्थत्वासंभवात्परमात्मनः ॥ ४६ ॥
 ब्रह्मक्षत्रमुभे यस्य श्रुत्या भवत ओदनः ॥
 यस्योपसेचनं मृत्युः स यत्र ब्रह्मणीर्यते ॥ ४७ ॥
 तदेतादृशमित्यत्र को वेदेदंतयाव्ययम् ॥
 अखण्डं निर्गुणं ब्रह्म निराधारं परं महत् ॥ ४८ ॥
 परब्रह्मांशभूतोऽपि परमः पुरुषोत्तमः ॥
 ईश्वरादधिकः प्रोक्तः किं पुनर्ब्रह्म केवलम् ॥ ४९ ॥
 कारणं जगतामीशो जीवानां ब्रह्म कारणम् ॥
 एवं सतीशब्रह्मैक्यं व्यवहारे कथं भवेत् ॥ ५० ॥
 ईशस्य कर्मितायां हि पुण्यं पापं च संभवेत् ॥
 सुखं दुःखं च तेनैव जीवत्वमिति चेच्छृणु ॥ ५१ ॥
 ईशः प्रवर्तते पुण्यपापयोर्लोकसंग्रहात् ॥
 तथाऽपि सुखदुःखे स्तो नैवात्मज्ञानवत्तया ॥ ५२ ॥

भ्रूणहत्यादिपापानि ह्यकरोद्विष्णुरीदृशः ॥
 न तैर्दुःखमभूत्तस्य संप्राप्तं पारमार्थिकम् ॥५३॥
 लोकक्षेमार्थकत्वेन तत्कृताघस्य निन्द्यता ॥
 न वाच्या न च तेनास्ति जीवत्वं तस्य सर्वथा ॥५४॥
 ऋगादिवेदकर्ताऽपि स यथोक्तं समाचरेत् ॥
 अन्यथा संप्रसज्येत ह्यप्रामाणिकतेशितुः ॥ ५५ ॥
 संसिद्धे शास्त्रकर्तृत्वे न कारयितृता वचः ॥
 व्यर्थमेवेति चेन्नैष दोष एव विचारणे ॥ ५६ ॥
 जीवस्य कर्तृतायां हि स्यात्कारयितृतेशितुः ॥
 शास्त्रस्य कर्मतायां तु महेशस्यास्ति कर्तृता ॥५७॥
 नैतेन शास्त्रयोनित्वं निर्गुणस्यैव हीयते ॥
 निर्गुणोद्भूतशास्त्रस्य सगुणाच्चक्तिदर्शनात् ॥५८॥
 उपचर्यत ईशस्य गुणिनः शास्त्रयोनिता ॥
 यद्वाऽस्तामुभयोर्वेदवेदान्ताभ्यां च बीजता ॥ ५९ ॥
 न चैतेनास्ति कर्मित्वसाम्यं ब्रह्मेशयोस्तयोः ॥
 कर्तृश्च कृतकर्तृश्च भेदोऽस्ति स्पष्ट एव हि ॥ ६० ॥
 कर्तृत्वं यस्य संसिद्धं कर्मित्वं तस्य सिद्ध्यति ॥
 इत्यत्र संशयः को वा तद्ब्रह्मेशौ च कर्मिणौ ॥६१॥
 इति चेत्कर्मितेशस्य कामित्वादिवादिष्यते ॥
 ब्रह्मणोऽपि तु कर्मित्वं धनित्वादिवादित्यतः ॥६२॥
 परतन्त्रो महेशः स्यात्स्वतन्त्रं ब्रह्म निर्गुणम् ॥
 आधाराधेयभावेन कार्यकारणता द्वयोः ॥ ६३ ॥
 कर्मित्वे ब्रह्मणः सिद्धे कथं नैर्गुण्यमीर्यते ॥
 इति चेन्नैष दोषोऽस्ति मायागुणविवर्जनात् ॥ ६४ ॥
 अदृश्यत्वादिभिर्विद्यागुणैरानन्दतादिभिः ॥
 सगुणव्यपदेशः स्याद्ब्रह्मणस्त्वष्ट एव सः ॥ ६५ ॥

जगत्संसारकर्तृत्वं यथा जीवेशयोर्मतम् ॥
 तथा जीवेशकर्तृत्वं परस्य ब्रह्मणो मतम् ॥ ६६ ॥
 ब्रह्मणोऽन्यो न कर्ताऽस्ति प्राक्कर्मादिविवर्जनात् ॥
 अनाद्यनन्तं ब्रह्मैकमकर्माकर्तृ हार्यते ॥ ६७ ॥
 कालत्रयेऽप्यकर्तृत्वं ब्रह्मणः सम्मतं यदि ॥
 जीवेशरचना न स्यात् जगत्संसारयोरपि ॥ ६८ ॥
 प्रत्यक्षसिद्धा रचना कर्तारं समपेक्षते ॥
 अतोऽद्य कर्मकर्तृत्वाद्ब्रह्मणः कर्मितोचिता ॥ ६९ ॥
 कर्मित्वे ब्रह्मणोऽप्येवं किं वाच्यं ब्रह्मवेदिनः ॥
 ब्रह्मीभूतो न कर्मी स्यादित्येतच्च न सिद्ध्यति ॥ ७० ॥
 यादृशं ब्रह्म निर्णीतं तदभूतोऽपि च तादृशः ॥
 इति निर्णय एव स्याद्युक्तेरपि समंजसः ॥ ७१ ॥
 कालत्रयेऽप्यकर्मित्वमकर्तृत्वमकालता ॥
 कस्य चिद्ब्रह्मणोऽन्यस्य नीरूपस्यास्ति वस्तुनः ॥ ७२ ॥
 तत्र कालत्रयातीतं नेह ज्ञेयं विवक्षितम् ॥
 प्रमेयत्वप्रमाणत्वप्रमातृत्वादिवर्जनात् ॥ ७३ ॥
 ये तु ब्रह्मेशजीवाः संप्रोक्ताः कर्तृत्वसंयुताः ॥
 विद्यया मायया ते हि कर्मिणोऽविद्ययापि च ॥ ७४ ॥
 कर्मिषु त्रिषु चोक्तेषु ब्रह्मणः श्रेष्ठ्यदर्शनात् ॥
 अकर्मत्वं श्रुतिस्मृत्योः प्रोच्यते युक्तमेव तत् ॥ ७५ ॥
 एतेन कर्मिणः श्रेष्ठ्यं संसिद्धमिति ये विदुः ॥
 औदासीन्यं न तेषां स्याच्छ्रुतिस्मृत्युक्तकर्मसु ॥ ७६ ॥
 ज्ञानादुपास्तिरुत्कृष्टा कर्मोत्कृष्टमुपासनात् ॥
 इति यो वेद वेदान्तैः स एव पुरुषोत्तमः ॥ ७७ ॥
 इति सूर्यगीतायां चतुर्थोऽध्यायः ॥ ४ ॥

सूर्य उवाच ॥ अथातः संप्रवक्ष्यामि कर्मिश्रेष्ठस्य लक्षणम् ॥
यच्छ्रुत्वा नैव भूयोऽन्यच्छ्रोतव्यं तेऽवशिष्यते ॥ १ ॥
यस्य देहः स्वकीयोऽपि सर्वथा न प्रतीयते ॥
नेन्द्रियाणि च सर्वाणि स कर्मिश्रेष्ठ उच्यते ॥ २ ॥
यस्य प्राणाः प्रशान्ताः स्युर्मनआदीनि च स्वयम् ॥
अव्यक्तान्तानि सर्वाणि स कर्मिश्रेष्ठ उच्यते ॥ ३ ॥
बालोन्मत्तापिशाचादि चेष्टितान्यपि यत्र नो ॥
निष्ठाऽजगरवद्यस्य स कर्मिश्रेष्ठ उच्यते ॥ ४ ॥
नाहंभावश्च यस्यास्ति नेदंभावश्च कुत्रचित् ॥
सर्वद्वन्द्वविहीनात्मा स कर्मिश्रेष्ठ उच्यते ॥ ५ ॥
प्राग्बद्धोऽहं विमुक्तोऽद्येत्येवं यस्य स्मृतिर्न च ॥
नित्यमुक्तस्वरूपः सन् स कर्मिश्रेष्ठ उच्यते ॥ ६ ॥
विदेहमुक्तो यः प्रोक्तो वरिष्ठो ब्रह्मवेदिनाम् ॥
अरूपनष्टचित्तासुः स कर्मिश्रेष्ठ उच्यते ॥ ७ ॥
कर्माणि यस्य सर्वाणि वासनात्रयजानि च ॥
अभवनपशान्तानि स कर्मिश्रेष्ठ उच्यते ॥ ८ ॥
कर्माणि कर्मभिः शुद्धैरशुद्धान्युपमृद्य यः ॥
स कर्मब्रह्ममात्रोऽभूत् स कर्मिश्रेष्ठ उच्यते ॥ ९ ॥
ज्ञानिनामपि य श्रेष्ठः सप्तमीं भूमिकां गतः ॥
उपासकानां यश्चैकः स कर्मिश्रेष्ठ उच्यते ॥ १० ॥
यः सर्वैः पीडितोऽपि स्यान्निर्विकारोऽपि पूजितः ॥
सुखदुःखे न यस्य स्तः स कर्मिश्रेष्ठ उच्यते ॥ ११ ॥
यः सर्वैर्मनुजैः पूज्यो यः सर्वैश्च सुरासुरैः ॥
ब्रह्मविष्णुशिवैर्यश्च स कर्मिश्रेष्ठ उच्यते ॥ १२ ॥
त्यक्त्वा कर्माणि सर्वाणि स्वात्ममात्रेण तिष्ठतः ॥
कथं कर्मित्वमित्येवं मा शंकिष्ठा महामते ॥ १३ ॥

कर्मणां फलमेषा हि स्वात्ममात्रेण संस्थितिः ॥
 अतः सफलकर्मैष कर्मिन्निष्ठो भवेद्भुवम् ॥१४॥
 ज्ञानेन ज्ञायते यद्वा उपास्त्या चोपलभ्यते ॥
 तत्स्थिरं प्राप्यतेऽनेन कर्मणाऽतोऽस्य कर्मिता ॥१५॥
 देहेऽस्मिन् वर्तमानेऽपि देहस्मृतिविवर्जनात् ॥
 विदेहमुक्त इत्युक्तः कथं कर्मीति चेच्छृणु ॥१६॥
 देहविस्मृतिमत्त्वेऽपि कर्मदेहे स्थितत्वतः ॥
 अन्यदृष्ट्याऽस्य देहित्वात्कर्मित्वमुपपद्यते ॥१७॥
 देहस्थत्वादपूर्णः स्यादिति शङ्क्यं न किञ्चन ॥
 तदकमप्रकुंभस्थं जलं पूर्णं हि दृश्यते ॥१८॥
 प्रारब्धकर्ममुक्तोऽपि भोगान्मुक्तोऽपि चाग्निलात् ॥
 कर्मकार्ये स्थितः कर्मी देहे स्याद्भोगसाधने ॥१९॥
 साधने सति देहेऽपि साध्यो भोगो न सिद्ध्यति ॥
 देहविस्मृतिमत्त्वेन देहहीनसमत्वतः ॥२०॥
 आहिताग्नित्वसंसिद्धयै ज्योतिष्टोमे कृतंऽपि च ॥
 यथा न स्वर्गमाप्नोति निष्कामः पुरुषर्षभः ॥२१॥
 जाग्रत्स्वप्नसुषुप्त्यात्मसंधित्रयकृतामृतः ॥
 सर्वसंध्यादिरहितः संधिभिर्वन्द्यते सदा ॥२२॥
 यः सर्वकर्मभिर्वन्द्यो नित्यं सर्वैरकर्मिभिः ॥
 स कर्मिप्रवरोऽकर्मिप्रवरश्चेति कथ्यते ॥ २३ ॥
 सर्वसाम्यमुपेतस्य स्वात्मारामस्य योगिनः ॥
 सहस्रशः कृतैः किं वा वन्दनैरकृतैश्च वा ॥२४॥
 देहादिषु विकारेषु स्वीयत्वं स्वत्वपूर्वकम् ॥
 विहाय नित्यनिष्ठाभिः स्वमात्रः स विराजते ॥२५॥
 इन्द्रियार्थैर्विमूढानां दुष्कर्मत्वं निगद्यते ॥
 तैरपेतः सुकर्म्येष विदेह इति कथ्यते ॥२६॥

यः सर्वद्वंद्वनिर्मुक्तः सर्वत्रिपुटिवर्जितः ॥
 सर्वावस्थाविहीनः स विदेह इति कथ्यते ॥२७॥
 लौकिकं वैदिकं कर्म सर्वं यस्मिन्क्षयं गतम् ॥
 यस्मान्नैवाणुमात्रं च विदेह इति कथ्यते ॥२८॥
 यस्येन्द्रियाणि सर्वाणि न चलन्ति कदाचन ॥
 भित्तिस्थचित्रांगानीव विदेह इति कथ्यते ॥२९॥
 आत्मानं सत्यमद्वैतं केवलं निर्गुणामृतम् ॥
 संपश्यतः सदा स्वान्यविकारस्फुरणं कुतः ॥ ३० ॥
 आत्मेतरदसत्यं च द्वैतं नानागुणान्वितम् ॥
 अपश्यतः सदानन्दस्वरूपास्फुरणं कुतः ॥३१॥
 आदिमध्यान्तरहितचिदानन्दस्वरूपिणः ॥
 स्थितप्रज्ञस्य को बाधः शरीरेण स्वयोगिनः ॥३२॥
 कर्माणि कर्मणा त्यक्त्वा ब्रह्मणा ब्रह्मणि स्थितः ॥
 कर्मणा शर्म सततं संप्राप्तः स विराजते ॥३३॥
 बुद्धेस्तैक्षण्यं च मौढ्यं च यस्य नैवास्ति किंचन ॥
 बुद्धेः पारंगतः सोऽयं प्रबुद्धः शोभतेतराम् ॥३४॥
 मनस्तथैव संलीनं चितीव लवणं जले ॥
 यथा निरन्तरात्मीयनिष्ठया सोऽद्वयोऽभवत् ॥३५॥
 समनस्त्वान्महद्दुःखमनस्कस्य तत्कुतः ॥
 समनस्को हि संकल्पान् कुरुते दुःखकारिणः ॥ ३६ ॥
 प्रारब्धकर्मजं दुःखं जीवन्मुक्तस्य कथ्यते ॥
 कर्मत्रयविहीनस्य विदेहस्य कथं नु तत् ॥ ३७ ॥
 कर्म कर्तव्यमिति वा न कर्तव्यमितीह वा ॥
 यदि मन्येत वैदेहीं न मुक्तिं प्राप्तवांस्तु सः ॥३८॥
 समाधिर्वाऽथ कर्तव्यो न कर्तव्य इतीह वा ॥
 यदि मन्येत वैदेहीं न मुक्तिं प्राप्तवांस्तु सः ॥३९॥

पूर्वं बद्धोऽधुना मुक्तोऽस्म्यहमित्येव बन्धनात् ॥
 यदि मन्येत वैदेहीं न मुक्तिं प्राप्तवांस्तु सः ॥४०॥
 पूर्वमप्यभवन्मुक्तो मध्ये भ्रान्तिस्तु बन्धवत् ॥
 यदि मन्येत वैदेहीं न मुक्तिं प्राप्तवांस्तु सः ॥४१॥
 बन्ध्यापुत्रादिवत्सर्वं मय्यभूदसदित्यपि ॥
 यदि मन्येत वैदेहीं न मुक्तिं प्राप्तवांस्तु सः ॥४२॥
 आविद्यकं तमो ध्वस्तं स्वप्रकाशेन वा इति ॥
 यदि मन्येत वैदेहीं न मुक्तिं प्राप्तवांस्तु सः ॥४३॥
 स्वप्नेऽपि नाहंभावोऽस्ति मम देहेन्द्रियादिषु ॥
 यदि मन्येत वैदेहीं न मुक्तिं प्राप्तवांस्तु सः ॥४४॥
 अरूपनष्टमनसो विदेहत्वं प्रकीर्त्यते ॥
 तत्कथं मन्यमानस्य यकिंचित्स्यादनात्मनः ॥४५॥
 मनो नश्यति निःशेषं मननस्य विसर्जनात् ॥
 अमनस्कस्वभावं तत्पदं तस्यावशिष्यते ॥ ४६ ॥
 मननेन विनिश्चित्य वैदेहीं मुक्तिमात्मनः ॥
 नैष्कर्म्यसिद्धिं वदतां का तृप्तिरविवेकिनाम् ॥४७॥
 श्रुत्वा वेदान्तवाक्यानि मोदन्तेऽनुभवं विना ॥
 लीढेन ताडपत्रेण गुडाक्षरयुतेन किम् ॥ ४८ ॥
 स्वानुभूतिं विना शास्त्रैः पंडिताः समलंकृताः ॥
 कचहीनेव विधवा भूषणैर्भूषितोत्तमैः ॥ ४९॥
 स्वानुभूतिं विना कर्माण्याचरन्त्यखिलान्यपि ॥
 स्वर्णायःकुम्भकारादितुल्या एवोपवीतिनः ॥ ५० ॥
 स्वानुभूतिं विना वेदान् पठन्ति विविधा द्विजाः ॥
 प्रावृष्णिशार्यां परितो मण्डूका इव दृस्वराः ॥५१॥
 स्वानुभूतिं विना देहं विभ्रत्यध्यासदार्ढ्यातः ॥
 शाकल्यस्य मृतं देहं धनबुद्धयेव तस्कराः ॥५२॥

स्वानुभूतिं विना ध्यानं कुर्वन्त्यासनसंयुताः ॥
 बका इवांभसस्तीरे मत्स्यवंचनतत्पराः ॥ ५३ ॥
 स्वानुभूतिं विना श्वासान्निरुन्धन्ति हठात्सदा ॥
 अयस्कारोऽनिलं बाह्वं द्रुतिकायामिवाधिकम् ॥ ५४ ॥
 स्वानुभूतिं विना योगदण्डपट्टादिधारिणः ॥
 जीर्णकन्धाभरं भग्नदंडभांडादि पित्तवत् ॥ ५५ ॥
 स्वानुभूतिं विना यद्यत्कुर्वन्ति भुवि मानवाः ॥
 तत्तत्सर्वं वृथैव स्यान्मरुभूमौ कृषिर्यथा ॥ ५६ ॥
 स्वानुभूत्यर्थकं कर्म निकृष्टमपि सर्वथा ॥
 उत्तमं विबुधैः श्लाघ्यं श्वेव चोरनिवर्तकः ॥ ५७ ॥
 स्वानुभूत्युपयुक्तेभ्य इतराणि बहून्यपि ॥
 कर्मादीन्याचरन्मर्त्यो भ्रान्तवद्बर्थचेष्टितः ॥ ५८ ॥
 श्रुतिस्मृतिपुराणेषु काम्यकर्माण्यनेकधा ॥
 प्रोच्यन्ते तेषु संसक्तस्त्याज्यः शिष्टैर्विदो यथा ॥ ५९ ॥
 काम्यकर्मसमासक्तः स्वनिष्ठां स्वस्य मन्यते ॥
 जात्यन्धः स्वस्य रत्नादिपरीक्षादक्षतामिव ॥ ६० ॥
 अवशेन्द्रियमात्मार्थगुरुबुद्धयैव सेवते ॥
 बालातन्तुसुतं लोकेऽगणितं भुक्तये यथा ॥ ६१ ॥
 यस्तु वश्येन्द्रियं शान्तं निष्कामं सद्गुरुं सदा ॥
 स्वात्मैकरसिकं मुक्त्यै स धीमानुपगच्छति ॥ ६२ ॥
 काम्यकर्माणि चोत्सृज्य निष्कामो यो मुमुक्षया ॥
 शान्त्यादिगुणसंयुक्तं गुरुं प्राप्तः स मुच्यते ॥ ६३ ॥
 इति श्रुत्वाऽरुणः सूर्यात्संतुष्टः स्वात्मनिष्ठया ॥
 कृतकृत्य इदं प्राह भास्करं विनयान्वितः ॥ ६४ ॥
 अरुण उवाच ॥ श्रीमन्गुरुवर स्वामिंस्त्वन्मुखात्पारमार्थिकम् ॥
 निष्कामकर्ममाहात्म्यं श्रुत्वा धन्योऽस्म्यसंशयम् ॥ ६५ ॥

सकर्मत्वमकर्मत्वं विदेहस्य च लक्षणम् ॥
 श्रुतं रहस्यं नातोऽन्यत्किंचिदप्यवशिष्यते ॥ ६६ ॥
 तथाऽपि मम साक्षात्त्वं कर्तव्यं ब्रूहि निश्चितम् ॥
 मच्चित्तपरिपाकं हि घेत्सि सर्वज्ञ सद्गुरो ॥ ६७ ॥
 इति पृष्ट उवाचेदं भगवान्भास्करोऽरुणम् ॥
 स्वसारार्थं निजाग्रस्थं बद्धबाहुं नताननम् ॥ ६८ ॥
 सूर्य उवाच ॥ अरुण त्वं परं ब्रह्म साक्षाद्दृष्ट्वाऽधुना कृती ॥
 तथाऽप्यादेहपतनाद्ब्रह्माभिध्यानमादरात् ॥ ६९ ॥
 स्वाधिकारोचितं शुद्धं कर्माप्याचर सत्तम ॥
 प्रमादो माऽस्तु ते स्वप्नेऽप्युक्तयोर्ब्रह्मकर्मणोः ॥ ७० ॥
 संवादमावयोरितं सर्वपापहरं शुभम् ॥
 यः शृणोति सकृद्वा स कृतार्थो नात्र संशयः ॥ ७१ ॥
 श्रीगुरुमूर्तिरुवाच ॥ इति दिनकरवक्त्राद्ब्रह्मकर्मैनिष्ठां स्फुटतर-
 मवगम्य प्राज्ञ एकोऽरुणः सः ॥ अभवदखिललोकैः
 पूजनीयः कृतार्थस्त्वमपि भव तथैव क्षिप्रमंभोजजन्मन् ७२
 विमलविगुणयोगाभ्यासदाढ्येन युक्तः सकलगतचिदा-
 त्मन्यद्वितीये बुधोऽपि ॥ सततमपि कुरुष्वारब्धदुःखो-
 पशान्त्यै रहसि निजसमाधीन्स्वोक्तकर्मापि धातः ७३
 इति तत्त्वसारायणकर्मकाण्डोक्तश्रीसूर्यगीतायां पंचमोऽध्यायः ॥ ५ ॥

॥ इति सूर्यगीता समाप्ता ॥

॥ अथ प्रारभ्यते विष्णुपुराणान्तर्गता
यमगीता ॥

मैत्रेय उवाच ॥ यथावत्कथितं सर्वं यत्पृष्ठोऽसि मया द्विज ॥
श्रोतुमिच्छाम्यहं त्वेकं तद्भवान्प्रब्रवीतु मे ॥ १ ॥
सप्तद्वीपानि पातालवीथ्यश्च सुमहामुने ॥
सप्त लोका येऽन्तरस्था ब्रह्मांडस्यास्य सर्वतः ॥ २ ॥
स्थूलैः सूक्ष्मैस्तथा स्थूलसूक्ष्मैः सूक्ष्मतैस्तथा ॥
स्थूलास्थूलतरैश्चैतत्सर्वं प्राणिभिरावृतम् ॥ ३ ॥
अंगुलस्याष्टभागोऽपि न सोऽस्ति मुनिसत्तम ॥
न सन्ति प्राणिनो यत्र कर्मबंधनिबंधनाः ॥ ४ ॥
सर्वे चैते वशं यान्ति यमस्य भगवन्किल ॥
आयुषोऽन्तेन ते यान्ति यातनास्तत्प्रचोदिताः ॥ ५ ॥
यातनाभ्यः परिभ्रष्टा देवाद्यास्वथ योनिषु ॥
जन्तवः परिवर्तन्ते शास्त्राणामेष निर्णयः ॥ ६ ॥
सोऽहमिच्छामि तच्छ्रोतुं यमस्य वशवर्तिनः ॥
न भवन्ति नरा येन तत्कर्म कथयामलम् ॥ ७ ॥
पराशर उवाच ॥ अयमेव मुने प्रश्नो नकुलेन महात्मना ॥
पृष्ठः पितामहः प्राह भीष्मो यत्तच्छृणुष्व मे ॥ ८ ॥
भीष्म उवाच ॥ पुरा ममागतो वत्स सखा कालिंगको द्विजः
स मामुवाच पृष्ठो वै मया जातिस्मरो मुनिः ॥ ९ ॥
तेनाख्यातमिदं चेदमित्थं चैतद्भविष्यति ॥
तथा च तदभूद्वत्स यथोक्तं तेन धीमता ॥ १० ॥
स पृष्ठश्च मया भूयः श्रद्धानवता द्विजः ॥
यद्यदाह न तददृष्टमन्यथा हि मया क्वचित् ॥ ११ ॥
एकदा तु मया पृष्ठं यदेतद्भवतोदितम् ॥

प्राह कालिंगको विप्रः स्मृत्वा तस्य मुनेर्वचः ॥१२॥

जातिस्मरेण काथितो रहस्यः परमो मम ॥

यमकिंकरयोर्योऽभूत्संवादस्तं ब्रवीमि ते ॥१३॥

कालिंग उवाच ॥ स्वपुरुषमभिवीक्ष्य पाशहस्तं वदति यमः किल
तस्य कर्णमूले ॥ परिहर मधुसूदनं प्रपन्नान्प्रभुरहमस्मि
नृणां न वैष्णवानाम् ॥ १४ ॥

अहममरगणार्चितेन धात्रा यम इति लोकाहिताहिते
नियुक्तः ॥ हरिगुरुवशगोऽस्मि न स्वतंत्रः प्रभवति
संयमने ममापि विष्णुः ॥ १५ ॥

कटकमुकुटकार्णिकादिभेदैः कनकमभेदमपीष्यते यथै-
कम् ॥ सुरपशुमनुजादिकल्पनाभिर्हरिखिलाभिरुदीर्यते
तथैकः ॥ १६ ॥

क्षितिजलपरमाणवोऽनिलान्ते पुनरपि यान्ति यथैकतां
धरित्र्या ॥ सुरपशुमनुजादयस्तथान्ते गुणकलुषेण
सनातनेन तेन ॥ १७ ॥

हरिममरगणार्चितांघ्रिपद्मं प्रणमति यः परमार्थतो हि
मर्त्यः ॥ तमथ गतसमस्तपापबन्धं ब्रज परिहृत्य यथा-
ग्निमाज्यासिक्तम् ॥ १८ ॥

इति यमवचनं निशम्य पाशी यमपुरुषमुवाच
धर्मराजम् ॥ कथय मम विभोः समस्तधातुर्भवति
हरेः खलु यादृशोऽस्य भक्तः ॥ १९ ॥

यम उवाच ॥ न चलति निजवर्णधर्मतो यः सममतिरात्मसुहृ-
द्विपक्षपक्षे ॥ न हरति न च हन्ति किञ्चिदुच्चैः सितमनसं
तमवेहि विष्णुभक्तम् ॥ २० ॥

कलिकलुषमलेन यस्य नात्मा विमलमतेर्मलिनीकृतोऽस्त-
मोहे ॥ मनसि कृतजनार्दनं मनुष्यं सततमवेहि हरेर-

तीवभक्तम् ॥ २१ ॥

कनकमपि रहस्यवेक्ष्य बुद्ध्या तृणमिव यः समवैति
वै परस्वम् ॥ भवति च भगवत्यनन्यचेताः पुरुषवरं
तमवेहि विष्णुभक्तम् ॥ २२ ॥

स्फटिकगिरिशिलामलः क विष्णुर्मनसि नृणां क च
मत्सरादिदोषः ॥ न हि तुहिनमयूखरश्मिपुञ्जे भवति
हुताशनदीप्तिजः प्रतापः ॥ २३ ॥

विमलमतिविमत्सरः प्रशान्तः शुचिचरितोऽखिलसत्त्व-
मित्रभूतः ॥ प्रियहितवचनोऽस्तमानमायो वसति सदा
हृदि तस्य वासुदेवः ॥ २४ ॥

वसति हृदि सनातने च तस्मिन्भवति पुमाञ्जगतोऽस्य
सौम्यरूपः ॥ क्षितिरसमतिरम्यमात्मनोऽन्तः कथयति
चारुतयैव शालपोतः ॥ २५ ॥

यमनियमविधूतकल्मषाणामनुदिनमच्युतसक्तमानसा-
नाम् ॥ अपगतमदमानमत्सराणां व्रज भट दूरतरेण
मानवानाम् ॥ २६ ॥

हृदि यदि भगवाननादिरास्ते हरिरसिशंखगदाधरो-
ऽव्ययात्मा ॥ तदधमधविघातकर्तृभिन्नं भवति कथं सति
वान्धकारमर्के ॥ २७ ॥

हरति परधनं निहान्ति जन्तून्वदति तथानिशनिष्ठुराणि
यश्च ॥ अशुभजनितदुर्मदस्य पुंसः कलुषमतेर्हृदि तस्य
नास्त्यनंतः ॥ २८ ॥

न सहति परमं पदं विनिन्दां कलुषमतिः कुरुते सताम-
साधुः ॥ न यजति न ददाति यश्च सन्तं मनसि न तस्य
जनार्दनोऽधमस्य ॥ २९ ॥

परमसुहृदि बांधवे कलत्रे सुततनयापितृमातृभृत्यवर्गे ॥

शठमतिरुपयाति योऽर्थतृष्णां तमधमचेष्टमवेहि नास्य
भक्तम् ॥ ३० ॥

अशुभमतिरसत्प्रवृत्तिसक्तः सततमनार्थविशालसंगमत्तः।
अनुदिनकृतपापबंधयत्नः पुरुषपशुर्न हि वासुदेवभक्तः
सकलमिदमहं च वासुदेवः परमपुमान्परमेश्वरः स एकः॥
इति मतिरमला भवत्यनन्ते हृदयगते ब्रज तान्विहाय
दूरात् ॥ ३२ ॥

कमलनयन वासुदेव विष्णो धरणिधराच्युत शंखचक्र-
पाणे ॥ भव शरणमितीरयन्ति ये वै त्यज भट
दूरतरेण तानपापान् ॥ ३३ ॥

वसति मनसि यस्य सोऽव्ययात्मा पुरुषवरस्य न
तस्य दृष्टिपाते ॥ तव गतिरथवा ममास्ति चक्रप्रतिह-
तवीर्यवलस्य सोऽन्यलोक्यः ॥ ३४ ॥

कालिंग उवाच ॥ इति निजभटशासनाय देवो रवितनयः स
किलाह धर्मराजः ॥ मम कथितमिदं च तेन तुभ्यं
कुरुवर सम्यगिदं मयापि चोक्तम् ॥ ३५ ॥

भीष्म उवाच ॥ नकुलैतन्ममाख्यातं पूर्वं तेन द्विजन्मना ॥

कलिंगदेशादभ्येत्य प्रीयता सुमहात्मना ॥ ३६ ॥

मयाप्येतद्वथान्यायं सम्यग्वत्स तवोदितम् ॥

यथा विष्णुमृते नान्यत्त्राणं संसारसागरे ॥ ३७ ॥

किंकरा दंडपाशौ वा न यमो न च यातनाः ॥

समर्थास्तस्य यस्यात्मा केशवालंबनः सदा ॥ ३८ ॥

पराशर उवाच ॥ एतन्मुने तवाख्यातं गीतं वैवस्वतेन यत् ॥

त्वत्प्रश्नानुगतं सम्यक्किमन्यच्छ्रोतुमिच्छसि ॥ ३९ ॥

॥ इति यमगीता समाप्ता ॥

॥ अथ प्रारभ्यते नृसिंहपुराणान्तर्गता
यमगीता ॥

व्यास उवाच ॥ मृत्युश्च किंकराश्चैव विष्णुदूतैः प्रपीडिताः ॥
स्वराज्ञस्तेऽनुनिर्वेशं गत्वा संचुक्रुशुर्भृशम् ॥ १ ॥
मृत्युकिंकरा ऊचुः ॥ शृणु राजन्वचोऽस्माकं तवाग्रे-यद्वर्षी-
महे ॥ त्वदादेशाद्वयं गत्वा मृत्युं संस्थाप्य दूरतः ॥ २ ॥
ब्राह्मणस्य समीपं च भृगोः पौत्रस्य सत्तमः ॥
तं ध्यायमानं कमपि देवमेवाग्रमानसम् ॥ ३ ॥
गन्तुं न शक्तास्तत्पार्श्वं वयं सर्वे महामते ॥
यावत्तावन्महाकायैः पुरुषैर्मुशलैर्हताः ॥ ४ ॥
वयं निवृत्तास्तद्वीक्ष्य मृत्युस्तत्र गतः पुनः ॥
अस्मान्निर्भर्त्स्य तत्रायं तैर्नरैर्मुशलैर्हतः ॥ ५ ॥
एवमत्र तमानेतुं ब्राह्मणं तपसि स्थितम् ॥
अशक्ता वयमेवात्र मृत्युना सह वै प्रभो ॥ ६ ॥
तद्वर्षामि महाभाग यद्वह्म ब्राह्मणस्य तु ॥
देवं कं ध्यायते विप्रः के वा ते यैर्हता वयम् ॥ ७ ॥
व्यास उवाच ॥ इत्युक्तः किंकरैः सर्वैर्मृत्युना च महामते ॥
ध्यात्वा क्षणं महाबुद्धिः प्राह वैवस्वतो यमः ॥ ८ ॥
यम उवाच ॥ शृण्वन्तु किंकराः सर्वे मृत्युश्चान्ये च मे वचः ॥
सत्यमेतत्प्रवक्ष्यामि ज्ञानं यद्योगमार्गतः ॥ ९ ॥
भृगोः पौत्रो महाभागो मार्कण्डेयो महामतिः ॥
स ज्ञात्वाद्यात्मनः कालं गतो मृत्युजिगीषया ॥ १० ॥
भृगुणोक्तेन मार्गेण स तेपे परमं तपः ॥
हरिमाराध्य मेधावी जपन्वै द्वादशाक्षरम् ॥ ११ ॥
एकाग्रेणैव मनसा ध्यायते हृदि केशवम् ॥

सततं योगयुक्तस्तु स मुनिस्तत्र किंकराः ॥ १२ ॥
 हरिध्यानमहादक्षा बलं तस्य महामुनेः ॥
 नान्यद्वै प्रातःकालस्य बलं पश्यामि किंकराः ॥ १३ ॥
 हृदिस्थे पुंडरीकाक्षे सततं भक्तवत्सले ॥
 पश्यन्तं विष्णुभूतं नु को हि स्यात्केशवाश्रयम् ॥ १४ ॥
 तेऽपि वै पुरुषा विष्णोर्धैर्ययं ताडिता भृशम् ॥
 अत ऊर्ध्वं न गन्तव्यं यत्र वै वैष्णवाः स्थिताः ॥ १५ ॥
 न चित्रं ताडनं तत्र अहं मन्ये महात्मभिः ॥
 भवतां जीवनं चित्रं यक्षैर्दत्तं कृपालुभिः ॥ १६ ॥
 नारायणपरं विप्रं कस्तं वीक्षितुमुत्सहेत् ॥
 युष्माभिश्च महापापैर्मार्कंडेयं हरिप्रियम् ॥
 समानेतुं कृतो यत्नः समीचीनं न तत्कृतम् ॥ १७ ॥
 नरसिंहं महादेवं ये नराः पर्युपासते ॥
 तेषां पार्श्वं न गन्तव्यं युष्माभिर्मम शासनात् ॥ १८ ॥
 व्यास उवाच ॥ स एवं किंकरानुक्त्वा मृत्युं च पुरतः स्थितम् ॥
 यमो निरीक्ष्य च जनं नरकस्थं प्रपीडितम् ॥ १९ ॥
 कृपया परया युक्तो विष्णुभक्त्या विशेषतः ॥
 जनस्यानुग्रहार्थाय तेनोक्ता चागिरः शृणु ॥ २० ॥
 नरके पच्यमानस्य यमेन परिभाषितम् ॥
 किं त्वया नार्चितो देवः केशवः क्लेशनाशनः ॥ २१ ॥
 उदकेनाप्यलाभे तु द्रव्याणां पूजितः प्रभुः ॥
 यो ददाति स्वकं लोकं स त्वया किं न पूजितः ॥ २२ ॥
 नरसिंहो हृषीकेशः पुंडरीकनिभेक्षणः ॥
 स्मरणान्मुक्तिदो नृणां स त्वया किं न पूजितः ॥ २३ ॥
 इत्युक्त्वा नारकान्सर्वान्पुनराह स किंकरान् ॥
 वैवस्वतो यमः साक्षाद्विष्णुभक्तिसमन्वितः ॥ २४ ॥

नारदाय स विश्वात्मा प्राहैवं विष्णुरव्ययः ॥
 अन्येभ्यो वैष्णवेभ्यश्च सिद्धेभ्यः सततं श्रुतम् ॥२५॥
 तद्वः प्रीत्या प्रवक्ष्यामि हरिवाक्यमनुत्तमम् ॥
 शिक्षार्थं किंकराः सर्वे शृणुत प्रणता हरेः ॥ २६ ॥
 हे कृष्ण कृष्ण कृष्णेति यो मां स्मरति नित्यशः ॥
 जलं भित्त्वा यथा पद्मं नरकादुद्धराम्यहम् ॥ २७ ॥
 पुंडरीकाक्ष देवेश नरसिंह त्रिविक्रम ॥
 त्वामहं शरणं प्रात इति यस्तं समुद्धर ॥ २८ ॥
 त्वां प्रपन्नोऽस्मि शरणं देवदेव जनार्दन ॥
 इति यः शरणं प्रातस्तं क्लेशादुद्धराम्यहम् ॥ २९ ॥
 व्यास उवाच ॥ इत्युदीरितमाकर्ण्य हरिवाक्यं यमेन च ॥
 नारकाः कृष्ण कृष्णेति नारसिंहेति चुक्रुशुः ॥ ३० ॥
 यथा यथा हरेर्नाम कीर्तयन्त्यत्र नारकाः ॥
 तथा तथा हरेर्भक्तिमुद्रहन्तोऽब्रुवन्निदम् ॥ ३१ ॥
 नारका ऊचुः ॥ नमो भगवते तस्मै केशवाय महात्मने ॥
 यन्नामकीर्तनात्सद्यो नरकाग्निः प्रशाम्यति ॥ ३२ ॥
 भक्तप्रियाय देवाय रक्षाय हरये नमः ॥
 लोकनाथाय शान्ताय यज्ञेशायादिमूर्तये ॥ ३३ ॥
 अनन्तायाप्रमेयाय नरसिंहाय ते नमः ॥
 नारायणाय गुरवे शंखचक्रगदाभृते ॥ ३४ ॥
 वेदप्रियाय महते विक्रमाय नमो नमः ॥
 वाराहायाप्रतर्क्याय वेदांगाय महिभृते ॥ ३५ ॥
 नमो द्युतिमते नित्यं ब्राह्मणाय नमो नमः ॥
 वामनाय बहुज्ञाय वेदवेदांगधारिणे ॥ ३६ ॥
 बलिबंधनदत्ताय वेदपालाय ते नमः ॥
 विष्णवे सुरनाथाय व्यापिने परमात्मने ॥ ३७ ॥

चतुर्भुजाय शुद्धाय शुद्धद्रव्याय ते नमः ॥
 जामदग्न्याय रामाय दुष्टक्षत्रान्तकारिणे ॥ ३८ ॥
 रामाय रावणान्ताय नमस्तुभ्यं महात्मने ॥
 अस्मानुद्धर गोविन्द पूतिगन्धान्नमोऽस्तु ते ॥ ३९ ॥

इति नृसिंहपुराणे यमगीताध्यायः ॥

॥ इति यमगीता समाप्ता ॥



॥ अथ प्रारभ्यते अग्निपुराणान्तर्गता
यमगीता ॥

अग्निरुवाच ॥ यमगीतां प्रवक्ष्यामि एक्ता या नाचिकेतसे ॥
 षड्गतां शृण्वतां भुक्त्यै मुक्त्यै शोभाभिर्नां सताम् ॥१॥
 यम उवाच ॥ आसन्नं शयनं यानपरिधात्मगृहादिकम् ॥
 बांछत्यहोऽतिमोहेन सुस्थिरं स्वयमस्थिरः ॥२॥
 भोगेषु शक्तिः सन्नतं तथैवात्मावलोकनम् ॥
 श्रेयः परं मनुष्याणां कपिलोद्गीतमेव हि ॥ ३ ॥
 सर्वत्र समदर्शित्वं निर्ममत्वमसंगता ॥
 श्रेयः परं मनुष्याणां गीतं पंचशिखेन हि ॥४॥
 आगर्भजन्मबाल्यादिवयोऽवस्थादिवेदनम् ॥
 श्रेयः परं मनुष्याणां गंगाविष्णुप्रगीतकम् ॥५॥
 आध्यात्मिकादिदुःखानामाद्यन्तादिप्रतिक्रिया ॥
 श्रेयः परं मनुष्याणां जनकोद्गीतमेव च ॥६॥
 अभिन्नयोर्भेदकरः प्रत्ययो यः परात्मनः ॥
 तच्छांतिपरमं श्रेयो ब्रह्मोद्गीतमुदाहृतम् ॥७॥
 कर्तव्यमिति यत्कर्म ऋग्यजुःसामसंज्ञितम् ॥
 कुरुते श्रेयसे संगान् जैगीषव्येण गीयते ॥८॥
 हानिः सर्वविधित्सानामात्मनः सुखहैतुकी ॥
 श्रेयः परं मनुष्याणां देवलोद्गीतमीरितम् ॥९॥
 कामत्यागात्तु विज्ञानं सुखं ब्रह्मपरं पदम् ॥
 कामिनां न हि विज्ञानं सन्नकोद्गीतमेव तत् ॥१०॥
 प्रवृत्तं च निवृत्तं च कार्यं कर्मपरोऽब्रवीत् ॥
 श्रेयसा श्रेय एतद्धि नैष्कर्म्यं ब्रह्म तद्धरिः ॥ ११ ॥
 पुमांश्चाधिगतज्ञानो भेदं नाप्नोति सत्तमः ॥

ब्रह्मणा विष्णुसंज्ञेन परमेणान्ययेन च ॥ १२ ॥
 ज्ञानं विज्ञानमास्तिक्यं सौभाग्यं रूपमुत्तमम् ॥
 तपसा लक्ष्यते सर्वं मनसा यद्यदिच्छति ॥ १३ ॥
 नास्ति विष्णुसमं ध्येयं तपो नानशनात्परम् ॥
 नास्त्यारोग्यसमं धन्यं नास्ति गंगासमा सरित् ॥ १४ ॥
 न सोऽस्ति बांधवः कश्चिद्विष्णुं मुक्त्वा जगद्गुरुम् ॥
 अधश्चोर्ध्वं हरिश्चाग्रे देहेंद्रियमनोमुखे ॥ १५ ॥
 इत्येव संस्मरन्प्राणान्यस्त्यजेत्स हरिर्भवेत् ॥
 यत्तद्ब्रह्म यतः सर्वं यत्सर्वं तस्य संस्थितम् ॥ १६ ॥
 अग्राह्यकमनिर्देश्यं सुप्रतीकं च यत्परम् ॥
 परापरस्वरूपेण विष्णुः सर्वहृदि स्थितः ॥ १७ ॥
 यज्ञेशं यज्ञपुरुषं केचिदिच्छन्ति तत्परम् ॥
 केचिद्विष्णुं हरं केचित्केचिद्ब्रह्माणमीश्वरम् ॥ १८ ॥
 इंद्रादिनामभिः केचित्सूर्यं सोमं च कालकम् ॥
 ब्रह्मादिस्तंबपर्यन्तं जगद्विष्णुं वदन्ति च ॥ १९ ॥
 स विष्णुः परमं ब्रह्म यतो नावर्तते पुनः ॥
 सुवर्णादिमहादानपुण्यतीर्थावगाहनैः ॥ २० ॥
 ध्यानैर्व्रतैः पूजया च धर्मश्रुत्या तदाप्नुयात् ॥
 आत्मानं रथिनं विद्धि शरीरं रथमेव तु ॥ २१ ॥
 बुद्धिं तु सारार्थिं विद्धि मनः प्रग्रहमेव च ॥
 इंद्रियाणि हयानाहुर्विषयांस्तेषु गोचरान् ॥ २२ ॥
 आत्मेंद्रियमनोयुक्तं भोक्तेत्याहुर्मनीषिणः ॥
 यस्त्वविज्ञानवान्भवत्ययुक्तेन मनसा सदा ॥ २३ ॥
 न तत्पदमवाप्नोति संसारं चाधिगच्छति ॥
 यस्तु विज्ञानवान्भवाति युक्तेन मनसा सदा ॥ २४ ॥
 स तत्पदमवाप्नोति यस्माद्भूयो न जायते ॥

विज्ञानसारथिर्यस्तु मनः प्रग्रहवान्नरः ॥२५॥
 सोऽध्वानं परमाप्नोति तद्विष्णोः परमं पदम् ॥
 इन्द्रियेभ्यः परा ह्यर्था अर्थेभ्यश्च परं मनः ॥२६॥
 मनसस्तु परा बुद्धिर्बुद्धेरात्मा महान्परः ॥
 महतः परमव्यक्तमव्यक्तात्पुरुषः परः ॥२७॥
 पुरुषान्न परं किञ्चित् सा काष्ठा सा परा गतिः ॥
 एषु सर्वेषु भूतेषु गूढात्मा न प्रकाशते ॥२८॥
 दृश्यते त्वष्ट्रया बुद्ध्या सूक्ष्मया सूक्ष्मदर्शिभिः ॥
 यच्छेद्वाङ्मनसी प्राज्ञः तद्यच्छेज्ज्ञानमात्मनि ॥२९॥
 ज्ञानमात्मनि महति नियच्छेच्छान्त आत्मनि ॥
 ज्ञात्वा ब्रह्मात्मनोर्योगं यमाद्यैर्ब्रह्म सद्भवेत् ॥३०॥
 अहिंसा सत्यमस्तेयं ब्रह्मचर्यापरिग्रहौ ॥
 यमाश्च नियमाः पञ्च शौचं संतोषसत्तमः ॥३१॥
 स्वाध्यायेश्वरपूजा च आसनं पद्मकादिकम् ॥
 प्राणायामो वायुजयः प्रत्याहारः स्वनिग्रहः ॥३२॥
 शुभे ह्येकत्र विषये चेतसो यत्प्रधारणम् ॥
 निश्चलत्वात्तु धीमाद्भिर्धारणा द्विज कथ्यते ॥३३॥
 पौनःपुन्येन तत्रैव विषयेष्वेव धारणा ॥
 ध्यानं स्मृतं समाधिस्तु अहंब्रह्मात्मसंस्थितिः ॥३४॥
 घटध्वंसाद्यथाकाशमभिन्नं नभसा भवेत् ॥
 मुक्तो जीवो ब्रह्मणैवं सद्ब्रह्म ब्रह्म वै भवेत् ॥३५॥
 आत्मानं मन्यते ब्रह्म जीवो ज्ञानेन नान्यथा ॥
 जीवो ह्यज्ञानतत्कार्यमुक्तः स्यादजरामरः ॥३६॥
 अग्निरुवाच ॥ वसिष्ठ यमगीतोक्ता पठतां भुक्तिमुक्तिदा ॥
 आत्यन्तिको लयः प्रोक्तो वेदान्तब्रह्मधीमयः ॥३७॥
 ॥ इति यमगीता समाप्ता ॥


॥ अथ प्रारभ्यते श्रीमद्भागवतान्तर्गता
हंसगीता ॥

उद्धव उवाच ॥ यदा त्वं सनकादिभ्यो येन रूपेण केशव ॥
योगमादिष्टवानेतद्रूपमिच्छामि वेदितुम् ॥ १ ॥
श्रीभगवानुवाच ॥ पुत्रा हिरण्यगर्भस्य मानसाः सनकादयः ॥
पप्रच्छुः पितरं सूक्ष्मां योगस्यैकान्तिकीं गतिम् ॥ २ ॥
सनकादय ऊचुः ॥ गुणेष्वविशते चेतो गुणाश्चेतसि च प्रभो ॥
कथमन्योन्यसंत्यागो मुमुक्षोरतितितीर्षोः ॥ ३ ॥
श्रीभगवानुवाच ॥ एवं पृष्टो महादेवः स्वयंभूर्भूतभावनः ॥
ध्यायमानः प्रश्नबीजं नाभ्यपद्यत कर्मधीः ॥ ४ ॥
स मामचिंतयदेवः प्रश्नपारतितीर्षया ॥
तस्याहं हंसरूपेण सकाशमगमं तदा ॥ ५ ॥
दृष्ट्वा मां त उपव्रज्य कृत्वा पादाभिवंदनम् ॥
ब्रह्माणमग्रतः कृत्वा पप्रच्छुः को भवानिति ॥ ६ ॥
इत्यहं मुनिभिः पृष्टस्तत्त्वजिज्ञासुभिस्तदा ॥
यदवोचमहं तेभ्यस्तदुद्धव निबोध मे ॥ ७ ॥
वस्तुनो यद्यनानात्वमात्मनः प्रश्न ईदृशः ॥
कथं घटेत वो विप्रा वक्तुर्वा मे क आश्रयः ॥ ८ ॥
पंचात्मकेषु भूतेषु समानेषु च वस्तुतः ॥
को भवानिति वः प्रश्नो वाचारंभो ह्यनर्थकः ॥ ९ ॥
मनसा वचसा दृष्ट्या गृह्यतेऽन्यैरपीन्द्रियैः ॥
अहमेव न मत्तोऽन्यदिति बुध्यध्वमंजसा ॥ १० ॥
गुणेष्वविशते चेतो गुणाश्चेतसि च प्रजाः ॥
जीवस्य देह उभयं गुणाश्चेतो मदात्मनः ॥ ११ ॥
गुणेषु चाविशच्चित्तमभीक्ष्णं गुणसेवया ॥

गुणाश्च चित्तप्रभवा मदूष उभयं त्यजेत् ॥ १२ ॥
 जाग्रत्स्वप्नः सुषुप्तं च गुणतो बुद्धिवृत्तयः ॥
 तासां विलक्षणो जीवः साक्षित्वेन विनिश्चितः ॥ १३ ॥
 यर्हि संसृतिबंधोऽयमात्मनो गुणवृत्तिदः ॥
 मायि तुर्ये स्थितो जह्यात्षाणस्तद्गुणचेतसाम् ॥ १४ ॥
 अहंकारकृतं बंधमात्मनोऽर्धविपर्ययम् ॥
 विद्वान्निर्विद्य संसारचिन्तां तुर्ये स्थितस्त्यजेत् ॥ १५ ॥
 यावन्नानार्थधीः पुंसो न निवर्तेत युक्तिभिः ॥
 जागर्त्यपि स्वपन्नज्ञः स्वप्ने जागरणं यथा ॥ १६ ॥
 असत्त्वादात्मनोऽन्येषां भावानां तत्कृता भिदा ॥
 गतयो हेतवश्चास्य मृषा स्वप्नदृशो यथा ॥ १७ ॥
 यो जागरे बहिरनुक्षणधर्मिणोऽर्थान् भुंक्ते समस्तकरणै-
 र्हीदं तत्सदृक्षान् ॥ स्वप्ने सुषुप्त उपसंहरते स एकः
 स्मृत्यन्वयात्त्रिगुणवृत्तिदृशिन्द्रियेशः ॥ १८ ॥
 एवं विमृश्य गुणतो मनसस्त्रयवस्था मन्मायया मायि
 कृता इति निश्चितार्थाः ॥ संछिद्य हार्दमनुमानसदु-
 क्तितीक्ष्णज्ञानासिना भजत माखिलसंशयाधिम् ॥ १९ ॥
 ईक्षेत विभ्रममिदं मनसो विलासं दृष्टं विनष्टमतिलोलम-
 लातचक्रम् ॥ विज्ञानमेकमुखेव विभाति माया स्वप्न-
 स्त्रिधा गुणविसर्गकृतो विकल्पः ॥ २० ॥
 दृष्टिं ततः प्रतिनिवर्त्य निवृत्ततृष्णस्तूष्णीं भवे निजसु-
 खानुभवो निरीहः ॥ संदृश्यते क्व च यदीदमवस्तुबुद्ध्या
 त्यक्तं भ्रमाय न भवेत्स्मृतिरानिपातात् ॥ २१ ॥
 देहं च नश्वरमवस्थितमुत्थितं वा सिद्धो न पश्यति
 यतोऽध्यगमत्स्वरूपम् ॥ दैवादपेतमुत दैववशादुपेतं
 वासो यथा परिकृतं मदिरामदांधः ॥ २२ ॥

देहोऽपि दैववशगः खलु कर्म यावत्स्वारंभकं प्रतिसमी-
 क्षित एव सासुः ॥ तं सप्रपंचमधिरूढसमाधियोगः
 स्वाप्नं पुनर्न भजते प्रतिबुद्धवस्तुः ॥ २३ ॥
 मयैतदुक्तं वो विप्रा गुह्यं यत्सांख्ययोगयोः ॥
 जानीतमागतं यज्ञं युष्मद्धर्मविवक्षया ॥ २४ ॥
 अहं योगस्य सांख्यस्य सत्यस्यैतस्य तेजसः ॥
 परायणं द्विजश्रेष्ठाः श्रियः कीर्तेर्दमस्य च ॥ २५ ॥
 मां भजन्ति गुणाः सर्वे निर्गुणं निरपेक्षकम् ॥
 सुहृदं प्रियमात्मानं साम्यासंगादयोऽगुणाः ॥ २६ ॥
 इति मे छिन्नसंदेहा मुनयः सनकादयः ॥
 सभाजयित्वा परया भक्त्यागृणत संस्तवैः ॥ २७ ॥
 तैरहं पूजितः सम्यक्संस्तुतः परमर्षिभिः ॥
 प्रत्येयाय स्वकं धाम पश्यतः परमेष्ठिनः ॥ २८ ॥
 ॥ इति श्रीमद्भागवते एकादशस्कंधे हंसगीताध्यायः ॥

॥ इति हंसगीता समाप्ता ॥



॥ अथ पांडवगीता प्रारभ्यते ॥

पांडव उवाच ॥ प्रह्लादनारदपराशरपुण्डरीकव्यासांबरीषशुकशौ-
नकभीष्मदालभ्यान् ॥ रुक्मांगदार्युनवसिष्ठविभीषणा-
दीनपुण्यानिमान्परमभागवतान्स्मरामि ॥ १ ॥

लोमहर्षण उवाच ॥ धर्मो विवर्धति युधिष्ठिरकीर्तनेन पापं
प्रणश्यति वृकोदरकीर्तनेन ॥ शत्रुर्विनश्यति धनंजय-
कीर्तनेन माद्रीसुतौ कथयतां न भवन्ति रोगाः ॥ २ ॥

ब्रह्मोवाच ॥ ये मानवा विगतरागपरावरज्ञा नारायणं
सुरगुरुं सततं स्मरन्ति ॥ ध्यानेन तेन हतकिल्बिष-
चेतनास्ते मातुः पयोधररसं न पुनः पिबन्ति ॥ ३ ॥

इंद्र उवाच ॥ नारायणो नाम नरो नराणां प्रसिद्धचोरः
कथितः पृथिव्याम् ॥ अनेकजन्मार्जितपापसंचयं
हरत्यशेषं स्मरतां सदैव ॥ ४ ॥

युधिष्ठिर उवाच ॥ मेघश्यामं पीतकौशेयवासं श्रीवत्साकं
कौस्तुभोद्भासितांगम् ॥ पुण्योपेतं पुण्डरीकायताक्षं
विष्णुं वंदे सर्वलोकैकनाथम् ॥ ५ ॥

भीमसेन उवाच ॥ जलौघमग्रा सचराचरा धरा विषा-
णकोट्याखिलविश्वमूर्तिना ॥ समुद्धृता येन वगहरूपिणा
स मे स्वयंभूर्भगवान् प्रसीदताम् ॥ ६ ॥

अर्जुन उवाच ॥ अचिंत्यमव्यक्तमनंतमव्ययं विशुं प्रभुं भावि-
तविश्वभावनम् ॥ त्रैलोक्यविस्तारविचारकारकं हरिं
प्रपन्नोऽस्मि गतिं महात्मनाम् ॥ ७ ॥

नकुल उवाच ॥ यदि गमनमधस्तात्कालपाशानुबद्धो यदि च
कुलविहीने जायते पक्षिकीटे ॥ कृमिशतमपि गत्वा
जायते चांतरात्मा मम भवतु हृदिस्थे केशवे

भक्तिरेका ॥ ८ ॥

सहदेव उवाच ॥ तस्य यज्ञवराहस्य विष्णोरतुलतेजसः ॥

प्रणामं ये प्रकुर्वन्ति तेषामपि नमो नमः ॥ ९ ॥

कुंत्युवाच ॥ स्वकर्मफलनिर्दिष्टां यां यां योनिं ब्रजाम्यहम् ॥

तस्यां तस्यां हृषीकेश त्वयि भक्तिर्ददाऽस्तु मे ॥ १० ॥

माद्रजुवाच ॥ कृष्णे रताः कृष्णमनुष्मन्ति रात्रौ च कृष्णं

पुनरुत्थिता ये ॥ ते भिन्नदेहा प्रविशन्ति कृष्णं

हविर्यथा मंत्रहुतं हुताग्ने ॥ ११ ॥

द्रुपद उवाच ॥ कीटेषु पक्षिषु मृगेषु सर्गसृपेषु रक्षःपिशाच-

मनुजेष्वपि यत्र यत्र ॥ जातस्य मे भवतु केशव त्व-

त्प्रसादात्त्वयैव भक्तिरचलाऽव्यभिचारिणी च ॥ १२ ॥

सुभद्रोवाच ॥ एकोऽपि कृष्णस्य कृतः प्रणामो दशा-

श्वमेधावभृथेन तुल्यः ॥ दशाश्वमेधी पुनरिति जन्म

कृष्णप्रणामी न पुनर्भवाय ॥ १३ ॥

अभिमन्युस्त्वाच ॥ गोविंद गोविंद हर मुरारे गोविंद

गोविंद रथांगपाणे ॥ गोविंद गोविंद मुकुंद कृष्ण गो-

विंद गोविंद नमो नमस्ते ॥ १४ ॥

धृष्टद्युम्न उवाच ॥ श्रीराम नारायण वासुदेव गोविंद

वैकुण्ठ मुकुंद कृष्ण ॥ श्रीकेशवानंत नृसिंह विष्णो मां

त्राहि संसारभुजंगदष्टम् ॥ १५ ॥

सात्यकिस्त्वाच ॥ अप्रमेय हर विष्णो कृष्ण दामोदराच्युत ॥

गोविंदानंत सर्वेश वासुदेव नमोऽस्तु ते ॥ १६ ॥

उद्धव उवाच ॥ वासुदेवं परित्यज्य योऽन्यं देवमुपासते ॥

तपितो जाह्नवीतीरे कूपं वाञ्छति दुर्भगः ॥ १७ ॥

धौम्य उवाच ॥ अपां समीपे शयनासनस्थं दिवा च

रात्रौ च यथाधिगच्छताम् ॥ यद्यस्ति किञ्चित्सुकृतं कृतं

मया जनार्दनस्तेन कृतेन तुष्यतु ॥ १८ ॥
 संजय उवाच ॥ आर्ता विषण्णाः शिथिलाश्च भीता घो-
 रेषु व्याघ्रादिषु वर्तमानाः ॥ संकीर्त्य नारायणशब्द-
 मात्रं विमुक्तदुःखाः सुखिनो भवंति ॥ १९ ॥
 अक्रूर उवाच ॥ अहं तु नारायणदासदासदासस्य दासस्य
 च दासदासः ॥ अन्येभ्य ईशो जगतो नराणां
 तस्मादहं चान्यतरोऽस्मि लोके ॥ २० ॥
 विदुर उवाच ॥ वासुदेवस्य ये भक्ताः शांतास्तद्गतमा-
 नसाः ॥ तेषां दासस्य दासोऽहं भवे जन्मनि
 जन्मनि ॥ २१ ॥
 भीष्म उवाच ॥ विपरीतेषु कालेषु परिक्षीणेषु बंधुषु ॥
 त्राहि मां कृपया कृष्ण शरणागतवत्सल ॥ २२ ॥
 द्रोणाचार्य उवाच ॥ ये ये हताश्रक्रधरेण राजसैलोक्यनाथेन
 जनार्दनेन ॥ ते ते गता विष्णुपुरीं प्रयाताः क्रोधोऽपि
 देवस्य वरेण तुल्यः ॥ २३ ॥
 कृपाचार्य उवाच ॥ मज्जन्मनः फलमिदं मधुकैटभारे मत्प्रा-
 र्थनीय मदनुग्रह एष एव ॥ त्वद्भृत्यभृत्यपरिचा-
 रकभृत्यभृत्यभृत्यस्य भृत्य इति मां स्मर लो-
 कनाथ ॥ २४ ॥
 अश्वत्थामोवाच ॥ गोविंद केशव जनार्दन वासुदेव वि-
 श्वेश विश्व मधुसूदन विश्वनाथ ॥ श्रीपद्मनाभ पुरुषोत्तम
 पुष्कराक्ष नारायणाच्युत नृसिंह नमो नमस्ते ॥ २५ ॥
 कर्ण उवाच ॥ नान्यं वदामि न शृणोमि न चिंतयामि नान्यं
 स्मरामि न भजामि न चाश्रयामि ॥ भक्त्या त्वदीयचर-
 णांबुजमंतरेण श्रीश्रीनिवास पुरुषोत्तम देहि दा-
 स्यम् ॥ २६ ॥

धृतराष्ट्र उवाच ॥ नमो नमः कारणवामनाय नारायणायामि-
तविक्रमाय ॥ श्रीशार्ङ्गचक्राब्जगदाधराय नमोऽस्तु त-
स्मै पुरुषोत्तमाय ॥ २७ ॥

गांधार्युवाच ॥ त्वमेव माता च पिता त्वमेव त्वमेव बंधुश्च
सखा त्वमेव ॥ त्वमेव विद्या द्रविणं त्वमेव त्वमेव सर्वं
मम देवदेव ॥ २८ ॥

द्रौपद्युवाच ॥ यज्ञेशाच्युत गोविंद माधवानंत केशव ॥
कृष्ण विष्णो हर्षकेश वासुदेव नमोऽस्तु ते ॥ २९ ॥

जयद्रथ उवाच ॥ नमः कृष्णाय देवाय ब्रह्मणेऽनंतमूर्तये ॥
योगेश्वराय योगाय त्वामहं शरणं गतः ॥ ३० ॥

विकर्ण उवाच ॥ कृष्णाय वासुदेवाय देवकीनंदनाय च ॥
नंदगोपकुमाराय गोविंदाय नमो नमः ॥ ३१ ॥

सोमदत्त उवाच ॥ नमः परमकल्याण नमस्ते विश्वभावन ॥
वासुदेवाय शांताय यदुनां पतये नमः ॥ ३२ ॥

विराट उवाच ॥ नमो ब्रह्मण्यदेवाय गोब्राह्मणहिताय च ॥
जगद्धिताय कृष्णाय गोविंदाय नमो नमः ॥ ३३ ॥

शल्य उवाच ॥ अतसीपुष्पसंकाशं पीतवाससमच्युतम् ॥
ये नमस्यंति गोविंदं न तेषां विद्यते भयम् ॥ ३४ ॥

बलभद्र उवाच ॥ कृष्ण कृष्ण कृपालुस्त्वमगतीनां गतिर्भव ॥
संसारार्णवमग्नानां प्रसीद पुरुषोत्तम ॥ ३५ ॥

श्रीकृष्ण उवाच ॥ कृष्ण कृष्णेति कृष्णेति यो मां स्मरति
नित्यशः ॥ दलं भित्त्वा यथा पद्मं नरकादुद्धराम्यहम्

सत्यं ब्रवीमि मनुजाः स्वयमुर्ध्ववाहुर्यो मां
मुकुंद नरसिंह जनार्दनेति ॥ जीवा जपत्यनुदिनं

मरणे रणे वा पाषाणकाष्ठसदृशाय ददाम्यभीष्टम् ॥ ३७ ॥
सूत उवाच ॥ तत्रैव गंगा यमुना च वेणी गोदावरी सिंधुसरस्व-

ती च ॥ सर्वाणि तीर्थानि वसन्ति तत्र यत्राच्युतोदा-
रकथाप्रसंगः ॥ ३८ ॥

यम उवाच ॥ नरके पच्यमानं तु यमेन परिभाषितम् ॥

किं त्वया नार्चितो देवः केशवः क्लेशनाशनः ॥ ३९ ॥

नारद उवाच ॥ जन्मांतरसहस्रेण तपोध्यानसमाधिभिः ॥

नराणां क्षीणपापानां कृष्णे भक्तिः प्रजायते ॥ ४० ॥

प्रह्लाद उवाच ॥ नाथ योनिसहस्रेषु येषु येषु ब्रजाम्यहम् ॥

तेषु तेष्वचला भक्तिरच्युताऽस्तु सदा त्वयि ॥ ४१ ॥

या प्रीतिरविवेकानां विषयष्वनपायिनी ॥

त्वामनुस्मरतः सा मे हृदयान्माऽपसर्पतु ॥ ४२ ॥

विश्वामित्र उवाच ॥ किं तस्य दानैः किं तीर्थैः किं तपोभिः

किमध्वरैः ॥ यो नित्यं ध्यायते देवं नराणां मनसि

स्थितम् ॥ ४३ ॥

जमदग्निरुवाच ॥ नित्योत्सवस्तदा तेषां नित्यश्रीर्नित्यमंगलम् ॥

येषां हृदिस्थो भगवान्मंगलायतनं हरिः ॥ ४४ ॥

भरद्वाज उवाच ॥ लाभस्तेषां जयस्तेषां कुतस्तेषां पराजयः ॥

येषामिंदीवरश्यामो हृदयस्थो जनार्दनः ॥ ४५ ॥

गौतम उवाच ॥ गोकोटिदानं ग्रहणेषु काशीप्रयागगंगाऽयुतक-

ल्पवासः ॥ यज्ञायुतं मेरुसुवर्णदानं गोविंदनाम्ना न

कदापि तुल्यम् ॥ ४६ ॥

अत्रिरुवाच ॥ गोविंदेति सदा स्नानं गोविंदेति सदा जपः ॥

गोविंदेति सदा ध्यानं सदा गोविंदकीर्तनम् ॥ ४७ ॥

अक्षरं हि परं ब्रह्म गोविंदेत्यक्षरत्रयम् ॥

तस्मादुच्चरितं येन ब्रह्मभूयाय कल्पते ॥ ४८ ॥

श्रीशुक उवाच ॥ अच्युतः कल्पवृक्षोऽसावनंतः कामधेनवः ॥

चिंतामणिश्च गोविंदो हरिनाम विचिंतयेत् ॥ ४९ ॥

हरिरुवाच ॥ जयति जयति देवो देवकीनन्दनोऽयं जयति
 जयति कृष्णो वृष्णिवंशप्रदीपः ॥ जयति जयति मेघश्या-
 मलः कामलाङ्गो जयति जयति पृथ्वीभारनाशो मुकुन्दः ५०
 पिप्पलायन उवाच ॥ श्रीमन्तृसिंहविभवे गरुडध्वजाय तापत्र-
 योपशमनाय भवौषधाय ॥ कृष्णाय वृश्चिकजलाग्निभु-
 जंगरोगक्लेशव्यथाय हरये गुरवे नमस्ते ॥ ५१ ॥
 आविर्होत्र उवाच ॥ कृष्ण त्वदीयपदपंकजपंजरान्ते अद्यैव मे
 विशतु मानसराजहंसः ॥ प्राणप्रयाणसमये कफवात-
 पित्तैः कंठावरोधनविधौ स्मरणं कुतस्ते ॥ ५२ ॥
 विदुर उवाच ॥ हरेर्नामैव नामैव नामैव मम जीवनम् ॥
 कलौ नास्त्येव नास्त्येव नास्त्येव गातिरन्यथा ॥ ५३ ॥
 वसिष्ठ उवाच ॥ कृष्णेति मंगलं नाम यस्य वाचि प्रवर्तते ॥
 भस्मीभवंति तस्याशु महापातककोटयः ॥ ५४ ॥
 अरुंधत्युवाच ॥ कृष्णाय वासुदेवाय हरये परमात्मने ॥
 प्रणतक्लेशनाशाय गोविंदाय नमो नमः ॥ ५५ ॥
 कश्यप उवाच ॥ कृष्णानुस्मरणादेव पापसंघातपंजरः ॥
 शतधा भेदमामोति गिरिर्वज्रहतो यथा ॥ ५६ ॥
 दुर्योधन उवाच ॥ जानामि धर्मं न च मे प्रवृत्तिर्जानामि पापं
 न च मे निवृत्तिः ॥ केनापि देवेन हृदि स्थितेन यथा
 नियुक्तोऽस्मि तथा करोमि ॥ ५७ ॥
 यत्र स्वगुणदोषेण क्षम्यतां मधुसूदनः ॥
 अहमेवमहं हंतुं मम दोषो न विद्यते ॥ ५८ ॥
 भृगुरुवाच ॥ नामैव तव गोविन्द कलौ त्वत्तः शताधिकम् ॥
 ददात्युच्चारणान्मुक्तिं विना अष्टाङ्गयोगतः ॥ ५९ ॥
 लोमहर्षण उवाच ॥ नमामि नारायणपादपंकजं करोमि नारा-
 यणपूजनं सदा ॥ वदामि नारायणनाम निर्मलं स्मरा-

मि नारायणतत्त्वमव्ययम् ॥ ६० ॥

शौनक उवाच ॥ स्मृत्वा सकलकल्याणभाजनं यत्र जायते ॥

पुरुषं तमजं नित्यं व्रजामि शरणं हरिम् ॥ ६१ ॥

गर्ग उवाच ॥ नारायणेति मंत्रोऽस्ति वागस्ति वशवर्तिनी ॥

तथापि नरके घोरे पतंतीत्येतदद्भुतम् ॥ ६२ ॥

दालभ्य उवाच ॥ किं तस्य बहुभिर्मन्त्रैर्भक्तिर्यस्य जनार्दने ॥

नमो नारायणायेति मंत्रः सर्वार्थसाधकः ॥ ६३ ॥

वैशंपायन उवाच ॥ यत्र योगेश्वरः कृष्णो यत्र पार्थो धनुर्धरः ॥

तत्र श्रीर्विजयो भूतिर्ध्रुवा नीतिर्मतिर्मम ॥ ६४ ॥

अंगिरा उवाच ॥ हरिर्हरति पापानि दुष्टचित्तरपि स्मृतः ॥

अनिच्छयाऽपि संस्पृष्टो दहत्येव हि पावकः ॥ ६५ ॥

पराशर उवाच ॥ सकृदुच्चरितं येन हरिरित्यक्षरद्वयम् ॥

बद्धः परिकरस्तेन मोक्षाय गमनं प्रति ॥ ६६ ॥

पौलस्त्य उवाच ॥ हे जिह्वे रससारज्ञे सर्वदा मधुरप्रिये ॥

नारायणाख्यपीयूषं पिब जिह्वे निरंतरम् ॥ ६७ ॥

व्यास उवाच ॥ सत्यं सत्यं पुनः सत्यं भुजमुत्थाप्य चोच्यते ॥

न वेदाच्च परं शास्त्रं न देवः केशवात्परः ॥ ६८ ॥

धन्वंतरिरुवाच ॥ अच्युतानंत गोविंद नामोच्चारणभेषजात् ॥

नश्यंति सकला रोगाः सत्यं सत्यं वदाम्यहम् ॥ ६९ ॥

मार्कण्डेय उवाच ॥ सा हानिस्तन्महच्छिद्रं सा चांधजडमूढता ॥

यन्मुहूर्तं क्षणं वापि वासुदेवं न चिंतयेत् ॥ ७० ॥

अगस्त्य उवाच ॥ निमिषं निमिषार्थं वा प्राणिनां विष्णुचिंत-

नम् ॥ क्रतुकोटिसहस्राणां ध्यानमेकं विशिष्यते ॥ ७१ ॥


मनसा कर्मणा वाचा ये स्मरंति जनार्दनम् ॥

तत्र तत्र कुरुक्षेत्रं प्रयागो नैमिषं वनम् ॥ ७२ ॥

श्रीशुक उवाच ॥ आलोड्य सर्वशास्त्राणि विचार्यैवं पुनःपुनः ॥

इदमेकं सुनिष्पन्नं ध्येयो नारायणः सदा ॥ ७३ ॥
 श्रीमहादेव उवाच ॥ शरीरं च नवच्छिद्रं व्याधिग्रस्तं कलेवरम् ॥
 औषधं जाह्नवीतोयं वैद्यो नारायणो हरिः ॥ ७४ ॥
 शौनक उवाच ॥ भोजनाच्छादने चिंता वृथा कुर्वति मानवाः ॥
 योऽसौ विश्वंभरो देवः स भक्तान् किमुपेक्षते ॥ ७५ ॥
 एवं ब्रह्मादयो देवा ऋषयश्च तपोधनाः ॥
 कीर्तयन्ति सुरश्रेष्ठं देवं नारायणं विभुम् ॥ ७६ ॥
 सनत्कुमार उवाच ॥ यस्य हस्ते गदा चक्रं गरुडो यस्य वाहनम् ॥
 शंखः करतले यस्य स मे विष्णुः प्रसीदतु ॥ ७७ ॥
 इदं पवित्रमायुष्यं पुण्यं पापप्रणाशनम् ॥
 यः पठेत्प्रातरुत्थाय वैष्णवं स्तोत्रमुत्तमम् ॥ ७८ ॥
 सर्वपापविनिर्मुक्तो विष्णुसायुज्यमाप्नुयात् ॥
 धर्मार्थकाममोक्षार्थं पांडवैः परिकीर्तितम् ॥ ७९ ॥
 आकाशान्पतितं तोयं यथा गच्छति सागरम् ॥
 सर्वदेवनमस्कारः केशवं प्रति गच्छति ॥ ८० ॥

॥ इति पांडवगीता समाप्ता ॥



॥ अथ प्रारभ्यते स्कंदपुराणान्तर्गतसूतसंहितायां
ब्रह्मगीता ॥

मुनय ऊचुः ॥ भवता सर्वमाख्यातं संक्षेपाद्विस्तरादपि ॥
इदानीं श्रोतुमिच्छामो ब्रह्मगीतामनुत्तमाम् ॥ १ ॥
सर्वविज्ञानरत्नानामाकरस्य महात्मनः ॥
कृष्णद्वैपायनस्यैव भवाञ्जिष्यः सुशिक्षितः ॥ २ ॥
त्वयैवाविदितं किञ्चिन्नास्ति सत्यं प्रभाषितम् ॥
यदि प्रसन्नो भगवांस्तन्नो वक्तुमिहार्हसि ॥ ३ ॥
सूत उवाच ॥ वक्ष्ये तामादरेणैव ब्रह्मगीतामनुत्तमाम् ॥
श्रद्धया सहिता यूयं शृणुत ब्रह्मवित्तमाः ॥ ४ ॥
पुरा कल्पान्तरे देवाः सर्वे संभूय सादरम् ॥
विचार्य सुचिरं कालं वेदानामर्थमुत्तमम् ॥ ५ ॥
संशयाविष्टचित्तास्तु तपस्तप्त्वा महत्तरम् ॥
अभिजग्मुर्विधातारं प्रष्टुं देवा मुनीश्वराः ॥ ६ ॥
यत्रास्ते जगतां नाथः सर्वज्ञः सर्ववित्प्रभुः ॥
महाकारुणिकः श्रीमान्ब्रह्मा भक्तहिते रतः ॥ ७ ॥
मेरुशृङ्गे वरे रम्ये सर्वयोगिसमावृते ॥
यक्षराक्षसगन्धर्वसिद्धाद्यैश्च सुसेविते ॥ ८ ॥
नानारत्नसमाकीर्णे नानाधातुविचित्रिते ॥
शकुन्तसंघसंगृष्टे नानातीर्थसमावृते ॥ ९ ॥
गुहाकोटिसमायुक्ते गिरिप्रस्रवणैर्युते ॥
मधुरादिरसैः षड्भिः समृद्धेऽतीव शोभने ॥ १० ॥
तत्र ब्रह्मवनं नाम शतयोजनमायतम् ॥
शतयोजनविस्तीर्णं दीर्घिकाभिः सुसंयुतम् ॥ ११ ॥
नानापशुसमायुक्तं नानापक्षिसमाकुलम् ॥

स्वादुपानीयसंयुक्तं फलमूलैश्च संयुतम् ॥ १२ ॥
 भ्रमद्भ्रमरसंछन्नसुगन्धकुसुमद्रुमम् ॥
 मन्दानिलसमायुक्तं मन्दातपसमायुतम् ॥ १३ ॥
 निशाकरकरैर्युक्तं वनमस्ति महत्तरम् ॥
 तत्र जाम्बूनदमयं तरुणादित्यसंनिभम् ॥ १४ ॥
 नवप्राकारसंयुक्तमशीतिद्वारसंयुतम् ॥
 महाबलसमोपेतद्वारपालैश्च कोटिभिः ॥ १५ ॥
 खड्गतोमरचापादिशस्त्रयुक्तैश्च रक्षितम् ॥
 पुष्पप्रकरसंकीर्णं पूर्णकुम्भैश्च संयुतम् ॥ १६ ॥
 ज्वलद्दीपैः समायुक्तं पुष्पमालाविराजितम् ॥
 विचित्रचित्रसंयुक्तभित्तिकोटिसुशोभितम् ॥ १७ ॥
 मुक्तादामसमायुक्तं वितानैर्मौक्तिकैर्युतम् ॥
 अभ्रगामिध्वजैर्युक्तं प्रांशुतोरणसंयुतम् ॥ १८ ॥
 नृत्यगीतादिभिर्युक्तमप्सरोगणसेवितम् ॥
 नानाविधमहावाद्यैर्नानातालैश्च संयुतम् ॥ १९ ॥
 मृदुमन्त्र्योग्रशब्दाढ्यं नानाकाहलसंयुतम् ॥
 वेदघोषसमायुक्तं स्मृतिघोषसमान्वितम् ॥ २० ॥
 पुराणघोषसंयुक्तमितिहासरवान्वितम् ॥
 सर्वविद्यारवैर्युक्तं सर्वज्ञैश्च समावृतम् ॥ २१ ॥
 अगाधजलपर्यन्तमवरोधसमन्वितम् ॥
 रथकोटिसमायुक्तं कोटिकोटिगजावृतम् ॥ २२ ॥
 कोटिकोटिसहस्रैश्च महाश्वैश्च विराजितम् ॥
 अस्त्रशस्त्रादिसंयुक्तेरसंख्यातबलान्वितैः ॥ २३ ॥
 असंख्यातैर्भटैर्नित्यं रक्षितं पुरमुत्तमम् ॥
 अस्ति पुण्यवतां प्राप्यमप्राप्यं पापकर्मणाम् ॥ २४ ॥
 तस्मिन्नन्तःपुरे शुद्धे सहस्रस्थूणसंयुते ॥

सर्वलक्षणसंयुक्ते सर्वालंकारसंयुते ॥ २५ ॥
 मृदुतोरणसंयुक्ते कल्पवृक्षसमन्विते ॥
 कण्ठीरवमुखैर्युक्ते षट्पदस्वनसंयुते ॥ २६ ॥
 मृदुतल्पसमोपेते रत्नभिर्मितमण्डपे ॥
 देव्या चापि सरस्वत्या वर्णविग्रहया सह ॥ २७ ॥
 सर्वशब्दार्थभूतस्तु ब्रह्मा निवसति प्रभुः ॥
 तत्र देवा द्विजा गत्वा ददृशुर्लोकनायकम् ॥ २८ ॥
 नानारत्नसमोपेतं विचित्रमुकुटोज्ज्वलम् ॥
 रत्नकुण्डलसंयुक्तं प्रसन्नवदनं शुभम् ॥ २९ ॥
 नानारत्नसमोपेतहाराभरणभूषितम् ॥
 महार्हमणिसंयुक्तकेयूरकरसंयुतम् ॥ ३० ॥
 विचित्रकटकोपेतमंगुलीयकशोभितम् ॥
 उत्तरीयकसंयुक्तं शुक्लयज्ञोपवीतिनम् ॥ ३१ ॥
 नानारत्नसमोपेतं तुन्दबन्धविराजितम् ॥
 चन्दनागरुकपूरक्षोददिग्धतनूरुहम् ॥ ३२ ॥
 सुगन्धकुसुमोत्पन्ननानामालाविभूषितम् ॥
 शुक्लवस्त्रपरीधानं तप्तजाम्बूनदप्रभम् ॥ ३३ ॥
 स्वभासा सकलं नित्यं भासयन्तं परात्परम् ॥
 सुरासुरमुनीन्द्रैश्च बन्धमानपदाम्बुजम् ॥ ३४ ॥
 तं दृष्ट्वा सर्वकर्तारं साक्षिणं तमसः परम् ॥
 महाप्रीतिसमोपेताः प्रसन्नवदनेक्षणाः ॥ ३५ ॥
 संजातपुलकैर्युक्ता विवशा गद्गदस्वराः ॥
 प्रकाशितसुखान्ध्यन्तर्निमग्ना निर्मलावृतम् ॥ ३६ ॥
 निरस्तनिखिलध्वान्ताः प्रणम्य वसुधातले ॥
 शिरस्यञ्जलिमाधाय सर्वे देवाः समाहिताः ॥ ३७ ॥
 तुष्टुवर्हृष्टमीशानं सर्वलोकपितामहम् ॥

मुक्तिदं पुण्यनिष्ठानां दुःखदं पापकर्मणाम् ॥ ३८ ॥
 देवा ऊचुः ॥ ब्रह्मणे ब्रह्मविज्ञानदुग्धोदधिविधायिने ॥
 ब्रह्मतत्त्वदिदृक्षूणां ब्रह्मदाय नमो नमः ॥ ३९ ॥
 कष्टसागरमग्नानां संसारोत्तारहेतवे ॥
 साक्षिणे सर्वभूतानां साक्ष्यहीनाय वै नमः ॥ ४० ॥
 सर्वधात्रे विधात्रे च सर्वद्वंद्वापहारिणे ॥
 सर्वावस्थासु सर्वेषां साक्षिणे वै नमो नमः ॥ ४१ ॥
 परात्परविहीनाय पराय परमोष्ठिने ॥
 परिज्ञानवतामात्मस्वरूपाय नमो नमः ॥ ४२ ॥
 पद्मजाय पवित्राय पद्मनाभसुताय च ॥
 पद्मपुष्पेण पूज्याय नमः पद्मधराय च ॥ ४३ ॥
 सुरज्येष्ठाय सूर्यादिदेवतातृत्तिकारिणे ॥
 सुरासुरनरादीनां सुखदाय नमो नमः ॥ ४४ ॥
 वेधसे विश्वनेत्राय विशुद्धज्ञानरूपिणे ॥
 वेदवेद्याय वेदान्तविधये वै नमो नमः ॥ ४५ ॥
 विधये विधिहीनाय विधिवाक्यविधायिने ॥
 विध्युक्तकर्मनिष्ठानां नमो विद्याप्रदायिने ॥ ४६ ॥
 विरिञ्चाय विशिष्टाय विशिष्टार्तिहराय च ॥
 विषण्णानां विषादाब्धिविनाशाय नमो नमः ॥ ४७ ॥
 नमो हिरण्यगर्भाय हिरण्यगिरिवर्तिने ॥
 हिरण्यदानलभ्याय हिरण्यातिप्रियाय च ॥ ४८ ॥
 शतानन्दाय शान्ताय शांकरज्ञानदायिने ॥
 शमादिसहितस्यैव ज्ञानदाय नमो नमः ॥ ४९ ॥
 शंभवे शंभुभक्तानां शंकराय शरीरिणाम् ॥
 शांकरज्ञानहीनानां शत्रवे वै नमो नमः ॥ ५० ॥
 नमः स्वयंभुवे नित्यं स्वयंभुब्रह्मदायिने ॥

स्वयं ब्रह्मस्वरूपाय स्वतन्त्राय परात्मने ॥ ५१ ॥
 द्रुहिणाय दुराचारनिरतस्य दुरात्मनः ॥
 दुःखदायान्यजन्तूनामात्मदाय नमो नमः ॥ ५२ ॥
 वन्द्यहीनाय वन्द्याय वरदाय परस्य च ॥
 वरिष्ठाय वरिष्ठानां चतुर्वक्त्राय वै नमः ॥ ५३ ॥
 प्रजापतिसमाख्याय प्रजानां पतये सदा ॥
 प्राजापत्यविरक्तस्य नमः प्रज्ञानदायिने ॥ ५४ ॥
 पितामहाय पित्रादिकल्पनारहिताय च ॥
 पिशुनागम्यदेहाय पेशलाय नमो नमः ॥ ५५ ॥
 जगत्कर्त्रे जगद्गोप्त्रे जगद्धन्त्रे परात्मने ॥
 जगद्दृश्यविहीनाय चिन्मात्रज्योतिषे नमः ॥ ५६ ॥
 विश्वोत्तीर्णाय विश्वाय विश्वहीनाय साक्षिणे ॥
 स्वप्रकाशैकमानाय नमः पूर्णपरात्मने ॥ ५७ ॥
 स्तुत्याय स्तुतिहीनाय स्तोत्ररूपाय तत्त्वतः ॥
 स्तोतृणामपि सर्वेषां सुखदाय नमो नमः ॥ ५८ ॥
 सूत उवाच ॥ एवं ब्रह्माणमादित्याः स्तुत्वा भक्तिपुरःसरम् ॥
 पृष्टवन्तस्तु सर्वेषां वेदानामर्थमादरात् ॥ ५९ ॥
 ब्रह्माऽपि ब्रह्मविन्मुख्यः सर्ववेदैरभिष्टुतः ॥
 ग्राह गम्भीरया वाचा वेदानामर्थमुत्तमम् ॥ ६० ॥
 इति श्रीस्कन्दपुराणे सूतसंहितायां चतुर्थस्य यज्ञवैभवखण्डस्योपरिभागे
 ब्रह्मगीतासूपानित्सप्तसु ब्रह्मगीतिर्नाम प्रथमोऽध्यायः ॥ १ ॥

ब्रह्मोवाच ॥ अवाच्य एव वेदार्थः सर्वथा सर्वचेतनैः ॥
 तथाऽपि वक्ष्ये भक्तानां युष्माकं शृणुतादरात् ॥ १ ॥
 आत्मसंज्ञः शिवः शुद्ध एक एवाद्वयः सदा ॥
 अग्रे सर्वमिदं देवा आसीत्तन्मात्रमास्तिकाः ॥ २ ॥

ततो नान्यन्मिषत्किञ्चित्स पुनः कालपाकतः ॥
 प्राणिनां कर्मसंस्कारात्स्वशक्तिगतसत्त्वतः ॥ ३ ॥
 स ऐक्षत जगत्सर्वं तु सृजा इति शंकरः ॥
 स पुनः सकलानेताँल्लोकानात्मीयशक्तिः ॥ ४ ॥
 यथापूर्वं क्रमेणैव सुरा असृजत प्रभुः ॥
 तं हरं केचिदिच्छन्ति केचिद्विष्णुं सुरोत्तमाः ॥ ५ ॥
 केचिन्मामेव चेच्छन्ति केचिदिन्द्रादिदेवताः ॥
 केचित्प्रधानं त्रिगुणं स्वतन्त्रं केवलं जडम् ॥ ६ ॥
 अणवः केचिदिच्छन्ति शब्दं केचन मोहिताः ॥
 क्षणप्रध्वंसिविज्ञानं केचन भ्रान्तचेतसः ॥ ७ ॥
 शून्यसंज्ञं सुराः केचिन्निरुपाख्यं विमोहिताः ॥
 केचिदभूतानि चेच्छन्ति निसर्गं केचन भ्रमात् ॥ ८ ॥
 तत्र तत्रैव तर्काश्च प्रवदन्ति यथावलम् ॥
 सर्वे वादाः श्रुतिस्मृत्यार्विरुद्धा इति मे मतिः ॥ ९ ॥
 पापिष्ठानां तु जन्तूनां तत्र तत्र सुरर्षभाः ॥
 प्राक्संसारवशादेव जायते रुचिरास्तिकाः ॥ १० ॥
 तेऽपि कालविपाकेन श्रद्धया पूतयाऽपि च ॥
 पुरातनेन पुण्येन देवतानां प्रसादतः ॥ ११ ॥
 कालेन महता देवाः सोपानक्रमतः पुनः ॥
 वेदमार्गमिमं मुख्यं प्राप्नुवन्ति चिरंतनम् ॥ १२ ॥
 प्राक्संसारवशादेव ये विचिन्त्य बलाबले ॥
 विवशा वेदशापन्नास्तेऽपि कैवल्यभागिनः ॥ १३ ॥
 वेदमार्गमिमं मुक्त्वा मार्गमन्यं समाश्रितः ॥
 हस्तस्थं पायसं त्यक्त्वा लिहन्कृष्णमान्मनः ॥ १४ ॥
 विना वेदेन जन्तूनां मुक्तिर्मार्गान्तरेण चेत् ॥
 तमसाऽपि विना लोकं ते पश्यन्ति घटादिकम् ॥ १५ ॥

तस्माद्वेदोदितो ह्यर्थः सत्यं सत्यं मयोदितम् ॥
 अन्येन वेदितो ह्यर्थो न सत्यः परमार्थतः ॥ १६ ॥
 परमार्थो द्विधा प्रोक्तो मया हे स्वर्गवासिनः ॥
 एकः स्वभावतः साक्षात्परमार्थः सदैव तु ॥ १७ ॥
 स शिवः सत्यचैतन्यसुखानन्तस्वलक्षणः ॥
 अपरः कल्पितः साक्षाद्ब्रह्मण्यध्यस्तमायया ॥ १८ ॥
 कल्पितानामवस्तूनां मध्ये केचन मायया ॥
 परमार्थतया क्लृप्ताः व्यवहारे सुरर्षभाः ॥ १९ ॥
 व्यवहारे तु संक्लृप्ताः केचनापरमार्थतः ॥
 आकाशादि जगच्छुक्तिरूप्ये ते कथिते मया ॥ २० ॥
 व्यावहारिकसत्यार्थं साक्षात्सत्यार्थचिद्बोधनम् ॥
 उभयं वक्ति वेदस्तु मार्गा नैवं वदन्ति हि ॥ २१ ॥
 स्वभावस्थासु संक्लृप्तसत्यार्थेन समानिमान् ॥
 अर्थनिवाऽऽमनन्त्यन्ये मार्गा हे स्वर्गवासिनः ॥ २२ ॥
 जाग्रत्काले तु संक्लृप्तसत्यार्थेन समानिमान् ॥
 मार्गा एवाऽऽमनन्त्यर्थान्का कथा सत्यचिद्बोधने ॥ २३ ॥
 तस्मादेकैकया दृष्ट्या मार्गाः सत्यार्थभाषिणः ॥
 दृष्ट्यान्तरेण ते भ्रान्ता इति सम्यङ्निरूपणम् ॥ २४ ॥
 चैतन्यापेक्षया चेत्यं व्योमादि सकलं जगत् ॥
 असत्यं सत्यरूपं तत्कुम्भकुड्याद्यपेक्षया ॥ २५ ॥
 कुम्भकुड्यादयो भावा अपि व्योमाद्यपेक्षया ॥
 असत्याः सत्यरूपास्ते शुक्तिरूप्याद्यपेक्षया ॥ २६ ॥
 जाग्रदित्युदितावस्थामपेक्ष्य स्वपनाभिधा ॥
 अवस्थाऽसत्यरूपा हि न सत्या हि दिवौकसः ॥ २७ ॥
 तथाऽपि स्वप्नदृष्टं तु वस्तु स्वर्गनिवासिनः ॥
 सूचकं हि भवत्येव जाग्रत्सत्यार्थसिद्धये ॥ २८ ॥

तथैव मार्गाः सुभ्रान्ता अपि वेदोदितस्य तु ॥
 अर्थस्य प्राप्तिरसिद्धयार्था भवन्त्येव न संशयः ॥ २९ ॥
 तस्माद्वेदेतरा मार्गा नैव त्याज्या निरूपणे ॥
 वेदनिष्ठस्तु तान्मार्गान्कदाचिदपि न स्पृशेत् ॥ ३० ॥
 वेदनिष्ठस्तु मार्गोस्तान्मोहेनापि स्पृशेद्यदि ॥
 प्रायश्चित्ती भवत्येव नात्र कार्या विचारणा ॥ ३१ ॥
 एकस्यामपि तैः सार्धं पन्तौ वेदैकसंस्थितः ॥
 मोहेनापि न भुञ्जीत भुक्त्वा चान्द्रायणं चरेत् ॥ ३२ ॥
 इज्यादानविवाहादिकार्यमध्ययनं श्रुतः ॥
 यदि तैर्मोहतः कुर्यात्कुर्याच्चान्द्रायणत्रयम् ॥ ३३ ॥
 धर्माधर्मादिविज्ञानं नाऽऽददीत श्रुतौ स्थितः ॥
 तेभ्यो मोहादपि प्राज्ञाः श्रेयस्कामी कदाचन ॥ ३४ ॥
 वेदवाह्येषु मार्गेषु संस्कृता ये नराः सुराः ॥
 ते हि पापण्डिनः साक्षात्तथा तैः सहवामिनः ॥ ३५ ॥
 कलौ जगद्विधातारं शिवं सत्यादिलक्षणम् ॥
 नार्चयिष्यन्ति वेदेन पापण्डोपहता जनाः ॥ ३६ ॥
 वेदासिद्धं महादेवं साम्बं चन्द्रार्धशेखरम् ॥
 नार्चयिष्यन्ति वेदेन पापण्डोपहता जनाः ॥ ३७ ॥
 वेदोक्तेनैव मार्गेण भस्मनैव त्रिपुण्ड्रकम् ॥
 धूलनं नाऽऽचरिष्यन्ति पापण्डोपहता जनाः ॥ ३८ ॥
 रुद्राक्षधारणं भक्त्या वेदोक्तेनैव वर्त्मना ॥
 न करिष्यन्ति मोहेन पापण्डोपहता जनाः ॥ ३९ ॥
 लिंगे दिने दिने देवं शिवरुद्रादिसंज्ञितम् ॥
 नार्चयिष्यन्ति वेदेन पापण्डोपहता जनाः ॥ ४० ॥
 देवकार्यं न कुर्वन्ति पितृकार्यं विशेषतः ॥
 औपासनं न कुर्वन्ति पापण्डोपहता जनाः ॥ ४१ ॥

पञ्चयज्ञं न कुर्वन्ति तथैवातिथिपूजनम् ॥
 वैश्वदेवं न कुर्वन्ति पाषण्डोपहता जनाः ॥ ४२ ॥
 वेदवाह्येन मार्गेण पूजयन्ति जनार्दनम् ॥
 निन्दन्ति शंकरं मोहात्पाषण्डोपहता जनाः ॥ ४३ ॥
 ब्रह्माणं केशवं रुद्रं भेदभावेन मोहिताः ॥
 पश्यन्त्येकं न जानन्ति पाषण्डोपहता जनाः ॥ ४४ ॥
 अदक्षिणमनभ्यंगमधौतचरणं तथा ॥
 कुर्वन्त्यनग्निकं श्राद्धं पाषण्डोपहता जनाः ॥ ४५ ॥
 एकादश्यामथाष्टम्यां चतुर्दश्यां विशेषतः ॥
 उपवासं न कुर्वन्ति पाषण्डोपहता जनाः ॥ ४६ ॥
 शतरुद्रीयचमकैस्तथा पौरुषसूक्तकैः ॥
 नाभिषिञ्चन्ति देवेशं पाषण्डोपहता जनाः ॥ ४७ ॥
 चिरंतनानि स्थानानि शिवस्य परमात्मनः ॥
 न द्रक्ष्यन्ति महाभक्त्या पाषण्डोपहता जनाः ॥ ४८ ॥
 श्रीमहाक्षिणकैलासे वर्तनं श्रद्धया सह ॥
 वत्सरं न करिष्यन्ति पाषण्डोपहता जनाः ॥ ४९ ॥
 श्रीमद्वाग्रपुरे पुण्ये वर्तनं भुक्तिमुक्तिदम् ॥
 वत्सरं न करिष्यन्ति पाषण्डोपहता जनाः ॥ ५० ॥
 अन्येषु च विशिष्टेषु शिवस्थानेषु वर्तनम् ॥
 वत्सरं न करिष्यन्ति पाषण्डोपहता जनाः ५१ ॥
 दिने दिने तु वेदान्तमहावाक्यार्थनिर्णयम् ॥
 आचार्यान् करिष्यन्ति पाषण्डोपहता जनाः ॥ ५२ ॥
 संन्यासं परहंसाख्यं नांगीकुर्वन्ति मोहिताः ॥
 प्रद्वेषं च करिष्यन्ति पाषण्डोपहता जनाः ॥ ५३ ॥
 अन्यानि यानि कर्माणि वेदेनैवोदितानि तु ॥
 नाऽऽचरिष्यन्ति तान्येव पाषण्डोपहता जनाः ॥ ५४ ॥

स्मार्तान्यपि च कर्माणि यानि यानि सुरोत्तमाः ॥
 नाचरिष्यन्ति तान्येव पाषण्डोपहता जनाः ॥ ५५ ॥
 ऊर्ध्वपुण्ड्रं ललाटे तु वर्तुलं चार्धचन्द्रकम् ॥
 धारयिष्यन्ति मोहेन पाषण्डोपहता जनाः ॥ ५६ ॥
 शंखचक्रगदावज्रैरंकनं विग्रहे स्वके ॥
 मोहेनैव करिष्यन्ति पाषण्डोपहता जनाः ॥ ५७ ॥
 मनुष्याणां च नाम्ना तु तेषामाकारतोऽपि च ॥
 लांछिताश्च भविष्यन्ति पाषण्डोपहता जनाः ॥ ५८ ॥
 बहुनोक्तेन किं वेदमर्यादाभेदनं सुराः ॥
 श्रद्धयैव करिष्यन्ति पाषण्डोपहता जनाः ॥ ५९ ॥
 धीरा विशिष्टाश्च महेश्वरस्य प्रसादयुक्ताश्च महत्तमाश्च ॥
 वेदोदितं केवलमेव देवा मुदा करिष्यन्ति
 विमुक्तिसिद्धयै ॥ ६० ॥

इति ब्रह्मगीतासु० वेदार्थविचारो नाम द्वितीयोऽध्यायः ॥ २ ॥

ब्रह्मोवाच ॥ सर्वात्मा शंकरो नाम साक्ष्येव सकलस्य तु ॥
 साक्ष्यभावे जगत्साक्ष्यं कथं भाति सुरोत्तमाः ॥ १ ॥
 स्वतो भानविहीनं हि जगत्सर्वं चराचरम् ॥
 जडताऽजडता चास्य जगतो भानवत्तया ॥ २ ॥
 भानं विज्ञानतो जन्यमिति कैश्चिदुदीर्यते ॥
 तन्न संगतमेव स्याज्जन्यं चेज्जडमेव तत् ॥
 जडानामेव जन्यत्वं कुम्भादीनां हि संमतम् ॥ ३ ॥
 विज्ञानं चापि भानस्य नैवोत्पादकमिष्यते ॥
 ज्ञानस्य भानरूपेण परिणामो न सिध्यति ॥ ४ ॥
 अविक्रियत्वाज्ज्ञानस्य यदि तस्यापि विक्रिया ॥
 तर्हि क्षीरादिवच्चेत्यं भवेत्तन्नैव वेदनम् ॥ ५ ॥

तथा भानस्य विज्ञानं नैवाऽऽरम्भकमिष्यते ॥
 अद्रव्यत्वाद्गुणत्वेन परैरङ्गीकृतत्वतः ॥ ६ ॥
 असद्रूपस्य भानस्य ज्ञानं नाऽऽरम्भकं भवेत् ॥
 वन्ध्यासूनोरपि ज्ञानं तदा ह्यारम्भकं भवेत् ॥ ७ ॥
 प्रागसद्रूपभानस्य ज्ञानं नाऽऽरम्भकं भवेत् ॥
 असतः प्राक्त्वपूर्वाणां विशेषाणामभावतः ॥ ८ ॥
 अतो विज्ञानजन्यत्वं नास्ति भानस्य सर्वदा ॥ ९ ॥
 ज्ञानस्यापि न जन्यत्वमस्ति हे स्वर्गवासिनः ॥
 उक्तन्यायेन जन्यत्वप्रतीतिभ्रान्तिरेव हि ॥ १० ॥
 भानस्यापि तथा भ्रान्तिर्जन्यत्वप्रतिभा सुराः ॥
 भावत्वे सत्यजन्यत्वाद्भानं नित्यं सुरोत्तमाः ॥ ११ ॥
 यज्जगद्भासकं भानं नित्यं भाति स्वतः सुराः ॥
 स एव जगतः साक्षी सर्वात्मा शंकराभिधः ॥ १२ ॥
 तेन कल्पितसंबन्धाद्भानं भाति न स्वतः ॥
 अज्ञानजन्यं चित्तं च रागद्वेषादयस्तथा ॥
 अज्ञानस्पृष्टचैतन्यादेवं भान्ति न च स्वतः ॥ १३ ॥
 प्राणश्चापि तथा बाह्यकरणानि वपुस्तथा ॥
 चित्तवृत्त्यभिसंबन्धद्वारेणैव दृगन्वयात् ॥ १४ ॥
 विभान्ति न स्वतो बाह्यविषयाश्च तथैव च ॥ १५ ॥
 अनुमानादिवृत्तिस्थं चैतन्यं सुरसत्तमाः ॥
 अर्थानामपि केषां चिद्भासकं तेन शंकरः ॥ १६ ॥
 सर्वावभासकः प्रोक्तस्तेन भातमिदं जगत् ॥
 अतो रूपाणि तेनैव पश्यतीशेन मानवः ॥ १७ ॥
 शृणोत्यनेन शब्दांश्च गन्धानाजिघ्रति प्रियान् ॥
 अनेनैव सदा वाचं व्याकरोति तु मानवः ॥
 अनेन स्वादु चास्वादु विजानाति च मानवः ॥ १८ ॥

शंकराख्यं तु विज्ञानं बहुधा शब्द्यते बुधैः ॥
 केचिदधृदयमित्याहुर्ब्राह्मणा हे सुरोत्तमाः ॥ १९ ॥
 मन इत्यपरे सन्तः संज्ञानमिति केचन ॥
 आज्ञानमिति विद्वांसः केचिद्धे स्वर्गवासिनः ॥ २० ॥
 विज्ञानमिति चाप्यन्ये प्रज्ञानमिति केचन ॥
 मेधेति ब्राह्मणाः केचिद्वृष्टिरित्यपरे बुधाः ॥ २१ ॥
 धृतिरित्यपरे प्राज्ञा मतिरित्यपि केचन ॥
 मनीषेति महाप्राज्ञा ज्ञतिरित्यपरे बुधाः ॥ २२ ॥
 स्मृतिरित्यास्तिकाः केचित्संकल्प इति केचन ॥
 क्रतुरित्यपरे प्राज्ञाः काम इत्यपरे जनाः ॥ २३ ॥
 वश इत्यास्तिकाः केचित्सर्वाण्येतानि संततम् ॥
 प्रज्ञानस्य शिवस्यास्य नामधेयान्यसंशयम् ॥ २४ ॥
 एष ब्रह्मैष एवन्द्र एष एव प्रजापतिः ॥
 एष एव हि देवाश्च भूतानि भुवनानि च ॥ २५ ॥
 अण्डजा जारुजाश्चैव स्वदजा उद्भिजा (ज्ञा) अपि ॥
 अश्वा गावश्च मर्त्याश्च हस्तिपूर्वास्तथैव च ॥ २६ ॥
 स्थावरं जंगमं चैव तथाऽन्यदपि किञ्चन ॥
 सर्वमेतदयं शंभुः प्रज्ञानघनलक्षणः ॥ २७ ॥
 प्रतिष्ठा सर्ववस्तूनां प्रज्ञैषा पारमेश्वरी ॥
 प्रज्ञानमेव तद्ब्रह्म शिवरुद्रादिसंज्ञितम् ॥ २८ ॥
 एवरूपपरिज्ञानादेव मर्त्योऽमृतो भवेत् ॥
 न कर्मणा न प्रजया न चान्येनापि केनचित् ॥ २९ ॥
 ब्रह्मवेदनमात्रेण ब्रह्माऽऽप्नोत्येव मानवः ॥
 अत्र नास्त्येव संदेहस्त्रिर्वः शपथयाम्यहम् ॥ ३० ॥
 तद्विद्याविषयं ब्रह्म सत्यज्ञानसुखाद्वयम् ॥
 संसारके गुहावाच्ये मायाज्ञानादिसंज्ञिते ॥

निहितं ब्रह्म यो वेद परमव्योमसंज्ञिते ॥ ३१ ॥
 सोऽनुते सकलान्कामानक्रमेण सुरर्षभाः ॥
 विदितब्रह्मरूपेण जीवन्मुक्तो न संशयः ॥ ३२ ॥
 प्रत्यगज्ञानविज्ञानमायाशक्तेस्तु साक्षिणम् ॥
 एकं ब्रह्म च संपश्यन्साक्षाद्ब्रह्मविदुत्तमः ॥ ३३ ॥
 ब्रह्मरूपात्मनस्तस्मादेतस्माच्छक्तिमिश्रितात् ॥
 अपंचीकृत आकाशः संभूतो रज्जुसर्पवत् ॥ ३४ ॥
 आकाशाद्वायुसंज्ञस्तु स्पर्शोऽपञ्चीकृतः पुनः ॥
 वायोरग्निस्तथा चाग्नेराप अद्भ्यो वसुंधरा ॥ ३५ ॥
 तानि भूतानि सूक्ष्माणि पञ्चीकृत्य शिवाज्ञया ॥
 तेभ्य एव सुरा सृष्टं ब्रह्माण्डाख्यमिदं मया ॥ ३६ ॥
 भुवनानि विशिष्टानि निर्मितानि शिवाज्ञया ॥
 ब्रह्माण्डस्योदरे देवा देवाश्च विविधा अमी ॥ ३७ ॥
 देवादयो मनुष्याश्च तथा पश्वादयो जनाः ॥
 तत्तत्कर्मानुरूपेण मया सृष्टाः शिवाज्ञया ॥ ३८ ॥
 अस्थिस्नाय्वादिरूपं यच्छरीरं भाति देहिनाम् ॥
 तस्मात्प्राणमयो ह्यात्मा विभिन्नश्चाऽऽन्तरो यतः ॥ ३९ ॥
 योऽयं प्राणमयो ह्यात्मा भाति सर्वशरीरिणाम् ॥
 ततो मनोमयो ह्यात्मा विभिन्नश्चाऽऽन्तरत्नतः ॥ ४० ॥
 योऽयं मनोमयो ह्यात्मा भाति सर्वशरीरिणाम् ॥
 विज्ञानमय आत्मा च ततोऽन्यश्चाऽऽन्तरो यतः ॥ ४१ ॥
 विज्ञानमय आत्मा यो विभाति सकलात्मनाम् ॥
 आनन्दमय आत्मा च ततोऽन्यश्चाऽऽन्तरो यतः ॥ ४२ ॥
 योऽयमन्नमयः सोऽयं पूर्णः प्राणमयेन तु ॥
 मनोमयेन प्राणोऽपि तथा पूर्णः स्वभावतः ॥ ४३ ॥
 तथा मनोमयो ह्यात्मा पूर्णो ज्ञानमयेन तु ॥

आनन्देन सदा पूर्णस्तथा ज्ञानमयः सुराः ॥ ४४ ॥
 तथाऽऽनन्दमयश्चापि ब्रह्मणाऽन्येन साक्षिणा ॥
 सर्वान्तरेण संपूर्णो ब्रह्म नान्येन केनचित् ॥ ४५ ॥
 यदिदं ब्रह्म पुच्छाख्यं सत्यज्ञानाद्वयात्मकम् ॥
 स रसः सर्वदा साक्षान्नान्यथा सुरपुंगवाः ॥ ४६ ॥
 एतमेव रसं साक्षाल्लब्ध्वा देही सनातनम् ॥
 सुखी भवति सर्वत्र नान्यथा सुरसत्तमाः ॥ ४७ ॥
 असत्यस्मिन्परानन्दे स्वात्मभूतेऽखिलात्मनाम् ॥
 को जीवति नरो देवाः को वा नित्यं विचेष्टते ॥ ४८ ॥
 तस्मात्सर्वात्मनां चित्ते भासमानो रसो हरः ॥
 आनन्दयति दुःखाढ्यं जीवात्मानं कृपावलात् ॥ ४९ ॥
 यदा ह्येवैष एतस्मिन्नदृश्यत्वादिलक्षणे ॥
 निर्भेदं परमेकत्वं विन्दते सुरसत्तमाः ॥ ५० ॥
 तदैवाभयमत्यन्तं कल्याणं परमाप्तम् ॥
 स्वात्मभूतं परं ब्रह्म स याति स्वर्गवासिनः ॥ ५१ ॥
 यदा ह्येवैष एतस्मिन्नल्पमप्यन्तरं नरः ॥
 विजानाति तदा तस्य भयं स्यान्नात्र संशयः ॥ ५२ ॥
 सर्वेषामात्मभूतं यद्ब्रह्म सत्यादिलक्षणम् ॥
 उदास्ते तत्सुरश्रेष्ठा यथाजातजनं प्रति ॥ ५३ ॥
 सम्यग्ज्ञानैकनिष्ठानां तदेव परमं पदम् ॥
 तदा स्वात्मतया भाति केवलं कृपया सुराः ॥ ५४ ॥
 तच्चेवाधीतवेदस्य सहांगैः सुरपुंगवाः ॥
 मननेन विहीनस्य भयहेतुः सदा भवेत् ॥ ५५ ॥
 भीषाऽस्मात्पवते वायुर्भीषोदेति दिवाकरः ॥
 भीषाऽस्मादाग्निरिन्द्रश्च मृत्युर्धावति पंचमः ॥ ५६ ॥
 अस्यैवाऽऽनन्दलेशेन स्तंबान्ता विष्णुपूर्वकाः ॥

भवन्ति सुखिनो देवास्तारतम्यक्रमेण तु ॥ ५७ ॥
 तत्तत्पदविरक्तस्य श्रोत्रियस्य प्रसादिनः ॥
 स्वरूपभूत आनन्दः स्वयं भाति पदे यथा ॥ ५८ ॥
 अयमेव शिवः साक्षादादित्यहृदये तथा ॥
 अन्येषां हृदये चैव भाति साक्षितया स्वयम् ॥ ५९ ॥
 विहाय साक्ष्यं देहादि मायान्तं तु विवेकतः ॥
 सर्वसाक्षिणमात्मानं यः पश्यति स पश्यति ॥ ६० ॥
 रुद्रनारायणादीनां स्तम्बान्तानां च साक्षिणम् ॥
 एवं तर्कप्रमाणाभ्यां यः पश्यति स पश्यति ॥ ६१ ॥
 यस्यैवं तर्कमानाभ्यामस्ति विज्ञानमास्तिकाः ॥
 स लोकादखिलादस्माद्विभिद्याऽऽत्मानमात्मना ॥ ६२ ॥
 अन्नादीनखिलान्कोशानाभासेन विभासितान् ॥
 उपसंक्रामतीशस्य प्रसादादेव केवलात् ॥ ६३ ॥
 यतो वाचो निवर्तन्ते निमित्तानामभावतः ॥
 निर्विशेषे शिवे शब्दः कथं देवाः प्रवर्तते ॥ ६४ ॥
 विशेषं कंचिदाश्रित्य खलु शब्दः प्रवर्तते ॥
 यस्मादेतन्मनः सूक्ष्मं व्यावृत्तं सर्वगोचरम् ॥ ६५ ॥
 यस्माच्छ्रोत्रत्वगक्ष्यादिखानि कर्मेन्द्रियाणि च ॥
 व्यावृत्तानि पराग्वस्तुविषयाणि सुरोत्तमाः ॥ ६६ ॥
 तद्ब्रह्माऽऽनन्दमद्वंद्वं निर्गुणं सत्यचिद्घनम् ॥
 विदित्वा स्वात्मरूपेण न विभेति कुतश्चन ॥ ६७ ॥
 एवं यस्तु विजानाति स्वगुरोरुपदेशतः ॥
 स साध्वसाधुकर्मभ्यां सदा न तपति प्रभुः ॥ ६८ ॥
 तप्यतापकरूपेण विभातमाखिलं जगत् ॥
 प्रत्यगात्मतया भाति ज्ञानाद्वेदान्तवाक्यजात् ॥ ६९ ॥
 कर्ता कारयिता कर्म करणं कार्यमास्तिकाः ॥

सर्वमात्मतया भाति प्रसादात्पारमेश्वरात् ॥ ७० ॥
 प्रमाता च प्रमाणं च प्रमेयं प्रमितिस्तथा ॥
 सर्वमात्मतया भाति प्रसादात्पारमेश्वरात् ॥ ७१ ॥
 नियोज्यश्च नियोगश्च साधनानि नियोजकः ॥
 सर्वमात्मतया भाति प्रसादात्पारमेश्वरात् ॥ ७२ ॥
 भोक्ता भोजयिता भोगो भोगोपकरणानि च ॥
 सर्वमात्मतया भाति प्रसादात्पारमेश्वरात् ॥ ७३ ॥
 ग्राहकश्च तथा ग्राह्यं ग्रहणं सर्वतोमुखम् ॥
 सर्वमात्मतया भाति प्रसादात्पारमेश्वरात् ॥ ७४ ॥
 अन्यथाज्ञानमज्ञानं संशयज्ञानमेव च ॥
 सर्वमात्मतया भाति प्रसादात्पारमेश्वरात् ॥ ७५ ॥
 घटज्ञानं पटज्ञानं कुड्यादिज्ञानमेव च ॥
 सर्वमात्मतया भाति प्रसादात्पारमेश्वरात् ॥ ७६ ॥
 घटः कुड्यं कुसूलं च पटः पात्रं च पर्वतः ॥
 सर्वमात्मतया भाति प्रसादात्पारमेश्वरात् ॥ ७७ ॥
 पातालाद्याश्च लोकाश्च सत्यलोकादयोऽपि च ॥
 सर्वमात्मतया भाति प्रसादात्पारमेश्वरात् ॥ ७८ ॥
 ब्रह्माण्डं तत्र क्लृप्तानामण्डानां शतकोटयः ॥
 सर्वमात्मतया भाति प्रसादात्पारमेश्वरात् ॥ ७९ ॥
 समुद्राश्च तटाकाश्च नद्यः सर्वनदा अपि ॥
 सर्वमात्मतया भाति प्रसादात्पारमेश्वरात् ॥ ८० ॥
 मेरुमन्दारपूर्वाश्च पर्वताश्च महत्तराः ॥
 सर्वमात्मतया भाति प्रसादात्पारमेश्वरात् ॥ ८१ ॥
 वनानि वनदेशाश्च वन्यानि विविधानि च ॥
 सर्वमात्मतया भाति प्रसादात्पारमेश्वरात् ॥ ८२ ॥
 वृक्षाश्च विविधाः क्षुद्रतृणगुल्मादयोऽपि च ॥

सर्वमात्मतया भाति प्रसादात्पारमेश्वरात् ॥ ८३ ॥
 आकाशादीनि भूतानि भौतिकान्यखिलान्यपि ॥
 सर्वमात्मतया भाति प्रसादात्पारमेश्वरात् ॥ ८४ ॥
 शब्दस्पर्शादितन्मात्ररूपाणि सकलानि च ॥
 सर्वमात्मतया भाति प्रसादात्पारमेश्वरात् ॥ ८५ ॥
 कृमिकीटपतङ्गाश्च क्षुद्रा अपि च जन्तवः ॥
 सर्वमात्मतया भाति प्रसादात्पारमेश्वरात् ॥ ८६ ॥
 पशवश्च मृगाश्चैव पन्नगाः पापयोनयः ॥
 सर्वमात्मतया भाति प्रसादात्पारमेश्वरात् ॥ ८७ ॥
 मनुष्याश्चैव मातङ्गा अश्वा उष्ट्राः खरा अपि ॥
 सर्वमात्मतया भाति प्रसादात्पारमेश्वरात् ॥ ८८ ॥
 यक्षराक्षसगन्धर्वप्रमुखाः सिद्धकिन्नराः ॥
 सर्वमात्मतया भाति प्रसादात्पारमेश्वरात् ॥ ८९ ॥
 कर्मदेवाश्च देवाश्च देवराजो विराट् स्वराट् ॥
 सर्वमात्मतया भाति प्रसादात्पारमेश्वरात् ॥ ९० ॥
 अहं च मद्भिभूतिश्च मम भक्ताश्च देहिनः ॥
 सर्वमात्मतया भाति प्रसादात्पारमेश्वरात् ॥ ९१ ॥
 विष्णुर्विष्णुविभूतिश्च विष्णुभक्ताश्च देहिनः ॥
 सर्वमात्मतया भाति प्रसादात्पारमेश्वरात् ॥ ९२ ॥
 रुद्रो रुद्रविभूतिश्च रुद्रभक्ताश्च देहिनः ॥
 सर्वमात्मतया भाति प्रसादात्पारमेश्वरात् ॥ ९३ ॥
 ईश्वरस्तद्विभूतिश्च तदीयाः सर्वदेहिनः ॥
 सर्वमात्मतया भाति प्रसादात्पारमेश्वरात् ॥ ९४ ॥
 सदाशिवसमाख्यस्तु शिवस्तस्य विभूतयः ॥
 सर्वमात्मतया भाति प्रसादात्पारमेश्वरात् ॥ ९५ ॥
 दिशश्च विदिशश्चैव साध्रं नक्षत्रमण्डलम् ॥

सर्वमात्मतया भाति प्रसादात्पारमेश्वरात् ॥ ९६ ॥
 वासुदेवः संकर्षणः प्रद्युम्नश्चानिरुद्धकः ॥
 सर्वमात्मतया भाति प्रसादात्पारमेश्वरात् ॥ ९७ ॥
 मत्स्यः कूर्मो वराहश्च नारसिंहोऽथ वामनः ॥
 तद्भक्ताश्च तथा भान्ति प्रसादात्पारमेश्वरात् ॥ ९८ ॥
 आश्रमाश्च तथा वर्णाः संकरा विविधा अपि ॥
 सर्वमात्मतया भाति प्रसादात्पारमेश्वरात् ॥ ९९ ॥
 निषिद्धं चानिषिद्धं च निषेधा विधयोऽपि च ॥
 सर्वमात्मतया भाति प्रसादात्पारमेश्वरात् ॥ १०० ॥
 शरीरमिन्द्रियं प्राणो मनो बुद्धिरहंकृतिः ॥
 सर्वमात्मतया भाति प्रसादात्पारमेश्वरात् ॥ १०१ ॥
 कामक्रोधादयः सर्वे तथा शान्त्यादयोऽपि च ॥
 सर्वमात्मतया भाति प्रसादात्पारमेश्वरात् ॥ १०२ ॥
 जीवात्मा परमात्मा च तयोर्भेदश्च भेदकः ॥
 सर्वमात्मतया भाति प्रसादात्पारमेश्वरात् ॥ १०३ ॥
 जडशक्तिप्रभेदाश्च चिच्छक्तिस्तद्भिदाऽपि च ॥
 सर्वमात्मतया भाति प्रसादात्पारमेश्वरात् ॥ १०४ ॥
 अस्तिशब्दोदिता अर्था नास्तिशब्दोदिता अपि ॥
 सर्वमात्मतया भाति प्रसादात्पारमेश्वरात् ॥ १०५ ॥
 आत्मा नाम सुराः स्वेन भासा यो भाति संततम् ॥
 तमेव त्वमहंशब्दप्रत्ययाभ्यां तु जन्तवः ॥ १०६ ॥
 व्यवहारं विजानन्ति न जानन्त्येव तेऽर्थतः ॥
 अर्थतश्चास्य वेत्तारो न विशन्तेऽद्वयत्वतः ॥ १०७ ॥
 एवमात्मानमद्वैतमात्मना वेद यः स्थिरम् ॥
 सोऽयमर्थमिमं नित्यं गायन्नास्ते स्वभावतः ॥ १०८ ॥
 यथा नर्तनमीशस्य स्वभावाल्लोकरक्षकम् ॥

तथा विद्या विनोदाख्या गीतिलोकोपकारिणी ॥ १०९ ॥
 यथैवाऽऽदिगुर्गीतिलोकानां हितकारिणी ॥
 तथैवास्य गुरोर्गीतिलोकानां हितकाम्यया ॥ ११० ॥
 आप्तकामस्य रुद्रस्य गीतिर्व्याख्यानलक्षणा ॥
 परोपकारिणी तद्वद्गीतिरस्यापि सद्गुरोः ॥ १११ ॥
 लौकिकेष्वपि गानेषु प्रसादं कुरुते शिवः ॥
 किं पुनर्वैदिके गाने ततो गानं समाश्रयेत् ११२ ॥
 व्याख्यागानेष्वशक्तस्तु शिवमुद्दिश्य भक्तितः ॥
 लौकिकीमपि वा गीतिं कुर्यान्नित्यमतन्द्रितः ॥ ११३ ॥
 गीतिज्ञानं शिवप्राप्तेः सुतरां कारणं भवेत् ॥
 गीतिज्ञानेन योगः स्याद्योगादेव शिवैक्यता ॥ ११४ ॥
 गीतिज्ञो यदि योगेन न याति परमेश्वरम् ॥
 प्रतिबन्धकबाहुल्यात्तस्यैवानुचरो भवेत् ॥ ११५ ॥
 केवलं लौकिकं गानं न कुर्यान्मोहतोऽपि वा ॥
 यदि कुर्यात्प्रमादेन प्रायश्चित्ती भवेद्द्विजः ॥ ११६ ॥
 अतस्तु संसारविनाशने रतः श्रुतिप्रमाणेन च तर्कव-
 र्त्मना ॥ प्रबोधमासाद्य शिवस्य तं पुनः सदैव गाय-
 न्विचरेदिमां महीम् ॥ ११७ ॥
 इत्युपनिषत्परतत्त्वविषया वः सत्यमुदिता सकलदुःख-
 निहन्त्री ॥ कष्टहृदयस्य मनुजस्य न देया भक्तिसहि-
 तस्य तु शिवस्य खलु देया ॥ ११८ ॥

इति ब्रह्मगीतासु० साक्षिशिवस्वरूपकथनं नाम तृतीयोऽध्यायः ॥ ३ ॥

ब्रह्मोवाचा ॥ अस्ति देवः स्वतः सिद्धः साक्षी सर्वस्य सर्वदा ॥
 संसारार्णवमग्नानां साक्षात्संसारमोचकः ॥ १ ॥
 सर्वेषां तु मनस्तेन प्रेरितं नियमेन तु ॥

विषये गच्छति प्राणश्रेष्ठे वाग्वदत्यपि ॥ २ ॥
 चक्षुः पश्यति रूपाणि श्रोत्रं शब्दं शृणोत्यपि ॥
 अन्यानि खानि सर्वाणि तेनैव प्रेरितानि तु ॥ ३ ॥
 स्वं स्वं विषयमुद्दिश्य प्रवर्तन्ते निरन्तरम् ॥
 प्रवर्तकत्वं चाप्यस्य मायया न स्वभावतः ॥ ४ ॥
 इन्द्रियाणां तु सत्ता च नैव स्वाभाविकी मता ॥
 तप्तायःपिण्डवत्तस्य सत्तयैव सुरर्षभाः ॥ ५ ॥
 श्रोतमात्मनि चाध्यस्तं स्वयं देवो महेश्वरः ॥
 अनुप्रविश्य श्रोत्रस्य ददाति श्रोत्रतां हरः ॥ ६ ॥
 मन आत्मनि चाध्यस्तं प्रविश्य परमेश्वरः ॥
 मनस्त्वं तस्य सच्चस्थो ददाति नियमेन तु ॥ ७ ॥
 वाचो वाक्त्वमनुप्राप्य प्राणस्य प्रणतां हरः ॥
 ददाति नियमेनैव चक्षुष्टं चक्षुषस्तथा ॥ ८ ॥
 अन्येषामिन्द्रियाणां तु कल्पितानामपीश्वरः ॥
 तत्तद्रूपमनुप्राप्य ददाति नियमेन तु ॥ ९ ॥
 तत्र चक्षुश्च वाक्चैव मनश्चान्यानि खानि च ॥
 न गच्छन्ति स्वयंज्योतिःस्वभावे परमात्मनि ॥ १० ॥
 स देवो विदितादन्यस्तथैवाविदितादपि ॥
 वाचा च मनसा चैव चक्षुषा च तथैव च ॥ ११ ॥
 श्रोत्रेणापि सुरश्रेष्ठाः प्राणेनान्येन केनचित् ॥
 न शक्यो गोचरीकर्तुं सत्यमेव मयोदितम् ॥ १२ ॥
 यस्येदमखिलं नित्यं गोचरं रूपवद्रवेः ॥
 तदेव परमं ब्रह्म वित्त यूयं सनातनम् ॥ १३ ॥
 एवं जानन्ति ये धीरास्तर्कतश्च प्रमाणतः ॥
 गुरुकृत्या स्वानुभूत्या च भवन्ति खलु तेऽमृताः ॥ १४ ॥
 सुज्ञातमिति तद्ब्रह्म मनुष्यं यदि हे सुराः ॥

दध्रमेव हि तत्साक्षि ब्रह्म वेद्यं कथं भवेत् ॥ १५ ॥
 यस्य स्वात्मतया ब्रह्म विदितं कर्मतां विना ॥
 तस्य तज्ज्ञानकर्तृत्वविहीनस्य मतं हि तत् ॥ १६ ॥
 यस्यामतं तस्य मतं मतं यस्य न वेद सः ॥
 अविज्ञातं विजानतां विज्ञातमविजानताम् ॥ १७ ॥
 ब्रह्मज्ञाने घटज्ञाने भ्रान्तिज्ञानेऽपि चाऽऽस्तिकाः ॥
 नैव कर्तृ न कर्मापि ब्रह्म चित्केवलं भवेत् ॥ १८ ॥
 यस्य कर्तृतया भातं ब्रह्माकर्तृ सुरोत्तमाः ॥
 तस्य ब्रह्मामतं यस्मात्कर्तृ तस्य मतं हि तत् ॥ १९ ॥
 यस्य कर्मतया भातं ब्रह्माकर्म सुरोत्तमाः ॥
 तस्य ब्रह्मामतं यस्मात्कर्म तस्य मतं हि तत् ॥ २० ॥
 अकर्त्रविषयप्रत्यक्प्रकाशः स्वात्मनैव तु ॥
 विना तर्कप्रमाणाभ्यां ब्रह्म यो वेद वेद सः ॥ २१ ॥
 एवरूपपरिज्ञानमपि दृश्यतयैव तु ॥
 यस्य भाति स तत्साक्षी ब्रूत ब्रह्मात्मवित्कथम् ॥ २२ ॥
 ब्रह्माविद्याऽपि ज्ञाता चेद्वेद्या भवति कुम्भवत् ॥
 अवेद्यं ब्रह्म वेद्यं स्याद्वेद्यविद्याभिसंगमात् ॥ २३ ॥
 वेत्ताऽपि विद्यासंबन्धात्साविशेषो भवेद्भ्रुवम् ॥
 निर्विशेषं परं ब्रह्म ततो विद्वान्न चाऽऽत्मवित् ॥ २४ ॥
 विद्याया आश्रयत्वेन विषयत्वेन वा भवेत् ॥
 ब्रह्म नैवान्यथा तत्र ब्रह्म ब्रह्म भवेत्कथम् ॥ २५ ॥
 ब्रह्मसंबन्धहीना चेद्विद्या ब्रह्म तु वेदितुम् ॥
 अशक्यं तत्र हे देवाः को वा ब्रह्मात्मविद्भवेत् ॥ २६ ॥
 ब्रह्मण्यध्यस्तमायादिनिवृत्तिं कुरुते तु सा ॥
 विद्या यदि न मायायाः प्रत्यगात्मन्यसंभवात् ॥ २७ ॥
 प्रत्यमात्मा परं ज्योतिर्माया सा तु महत्तमः ॥

तथा सति कथं मायासंभवः प्रत्यगात्मानि ॥ २८ ॥
 तस्मात्तर्कप्रमाणाभ्यां स्वानुभूत्या च चिद्वने ॥
 स्वप्रकाशैकसंसिद्धेर्नास्ति माया परात्मानि ॥ २९ ॥
 व्यावहारिकदृष्टयेयं विद्याऽविद्या न चान्यथा ॥
 तत्त्वदृष्ट्या तु नास्त्येव तत्त्वमेवास्ति केवलम् ॥ ३० ॥
 व्यावहारिकदृष्टिस्तु प्रकाशाव्यभिचारतः ॥
 प्रकाश एव सततं तस्मादद्वैतमेव हि ॥ ३१ ॥
 अद्वैतमिति चोक्तिश्च प्रकाशाव्यभिचारतः ॥
 प्रकाश एव सततं तस्मान्मौनं हि युज्यते ॥ ३२ ॥
 प्रत्यक्षादिप्रमाणैश्च तर्कैः श्रुत्या तथैव च ॥
 स्वगुरोरुपदेशेन प्रसादेन शिवस्य तु ॥ ३३ ॥
 अर्जितैरपि धर्मैश्च कालपाकेन धार्मिकाः ॥
 अर्थो महानयं भाति शांकरः पुरुषस्य तु ॥ ३४ ॥
 यस्य प्रकाशितः साक्षादयमर्थो महत्तरः ॥
 तस्य नास्ति क्रियाः सर्वा ज्ञानं चाप्यद्वयत्वतः ॥ ३५ ॥
 अयमर्थो महान्यस्य स्वत एव प्रकाशितः ॥
 न स जीवो न च ब्रह्म न चान्यदपि किञ्चन ॥ ३६ ॥
 अयमर्थो महान्यस्य स्वत एव प्रकाशितः ॥
 न तस्य वर्णा विद्यन्ते नाऽऽश्रमाश्च तथैव च ॥ ३७ ॥
 अयमर्थो महान्यस्य स्वत एव प्रकाशितः ॥
 न तस्य धर्मोऽधर्मश्च न निषेधो विधिर्न च ॥ ३८ ॥
 एतमर्थं महान्तं यः प्राप्तः शंभोः प्रसादतः ॥
 स शंभुरेव नैवान्य इति मे निश्चिता मतिः ॥ ३९ ॥
 एतमर्थं महान्तं यः प्राप्तः शंभोः प्रसादतः ॥
 तस्याहं वैभवं वक्तुं न शक्तः सत्यमीरितम् ॥ ४० ॥
 एतमर्थं महान्तं यः प्राप्तः शंभोः प्रसादतः ॥

वैभवं तस्य विष्णुश्च न शक्तो वक्तुमास्तिकाः ॥ ४१ ॥
 एतमर्थं महान्तं यः प्राप्तः शंभोः प्रसादतः ॥
 वैभवं तस्य रुद्रश्च न शक्तो वक्तुमास्तिकाः ॥ ४२ ॥
 एतमर्थं महान्तं यः प्राप्तः शंभोः प्रसादतः ॥
 वैभवं तस्य वेदाश्च न शक्ता वक्तुमास्तिकाः ॥ ४३ ॥
 अस्मिन्देहे यदि ज्ञातः पुरोक्तोऽर्थो महानयम् ॥
 स साक्षात्सत्यमद्वैतं निर्वाणं याति मानवः ॥ ४४ ॥
 अस्मिन्देहे न विज्ञातः पुरोक्तोऽर्थो महान्यदि ॥
 विनष्टिरेव महती तस्य नैव परा गतिः ॥ ४५ ॥
 स्वशरीरेऽन्यदेहेषु समं निश्चित्य तं दृढम् ॥
 अथ धीरा न जायन्ते ह्यमृताश्च भवन्ति हि ॥ ४६ ॥
 बद्धो मुक्तो महाविद्वानन्न इत्यादिभेदतः ॥
 एक एव सदा भाति नानेव स्वप्नवत्स्वयम् ॥ ४७ ॥
 अतः स्वमुक्त्यैवान्येषामाभासानामपि ध्रुवम् ॥
 मुक्तिं जानाति हे देवा आत्मनामात्मविद्वरः ॥ ४८ ॥
 स्वसंसारदशायां तु स्वभ्रान्त्या सर्वदेहिनाम् ॥
 आभासानां च संसारं वेद मुक्तिं तथैव च ॥ ४९ ॥
 प्रारब्धकर्मपर्यन्तं कदाचित्परमात्मवित् ॥
 जगज्जीवादिकं वेद कदाचिन्नैव वेद तत् ॥ ५० ॥
 कदाचिद्ब्रह्म जानाति प्रतीतमाखिलं सुराः ॥
 कदाचिन्नैव जानाति स्वभावादेव तत्त्ववित् ॥ ५१ ॥
 जगज्जीवादिरूपेण यदा ब्रह्म विभासते ॥
 तदा दुःखादिभोगोऽपि भाति चाऽऽभासरूपतः ॥ ५२ ॥
 यदा ब्रह्मात्मना सर्वं विभाति स्वत एव तु ॥
 तदा दुःखादिभोगोऽयमाभासो न विभासते ॥ ५३ ॥
 जगज्जीवादिरूपेण पश्यन्नपि परात्मवित् ॥

न तत्पश्यति तद्रूपं ब्रह्मवस्त्वेव पश्यति ॥ ५४ ॥
 ब्रह्मणोऽन्यत्सदा नास्ति वस्तुतोऽवस्तुतोऽपि च ॥
 तथा सति शिवादन्यत्कथं पश्यति तत्त्ववित् ॥ ५५ ॥
 ब्रह्मरूपेण वा साक्षाज्जगज्जीवात्मनाऽथवा ॥
 यथा यथा प्रथा साक्षाद्ब्रह्म भाति तथा तथा ॥ ५६ ॥
 यथा यथाऽवभासोऽयं स्वभावादेव भासते ॥
 तथा तथाऽनुसंधानं योगिनः स्वात्मवेदनम् ॥ ५७ ॥
 नामतश्चार्थतश्चापि महादेवो यदि प्रभुः ॥
 किं जहाति तदा विद्वान्किं गृह्णाति सुरर्षभाः ॥ ५८ ॥
 ब्राह्मं वा शंकरादन्यत्त्याज्यं वा यदि विद्यते ॥
 महत्त्वं तस्य हीयेत स्वभावो न विहन्यते ॥ ५९ ॥
 महत्त्वं नैव धर्मोऽस्य भेदाभावात्परात्मनः ॥
 धर्मधर्मित्ववार्ता च भेदे सति हि विद्यते ॥ ६० ॥
 भेदोऽभेदस्तथा भेदाभेदः साक्षात्परात्मना ॥
 नास्ति स्वात्मातिरेकेण स्वयमेवास्ति सर्वदा ॥ ६१ ॥
 ब्रह्मैव विद्यते साक्षाद्वस्तुतोऽवस्तुतोऽपि च ॥
 तथा सति शिवज्ञानी किं गृह्णाति जहाति किम् ॥ ६२ ॥
 मायया विद्यते सर्वमिति केचन मोहिताः ॥
 शिवरूपातिरेकेण नास्ति माया च वस्तुतः ॥ ६३ ॥
 मायया वा शिवादन्याद्विद्यते चेच्छिवस्य तु ॥
 महत्त्वं परमं साक्षाद्दीयते सुरपुङ्गवाः ॥ ६४ ॥
 महत्त्वस्य तु संकोचो नास्ति सम्यङ्गनिरूपणे ॥
 अस्ति चेदप्रमाणं स्याच्छ्रुतिः सत्यार्थवादिनी ॥ ६५ ॥
 तस्मादस्ति महादेव एव साक्षात्स्वयंप्रभुः ॥
 आनन्दरूपः संपूर्णो न ततोऽन्यत्तु किंचन ॥ ६६ ॥
 इयमेव तु तर्काणां निष्ठाकाशा सुरोत्तमाः ॥

प्रत्यक्षादिप्रमाणानां वेदान्तानामपीश्वराः ॥ ६७ ॥
 स्मृतीनां च पुराणानां भारतस्य तथैव च ॥
 वेदानुसारिविद्यानामन्यासामास्तिकोत्तमाः ॥ ६८ ॥
 शैवागमानां सर्वेषां विष्णुप्रोक्तागमस्य च ॥
 अस्मदुक्तागमस्यापि सुराः सूक्ष्मनिरूपणे ॥ ६९ ॥
 बुद्धागमानां सर्वेषां तथैवार्हागमस्य च ॥
 यक्षगन्धर्वसिद्धादिनिर्मितस्याऽऽगमस्य च ॥ ७० ॥
 परमाद्वैतविज्ञानं कस्य मर्त्यस्य सिध्यति ॥
 कस्य देवस्य वा साक्षाच्छिवस्यैव हि सिध्यति ॥ ७१ ॥
 परमाद्वैतविज्ञानं शिवस्यामिततेजसः ॥
 स्वभावसिद्धं देव्याश्च शिवाया आस्तिकोत्तमाः ॥ ७२ ॥
 प्रसादादेव रुद्रस्य शिवायाश्च तथैव च ॥
 परमाद्वैतविज्ञानं विष्णोः साक्षान्ममापि च ॥ ७३ ॥
 विराट्संज्ञस्य देवस्य स्वराट्संज्ञस्य चाऽऽत्मनः ॥
 सम्राट्संज्ञस्य चान्येषां प्रसादादेव वेदनम् ॥ ७४ ॥
 युष्माकमपि सर्वेषां शिवस्य परमात्मनः ॥
 परमाद्वैतविज्ञानं प्रसादादेव नान्यथा ॥ ७५ ॥
 यक्षराक्षसगन्धर्वसिद्धादीनामपीश्वराः ॥
 परमाद्वैतविज्ञानं प्रसादादेव शूलिनः ॥ ७६ ॥
 मनुष्याणां च सर्वेषां पश्वादीनां तथैव च ॥
 परमाद्वैतविज्ञानं प्रसादादेव शूलिनः ॥ ७७ ॥
 प्रसादे सति कीटो वा पतंगो वा नरोऽथ वा ॥
 देवो वा दानवो वाऽपि लभते ज्ञानमुत्तमम् ॥ ७८ ॥
 एष एव हि जन्तूनां परज्ञानं ददाति च ॥
 न विष्णुर्नाहमन्यश्च सत्यमेव मयोदितम् ॥ ७९ ॥
 आदाने च तथा दाने न स्वतन्त्रो महान्हरिः ॥

तथैवाहं सुरश्रेष्ठाः सत्यमेव मयोदितम् ॥ ८० ॥
 स्वतन्त्रः शिव एवायं स हि संसारमोचकः ॥
 तं विना न मयोद्धर्तुं शक्यते संसृतेर्जनः ॥ ८१ ॥
 विष्णुना च परेणापि महादेवं घृणानिधिम् ॥
 विना जन्तुं समुद्धर्तुं शक्यते न हि सत्तमाः ॥ ८२ ॥
 दर्वीन्यायेन संसारादुद्धरामि जनानिमान् ॥
 न स्वातन्त्र्येण हे देवाः साक्षाद्विष्णुस्तथैव च ॥ ८३ ॥
 देवदेवस्य रुद्रस्य स्वरूपं तस्य वैभवम् ॥
 को वा जानाति नास्त्येव स्वयं जानाति वा न वा ८४
 दुर्विज्ञेयो महादेवो महतामपि देहिनाम् ॥
 प्रसादेन विना देवाः सत्यमेव मयोदितम् ॥ ८५ ॥
 पुरा सुराणां सर्वेषामसुराणां दुरात्मनाम् ॥
 महामोहेन संग्रामः संजातो दुर्निवारकः ॥ ८६ ॥
 असुरैः पीडिता देवा बलवद्भिः सुरा भृशम् ॥
 तान्दृष्ट्वा भगवानीशः सर्वज्ञः करुणाकरः ॥ ८७ ॥
 देवानां विजयं देवा असुराणां पराजयम् ॥
 ददौ तेन सुरैः शीघ्रमसुरास्तु पराजिताः ॥ ८८ ॥
 अविज्ञाय महादेववैभवं परिमोहिताः ॥
 वयं विजयमापन्ना असुराश्च पराजिताः ॥ ८९ ॥
 इत्यहं मानसंछन्नाः सर्वे देवाः पुरातनाः ॥
 अतीव प्रीतिमापन्ना अभवन्सुरपुङ्गवाः ॥ ९० ॥
 पुनर्विश्वाधिको रुद्रो भगवान्करुणानिधिः ॥
 स्वस्य दर्शयितुं तेषां दुर्ज्ञेयत्वं तथैव च ॥ ९१ ॥
 तेषां भ्रान्तिनिवृत्त्यर्थमपि साक्षान्महेश्वरः ॥
 आविर्बभूव सर्वज्ञो यक्षरूपेण हे सुराः ॥ ९२ ॥
 तं दृष्ट्वा यक्षमत्यन्तं विस्मयेन सहामराः ॥

विचार्य सर्वे संभूय किमिदं यक्षमित्यपि ॥ ९३ ॥
 पुनरग्निं समाहूय देवाः सर्वे विमोहिताः ॥
 अब्रुवन्स्त्वं विजानीहि किमेतद्यक्षमित्यपि ॥ ९४ ॥
 अग्निस्तथा करोमीति प्रोच्य यक्षं गतोऽभवत् ॥
 यक्षरूपो महादेवः कोऽसीत्याहानलं प्रति ॥ ९५ ॥
 अग्निर्वा अहमस्मीति यक्षं प्रत्याह सोऽपि च ॥
 सोऽपि प्रोवाच भगवांस्त्वयि किं वीर्यमित्यपि ॥ ९६ ॥
 इदं सर्वं दहेयं यदिदं भूम्यां व्यवस्थितम् ॥
 इत्याहाग्निस्तृणं तस्मै निधाय परमेश्वरः ॥ ९७ ॥
 एतद्दहेति भगवान्स्मयमानाऽभ्यभाषत ॥
 अग्निः सर्वजवेनैव तद्गन्धुं तृणमास्तिकाः ॥ ९८ ॥
 अशक्तो लज्जया युक्तो भीतोऽगच्छत्सुरान्प्रति ॥
 माया तस्यैव विज्ञातुं न शक्यं वैभवं सुराः ॥ ९९ ॥
 वित्त यूयं महायासादित्याहाग्निः सुरान्प्रति ॥
 तच्छ्रुत्वा वायुमाहूय विजानीहीति चाब्रुवन् ॥ १०० ॥
 सोऽपि गत्वा तथा तेन यक्षरूपेण शंभुना ॥
 भृशं प्रतिहतो भूत्वा तथाऽगच्छत्सुरान्प्रति ॥ १०१ ॥
 पुनरिन्द्रः स्वयं मोहादहंताकंचुकावृतः ॥
 विज्ञातुं यक्षमगमत्स तत्रैव तिरोदधे ॥ १०२ ॥
 इन्द्रोऽतीव विषण्णस्तु महातापसमन्वितः ॥
 विद्यारूपासुमां देवीं ध्यात्वा कारुणिकोत्तमाम् ॥ १०३ ॥
 लौकिकैर्वैदिकैः स्तोत्रैस्तुष्टाव परमेश्वरीम् ॥
 सा शिवा करुणामूर्तिर्जगन्माता त्रयीमयी ॥ १०४ ॥
 शिवाभिन्ना परानन्दा शंकरस्यापि शंकरी ॥
 स्वेच्छया हिमवत्पुत्री स्वभक्तजनवत्सला ॥ १०५ ॥
 महादेवस्य माहात्म्यं दुर्ज्ञेयं सर्वजन्तुभिः ॥

इति दर्शयितुं देवी तत्रैवाऽऽविरभूत्स्वयम् ॥ १०६ ॥
 तामाराध्य शिवामिन्द्रः शोभमानां तु सर्वतः ॥
 उमां पर्वतराजेन्द्रकन्यकामाह वज्रभृत् ॥ १०७ ॥
 किमेतद्यक्षमत्रैव प्रादुर्भूतं तिरोहितम् ॥
 वक्तुमर्हसि देवेशि मम कारुणिकोत्तमे १०८ ॥
 देवी परमकारुण्याद्ब्रह्म मे पतिरत्र तु ॥
 प्रादुर्भूतं तिरोभूतमित्याहाशेषनायिका ॥ १०९ ॥
 दुर्विज्ञेयो महादेवो विष्णोः साक्षादजस्य च ॥
 अन्येषामपि देवानां तवापि मघवन्भृशम् ॥ ११० ॥
 प्रदर्शयितुमीशानो दुर्ज्ञेयत्वं स्वकं परम् ॥
 आविर्भूतो न चान्येन कारणेन सुराधिप ॥ १११ ॥
 स एव सर्वदेवानां तवापि विजयप्रदः ॥
 पराजयकरोऽन्येषां तमेव शरणं ब्रज ॥ ११२ ॥
 इत्युक्त्वा सा महादेवी चिद्रूपा सर्वसाक्षिणी ॥
 भक्तानां पाशहन्त्री तु तत्रैवान्तर्हिताऽभवत् ॥ ११३ ॥
 पुनर्देवा महादेवं महाकारुणिकोत्तमम् ॥
 दुर्विज्ञेयं सुरश्रेष्ठाः स्वतन्त्रं भुक्तिमुक्तिदम् ॥
 विदुः सुनिश्चितं त्यक्त्वा मात्सर्यं भवकारणम् ॥ ११४ ॥
 प्रसादे सति विज्ञातुं शक्यते परमेश्वरः ॥
 प्रसादेन विना नैव शक्यते सर्वजन्तुभिः ॥ ११५ ॥
 प्रसादेन विना विष्णुर्न जानाति महेश्वरम् ॥
 तथा चाहं न जानामि देवताः सकला अपि ॥ ११६ ॥
 प्रसादस्य तु सिद्धयर्थं खलु सर्वं सुरर्षभाः ॥
 प्रसादेन विना देवं ये जानन्ति सुरर्षभाः ॥ ११७ ॥
 ते जानन्ति विना घ्राणं गन्धं हस्तेन केवलम् ॥
 प्रसादो नाम रुद्रस्य कर्मसाम्ये तु देहिनाम् ॥ ११८ ॥

देशिकालोकनाज्जातो विशिष्टातिशयः सुराः ॥
 प्रसादस्य स्वरूपं तु मया नारायणेन च ॥ ११९ ॥
 रुद्रेणापि सुरा वक्तुं न शक्यं कल्पकोटिभिः ॥
 केवलं लिंगगम्यं तु न प्रत्यक्षं शिवस्य च ॥ १२० ॥
 शिवायाश्च हरेः साक्षान्मम चान्यस्य चाऽऽस्तिकाः ॥
 प्रहर्षः स्वरनेत्रांगविक्रिया कम्पनं तथा ॥ १२१ ॥
 स्तोभः शरीरपातश्च भ्रमणं चोद्गतिस्तथा ॥
 आकाशेऽवस्थितिर्देवाः शरीरान्तरसंस्थितिः ॥ १२२ ॥
 अदर्शनं च देहस्य प्रकाशत्वेन भासनम् ॥
 अनधीतस्य शास्त्रस्य स्वत एव प्रकाशनम् ॥ १२३ ॥
 निग्रहानुग्रहे शक्तिः पर्वतादेश्च भेदनम् ॥
 एवमादीनि लिंगानि प्रसादस्य सुरर्षभाः ॥ १२४ ॥
 तीव्रात्तीव्रतरः शंभोः प्रसादो न समो भवेत् ॥
 एवंरूपः प्रसादश्च शिवया च शिवेन च ॥ १२५ ॥
 ज्ञायते न मया नान्यैर्नैव नारायणेन च ॥
 अतः सर्वं परित्यज्य शिवादन्यत्तु दैवतम् ॥ १२६ ॥
 तमेव शरणं गच्छेत्सद्यो मुक्तिं यदीच्छति ॥
 विष्णुभक्त्या च मद्भक्त्या नास्ति नास्ति परा गतिः ॥ १२७ ॥
 शंभुभक्त्यैव सर्वेषां सत्यमेव मयोदितम् ॥
 शंभुभक्तस्य देहेऽऽस्मिन्प्रसादो गम्यते यथा ॥ १२८ ॥
 न तथा विष्णुभक्तस्य न मद्भक्तस्य देहिनः ॥
 तस्मान्मुमुक्षुर्मा विष्णुमपि त्यक्त्वा महेश्वरम् ॥ १२९ ॥
 आश्रयेत्सर्वभावेन प्रसादं कुरुते हि सः ॥
 प्रसादे सति देवेशो दुर्ज्ञेयोऽपि सुरर्षभाः ॥ १३० ॥
 शक्यते मनुजैर्द्रष्टुं प्रत्यगात्मतया सदा ॥
 प्रसादे सति देवेशो दुर्ज्ञेयोऽपि सुरर्षभाः ॥ १३१ ॥

शक्यते मनुजैर्द्रष्टुं सदा इत्यात्मनैव तु ॥
 प्रसादे सति देवेशो दुर्ज्ञेयोऽपि सुरर्षभाः ॥ १३२ ॥
 शक्यते मनुजैर्द्रष्टुं सदा सर्वात्मरूपतः ॥
 सर्वसाक्षिणमात्मानं विदित्वा सकलं जगत् ॥ १३३ ॥
 साक्षिमात्रतया नित्यं यः पश्यति स पश्यति ॥
 परमाद्वैतनिष्ठा हि निष्ठाकाष्ठा सुदुर्लभा ॥ १३४ ॥
 शिवादन्त्यतया भ्रान्त्या द्वैतं वा वेद चेत्पशुः ॥
 परमाद्वैतविज्ञानी स्वयं तु परदेवता ॥ १३५ ॥
 तस्यैव परमा मुक्तिर्न हि संशयकारणम् ॥
 गौतमस्य मुनेः शापादधीचस्य च शापतः ॥ १३६ ॥
 जन्मान्तरकृतात्पापादयमर्थो न रोचते ॥
 महापापवतां नृणां परमाद्वैतवेदने ॥ १३७ ॥
 प्रद्वेषो जायते साक्षाद्देवजन्ये शिवेऽपि च ॥
 महापापवतां नृणां शिवज्ञानस्य साधने ॥ १३८ ॥
 सर्वाङ्गोद्धूलने तिर्यक्त्रिपुण्ड्रस्य च धारणे ॥
 रुद्राक्षधारण रुद्रलिङ्गस्यैव तु पूजने ॥ १३९ ॥
 प्रद्वेषो जायते नित्यं शिवशब्दजपेऽपि च ॥
 अनेकजन्मसिद्धानां श्रौतस्मार्तानुवर्तिनाम् ॥ १४० ॥
 परमाद्वैतविज्ञानं जायते गुरुपुङ्गवाः ॥
 परमाद्वैतविज्ञानी मयाऽऽराध्यः सदैव तु ॥ १४१ ॥
 नारायणेन रुद्रेण तथा देवैर्विशेषतः ॥
 परमाद्वैतविज्ञानी यत्र कुत्र स्थितः सुराः ॥ १४२ ॥
 तत्र संनिहिता मुक्तिर्नात्र कार्या विचारणा ॥
 परमाद्वैतविज्ञाननिष्ठस्यैव महान्मनः ॥ १४३ ॥
 शुश्रूषा क्रियते येन तत्पादो मम मस्तके ॥
 परमाद्वैतविज्ञाननिष्ठस्य परयागिनः ॥ १४४ ॥

समं देवा न पश्यामि न हरिर्न महेश्वरः ॥
 परमाद्वैतविज्ञाननिष्ठाय परयोगिने ॥ १४५ ॥
 शरीरमर्थं प्राणांश्च प्रदद्याच्छ्रद्धया सह ॥
 परमाद्वैतविज्ञाननिष्ठस्य परयोगिनः ॥ १४६ ॥
 शुश्रूषा शुद्धविद्यायाः साधनं हि न संशयः ॥
 वेदबाह्येषु तन्त्रेषु नराणां वासनाऽपि च ॥ १४७ ॥
 कुतर्कवासना लोकवासना च सुरर्षभाः ॥
 पुत्रमित्रकलत्रादौ वासना चार्थवासना ॥ १४८ ॥
 देहेन्द्रियमनोबुद्धिप्राणादावपि वासना ॥
 पाण्डित्यवासना भोगवासना कान्तिवासना ॥ १४९ ॥
 प्रद्वेषवासना रुद्रवेदनारायणादिषु ॥
 ज्ञानसाधनभूतेषु त्रिषुण्ड्रोद्धलनादिषु ॥ १५० ॥
 प्रद्वेषवासना पापवासना सुरपुंगवाः ॥
 परमाद्वैतविज्ञानजन्मनः प्रतिबन्धकम् ॥ १५१ ॥
 तस्मान्मुमुक्षुः श्रद्धालुर्वासिनामखिलामिमाम् ॥
 विसृज्य परमाद्वैतज्ञाननिष्ठो भवेत्सदा ॥ १५२ ॥
 वेदोदितमहाद्वैतपरिज्ञानस्य वैभवम् ॥
 न शक्यं वक्तुमस्माभिस्तस्मादेवोपरम्यते ॥ १५३ ॥
 कथितमखिलदुःखध्वंसकं वः समस्तं परमसुखशिवात्म-
 प्रापकं सद्य एव ॥ विगतसकलदोषा वेदवेदान्तनिष्ठा
 हृदयकुहरनिष्ठं कर्तुमर्हन्ति चैतत् ॥ १५४ ॥

इति ब्रह्मगीतासु० तलवकारोपनिषद्वाख्याकथनं नाम चतुर्थोऽध्यायः ॥ ४ ॥

ब्रह्मोवाच ॥ अतीव गुह्यमादेशमनन्तार्थप्रकाशकम् ॥
 वक्ष्ये युष्माकमद्याहं शृणुत श्रद्धया सह ॥ १ ॥
 यस्य श्रवणमात्रेण श्रुतमेवाश्रुतं भवेत् ॥

अमतं च मतं ज्ञातमविज्ञातं च सत्तमाः ॥ २ ॥
 एकेनैव तु पिण्डेन मृत्तिकाया यथा सुराः ॥
 विज्ञातं मृण्मयं सर्वं मृदभिन्नत्वतः सदा ॥ ३ ॥
 एकेन लोहमणिना सर्वं लोहमयं यथा ॥
 विज्ञातं स्याद्यथैकेन नखानां कृन्तनेन च ॥ ४ ॥
 सर्वं कार्णायिसं ज्ञातं तदभिन्नत्वतः सुराः ॥
 कार्यं तु कारणाभिन्नं न भिन्नं नोभयान्मकम् ॥ ५ ॥
 भिन्नपक्षे तु सद्वाऽसत्कार्यं सदमदेव वा ॥
 सच्चेत्कारणसत्ता वा कार्यसत्ताऽथवा परा ॥ ६ ॥
 यदि कारणसत्तैव कार्यसत्ता न चापरा ॥
 तर्हि कारणसत्तैका कथं सत्ताभिदा भवेत् ॥ ७ ॥
 सत्तैकाऽपि भवेद्भिन्नं कारणात्कार्यमंजितम् ॥
 इति वार्ता च वार्तैव कार्यसंज्ञमसत्त्वत् ॥ ८ ॥
 सत्ताहीनस्य कार्यस्यासत्त्वमेव हि युज्यते ॥
 प्राप्तेऽसत्त्वे तु कार्यस्य सत्कार्योक्तिर्वृथा भवेत् ॥ ९ ॥
 नैव कारणसत्तैव कार्यसत्ताऽपरेव चेत् ॥
 तर्हि सा कार्यसत्ता तु तथा कारणसत्तया ॥ १० ॥
 सदृशेणैव भिन्ना स्यादसदृशेण वा भवेत् ॥
 सदृशेणेति चेदका सत्ता भिन्ना न सा भवेत् ॥ ११ ॥
 असदृशेण सा भिन्ना कार्यसत्ता तथा यदि ॥
 तर्हि सा नैव सत्ता स्यादसत्त्वादेव शून्यवत् ॥ १२ ॥
 यद्यसत्कार्यमिष्येत न कार्यं तर्हि तद्भवेत् ॥
 बन्ध्यापुत्रो न कस्यापि वस्तुनः कार्यमिष्यते ॥ १३ ॥
 प्रध्वंसोऽपि न कार्यं स्यात्तस्यान्पक्षेण संभवात् ॥
 नास्ति कारकसंबन्धः प्रध्वंसस्य सुरोत्तमाः ॥
 शून्यवन्निरुपाख्यत्वात्ततो नास्ति जनिक्रिया ॥ १४ ॥

असच्चेऽपि विशेषोऽस्ति कार्यस्येति मतिर्यदि ॥ १५ ॥
 को विशेषोऽस्य संबन्धः कारकैर्यदि तन्न हि ॥
 विशेषे सति संबन्धः संबन्धोऽस्य स एव हि ॥ १६ ॥
 जनिक्रियाश्रयत्वं चेद्विशेषोऽस्य तदाऽपि तु ॥
 पूर्वोक्तदोषः संप्राप्तस्तस्य नास्ति निवारकः ॥ १७ ॥
 सत्तासंबन्धवच्चं चेद्विशेषोऽस्य न तत्पटु ॥
 तदाऽपि दोषः पूर्वोक्तः प्राप्नोत्येव न संशयः ॥ १८ ॥
 अतोऽसतो न कार्यत्वं सदसत्त्वं न संगतम् ॥
 उक्तदोषद्वयापत्तेरतः कार्यं तु कारणात् ॥
 अभिन्नमेव भेदस्यासंभवादेव वस्तुतः ॥ १९ ॥
 भेदाभेदसमाख्या तु सुतरां नैव सिध्यति ॥
 कारणात्कार्यजातस्य भेदाभावाच्च वस्तुतः ॥ २० ॥
 कार्यकारणभेदश्च कारकव्यावृत्तिस्तथा ॥
 उत्पत्तिश्च विनाशश्च तथैवार्थक्रियाऽपि च ॥ २१ ॥
 नामरूपविशेषश्च सर्वं भ्रान्त्या प्रसिध्यति ॥ २२ ॥
 अतः सर्वो विकारश्च वाचा केवलमास्तिकाः ॥
 अस्मीत्यागम्यते नामधेयमात्रं हि सत्सदा ॥ २३ ॥
 प्रार्थितिकेन रूपेण विकारोऽसत्य एव हि ॥
 कारणाकार एवास्य सत्यः साक्षात्सदा सुराः ॥ २४ ॥
 कारणाभिन्नरूपेण कार्यं कारणमेव हि ॥
 सद्वृत्तेण सदा सत्यं भेदेनोक्तिर्मृषा खलु ॥ २५ ॥
 अतः कारणविज्ञानात्सर्वविज्ञानमास्तिकाः ॥
 सुतरामुपपन्नं हि न संदेहोऽस्ति कश्चन ॥ २६ ॥
 तच्च कारणमेकं हि न भिन्नं नोभयात्मकम् ॥
 भेदः सर्वत्र मिथ्यैव धर्म्यादेरनिरूपणात् ॥ २७ ॥
 भेदे ज्ञाते हि धर्म्यादिविभागस्य च वेदनम् ॥

विभेदेनैव धर्म्यादौ विज्ञाते भेदेवेदनम् ॥ २८ ॥
 भेदानिरूपणादेव भेदाभेदो न संगतः ॥
 अतश्च कारणं नित्यमेकमेवाद्वयं सुराः ॥ २९ ॥
 कुलालादेर्मृदादेश्च भेदे दृष्टेऽपि भूतले ॥
 अचैतन्यान्मृदादेस्तु कुलालादिरपेक्ष्यते ॥ ३० ॥
 अत्र कारणमद्वैतं शुद्धं चैतन्यमेव हि ॥
 तेन नापेक्षते ह्यन्यत्कारणं चेतनात्मकम् ॥ ३१ ॥
 स्वयं चेतनमप्येतत्कारणं न कुलालवत् ॥
 अपेक्षते मृदा तुल्यमचिद्रूपं तु कारणम् ॥ ३२ ॥
 प्रतीत्या केवलं शक्तिरचिद्रूपा तमोमयी ॥
 सर्वप्रकारैर्विद्वद्भिरनिरूप्याऽस्ति शांकरी ॥ ३३ ॥
 तथा दुर्घटकारिण्या तादात्म्येनैव संगतम् ॥
 कारणं सकलस्रष्टु सर्वसंहर्तु चास्तिकाः ॥ ३४ ॥
 पालकं च सदा सच्च चिद्रूपत्वात्सुरोत्तमाः ॥
 चिद्रूपस्य तु सत्यत्वं युक्तमेवास्तिकाः सदा ॥ ३५ ॥
 अचिद्रूपाहिरज्ज्वादेर्मृषात्वं संमतं खलु ॥
 अतस्तत्कारणं देवाः सदेवैकं च शाश्वतम् ॥ ३६ ॥
 इदं सर्वं जगत्पूर्वं सदेवाऽसीत्सुरर्षभाः ॥
 असदासीदिति भ्रान्ता वदन्ति सुरपुंगवाः ॥ ३७ ॥
 असन्न कारणं युक्तं वस्तुतत्त्वनिरूपणे ॥
 वन्ध्यापुत्रोऽपि सर्वेषां कारणं स्यात्स्वयं खलु ॥ ३८ ॥
 स्वशक्त्याऽसच्च सर्वेषां कारणं भवतीति चेत् ॥
 शक्तिरप्यसतो नास्ति सतो बीजस्य दर्शनात् ॥ ३९ ॥
 अंकुरोत्पादिका शक्तिः सद्रूपस्यैव दृश्यते ॥
 खलु बीजस्य सर्वत्र नासतस्तददर्शनात् ॥ ४० ॥

साऽपि शक्तिः सती किंवाऽसती सदसती तु वा ॥
 सती चेत्सा सती शक्तिः कथं बन्ध्यासुताश्रया ॥
 आश्रयत्वं सतो दृष्टं खलु लोके न चासतः ॥ ४१ ॥
 साऽसती चेत्कथं शक्तिः कार्यनिर्वाहिकाऽसती ॥ ४२ ॥
 बन्ध्यापुत्रः स्वयं नैव कार्यनिर्वाहकः खलु ॥
 निर्वाहकत्वधर्मश्च सत एव हि दृश्यते ॥ ४३ ॥
 शक्तिः सदसती सा चेद्दोषद्वयसमागमः ॥
 अतः स्वशक्त्या चासत्तु सर्वेषां नैव कारणम् ॥ ४४ ॥
 तस्मात्सोऽयमसद्वादो जल्पमात्रं न युक्तिमान् ॥
 अतः सदेव सर्वेषां कारणं नासदास्तिकाः ॥ ४५ ॥
 सृष्टेस्तु प्रागिदं सर्वं सदेवाऽऽसीत्तु कारणम् ॥
 तच्च कारणमाद्यन्तविनिर्मुक्तं सदद्वयम् ॥ ४६ ॥
 पूर्वकल्पप्रपञ्चोत्थसंस्कारेणानुरंजितम् ॥
 कालकर्मविपाकेन सत्त्ववृत्तिसमाश्रितम् ॥ ४७ ॥
 सृष्ट्यर्थमैक्षत प्राज्ञा बहु स्यामिति शक्तिमत् ॥
 पुनस्तत्पूर्वसंस्कारादाकाशं वायुमादितः ॥ ४८ ॥
 सृष्ट्वा तेजस्ततः सृष्ट्वा पुनः सृष्ट्वा त्वपस्ततः ॥
 अन्नशब्दोदितां देवाः ससर्ज पृथिवीं पराम् ॥ ४९ ॥
 तत्पुनः कारणं ब्रह्म तानि भूतानि पञ्च च ॥
 एकैकं द्विविधं कृत्वा तेषां मध्ये सुरोत्तमाः ॥ ५० ॥
 अंशान्पञ्च समादाय तेषामेकैकमास्तिकाः ॥
 कृत्वा चतुर्धा तेष्वंशानादाय चतुरः सुराः ॥ ५१ ॥
 यथाक्रमेण भूतानां चतुरस्तांश्च कारणम् ॥
 यथाक्रमेण भूतार्धेनैकेनैकं करोति तत् ॥ ५२ ॥
 एवमंशान्तरानेतानादाय चतुरः स्वयम् ॥
 एकं भूतान्तरार्धेन करोति क्रमशः सुराः ॥ ५३ ॥

एवं भूतानि सर्वाणि पंचीकृत्य सुरर्षभाः ॥
 अण्डानि भुवनान्याशु करोति ब्रह्म कारणम् ॥ ५४ ॥
 अण्डजं जारजं चैव स्वेदजं चोद्भिजं तथा ॥
 करोति कालपाकेन प्राणिकर्मवशेन च ॥ ५५ ॥
 ब्रह्म सर्वत्र चिद्रूपेणैवानुप्राप्य सात्त्विकाः ॥
 पृथङ्नामानि रूपाणि कुरुते पूर्वकल्पवत् ॥ ५६ ॥
 इदं सर्वं जगत्सत्यमिव भातमपि स्वतः ॥
 कारणव्यतिरेकेण नास्त्येवात्र न संशयः ॥ ५७ ॥
 यदग्रे रोहितं रूपं तद्रूपं तेजसः सदा ॥
 यच्छुक्लं तदपां रूपं यत्कृष्णं भौममेव तत् ॥ ५८ ॥
 नास्ति रूपातिरेकेण सदा सोऽग्निः सुरर्षभाः ॥
 वाचारम्भणमात्रो हि विकारो वद्विसंज्ञितः ॥ ५९ ॥
 त्रीणि रूपाणि हे देवा एव सत्यं न चानलः ॥
 यद्भानो रोहितं रूपं तद्रूपं तेजसः सदा ॥ ६० ॥
 यच्छुक्लं तदपां रूपं यत्कृष्णं भौममेव तत् ॥
 नास्ति रूपातिरेकेण सदाऽऽदित्यो न संशयः ॥ ६१ ॥
 भ्रान्त्या केवलमादित्य इत्याहुर्विवेकिनः ॥
 एवं चन्द्रश्च विज्ञेयो विद्युच्च सुरपुंगवाः ॥ ६२ ॥
 घटकुड्यादयो भावा भूतानि भुवनानि च ॥
 सर्वं ब्रह्मातिरेकेण नास्ति ब्रह्मैव सत्सदा ॥ ६३ ॥
 पूर्वपूर्वभ्रमोत्पन्नवासनाया वलन तु ॥
 देहेन्द्रियादिसंघातेऽहंमतिर्जायते दृढम् ॥ ६४ ॥
 देहेन्द्रियादयो भावा नाहमर्था निरूपणे ॥
 भौतिकत्वाच्च भूतांशैः सदैवाप्यायितत्वतः ॥ ६५ ॥
 मृदम्भसा यथा भित्तिर्निर्मिता वै मृदम्भसा ॥
 आप्यायते तथा भुक्तैर्भूतैर्देहादयोऽपि च ॥ ६६ ॥

अतो देहादिसंघातेऽहंमेत्यादिकां मतिम् ॥
 विसृज्य साक्षिचैतन्ये विद्वान्कुर्यादहंमतिम् ॥ ६७ ॥
 दध्नः सर्पिर्यथा जातं मन्थनेन सुरर्षभाः ॥
 तथा बुद्ध्यादयो भावा भूतेभ्यश्चोद्भवन्ति हि ॥ ६८ ॥
 भौतिकं देहसंघातं विसृज्य मतिमान्पुनः ॥
 सर्वसाक्षिणि चिद्रूपे कुर्यान्नित्यमहंमतिम् ॥ ६९ ॥
 अन्नेनाऽऽप्यायतेऽभुक्ते नाधीतं तस्य भासते ॥
 ततोऽपि बुद्धिरन्नस्य कार्यमेव न संशयः ॥ ७० ॥
 अतोऽपि बुद्धिमन्नस्य कार्यं त्यक्त्वा विविक्तधीः ॥
 सर्वसाक्षिणि चिद्रूपे कुर्यान्नित्यमहंमतिम् ॥ ७१ ॥
 देहेन्द्रियादिसंघातेऽहंमेत्यादिकां मतिम् ॥
 त्यक्त्वा स्वात्मनि चिद्रूपे यदाऽपीतो भवत्ययम् ॥ ७२ ॥
 तदा स्वपिति दुःखादिदर्शनं च न विद्यते ॥
 स्वात्मरूपसुखप्रान्तिरेवं दृष्टाऽस्य देहिनः ॥ ७३ ॥
 अतोपि मतिमान्नित्यं त्यक्त्वा देहादिगां धियम् ॥
 सर्वसाक्षिणि चिद्रूपे साक्षात्कुर्यादहंमतिम् ॥ ७४ ॥
 यदिदं साक्षिणा वेद्यं तत्सर्वं ब्रह्म केवलम् ॥
 तत्सत्यं पूर्णचैतन्यं सत्त्वमर्थो न संशयः ॥ ७५ ॥
 त्वंशब्दार्थो य आभाति सोऽहंशब्दार्थ एव हि ॥
 योऽहंशब्दार्थ आभाति स त्वंशब्दार्थ एव हि ॥ ७६ ॥
 त्वमहंशब्दलक्ष्यार्थः साक्षात्प्रत्यक्विति परा ॥
 तच्छब्दस्य च लक्ष्यार्थः सैव नात्र विचारणा ॥ ७७ ॥
 त्वमहंशब्दवाच्यार्थस्यैव देहादिवस्तुनः ॥
 न तच्छब्दार्थतां वक्ति श्रुतिस्तत्त्वमसीति सा ॥ ७८ ॥
 तदर्थैक्यविरुद्धांशं त्यक्त्वा वाच्यगतं श्रुतिः ॥
 अविरुद्धचिदाकारं लक्षयित्वा ब्रवीति हि ॥ ७९ ॥

तदर्थं च त्वमर्थैक्यविरुद्धांशं विनैव तु ॥
 कारणत्वादिवाच्यस्थं लक्षयित्वा तु केवलम् ॥ ८० ॥
 चिदाकारं पुनस्तस्य त्वमर्थैक्यं ब्रवीति च ॥
 तत्त्वंशब्दार्थलक्ष्यस्य चिन्मात्रस्य परात्मनः ॥ ८१ ॥
 एकत्वं यत्स्वतःसिद्धं स हि वाक्यार्थ आस्तिकाः ॥
 इतोऽन्यथा यो वाक्यार्थः सोऽवाक्यार्थो न संशयः ८२
 एकत्वप्रमितिं वाक्यं न करोति सुरर्षभाः ॥
 व्यावहारिकमज्ञानं बाधते विद्ययैव तु ॥ ८३ ॥
 सदा प्रमितमेकत्वं स्वत एव न चान्यतः ॥
 अतो न प्रमितिं वाक्यं कुरुतेऽज्ञानबाधकम् ॥ ८४ ॥
 वस्तुतो नास्ति चाज्ञानं चित्प्रकाशविरोधतः ॥
 अतो वाक्यं न चाज्ञानबाधकं च निरूपणे ॥ ८५ ॥
 एकत्वं यत्पुरा प्रोक्तं तत्स्वयं सेद्धुमर्हति ॥
 न प्रमाणेन मानानि तस्मिन्कुण्ठीभवन्ति हि ॥ ८६ ॥
 व्यावहारिकमज्ञानमपि ब्रह्मैव वस्तुतः ॥
 अज्ञानमिति वार्ताऽपि त्वर्थसद्भावे एव हि ॥ ८७ ॥
 सत एव हि सद्भावो नासतः सूक्ष्मदर्शने ॥
 सदसत्कोटिनिर्मुक्तमित्युक्तिश्चार्थभासने ॥
 खलु नाऽऽभासते भानं ब्रह्म वस्त्वेव केवलम् ॥ ८८ ॥
 भानसंबन्धतोऽभानमिति वार्ताऽप्यसंगता ॥ ८९ ॥
 संबन्धिरूपसद्भावे सति संबन्धसंभवः ॥
 सद्भावे सति संबन्धिरूपं ब्रह्मैव केवलम् ॥ ९० ॥
 अनिरूपितरूपेण सद्भाव इति चेन्मतम् ॥
 अनिरूपितरूपस्य रूपं तु ब्रह्म केवलम् ॥
 ब्रह्मैव रूपं नैवान्यन्न रूपमपरस्य हि ॥ ९१ ॥
 अस्ति चेदपरस्यापि रूपं तर्हि सुरोत्तमाः ॥

रूपरूपेण रूपं च ब्रह्मरूपं भवेत्खलु ॥ ९२ ॥
 ब्रह्मरूपेण नान्यस्य रूपं रूपान्तरेण चेत् ॥ ९३ ॥
 तर्हि रूपान्तरं रूपाद्भिन्नं वाऽभिन्नमेव वा ॥
 भिन्नाभिन्नं न वा भिन्नं यदि रूपाद्विभेदतः ॥ ९४ ॥
 तुच्छवत्तदरूपं स्यादभिन्नं चेत्तदेव तत् ॥
 उक्तदोषद्वयापत्तेर्भिन्नाभिन्नं न तद्भवेत् ॥ ९५ ॥
 अत एव सुरश्रेष्ठा अनिरूपितरूपतः ॥
 सद्भाव इति वार्ता च वार्तैव खलु केवलम् ॥ ९६ ॥
 तस्मादज्ञानमेवैतद्ब्रह्मैव सततोदितम् ॥
 अज्ञानमयमेवेदं सर्वमित्यापि भाषणम् ॥
 नैव भाषणमज्ञानाभावादेव शिवं विना ॥ ९७ ॥
 तस्मादज्ञानमज्ञानकार्यं च सुरपुंगवाः ॥ ९८ ॥
 एकं ब्रह्मैव नैवान्यदिति मे निश्चिता मतिः ॥
 ऐतदात्म्यमिदं सर्वमित्याह हि परा श्रुतिः ॥ ९९ ॥
 साक्षादर्थस्वभावेन श्रुतिः सेयं प्रवर्तते ॥
 श्रोतुश्चित्ताविपाकेन विषण्णा विवशा श्रुतिः ॥ १०० ॥
 कचित्कदाचिदन्यार्थं वक्ति च ब्रह्मणः पृथक् ॥
 साध्यसाधनसंबन्धकथनं फलभाषणम् ॥ १०१ ॥
 जगद्वैचित्र्यनिर्देशो धर्माधर्मार्थभाषणम् ॥
 वर्णाश्रमाविभागोक्तिस्तद्धर्मोक्तिस्तथैव च ॥ १०२ ॥
 शोभनाशोभनोक्तिश्च भूतभौतिकभाषणम् ॥
 शब्दानां भेदनिर्देशस्तथाऽर्थानां च भाषणम् ॥ १०३ ॥
 आत्मनोऽन्यस्य सर्वस्य सद्भावोक्तिः सुरर्षभाः ॥
 मिथ्यात्वभाषणं तस्य मायासद्भावभाषणम् ॥ १०४ ॥
 मायात्वोक्तिश्च मायाया बन्ध इत्याभिभाषणम् ॥
 गुरुशिष्यकथोक्तिश्च ब्रह्मविद्याभिभाषणम् ॥ १०५ ॥

शास्त्राणामपि निर्देशस्तर्कणामपि भाषणम् ॥

अन्याद्वैतर्कजालं यत्तदुक्तिश्च समासतः ॥

अन्यार्थेन परं ब्रह्म श्रुतिः साध्वी न तत्परा ॥ १०६ ॥

चित्तपाकानुगुण्येन श्रावृणां परमा श्रुतिः ॥

सोपानक्रमतो देवा मन्दं मन्दं हितं नृणाम् ॥ १०७ ॥

उपादिश्य विषण्णाऽपि पुनः पक्काधिकारिणः ॥

ऐतदात्म्यामिदं सर्वमित्याह परमाद्वयम् ॥ १०८ ॥

जगज्जीवेश्वरत्वादिविचित्रविभवं विना ॥

केवलं चित्सदानन्दब्रह्मात्मैक्यपरा श्रुतिः ॥ १०९ ॥

जगज्जीवेश्वरत्वादि सर्वं ब्रह्मैव केवलम् ॥

इति स्वपूर्णताज्ञानं परमाद्वैतवेदनम् ॥ ११० ॥

इतोऽन्यद्यत्परिज्ञानं तदज्ञानं न संशयः ॥

विचारेणायमेवार्थस्त्वयमेवाविचारणे ॥ १११ ॥

न कदाचिद्विशेषोऽस्तीन्येतज्ज्ञानं सुदुर्लभम् ॥ ११२ ॥

यथा यथा स्वभावेन यद्यद्भाति सुरर्षभाः ॥

तथा तथा शिवो भाति स्वयमेव न चापरः ॥ ११३ ॥

यथा यथा प्रभा साक्षाच्छांभवी सा न चापरा ॥

इति निश्चयविज्ञानं परमाद्वैतवेदनम् ॥ ११४ ॥

यथा यथाऽवभासोऽयं शिव एवेति पश्यति ॥

तथा तथा महादेवं भजतेऽयत्नतस्तु सः ॥ ११५ ॥

यथा यथा प्रथा पुंसस्तद्वस्तुष्वनवस्थिता ॥

तथा तथाऽनुसंधानं स्वभावेनैव पूजनम् ॥ ११६ ॥

शिवरूपतया सर्वं यो वेद स हि तत्त्ववित् ॥

अशिवं वेद यत्किंचित्स एव पश्मि मोहितः ॥ ११७ ॥

शिवादन्यतया किंचिदपि यो वेद सोऽधमः ॥

शिवस्यैवापचारं हि कुरुते स पशुर्नरः ॥ ११८ ॥

शिवरूपतया सर्वं यस्य भाति स्वभावतः ॥

स्वेच्छाचारः समाचारस्तस्य चार्चा च शक्तिः ॥ ११९ ॥

यथा यथा प्रभा शंभोः प्रथा सा सा नन्दर्चनम् ॥

इत्ययत्नेन विज्ञानात्पूज्यते परमेश्वरः ॥

क्रीडया जगदाकारा नान्यतश्चाऽऽत्मना ॥

क्रीडयैवाऽऽत्मनाऽऽत्मानं भुङ्क्ते सा तादृक् ॥ १२० ॥

इन्द्रियाकारभासा सा विषयाकारभासनम् ॥

क्रीडया देवता भुङ्क्ते स्वत इत्यर्चनं मतम् ॥ १२२ ॥

परमाद्वैतविज्ञानमिदं भवभयापहम् ॥

भवप्रसादतो लभ्यं भावनारहितं परम् ॥ १२३ ॥

यथा नक्तंदृशः सूर्यप्रकाशो नावभासते ॥

तथेदं परमाद्वैतं मनुष्याणां न भासते ॥ १२४ ॥

प्रसादादेव रुद्रस्य श्रद्धया स्वस्य धैर्यतः ॥

देशिकालोकनाच्चैव कर्मसाम्ये प्रकाशते ॥ १२५ ॥

बहुप्रकारं बहुशः श्रुतिः साध्वी सनातनी ॥

एवमेतं महायासादर्थं वदति दुःखिनाम् ॥ १२६ ॥

शिव एवास्ति नैवान्यादिति यो निश्चयः स्थिरः ॥

सदा स एव सिद्धान्तः पूर्वपक्षास्तथा परे ॥ १२७ ॥

अयमेव हि वेदार्थो नापरः परमास्तिकाः ॥

गृह्णामि परशुं तप्तं सत्यमेव न संशयः ॥ १२८ ॥

अयमेव हि सत्यार्थो नापरः परमास्त्रिकाः ॥

विश्वासार्यं शिवं स्पृष्ट्वा त्रिवः शपथयाम्यहम् ॥ १२९ ॥

अयमेव हि वेदार्थो नापरः परमास्तिकाः ॥

अन्यथा चेत्सुराः सत्यं मूर्धा मेऽत्र पतिष्यति ॥ १३० ॥

अयमेव हि सत्यार्थो नापरः परमास्तिकाः ॥

अत्रैव संनिधिं देवो विश्वासार्यं करिष्यति ॥ १३१ ॥

सूत उवाच ॥ एवमुक्त्वा तु भगवान्ब्रह्मा सर्वहिते रतः ॥

प्रणम्य दण्डवद्भूमौ भक्त्या परवशोऽभवत् ॥ १३२ ॥

अस्मिन्नवसरे श्रीमाञ्जुशंकरः शशिशेखरः ॥

नीलकण्ठो विरूपाक्षः साम्बः साक्षाद्वृणानिधिः १३३

ब्रह्मविष्णुमहेशाद्यैरुपास्यो गुणमूर्तिभिः ॥

आविर्बभूव सर्वज्ञस्तत्रैव सुरसंनिधौ ॥ १३४ ॥

आसनं विमलं दिव्यं शिवार्हं हैममद्भुतम् ॥

आगतं तत्र भगवानास्ते तस्मिन्यथासुखम् ॥ १३५ ॥

विष्णुर्विश्वजगत्कर्ता शिवस्यामिततेजसः ॥

बुद्धोद्योगं महाप्रीतिस्तत्र संनिहितोऽभवत् ॥ १३६ ॥

पुष्पवृष्टिरभवत्पुनः पुनः शब्दितं च मुनिभिः सना-

तनैः ॥ शुद्धवेदवचनैः सुशोभनैर्भक्तिमद्भिरपि पूजनं

कृतम् ॥ १३७ ॥

उच्चमन्दमृदुतीव्रकाहलैः शब्दितं च पटहादिभिस्तथा ॥

तालमानकुशलैस्तथा परैर्भेरिकादिकुशलैः सुघोषि-

तम् ॥ १३८ ॥

अप्सरोभिरपि नर्तनं कृतं गायनैश्च सहितैर्महत्तरैः ॥

गीतमाशु कविभिश्च कीर्तितं स्थानमीशदृशिगोचरं

द्विजाः ॥ १३९ ॥

विस्मिताश्च मुनयश्च केचन श्रद्धयैव शिरसा च नर्ति-

ताः ॥ मुष्टियुद्धमपि कुर्युरास्तिकाः श्रद्धयैव परया च

केचन ॥ १४० ॥

मस्तकेन मनुजानतिप्रियान्पृष्ठतश्च चरणेन पाणिना ॥

दण्डरज्जुशिविकादिभिस्तथा केचिदश्वनिकरैर्वहन्ति च

॥ १४१ ॥

बन्धनं च निगडैश्च गर्विता मोचनं च मनुजानतिप्रि-

यान् ॥ कुर्युरस्त्रानिकरैश्च केचन च्छेदनं च विवशाश्च
केचन ॥ १४२ ॥

अन्योन्यमालिङ्गनमाचरन्ति प्रियेण केचिन्मुनयश्च के-
चित् ॥ धावन्ति वेगेन पटं विसृज्य प्रियेण चान्यानपि
ताडयन्ति ॥ १४३ ॥

विलोक्य सर्वं शिवया शिवोऽपि प्रहृष्टचित्तस्तु निवार्य
सर्वान् ॥ हरिं विरञ्चिं च सुरानशेषानतिप्रियेणैव निरी-
क्ष्य विप्राः ॥ १४४ ॥

उवाच सत्यं करुणानिधानः श्रुतिप्रमाणैकमुनिश्चि-
तार्थः ॥ हिताय लोकस्य सुरासुराद्यैः प्रपूजनीयश्च
सदा महेशः ॥ १४५ ॥

ईश्वर उवाच ॥ अहं हि सर्वं न च किञ्चिदन्यन्निरूपणायाम-
निरूपणायाम् ॥ इयं हि वेदस्य परा हि निष्ठा ममानु-
भूतिश्च न संशयश्च ॥ १४६ ॥

अहं सदाऽधश्च यथाऽहमूर्ध्वं त्वहं पुरस्तादहमेव पश्चात् ॥
अहं च सव्येतरमास्तिकास्तथा त्वहं सदैवोत्तरतोऽन्त-
रालम् ॥ १४७ ॥

परोक्षरूपेण सुसंस्थितोऽहं तथाऽपरोक्षेण सुसंस्थितोऽ
हम् ॥ अनात्मरूपेण सुसंस्थितोऽहं सदात्मरूपेण सुसं-
स्थितोऽहम् ॥ १४८ ॥

जैवेन रूपेण सुसंस्थितोऽहं तथेशरूपेण सुसंस्थितोऽहम् ॥
अज्ञानरूपेण सुसंस्थितोऽहं विज्ञानरूपेण सुसंस्थि-
तोऽहम् ॥ १४९ ॥

संसाररूपेण सुसंस्थितोऽहं कैवल्यरूपेण सुसंस्थि-
तोऽहम् ॥ शिष्यादिरूपेण सुसंस्थितोऽहं गुर्वादिरूपेण
सुसंस्थितोऽहम् ॥ १५० ॥

वेदादिरूपेण सुसंस्थितोऽहं स्मृत्यादिरूपेण सुसंस्थितोऽहम् ॥ पुराणरूपेण सुसंस्थितोऽहं कल्पादिरूपेण सुसंस्थितोऽहम् ॥ १५१ ॥

प्रमातृरूपेण सुसंस्थितोऽहं प्रमाणरूपेण सुसंस्थितोऽहम् ॥ प्रमेयरूपेण सुसंस्थितोऽहं मितिस्वरूपेण सुसंस्थितोऽहम् ॥ १५२ ॥

कर्तृस्वरूपेण सुसंस्थितोऽहं क्रियास्वरूपेण सुसंस्थितोऽहम् ॥ तद्धेतुरूपेण सुसंस्थितोऽहं फलस्वरूपेण सुसंस्थितोऽहम् ॥ १५३ ॥

भोक्तृस्वरूपेण सुसंस्थितोऽहं भोगस्वरूपेण सुसंस्थितोऽहम् ॥ तद्धेतुरूपेण सुसंस्थितोऽहं भोग्यस्वरूपेण सुसंस्थितोऽहम् ॥ १५४ ॥

पुण्यस्वरूपेण सुसंस्थितोऽहं पापस्वरूपेण सुसंस्थितोऽहम् ॥ सुखस्वरूपेण सुसंस्थितोऽहं दुःखस्वरूपेण सुसंस्थितोऽहम् ॥ १५५ ॥

रुद्रप्रभेदेन सुसंस्थितोऽहं विष्णुप्रभेदेन सुसंस्थितोऽहम् ॥ ब्रह्मप्रभेदेन सुसंस्थितोऽहं देवप्रभेदेन सुसंस्थितोऽहम् ॥ १४६ ॥

मर्त्यप्रभेदेन सुसंस्थितोऽहं तिर्यक्षप्रभेदेन सुसंस्थितोऽहम् ॥ कृमिप्रभेदेन सुसंस्थितोऽहं कीटप्रभेदेन सुसंस्थितोऽहम् ॥ १५७ ॥

वृक्षप्रभेदेन सुसंस्थितोऽहं गुल्मप्रभेदेन सुसंस्थितोऽहम् ॥ लताप्रभेदेन सुसंस्थितोऽहं तृणप्रभेदेन सुसंस्थितोऽहम् ॥ १५८ ॥

कालप्रभेदेन सुसंस्थितोऽहं घटप्रभेदेन सुसंस्थितोऽहम् ॥ पटप्रभेदेन सुसंस्थितोऽहं कुड्यादिभेदेन सुसं-

स्थितोऽहम् ॥ १५९ ॥

अन्नप्रभेदेन सुसंस्थितोऽहं पानप्रभेदेन सुसंस्थितोऽहम् ॥ वनप्रभेदेन सुसंस्थितोऽहं गिरिप्रभेदेन सुसंस्थितोऽहम् ॥ १६० ॥

नदीप्रभेदेन सुसंस्थितोऽहं नदप्रभेदेन सुसंस्थितोऽहम् ॥ समुद्रप्रभेदेन सुसंस्थितोऽहं तटप्रभेदेन सुसंस्थितोऽहम् ॥ १६१ ॥

तडागप्रभेदेन सुसंस्थितोऽहमभ्रप्रभेदेन सुसंस्थितोऽहम् ॥ नक्षत्रप्रभेदेन सुसंस्थितोऽहं ग्रहप्रभेदेन सुसंस्थितोऽहम् ॥ १६२ ॥

मेघप्रभेदेन सुसंस्थितोऽहं विद्युत्प्रभेदेन सुसंस्थितोऽहम् ॥ यक्षप्रभेदेन सुसंस्थितोऽहं रक्षःप्रभेदेन सुसंस्थितोऽहम् ॥ १६३ ॥

गन्धर्वप्रभेदेन सुसंस्थितोऽहं सिद्धप्रभेदेन सुसंस्थितोऽहम् ॥ अण्डप्रभेदेन सुसंस्थितोऽहं लोकप्रभेदेन सुसंस्थितोऽहम् ॥ १६४ ॥

देशप्रभेदेन सुसंस्थितोऽहं ग्रामप्रभेदेन सुसंस्थितोऽहम् ॥ गृहप्रभेदेन सुसंस्थितोऽहं मठप्रभेदेन सुसंस्थितोऽहम् ॥ १६५ ॥

कटप्रभेदेन सुसंस्थितोऽहं प्राकारप्रभेदेन सुसंस्थितोऽहम् ॥ पुरप्रभेदेन सुसंस्थितोऽहं पुरीप्रभेदेन सुसंस्थितोऽहम् ॥ १६६ ॥

व्योमादिभेदेन सुसंस्थितोऽहं शब्दादिभेदेन सुसंस्थितोऽहम् ॥ शरीरप्रभेदेन सुसंस्थितोऽहं प्राणप्रभेदेन सुसंस्थितोऽहम् ॥ १६७ ॥

श्रोत्रादिभेदेन सुसंस्थितोऽहं पादादिभेदेन सुसंस्थितोऽहम् ॥

तोऽहम् ॥ मनःप्रभेदेन सुसंस्थितोऽहं बुद्धिप्रभेदेन सुसंस्थितोऽहम् ॥ १६८ ॥

अहंप्रभेदेन सुसंस्थितोऽहं चित्तप्रभेदेन सुसंस्थितोऽहम् ॥ संघातप्रभेदेन सुसंस्थितोऽहं जन्मादिप्रभेदेन सुसंस्थितोऽहम् ॥ १६९ ॥

जाग्रत्प्रभेदेन सुसंस्थितोऽहं स्वप्नप्रभेदेन सुसंस्थितोऽहम् ॥ सुषुप्तिप्रभेदेन सुसंस्थितोऽहं तुरीयप्रभेदेन सुसंस्थितोऽहम् ॥ १७० ॥

दृश्यप्रभेदेन सुसंस्थितोऽहं द्रष्टृप्रभेदेन सुसंस्थितोऽहम् ॥ साक्षिस्वरूपेण सुसंस्थितोऽहं सर्वस्वरूपेण सुसंस्थितोऽहम् ॥ १७१ ॥

अस्तिनास्तिवचनेन भाषितं भातिशब्दपरिभाषितं तथा ॥ भानहीनपरिभाषितं च मे रूपमेव हि न संशयः क्वचित् ॥ १७२ ॥

शब्दगोचरतया स्थितं सदा शब्दगोचरविहीनरूपतः ॥ यत्स्थितं तदहमेव संततं प्रत्ययेऽपि गतिरेवमेव हि ॥ १७३ ॥

नित्यशुद्धपरिबुद्धमुक्तां यस्य नित्यमिति वक्ति वाक् श्रुतेः ॥ तस्य सत्यसुखबोधपूर्णता तथ्यमेव मम नास्ति संशयः १७४ ॥

यत्स्वरूपमहमात्मना तथा यत्स्वरूपमिदमात्मनैव तु ॥ भाति तत्तु मम चिद्रूपः सदा भाति नान्यादिति निश्चयो मम ॥ १७५ ॥

अहं समस्तं मम रूपतः पृथङ्न किंचिदस्तीति सुनिश्चयः कृतः ॥ मया तु वेदान्तवचोभिरंजसा पितामहेनापि च सत्यमीरितम् ॥ १७६ ॥

अत्र संशयमतिर्विनश्यति भ्रष्ट एव परमार्थदर्शनात् ॥
अत्र निश्चयमतिस्तु मुच्यते कष्टरूपभवपाशवन्ध-
नात् ॥ १७७ ॥

सूत उवाच ॥ एवमुक्त्वा महादेवः साम्बः संसारमोचकः ॥
समालिङ्ग्य महाविष्णुं ब्रह्माणमपि सादरम् ॥ १७८ ॥
विलोक्य देवानखिलान्विशुद्धेनैव चेतसा ॥
भद्रमस्तु सुरश्रेष्ठा युष्माकमिति चाब्रवीत् ॥ १७९ ॥
देवाश्च देवदेवेशं प्रसन्नं करुणानिधिम् ॥
पूजयामासुराह्लादात्पत्रपुष्पफलादिभिः ॥ १८० ॥
विष्णुर्विश्वजगत्कर्ता विश्वेशांघ्रिसरोरुहम् ॥
स्वमूर्ध्नि भक्त्या निक्षिप्य पुनः परवशोऽभवत् ॥ १८१ ॥
पितामहोऽपि सर्वात्मा शिवपादाम्बुजद्वयम् ॥
स्वमूर्ध्नि भक्त्या निक्षिप्य तथा परवशोऽभवत् ॥ १८२ ॥
देवदेवो महादेवः साम्बः संसारमोचकः ॥
ननर्त परमं भावमैश्वरं संप्रदर्शयन् ॥ १८३ ॥
करतालं महादेवी करुणासागरा परा ॥
चकार परमप्रीत्या समालोक्य महेश्वरम् ॥ १८४ ॥
विष्णुर्ब्रह्मा सुराः सर्वे तत्र संनिहिता जनाः ॥
सर्वे संतोषतस्तत्र नृत्यन्ति स्म यथाबलम् ॥ १८५ ॥
देवदेवो महादेवो महानन्दोदधिर्द्विजाः ॥
विलोक्य सर्वान्सुप्रीतस्तत्रैवान्तर्हितोऽभवत् ॥ १८६ ॥
विष्णुर्ब्रह्माणमालिङ्ग्य विलोक्य सकलान्सुरान् ॥
प्रसन्नः पद्मया सार्धं बैकुण्ठमगमत्प्रभुः ॥ १८७ ॥
ब्रह्माऽपि विस्मयापन्नो विलोक्य सकलान्सुरान् ॥
अवशः सन्पुनश्चाह श्रद्धयैव तु केवलम् ॥ १८८ ॥
ब्रह्मोवाच ॥ विद्याः सर्वा नृणां साक्षात्संसारस्य प्रवर्तिकाः ॥

आत्मविद्या तु संसारतमसः प्रतिघातिनी ॥ १८९ ॥
 आत्मविद्याविहीनस्य शोकसागर एव हि ।
 मुक्तिरेवाऽऽत्मनिष्ठस्य नास्ति संशयकारणम् ॥ १९० ॥
 यत्रान्यत्पश्यति प्राणी शृणोत्यन्यत्तथैव च ॥
 अन्यज्जानाति चाल्पं तद्यदल्पं मर्त्यमेव तत् ॥ १९१ ॥
 यत्र पश्यति नान्यच्च न शृणोत्यन्यदास्तिकाः ॥
 अन्यच्च न विजानाति स भूमा सुरपुंगवाः ॥ १९२ ॥
 यो वै भूमा सुखं तद्धि तद्धि कैवल्यमुत्तमम् ॥
 नाल्पे चास्ति सुखं तस्मान्महाद्वैतपरो भवेत् ॥ १९३ ॥
 महाद्वैतपरस्यास्य न नाशो जन्म नैव च ॥
 नैव गत्यागती नान्यद्वन्धनं न विमोचनम् ॥ १९४ ॥
 अत्रैव लीयते सम्यक्सर्वमात्मतया स्वतः ॥
 घृतकाठिन्यवत्स्वप्नपंचप्रतिभासवत् ॥ १९५ ॥
 सर्वमेतदतिशोभनं परं केवलं करुणयैव भाषितम् ॥
 देवदेवचरणप्रसादतो नेतराद्धि कथनीयमस्ति वः १९६ ॥
 इति ब्रह्मगीतासु० आदेशकथनं नाम पंचमोऽध्यायः ॥ ५ ॥

ब्रह्मोवाच ॥ अस्मिन्ब्रह्मपुरे वेश्म दहरं यदिदं सुराः ॥
 पुण्डरीकं तु तन्मध्य आकाशो दहरोऽस्ति तु ॥ १ ॥
 स शिवः सच्चिदानन्दः सोऽन्वेष्टव्यो मुमुक्षुभिः ॥
 स विजिज्ञासितव्यश्च विना संकोचमास्तिकाः ॥ २ ॥
 स्वाभिव्यंजकसंकोचत्संकोचप्रतिभाऽऽत्मनः ॥
 न स्वरूपेण चिद्रूपं सर्वव्यापि सदा खलु ॥ ३ ॥
 ज्ञातरूपेण चाज्ञातस्वरूपेण च साक्षिणः ॥
 सर्वं भाति तदाभाति ततस्तद्व्यापि सर्वदा ॥ ४ ॥
 स्वयं सेद्बुभक्षक्यं हि जडात्मकमिदं जगत् ॥

चित्संबन्धबलेनैव खलु भाति न चान्यथा ॥ ५ ॥
 अतोऽवभास्यं सकलं व्याप्य तद्भासकः शिवः ॥
 स्वतो व्यापी न चाव्यापी संकोचश्चान्यसंगमात् ॥ ६ ॥
 यावान्वा अयमाकाशस्तावानाकाश आन्तरः ॥
 द्यावापृथ्वी उभे अस्मिन्नन्तरेव समाहिते ॥ ७ ॥
 उभावग्निश्च वायुश्च सूर्याचन्द्रमसावुभौ ॥
 नक्षत्राणि च विद्युश्च यच्चास्तित्वेन भासते ॥ ८ ॥
 यच्च नास्तितया भाति सर्वं तस्मिन्समाहितम् ॥
 अतः सर्वाश्रयः शंभुः सर्वव्यापी स्वभावतः ॥ ९ ॥
 एष आत्मा परो व्यापी पाप्मभिः सकलैः सदा ॥
 असौ चा (ना) पहतः साक्षी विमृत्युर्विजरः सुराः ॥ १० ॥
 विशोको विजिघत्सोऽपिपासः सत्यादिलक्षणः ॥
 सत्यकामस्तथा सत्यसंकल्पश्च सुरर्षभाः ॥ ११ ॥
 यथा कर्मजिता लोकाः क्षीयन्ते भुवि सत्तमाः ॥
 तथा पुण्यजिता लोकाः क्षीयन्ते हि परत्र च ॥ १२ ॥
 येऽविदित्वा परात्मानं व्रजन्ति सकलाः क्रियाः ॥
 तेषां सर्वेषु लोकेषु कामचारो न विद्यते ॥ १३ ॥
 ये विदित्वा परात्मानं व्रजन्तीव क्रियाः स्थिताः ॥
 तेषां सर्वेषु लोकेषु कामचारस्तु विद्यते ॥ १४ ॥
 यथा हिरण्यं निहितं क्षेत्रज्ञानविवर्जिताः ॥
 उपर्युपरि गच्छन्त्यो न विन्देयुः प्रजा इमाः ॥ १५ ॥
 तथा सुषुप्तौ गच्छन्तो ब्रह्मलोकं स्वयंप्रभम् ॥
 न विन्दन्ति महामोहादहो मोहस्य वैभवम् ॥ १६ ॥
 अयं हृदि स्थितः साक्षी सर्वेषामविशेषतः ॥
 तेनायं हृदयं प्रोक्तं शिवः संसारमोचकः ॥ १७ ॥
 य एवं वेद स स्वर्गं लोकमेति न संशयः ॥

अस्माच्छरीरादुत्थाय सुषुप्तौ यः सुरर्षभाः ॥ १८ ॥
 परं ज्योतिःस्वरूपं तं शिवं संपद्यते सुराः ॥
 अभिनिष्पद्यते स्वेन रूपेणैव स्वभावतः ॥ १९ ॥
 एष आत्मा न चैवान्यः सत्यमेव मयोदितम् ॥
 एतदेवामृतं साक्षादभयं ब्रह्म हे सुराः ॥ २० ॥
 य आत्मा दहराकाशः स सेतुर्विधृतिः सुराः ॥
 असंभेदाय लोकानामेषामेतं महेश्वरम् ॥ २१ ॥
 अहोरात्रे न तरतो न मृत्युर्न जराऽपि च ॥
 न शोको नैव सुकृतं न दुष्कृतमपीश्वराः ॥ २२ ॥
 अतः सर्वे निवर्तन्ते पाप्मानः सुरपुंगवाः ॥
 एषोऽपहतपाप्मा हि ब्रह्मलोकः स्वयंप्रभः ॥ २३ ॥
 तस्माद्वै सेतुमेतं तु तीर्त्वाऽन्धः सन्सुरर्षभाः ॥
 भवत्यनन्यो विद्धः सन्नविद्धस्तद्वदेव तु ॥
 उपतापी तु सन्देवा नोपतापी भवत्यपि ॥ २४ ॥
 य एषो दहराकाश इत्युक्तः परमेश्वरः ॥
 स देहादिविशेषेभ्यः पृथग्भूतः सनातनः ॥ २५ ॥
 जाग्रत्स्वप्नसुषुप्त्याख्याऽवस्था या भाति देहिनाम् ॥
 तस्या अपि महादेवः साक्षी भिन्नः स्वयंप्रभः ॥ २६ ॥
 तस्मिन्नध्यस्तरूपेण सा विभाति न भाति च ॥ २७ ॥
 स्वदृश्येन शरीरेण सशरीरस्य सर्वदा ॥
 प्रियाप्रियाभ्यां संबन्धो भवत्येव न संशयः ॥ २८ ॥
 अशरीरं वाव सन्तं विद्यया न प्रियाप्रिये ॥
 स्पृशतः सत्यमेवोक्तं नात्र संदेहकारणम् ॥ २९ ॥
 य एष दहराकाशः स एव सुरपुंगवाः ॥
 नामरूपस्य निर्माता तदेव ब्रह्म शाश्वतम् ॥ ३० ॥
 अमृतं च तदेवैतत्स आत्मा सर्वदेहिनाम् ॥

ततो नान्यत्परं किञ्चिन्नापरं चास्ति किञ्चन ॥ ३१ ॥
 स एव सर्वरूपेण विभाति न विभाति च ॥
 अहो रुद्रस्य देवस्य पूर्णता को नु वेद ताम् ॥ ३२ ॥
 यथा मृत्स्वविकारेषु तत्तद्रूपेण संस्थिता ॥
 तथा सर्वत्र तत्साक्षी तत्तद्रूपेण संस्थितः ॥ ३३ ॥
 यथा वारिविकारेषु जलं तत्तत्स्वरूपतः ॥
 तथा सर्वत्र तत्साक्षी तत्तद्रूपेण संस्थितः ॥ ३४ ॥
 यथाऽग्निः स्वविकारेषु तत्तद्रूपेण संस्थितः ॥
 तथा सर्वत्र तत्साक्षी तत्तद्रूपेण संस्थितः ॥ ३५ ॥
 यथा वा स्वविकारेषु वायुस्तत्तत्स्वरूपतः ॥
 तथा सर्वत्र तत्साक्षी तत्तद्रूपेण संस्थितः ॥ ३६ ॥
 यथा वा सर्वगं व्योम स्वाकारेणैव संस्थितम् ॥
 तथा सर्वात्मकः साक्षी साक्षिरूपेण संस्थितः ॥ ३७ ॥
 घटाकाशादिभेदेन विभिन्नोऽप्यविभागवान् ॥
 आकाशस्तद्वादिशानो विभिन्नोऽप्यविभागवान् ॥ ३८ ॥
 महादेवोऽविभागेन विभागेन च भासते ॥
 अन्यथा चेन्महादेवो महादेवः कथं भवेत् ॥ ३९ ॥
 महादेवो महादेव एव नैवामहानयम् ॥
 तथा सति महादेव एव सर्वं न चापरम् ॥ ४० ॥
 येन केनापि रूपेण यद्यद्भाति न भाति च ॥
 तेन तेनैव रूपेण शिव एवावभासते ॥ ४१ ॥
 यथाभातेन रूपेण शिव एवेति या मतिः ॥
 सा शिवा परमा संविन्नापरा न हि संशयः ॥ ४२ ॥
 अहमिति शिवसत्यचिद्घनः स्फुरति सदा पृथगस्ति
 नैव वस्तु ॥ इदमिति वपुषा च तेन बन्धनं न हि मनु-
 जस्य विमोचनं च किञ्चित् ॥ ४३ ॥

शिव इति सकलं यदा विभासते न च मरणं जननं
तदाऽस्ति किञ्चित् ॥ इति हृदये वचनं मदीयमेतन्निशि-
तमतिः सततं निधाय तिष्ठेत् ॥ ४४ ॥

परमशिवः परमेश्वरः प्रसन्नो यदि विमला परमानुभूति-
रेषा ॥ न हि सकलैर्विमलैरुपायवृन्दैर्न च हरिणा न
मया न चापरेण ॥ ४५ ॥

परमशिवः परमेश्वरः स्वतन्त्रो यदि कुस्ते मनुजस्य
वेदनं हि तत् ॥ परमपदं विमलं प्रयाति मर्त्यो यदि
कुस्ते न शिवः प्रयाति बन्धम् ॥ ४६ ॥

दिनकरकिरणैर्हि शार्वरं तमो निबिडतरं झटिति प्रणा-
शमेति ॥ घनतरभवकारणान्तरं तमः शिवदिनकृत्प्रभया
न चापरेण ॥ ४७ ॥

हरिरहमप्यपरं सुरासुराद्याः परमशिवप्रभया तिरस्कृता-
श्च ॥ रविकिरणैरखिलान्यहानि यद्वत्परमशिवः स्वत एव
बोधकारी ॥ ४८ ॥

शिवचरणस्मरणेन पूजया च स्वकृतमसः परिमुच्यते
हि जन्तुः ॥ न हि मरणप्रभवप्रणाशहेतुः शिवचरणस्मर-
णाद्वत्तेऽस्ति किञ्चित् ॥ ४९ ॥

परमशिवः खलु नः समस्तहेतुः परमशिवः खलु नः
समस्तमेतत् ॥ परमशिवः खलु नः स्वरूपभूतः परम-
शिवः खलु नः प्रमाणभूतः ॥ ५० ॥

परमशिवः सकलागमादिनिष्ठः परमशिवः परमानुभूति-
गम्यः ॥ परमशिवः परमानुभूतिरूपः परमशिवः पर-
मानुभूतिदश्च ॥ ५१ ॥

परमशिवसमुद्देशं हरिः सर्वदेवा मनुजपशुमृगाद्याः शी-
करा एव सत्पम् ॥ विमलमतिभिरेवं वेदवेदान्तनिष्ठैर्ह-

दयकुहरानिष्टं वेदितुं शक्यते हि ॥ ५२ ॥

मायाबलेनैव हरिं शिवेन समानमाहुः पुरुषाधमाश्च ॥

मोहेन केचिन्मम साम्यमाहुर्माया तु शैवी खलु दुस्त-
रेयम् ॥ ५३ ॥

खद्योतो यदि चण्डभानुसदृशस्तुल्यो हरिः शंभुना किं-
पाको यदि चन्दनेन सदृशस्तुल्योऽहमीशेन च ॥ अ-
ज्ञानं यदि वेदनेन सदृशं देवेन तुल्या जनाः किं वक्ष्ये
सुरपुंगवा अहमहो मोहस्य दुश्चेष्टितम् ॥ ५४ ॥

अतः शिवेनैव समस्तमेतद्भवत्यनन्तेन न चापरेण ॥
शिवस्वभावेन शिवः समस्तं शिवप्रभावेन जगद्वि-
चित्रम् ॥ ५५ ॥

तत्त्वद्वक्सकलमद्वयं सदा पश्यति स्म परिमोहितः
पुमान् ॥ कष्टशिष्टमटकुब्जरूपतः कष्टमेव खलु तस्य
वेदनम् ॥ ५६ ॥

इदं जगदिति स्वतः सकलजन्तोः प्रतीतिर्दृढा परं जग-
दिति स्फुरत्यमलबोधस्वभावेन च ॥ इदं हि परवेदनं
विमलचित्तस्य पुंसः सदा भवं तरति मानवः परमबो-
धेन चैतेन हि ॥ ५७ ॥

छन्दोगश्रुतिमस्तके विनिहितं विज्ञानमेतन्मया जन्तूना-
मविवेकिनामतितरामज्ञानविध्वस्तये ॥ कारुण्यादमरा-
धिपा अतिशुभब्रह्मामृतावाप्तये देवानामधिपाधिपस्य
वचनादुक्तं महेशस्य च ॥ ५८ ॥

इति ब्रह्मगीतासु० दहरोपासनविवरणं नाम षष्ठोऽध्यायः ॥ ६ ॥

उपोषाह ॥ अस्ति तत्त्वं परं साक्षादक्षरं क्षरवस्तुनाम् ॥

अधिष्ठानमनौपम्यमवाङ्मनसगोचरम् ॥ १ ॥

तस्मिन्सुविदिते सर्वं विज्ञातं स्यादिदं सुराः ॥
 तदात्मकत्वात्सर्वस्य नास्त्येव हि भिदा स्वतः ॥ २ ॥
 द्वे विद्ये वेदितव्ये हि परा चैवापरापि च ॥
 तत्रापरा तु विद्यैषा ऋग्वेदो यजुरेव च ॥ ३ ॥
 सामवेदस्तथाऽथर्ववेदः शिक्षा सुरर्षभाः ॥
 कल्पो व्याकरणं चैव निरुक्तं छन्द एव च ॥
 ज्योतिषं च तथाऽनात्मविषया अपि बुद्धयः ॥ ४ ॥
 अथैषा परविद्या सा यया तत्परमक्षरम् ॥
 गम्यते सुदृढं प्राज्ञैः साक्षाच्छंभोः प्रसादिभिः ॥ ५ ॥
 यत्तदद्रेक्ष्यमग्राह्यमगोत्रं रूपवर्जितम् ॥
 अचक्षुःश्रोत्रमत्यर्थं तदपाणिपदं सदा ॥ ६ ॥
 नित्यं विभुं सर्वगतं सुसूक्ष्मं च तदव्ययम् ॥
 यद्भूतयोनिं धीमन्तः परिपश्यन्ति चात्मना ॥ ७ ॥
 यथोर्णनाभिः सृजते गृह्णते च सुरर्षभाः ॥
 यथा पृथ्व्यामोषधयः संभवन्ति यथा सतः ॥ ८ ॥
 पुरुषात्केशलोमानि तथा चैवाक्षरात्सुराः ॥
 विश्वं संभवतीहैव तत्सर्वं स्वपनोपमम् ॥ ९ ॥
 तपसा चीयते ब्रह्म तदन्नमभिजायते ॥
 अन्नात्प्राणो मनः सत्यं लोकाः कर्मसु चामृतम् ॥ १० ॥
 यः सर्वज्ञः सर्वविद्यो यस्य ज्ञानमयं तपः ॥ ११ ॥
 तस्मादेतत्सुरा ब्रह्म नामरूपान्नपूर्वकम् ॥
 जायते सत्यवत्स्वप्नप्रपञ्चोपममेव तत् ॥ १२ ॥
 तदेतदक्षरं सत्यं तद्विज्ञाय विमुच्यते ॥
 कर्मणा नास्ति तत्प्राप्तिः संसारस्य विनाशनम् ॥
 प्लवा ह्येते सुरा यज्ञा अदृढाश्च न संशयः ॥ १३ ॥
 एभिरेव परं श्रेय इति जानन्ति ये जनाः ॥

ते मूढा अनिशं मृत्युं जरां चैवापियन्ति हि ॥ १४ ॥
 कर्मनिष्ठाः स्वयं धीरा मर्त्याः पण्डितमानिनः ॥ १५ ॥
 मूढा एव न विद्वांसस्तेषां नास्ति परा गतिः ॥
 अन्धेनैव यथा चान्धा नीयमानाः सुदारुणे ॥ १६ ॥
 अन्धकूपे पतन्त्येव तथा कर्मरता जनाः ॥
 कर्मनिष्ठा वयं सर्वे कृतार्था इति मोहिताः ॥ १७ ॥
 अभिमन्यन्ति ते कर्मक्षये वश्यं पतन्ति हि ॥
 विना नास्ति परं ज्ञानं तेषां कैवल्यमुत्तमम् ॥ १८ ॥
 इष्टापूर्तं मन्यमाना वरिष्ठमिति ये जनाः ॥
 ते मूढाः परमं श्रेयो नैव यान्ति न संशयः ॥ १९ ॥
 अनेकजन्मसंसिद्धः श्रौतस्मार्तपरायणः ॥
 अनित्यमिति विज्ञाय जगद्वैराग्यमाप्नुयात् ॥ २० ॥
 ज्ञानादेव हि संसारविनाशो नैव कर्मणा ॥
 इति ज्ञात्वा शिवज्ञानसिद्ध्यर्थं पुनरास्तिकाः ॥ २१ ॥
 श्रोत्रियं ब्रह्मनिष्ठं च गुरुं गच्छेत्प्रियेण च ॥
 गुरुस्तस्मै परां विद्यां दद्याच्च सुरपुंगवाः ॥ २२ ॥
 विस्फुलिङ्गा यथा चाग्नेः सुदीप्तात्प्रभवन्ति च ॥
 अपियन्ति तथा भावा अक्षरे शिवसंज्ञके ॥ २३ ॥
 दिव्यो ह्यमूर्तः पुरुषः सबाह्याभ्यन्तरो ह्यजः ॥
 अप्राणो ह्यमनाः शुभ्रो मायाया जीवतः परः ॥ २४ ॥
 एतस्माज्जायते प्राणो मनः सर्वेन्द्रियाणि च ॥
 खं वायुर्ज्योतिरापश्च भूमिर्विश्वस्य धारिणी ॥ २५ ॥
 अग्निर्मूर्धा चक्षुषी चन्द्रमूर्यौ दिशः श्रोत्रे वाग्विवृताश्च
 वेदाः ॥ वायुः प्राणो हृदयं विश्वमस्य पद्भ्यां भूमिः
 शंक्रोऽयं हि सत्यः ॥ २६ ॥
 तस्मादग्निः समिधो यस्य सूर्यः सोमादवृष्टिश्चौषधयः

पृथिव्याम् ॥ पुमान्नेतः सिंचति योषितायां बह्वीः
प्रजा बहुधा संप्रसूताः ॥ २७ ॥

तस्मादृचः साम यजूंषि दीक्षा यज्ञाश्च सर्वे क्रतवो
दक्षिणाश्च ॥ संवत्सरो यजमानश्च लोकः सोमो यत्र
पवते यत्र सूर्यः ॥ २८ ॥

तस्माद्देवा बहुधा संप्रसूताः साध्या मर्त्याः पशवः प-
क्षिणश्च ॥ प्राणापानौ व्रीहियवौ तपश्च श्रद्धा सत्यं ब्रह्मच-
र्यं विधिश्च ॥ २९ ॥

तस्मात्प्राणा अर्विपः सप्त होमाः सुरश्रेष्ठाः सामिधः सप्त
चैव ॥ लोकाः सर्वे चोद्भवन्त्याशु पूर्वं यथा तद्वत्स्वप्न-
तुल्यं तथाऽपि ॥ ३० ॥

अतः समुद्रा गिरयश्च नद्यस्तथा सर्वा ओषधयो
रसाश्च ॥ सर्वस्याऽऽत्मा सर्वसाक्षी परात्मा नित्यान-
न्दोऽयं पुराणः सुपूर्णः ॥ ३१ ॥

इदं सकलमास्तिकाः पुरुष एव नैवापरं न किञ्चिदपरं
ततः सकलमस्ति सत्यं हि तत् ॥ इदं हि मम वेदनं
मुनिगणस्य शंभोर्हरिर्न कश्चिदपि संशयः श्रुतिमतस्य
युक्तः खलु ॥ ३२ ॥

अहो विषयमायया मरणपूर्वदुःखोदर्थो पतन्ति मनुजा
अमी परशिवस्य विद्यां विना ॥ तरन्ति जननार्णवं पर-
शिवस्य विद्याबलादिदं तु शिववेदनं शिवपदस्य सेवा-
बलात् ॥ ३३ ॥

गुहायां निहितं साक्षादक्षरं वेद चेन्नरः ॥
छित्त्वाऽविद्यामहाग्रन्थिं शिवं गच्छेत्सनातनम् ॥ ३४ ॥

तदेतदक्षरं ब्रह्म स प्राणस्तदु वाङ्मनः ॥
तदेतदमृतं सत्यं तद्वेद्व्यं मनीषिभिः ॥ ३५ ॥

धनुस्तारं शरो ह्यात्मा ब्रह्म तल्लक्ष्यमुच्यते ॥
 अप्रमत्तेन वेद्व्यं शरवत्तन्मयो भवेत् ॥ ३६ ॥
 लक्ष्यं सर्वगतं चैव शरोऽयं सर्वतोमुखः ॥
 वेद्धा सर्वगतश्चैव विद्धं लक्ष्यं न संशयः ॥ ३७ ॥
 आत्मानमराणि कृत्वा प्रणवं चोत्तरारणिम् ॥
 ध्याननिर्मथनाभ्यासाद्देवं पश्येन्निगूढवत् ॥ ३८ ॥
 द्यौरन्तरिक्षं भूमिश्च मनः प्राणः सुरोत्तमाः ॥
 यस्मिन्नोतं तमेवैकं विद्यात्प्राज्ञः समाहितः ॥ ३९ ॥
 ब्रह्मैकविषयां वाचं वदेत्सततमास्तिकाः ॥
 अन्या वाचस्त्यजेदेष सेतुरेवामृतस्य च ॥ ४० ॥
 यः सर्वज्ञः सर्वविद्यो यस्यैष महिमा भुवि ॥
 दिव्ये ब्रह्मपुरे व्योम्नि शिवः साक्षात्प्रातिष्ठितः ॥ ४१ ॥
 मनोमयः प्राणशरीरनेता प्रतिष्ठितः सर्वहृदम्बुजान्तः ॥
 तद्विज्ञानेन परिमुच्यन्ति धीरा यद्भाति चाऽऽनन्दवपुः
 स्वभावात् ॥ ४२ ॥
 भिद्यते हृदयग्रन्थिश्छिद्यन्ते सर्वसंशयाः ॥
 क्षीयन्ते चास्य कर्माणि तस्मिन्दृष्टे परावरे ॥ ४३ ॥
 हिरण्ये परे कोशे विरजं ब्रह्म निष्कलम् ॥
 तच्छुभ्रं ज्योतिषां ज्योतिस्तद्यदात्मविदो विदुः ॥ ४४ ॥
 न तत्र सूर्यश्चन्द्रश्च तारका विद्युतोऽनलः ॥
 विभान्ति शंकरे साक्षात्स्वयंभाने चिदात्मके ॥ ४५ ॥
 तमेव सकलं भान्तमनुभाति स्वभावतः ॥
 तस्य भासा सर्वमिदं विभाति तत एव हि ॥ ४६ ॥
 न तत्र चन्द्रार्कवपुः प्रकाशते न वान्ति वाताः सक-
 लाश्च देवताः ॥ स एष देवः कृतभूतभावनः स्वयं वि-
 शुद्धो विरजः प्रकाशते ॥ ४७ ॥

ब्रह्मैवेदममृतं तत्पुरस्ताद्ब्रह्मानन्तं परमं चैव पश्चात् ॥
 ब्रह्मानन्तं परमं दक्षिणे च ब्रह्मानन्तं परमं चोत्तरे च ४८
 द्वौ सुपर्णौ शरीरेऽस्मिन्जीवेशाख्यौ सह स्थितौ ॥
 तयोर्जीवः फलं भुङ्क्ते कर्मणो न महेश्वरः ॥ ४९ ॥
 केवलं साक्षिरूपेण विना भोगं महेश्वरः ॥
 प्रकाशते स्वयंभेदः कल्पितो मायया तयोः ॥ ५० ॥
 यथाकाशो घटाकाशमहाकाशप्रभेदतः ॥
 कल्पितः पराचिज्जीवः शिवरूपेण कल्पितः ॥ ५१ ॥
 तत्त्वतश्चिच्छिवः साक्षाच्चिज्जीवश्च ततः सदा ॥
 चिच्छिदाकारतोऽभिन्ना न भिन्ना चिच्चद्वानितः ॥ ५२ ॥
 चितश्चिन्नं चिदाकाराद्विद्यते जडरूपतः ॥
 भिद्यते चेज्जडे भेदश्चिदेका सर्वदा खलु ॥ ५३ ॥
 तर्कतश्च प्रमाणाच्च चिदेकत्वे व्यवस्थिते ॥
 अपि पापवतां पुंसां विपरीता मतिर्भवेत् ॥ ५४ ॥
 श्रौतस्मार्तसमाचारैर्विशुद्धस्य महात्मनः ॥
 प्रसादादेव रुद्रस्य चिदेकत्वे मतिर्भवेत् ॥ ५५ ॥
 चिदेकत्वपरिज्ञानान्न शोचति न मुह्यति ॥
 अद्वैतं परमानन्दं शिवं याति तु केवलम् ॥ ५६ ॥
 शिवस्थाने शरीरेऽस्मिन्स्थितोऽपि स्वात्ममायया ॥
 दुःखादिसागरे मग्नो मुह्यमानश्च शोचति ॥ ५७ ॥
 स्वस्मादन्यतया भातमीशं स्वनैव सेवितम् ॥
 अधिष्ठानं समस्तस्य जगतः सत्यचिद्वचनम् ॥ ५८ ॥
 अहमस्मीति निश्चित्य वीतशोको भवत्ययम् ॥
 अस्य चिन्मात्ररूपस्य स्वस्य सर्वस्य साक्षिणः ॥ ५९ ॥
 महिमानं यदा वेद परमाद्वैतलक्षणम् ॥
 तदैव विद्यया साक्षाद्वीतशोको भवत्ययम् ॥ ६० ॥

ब्रह्मयोनिं सदा पूर्णं स्वमवर्णं महेश्वरम् ॥
 अपश्यन्नेव पश्यन्तं कर्तृत्वेन प्रकाशितम् ॥ ६१ ॥
 अनेककोटिभिः कल्पैरर्जितैः पुण्यकर्मभिः ॥
 तर्कतश्च प्रमाणाच्च प्रसादात्पारमेश्वरात् ॥ ६२ ॥
 पश्यति श्रद्धया चापि यदा विद्वान्सुरर्षभाः ॥
 पुण्यपापे विधूयायमसक्तः सर्वहेतुभिः ॥ ६३ ॥
 सर्वाकारतया साम्यं परमाद्वैतलक्षणम् ॥
 उपैति नात्र संदेहः कर्तव्यश्च मनीषिभिः ॥ ६४ ॥
 चिन्मात्रं हि सदा रूपमुभयोः शिवजीवयोः
 तथा सति कथं साम्यं चिन्मात्रे भेदवर्जिते ॥ ६५ ॥
 उपाधियुक्तरूपे तु तयोः साम्यं भवेद्यदि ॥
 तदाऽपि नैव साम्यं स्याज्जीवस्य परमात्मनः ॥ ६६ ॥
 महाकाशसमत्वं तु घटाकाशस्य सर्वथा ॥
 यथा नास्ति तथा साम्यं न जीवस्य शिवेन तु ॥ ६७ ॥
 अस्तु वा साम्यमीशेन जीवस्यास्य तदाऽपि तु ॥
 कर्मणा विद्यया वा तत्साम्यं सिध्यति नान्यथा ॥ ६८ ॥
 कर्मणा चेद्विनाशः स्यात्कर्मसाध्यं हि नश्वरम् ॥
 विद्ययैव तु चेत्साम्यं पुरस्तादेव चास्ति हि ॥ ६९ ॥
 पुरस्तादेव सिद्धस्य बोधकं खलु वेदनम् ॥
 अभूतार्थस्य चोत्पत्तिं न करोति कदाचन ॥ ७० ॥
 तत्रैवं सति साम्यं तु तयोः सर्वात्मनैव तु ॥
 पुरस्तादेव चास्त्येव तदाऽपि शिवजीवयोः ॥ ७१ ॥
 पुरस्तादेव कैवल्यं लक्षणैकत्वतोऽस्ति च ॥
 तथा सति शिवो भिन्नो विद्ययाऽभिन्नवत्स्थितः ॥ ७२ ॥
 विद्यया तद्विनाशेन स्वसाम्यं याति नान्यथा ॥
 अतः साम्यं तयोः साक्षादैक्यमेव न चेतरेत् ॥ ७३ ॥

एवं जीवः स्वकं रूपं शिवं पश्यति चेद्दृढम् ॥
 स्वात्मन्येव रतिं क्रीडामन्यच्च कुरुते सदा ॥ ७४ ॥
 बहिःश्रेष्ठा च मन्येव शिवे सत्यसुखात्मके ॥
 इति जानाति सर्वं तु स्वात्मनैव हि भासते ॥ ७५ ॥
 स्वात्मनैव स्वयं सर्वं यदा पश्यति निर्भयः ॥
 तदा मुक्तो न मुक्तश्च बद्धस्य हि विमुक्तता ॥ ७६ ॥
 एवंरूपा परा विद्या सत्येन तपसाऽपि च ॥
 ब्रह्मचर्यादिभिर्धर्मैर्लभ्या वेदोक्तवर्त्मना ॥ ७७ ॥
 शरीरेऽन्तः स्वयंज्योतिःस्वरूपं स्वकमैश्वरम् ॥
 क्षीणदोषाः प्रपश्यन्ति नेतरे माययावृताः ॥ ७८ ॥
 एवं रूपपरिज्ञानं यस्यास्ति परयोगिनः ॥
 कुत्रचिद्भ्रमनं नास्ति तस्य संपूर्णरूपिणः ॥ ७९ ॥
 आकाशमेकं संपूर्णं कुत्रचिन्नैव गच्छति ॥
 तद्वत्स्वात्मविभुत्वज्ञः कुत्रचिन्नैव गच्छति ॥ ८० ॥
 न चक्षुषा गृह्यते नापि बाचा नान्यैर्देवैस्तपसा कर्मणा
 वा ॥ ज्ञानप्रसादेन विशुद्धसत्त्वः स निष्कलं पश्यति
 रूपमैशम् ॥ ८१ ॥
 ध्यानेन परमेशस्य साम्बमूर्तिधरस्य च ॥
 स्वनिष्कलपरिज्ञानं जायते नान्यहेतुना ॥ ८२ ॥
 एष आत्मा सुमृक्ष्योऽपि वेदितव्योऽग्रयया धिया ॥
 पञ्चधा संनिविष्टोऽसुर्यम्मिन्सर्वाश्रयं सुराः ॥ ८३ ॥
 संविभाति स्वचित्तेन यं यं लोकं विशुद्धधीः ॥
 सदा कामयते यांश्च तज्जयत्यखिलं ततः ॥ ८४ ॥
 तस्मादात्मविदं साक्षादीश्वरं भवतारकम् ॥
 अर्चयेद्भूतिकामस्तु स्वशरीरेण चार्थतः ॥ ८५ ॥
 नायमात्मा प्रवचनेन लभ्यो न मेधया न बहुना श्रु-

तेन ॥ यमेवैष वृणुते तेन लभ्यस्तस्यैष आत्मा विवृणुते
तनुं स्वाम् ॥ ८६ ॥

नायमात्मा बलहीनेन लभ्यः प्रमादतस्तपसो नान्यलिं-
गात् ॥ एतैर्यत्नं यः करोत्येव धीमांस्तस्यात्माऽयं
विशते ब्रह्म धाम ॥ ८७ ॥

संप्राप्यैनमृषयो ज्ञानतृप्ताः कृतात्मनो वीतशोकाः प्र-
शान्ताः ॥ ते सर्वगं सर्वशः प्राप्य धीरा युक्तात्मानः
सर्वमेवाऽऽविशन्ति ॥ ८८ ॥

वेदान्तविज्ञानमुनिश्चितार्थाः संन्यासयोगाद्यतयः शुद्ध-
सत्त्वाः ॥ ते ब्रह्मलोके तु परान्तकाले परामृतात्परिमु-
च्यन्ति सर्वे ॥ ८९ ॥

गताः कलाः पंचदश प्रतिष्ठा देवाश्च सर्वे प्रतिदेवताश्च ॥
कर्माणि विज्ञानमयश्च आत्मा परेऽव्यये सर्व एकी-
भवन्ति ॥ ९० ॥

यथा नद्यः स्यन्दमानाः समुद्रे अस्तं यान्ति नामरूपे
विहाय ॥ तथा विद्वान्नामरूपाद्विमुक्तः परात्परं पुरुषं
ब्रह्म याति ॥ ९१ ॥

स यो ह वै तत्परमं ब्रह्म वेद सुरर्षभाः ॥
ब्रह्मैव भवति ज्ञानान्नास्ति संशयकारणम् ॥ ९२ ॥
मुनिश्चितं परं ब्रह्म वेद चेत्त्वानुभूतितः ॥

कुले भवति नाब्रह्मवित्तस्य सुरपुंगवाः ॥ ९३ ॥

शोकं तरति पाप्मानं गुहाग्रन्थिर्विनश्यति ॥

अमृतो भवति प्राज्ञः सत्यमेव मयोदितम् ॥ ९४ ॥

सर्वमुक्तमतिशोभनं मया शोकमोहपटलस्य भेदकम् ॥

आशु सत्यमुखबोधवस्तुदं वेदमाननिरतस्य भासते ॥ ९५ ॥

इति ब्रह्मगीतासु वस्तुस्वरूपविचारो नाम सप्तमोऽध्यायः ॥ ७ ॥

स न जीवः शिवादन्यो यो भुंक्ते कर्मणां फलम् ॥
 भेदाभावाच्चित्तश्चेत्यं न कर्मफलमर्हति ॥ २७ ॥
 अतः सर्वजगत्साक्षी चिद्रूपः परमेश्वरः ॥
 अद्वितीयो महानन्दः क्रीडया भोगमर्हति ॥ २८ ॥
 धामत्रयमिदं शंभोर्न दुःखाय कदाचन ॥
 क्रीडारामतया भाति न चोद्याहो महेश्वरः ॥ २९ ॥
 इदं धामत्रयं शंभोर्विभेदेन न विद्यते ॥
 शंभुरेव तथा भाति न ह्यन्यत्परमेश्वरात् ॥ ३० ॥
 जाग्रत्स्वप्नसुषुप्त्याख्यावस्थारूपेण भाति यः ॥
 स विश्वतैजसप्राज्ञसमाख्याः क्रमशो भवेत् ॥ ३१ ॥
 विश्वो हि स्थूलभुङ्गनित्यं तैजसः प्रविचिक्तमुक् ॥
 प्राज्ञस्त्वानन्दभुक्साक्षी केवलः सुखलक्षणः ॥ ३२ ॥
 त्रिषु धामसु यद्भोग्यं भोक्ता यश्च प्रकीर्तितः ॥
 उभयं ब्रह्म यो वेद स भुञ्जानो न लिप्यते ॥ ३३ ॥
 अश्वमेधसहस्राणि ब्रह्महत्याशतानि च ॥
 कुर्वन्नपि न लिप्येत यद्येकत्वं प्रपश्यति ॥ ३४ ॥
 जीवरूप इव स्थित्वा यः क्रीडति पुरत्रये ॥
 स न जीवः सदा शंभुः सत्यमेव न संशयः ॥ ३५ ॥
 ततस्तु जातं सकलं विचित्रं सत्यवत्सुराः ॥
 स सत्योऽसत्यसाक्षित्वात्साक्षित्वाच्चित्सुखं तथा ३६
 प्रेमास्पदत्वादद्वैतो भेदाभावत्सुरर्षभाः ॥
 तस्मिन्नैव लयं याति पुरत्रयमिदं ततः ॥ ३७ ॥
 न जीवो जीववद्भाति साक्षाद्ब्रह्मैव केवलम् ॥
 अज्ञानाज्जीवरूपेण भासते न स्वभावतः ॥ ३८ ॥
 ब्रह्मणो जायते प्राणो मनः सर्वेन्द्रियाणि च ॥
 स्वं बायुर्ज्योतिरापश्च भूमिर्विश्वस्य धारिणी ॥ ३९ ॥

यत्परं ब्रह्म सर्वात्मा विश्वस्याऽऽयतनं महत् ॥
 सूक्ष्मात्सूक्ष्मतमं नित्यं तत्त्वंशब्दार्थ एव हि ॥ ४० ॥
 यस्त्वंशब्दस्य लक्ष्यार्थः स तच्छब्दार्थ एव हि ॥
 तत्त्वंशब्दौ स्वतःसिद्धे चिन्मात्रे पर्यवस्यतः ॥ ४१ ॥
 यः पदद्वयलक्ष्यार्थस्तस्मिन्भेदः प्रकल्पितः ॥
 मायाविद्यात्मकोपाधिभेदेनैव न वस्तुतः ॥ ४२ ॥
 स्वतःसिद्धैकताज्ञानं व्युदस्य श्रुतिरादरात् ॥
 स्वभावसिद्धमेकत्वं बोधयत्यधिकारिणः ॥ ४३ ॥
 जाग्रत्स्वप्नसुषुप्त्यादिप्रपञ्चत्वेन भाति यत् ॥
 तद्ब्रह्माहमिति ज्ञात्वा सर्वबन्धैः प्रमुच्यते ॥ ४४ ॥
 यस्तु ब्रह्म विजानाति स्वात्मना सुदृढं नरः ॥
 तस्य स्वानुभवस्त्वेवं स्वभावादनुवर्तते ॥ ४५ ॥
 त्रिषु धामसु यद्भोग्यं भोक्ता भोगश्च यस्तथा ॥
 तेभ्यो विलक्षणः साक्षी चिन्मात्रोऽहं सदाशिवः ॥ ४६ ॥
 मय्येव सकलं जातं मयि सर्वं प्रतिष्ठितम् ॥
 मयि सर्वं लयं याति तद्ब्रह्माद्वयमस्म्यहम् ॥ ४७ ॥
 अणोरणीयानहमेव तद्वन्महानहं विश्वमहं विशुद्धः ॥
 बुरातनोऽहं पुरुषोऽहमीशो हिरण्मयोऽहं शिवरूप-
 मस्मि ॥ ४८ ॥
 अपाणिपादोऽहमचिन्त्यशक्तिः पश्याम्वचक्षुश्च शृणो-
 म्यकर्णः ॥ अहं विजानामि विविक्तरूपो न चास्ति
 चेत्ता मम चित्सदाऽहम् ॥ ४९ ॥
 बेदैरनेकैरहमेव वेद्यो वेदान्तकृद्वेदाविदेव चाहम् ॥ न
 पुण्यपापे मम नास्ति नाशो न जन्म देहेन्द्रियबु-
 द्धयश्च ॥ ५० ॥
 न भूमिरापो मम नैव वह्निर्चानिलो मेऽस्ति न चाम्बरं

च ॥ सदाऽहमेवाहमिति स्फुरामि स्वभावतश्चेदामिति
स्फुरामि ॥ ५१ ॥

अभातरूपेण तथैव सर्वदा विभातरूपेण च भानरूपतः ॥
अभानरूपेण च सर्वरूपतः स्फुरामि देवोऽहमतः
पुरातनः ॥ ५२ ॥

एवं विदित्वा परमात्मरूपं गुहाशयं निष्कलमद्विती-
यम् ॥ समस्तभानं सदसद्विहीनं प्रयाति शुद्धं परमा-
त्मरूपम् ॥ ५३ ॥

अतश्च वेदान्तवचोभिरंजसा मुमुक्षुभिर्नित्यमशेषना-
यकः ॥ गुरूपदेशेन च तर्कतस्तथा विचिन्तनीयश्च
विशेषतः शिवः ॥ ५४ ॥

कैवल्योपनिषत्परा परकृपायुक्ता यदुच्चैर्मुदा प्रोवाच
प्रोथितौजसैरपि हरिब्रह्मादिभिश्चाऽऽदृतम् ॥ हे देवा
अहमुक्तवानतिशुभब्रह्मापगेक्षाय तन्सर्वेषामधिकारिणां
मतमिदं वित्तातिभक्त्या सह ॥ ५५ ॥

इति ब्रह्म० कैवल्योपनिषद्विवरणे तत्त्ववेदनविधिर्नामाष्टमोऽध्यायः ॥ ८ ॥

ब्रह्मोवाच ॥ प्रत्यग्रूपः शिवः साक्षात्परानन्दस्वलक्षणः ॥

परप्रेमास्पदत्वेन प्रतीतत्वात्सुरर्षभाः ॥

परप्रेमास्पदानन्दः सुरा आनन्द एव हि ॥ १ ॥

प्रियो भवति भार्यायाः पतिः सोऽयं सुरर्षभाः ॥ २ ॥

पतिर्न पत्युः कामाय प्रियो भवति सर्वथा ॥

किं त्वात्मनस्तु कामाय ततः प्रियतमः स्वयम् ॥ ३ ॥

जायायास्तु न कामाय न हि जाया प्रिया मता ॥

किं त्वात्मनस्तु कामाय ततः प्रियतमः स्वयम् ॥ ४ ॥

पुत्राणां तु न कामाय प्रियाः पुत्रा भवन्ति च ॥

किं त्वात्मनस्तु कामाय ततः प्रियतमः स्वयम् ॥ ५ ॥

ब्रह्मणस्त्वेव कामाय न ब्रह्म भवति प्रियम् ॥

किं त्वात्मनस्तु कामायः ततः प्रियतमः स्वयम् ॥ ६ ॥

क्षत्रस्यैव तु कामाय न क्षत्रं भवति प्रियम् ॥

किं त्वात्मनस्तु कामाय ततः प्रियतमः स्वयम् ॥ ७ ॥

वित्तस्यैव तु कामाय न वित्तं भवति प्रियम् ॥

किं त्वात्मनस्तु कामाय ततः प्रियतमः स्वयम् ॥ ८ ॥

लोकानामेव कामाय न भवन्ति प्रियाश्च ते ॥

किं त्वात्मनस्तु कामाय ततः प्रियतमः स्वयम् ॥ ९ ॥

देवानामपि कामाय प्रिया देवा भवन्ति न ॥

किं त्वात्मनस्तु कामाय ततः प्रियतमः स्वयम् ॥ १० ॥

वेदानामेव कामाय प्रिया वेदा भवन्ति न ॥

किं त्वात्मनस्तु कामाय ततः प्रियतमः स्वयम् ॥ ११ ॥

भूतान्यपि च भूतानां कामाय न भवन्ति च ॥

किं त्वात्मनस्तु कामाय ततः प्रियतमः स्वयम् ॥ १२ ॥

सर्वस्यैव तु कामाय न सर्वं भवति प्रियम् ॥

किं त्वात्मनस्तु कामाय ततः प्रियतमः स्वयम् ॥ १३ ॥

अतः प्रियतमो ह्यात्मा सुखवत्सुखलक्षणः ॥

सुखाभिलाषिभिः सोऽयं त्यक्त्वा कर्माणि सादरम् ॥ १४ ॥

द्रष्टव्यस्तु सुरा नित्यं श्रोतव्यश्च तथैव च ॥

मन्तव्यश्च विचिन्त्यश्च सर्वं तद्दर्शनादिभिः ॥

विदितं तदभेदेन भवत्यत्र न संशयः ॥ १५ ॥

दुःखराशेर्विनाशाय परमाद्वैतविद्भवेत् ॥ १६ ॥

परमाद्वैतविज्ञानात्संसारः प्रविणश्यति ॥

स्वतः प्रियतमोऽनन्दः स्वयमेव विभाति च ॥ १७ ॥

परादात्तं सुरा ब्रह्म स्वतोऽन्यद्ब्रह्म वेद यः ॥

तथा परादात्क्षत्रं तं लोका अपि तथैव च ॥ १८ ॥
 देवा वेदाश्च भूतानि परादुः खलु तं पशुम् ॥
 स्वस्वरूपात्परं किञ्चिदपि पश्यन्प्रणश्यति ॥ १९ ॥
 ब्रह्मक्षत्रादिभेदेन प्रतीता ह्यखिला अमी ॥
 वर्णास्तथाऽऽश्रमाः सर्वे संकराः सकला अपि ॥ २० ॥
 देवगन्धर्वपूर्वाश्च भूतानि भुवनानि च ॥
 अस्ति नास्तीति शब्दार्थौ तथैवान्यच्च किञ्चन ॥ २१ ॥
 मायाविद्यातमोमोहप्रभेदा अखिला अपि ॥
 सर्वमात्मैव नैवान्यदन्यबुद्धिर्हि संसृतिः ॥ २२ ॥
 निर्विकल्पे परे तत्त्वे विद्यया बुद्धिविश्रमः ॥
 सा हि संसारविच्छित्तिर्नापरा पुरुषाधिका ॥ २३ ॥
 प्रतीतमविशेषेण सकलं ब्रह्म यः पुमान् ॥
 वेद तं शिरसा नित्यं प्रणमामि जगद्गुरुम् ॥ २४ ॥
 वेदा बहुमुखा भान्ति स्मृतयश्च तथैव च ॥
 पुराणानि समस्तानि बुद्धार्हाद्यागमान्तराः ॥ २५ ॥
 शैवाश्च वैष्णवाश्चैव मदुक्ता आगमा अपि ॥
 अपभ्रंशाः समस्ताश्च केवलं लौकिकी मतिः ॥ २६ ॥
 तर्काश्च विविधाः सूक्ष्माः स्थूलाश्च सकला अपि ॥
 परस्परविरोधेन प्रभान्ति सकलात्मनाम् ॥ २७ ॥
 तेषामेवाविरोधे तु कालो याति च धीमताम् ॥
 कथञ्चित्कालसद्भावेऽप्यविरोधो न सिध्यति ॥ २८ ॥
 अतः सर्वं परित्यज्य मनसो मलकारणम् ॥
 यथाभातेन रूपेण शिवं पश्येत्सुनिश्चलः ॥ २९ ॥
 क्रिमिकीटपतंगेभ्यः पशवः प्रज्ञयाऽधिकाः ॥
 पञ्चादिभ्यो नराः प्राज्ञास्तेषु केचन कोविदाः ॥ ३० ॥
 तथा तेभ्यश्च गन्धर्वाः पितरो मतिमत्तमाः ॥

अन्ये च तारतम्येन षण्डिता उतरोत्तरम् ॥ ३१ ॥
 यूयं सत्त्वोत्कटाः प्राज्ञाः सर्वेषामपि हे सुराः ॥
 युष्मभ्योऽहं महाप्राज्ञो मत्तः प्राज्ञो जनार्दनः ॥ ३२ ॥
 जनार्दनादपि प्राज्ञः शंकरो गुणमूर्तिषु ॥
 ततः प्राज्ञतमः साक्षाच्छिवः साम्बः सनातनः ॥ ३३ ॥
 स एव साक्षात्सर्वज्ञस्ततोऽन्यो नास्ति कश्चन ॥
 तस्माद्विद्यामिमां त्यक्त्वा ब्रह्म सर्वं विलोकयेत् ॥ ३४ ॥
 आयासस्तावदत्यल्पः फलं मुक्तिरिहैव तु ॥
 तथाऽपि परमाद्वैतं नैव वाञ्छन्ति मानवाः ॥ ३५ ॥
 कदाचिदपि चित्तस्य भयं किञ्चिन्न विद्यते ॥
 तथाऽपि परमाद्वैतं नैव वाञ्छन्ति मानवाः ॥ ३६ ॥
 स्वस्वरूपातिरेकेण नास्ति मानं विरोधि च ॥
 तथाऽपि परमाद्वैतं नैव वाञ्छन्ति मानवाः ॥ ३७ ॥
 स्वस्वरूपातिरेकेण तर्कश्च न हि विद्यते ॥
 तथाऽपि परमाद्वैतं नैव वाञ्छन्ति मानवाः ॥ ३८ ॥
 श्रुतिस्मृतिपुराणानि प्रादुरेकत्वमात्मनः ॥
 तथाऽपि परमाद्वैतं नैव वाञ्छन्ति मानवाः ॥ ३९ ॥
 अनुग्राहकतर्कश्च कुरुते तर्कवेदनम् ॥
 तथाऽपि परमाद्वैतं नैव वाञ्छन्ति मानवाः ॥ ४० ॥
 शिवागमेषु चाद्वैतं बभाषे परमेश्वरः ॥
 तथाऽपि परमाद्वैतं नैव वाञ्छन्ति मानवाः ॥ ४१ ॥
 नारायणोऽपि चाद्वैतं बभाषे स्वागमेषु च ॥
 तथाऽपि परमाद्वैतं नैव वाञ्छन्ति मानवाः ॥ ४२ ॥
 अहं चावोचमद्वैतं मदुक्तेष्वागमेषु च ॥
 तथाऽपि परमाद्वैतं नैव वाञ्छन्ति मानवाः ॥ ४३ ॥
 अन्ये च योगिनः सर्वे प्रादुरद्वैतमात्मनः ॥

तथाऽपि परमाद्वैतं नैव वाञ्छन्ति मानवाः ॥ ४४ ॥
 विशुद्धज्ञानिनां देवा निष्ठाऽप्यद्वैतगोचरा ॥
 तथाऽपि परमाद्वैतं नैव वाञ्छन्ति मानवाः ॥ ४५ ॥
 केचित्सामान्यमद्वैतं वदन्ति भ्रान्तचेतसः ॥
 विशेषं द्वैतमाश्रित्य न तेषामस्ति वेदनम् ॥ ४६ ॥
 द्वैतमेव हि सर्वत्र प्रवदन्ति हि केचन ॥
 न ते मनुष्याः कीटाश्च पतंगाश्च घटा हि ते ॥ ४७ ॥
 अविशेषेण सर्वं तु यः पश्यति महेश्वरम् ॥
 स एव साक्षाद्विज्ञानी स शिवः स तु दुर्लभः ॥ ४८ ॥
 जगदिति प्रतिभा व्यवहारतः परतरः परमः परमार्थतः
 ॥ इति मतिर्न भवत्यपि कस्यचिच्छशिधरस्मरणेन हि
 सिध्यति ॥ ४९ ॥
 जगदिति प्रतिभाऽपि च शांकरी मतिमतामिति मे सुवि-
 निश्चयः ॥ इति मतिर्विमला च शुभावहा शशिधरस्म-
 रणेन हि सिध्यति ॥ ५० ॥
 जगदिति प्रतिभासमपेक्ष्य च श्रुतिरपि प्रियहेतुमिहा-
 ह हि ॥ न हि जगत्प्रतिभा न च सा श्रुतिः प्रियकरः
 सकलश्च न वस्तुतः ॥ ५१ ॥
 इति मतिर्विमला ननु जायते यदि जनः शिव एव स
 तादृशः ॥ न हि कृतिः सकला महात्मनो यदि कृतिः
 पशुरेव स मानवः ॥ ५२ ॥
 न हि जनिर्मरणं गमनागमौ न हि मलं विमलं न च
 वेदनम् ॥ शिवमिदं सकलं विभासते स्फुटतरं परमस्य
 तु योगिनः ॥ ५३ ॥
 विसृज्य संदेहमशेषमास्तिकाः प्रतीतमेतन्निखिलं जडा-
 जडम् ॥ गुरूपदेशेन शिवं विलोकयेद्विलोकनं चापि

शिवं विलोकयेत् ॥ ५४ ॥

विलोकनं चापि शिवं विलोकयन्विलोकनं चापि वि-
सृज्य केवलम् ॥ स्वभावभूतः स्वचिताऽवशिष्यते
चिताऽवशेषश्च न तस्य तत्त्वतः ॥ ५५ ॥

निष्ठा तस्य महात्मनः सुरवरा वक्तुं मया शक्यते न
प्रौढेन शिवेन वा मुनिगणैर्नारायणेनापि च ॥
वेदेनापि पुरातनेन परया शक्त्या परेणाथ वा मूकीभा-
वमुपैति तत्र विदुषां निष्ठा हि तादृग्विधा ॥ ५६ ॥

सर्वशुक्तमिति वः सुरर्षभाः केवलेन करुणा-
बलेन च ॥ वेद एव सकलार्थबोधकः शेष एव
वचनं च तस्य मे ॥ ५७ ॥

इति ब्रह्मगीतासु० बृहदारण्यकोपनिषद्ब्रह्मसूत्रान्त्याने नवमोऽध्यायः ॥ ९ ॥

ब्रह्मोवाच ॥ अस्ति सर्वान्तरः साक्षी प्रत्यगात्मा स्वयंप्रभः ॥

तदेव ब्रह्म संपूर्णमपरोक्षतमं सुराः ॥ १ ॥

प्राणापानादिभेदस्य यः सत्तास्फुरणप्रदः ॥

यस्य संनिधिमात्रेण चेष्टते सकलं सुराः ॥ २ ॥

यश्च सर्वस्य चेष्टायामसक्तो निष्क्रियः स्वयम् ॥

स हि सर्वान्तरः साक्षादात्मा नान्यः सुरर्षभाः ॥ ३ ॥

योऽयं सर्वान्तरः स्वात्मा सोऽहमर्थो न विग्रहः ॥

दृश्यत्वादस्य देहस्य द्रष्टा योऽस्य स एव सः ॥ ४ ॥

योऽयं सर्वान्तरः स्वात्मा सोऽयं न प्राणपूर्वकः ॥

दृश्यत्वात्प्राणपूर्वस्य द्रष्टा योऽस्य स एव सः ॥ ५ ॥

दृष्टेर्द्रष्टा श्रुतेः श्रोता मतेर्मन्ता च यः सुराः ॥

विज्ञातेरपि विज्ञाता स हि सर्वान्तरः परः ॥ ६ ॥

अतोऽन्यदार्ति सकलं न सत्यं तु निरूपणे ॥

स एव सर्वं नैवान्यदिति सम्यङ्निरूपणे ॥ ७ ॥
 यथा पृथिव्यामोतं च प्रोतं च सकलं सुराः ॥
 तथाऽप्सु सकलं देवा ओतं प्रोतं न संशयः ॥ ८ ॥
 आपश्च वायौ हे देवा ओताः प्रोतास्तथैव च ॥
 अन्तरिक्षेषु वायुश्च लोकेषु सुरपुंगवाः ॥ ९ ॥
 अन्तरिक्षाश्च लोकाश्च तथा गन्धर्वकेषु च ॥
 लोकेष्वादित्यलोकेषु स्थिता गन्धर्वसंज्ञिताः ॥ १० ॥
 चन्द्रलोकेषु चाऽऽदित्यलोका ओतास्तथैव च ॥
 चन्द्रलोकाश्च नक्षत्रलोकेषु सुरपुंगवाः ॥ ११ ॥
 देवलोकेषु नक्षत्रलोका ओतास्तथैव च ॥
 देवलोकाश्च हे देवा इन्द्रलोकेषु संस्थिताः ॥ १२ ॥
 प्राजापत्येषु लोकेषु स्थिता ऐन्द्राः सुरर्षभाः ॥
 प्राजापत्यास्तथा लोका ब्रह्मलोकेषु संस्थिताः ॥ १३ ॥
 विष्णुलोकेषु हे देवा ब्रह्मलोकाः सुसंस्थिताः ॥
 विष्णुलोकास्तथा ओता रुद्रलोकेषु हे सुराः ॥ १४ ॥
 रुद्रलोकाः स्थिता लोकेष्वीश्वरस्य सुरर्षभाः ॥
 सदाशिवस्य लोकेषु स्थिता द्वैशाः सुरर्षभाः ॥ १५ ॥
 ओताः प्रोताश्च ते लोका ब्रह्मसंज्ञे परे शिवे ॥
 एवं सर्वे सदा साक्षिस्वरूपे प्रत्यगात्मनि ॥ १६ ॥
 सर्वान्तरतमे प्रोता ओता अध्यासतः स्थितः ॥ १७ ॥
 सर्वाधिष्ठानरूपस्तु प्रत्यगात्मा स्वयंप्रभः ॥
 न कस्मिंश्चित्स्थितः साक्षी सत्स्वरूपः सुरर्षभाः ॥ १८ ॥
 यस्मिन्नध्यस्तरूपेण स्थितं सर्वं निरूपणे ॥
 स एव सकलं नान्यदिति सम्यङ्निरूपणे ॥ १९ ॥
 योऽयमात्मा स्वयं भाति सत्तयाऽन्यविवर्जिताः ॥
 स एव साक्षात्सर्वेषामन्तर्यामी न चापरः ॥ २० ॥

पृथिव्यामपि यस्तिष्ठन्पृथिव्या अन्तरः सदा ॥
 यं न वेद सुराः पृथ्वीं शरीरं यस्य भूरपि ॥ २१ ॥
 योऽन्तरो यमयत्येतां भूमिं निष्क्रियरूपतः ॥
 एष एव हि नः साक्षादन्तर्यामी परामृतः ॥ २२ ॥
 अप्सु तिष्ठन्नपां देवा अन्तरो यं न ता विदुः ॥
 आपः शरीरं यस्यैता योऽन्तरो यमयत्यपः ॥
 एष एव हि नः साक्षादन्तर्यामी परामृतः ॥ २३ ॥
 एवमग्रेष्व यो नेता चान्तरिक्षस्य हे सुराः ॥ २४ ॥
 वायुपूर्वस्य सर्वस्य चेतनाचेतनस्य च ॥
 एष एव हि नः साक्षादन्तर्यामी परामृतः ॥ २५ ॥
 अदृष्टोऽयं सुरा द्रष्टा श्रोतैवायं तथाऽश्रुतः ॥
 अमृतश्च तथा मन्ता विज्ञाता केवलं सुराः ॥ २६ ॥
 रविसोमाग्निपूर्वेषु विनष्टेष्वयमास्तिकाः ॥
 चित्तसाक्षितया भाति स्वप्रकाशेन केवलम् ॥ २७ ॥
 चित्तव्यापारनाशे तु तदभावं सुरर्षभाः ॥
 स्वप्रकाशेन जानाति सुषुप्तौ वेद तामपि ॥ २८ ॥
 आविर्भावतिरोभावराहितस्तु स्वयंप्रभः ॥
 भावाभावात्मकं सर्वं सदाऽयं वेद केवलः ॥ २९ ॥
 भावाभावात्मना वेद्यं समस्तं सुरपुंगवाः ॥
 वैचैवायं न चैवान्यदिति सम्यङ्निरूपणम् ॥ ३० ॥
 एवं द्वैतं विचारेण स्वात्मना वेद यः पुमान् ॥
 स योगी सर्वदा द्वैतं पश्यन्नपि न पश्यति ॥ ३१ ॥
 द्रष्टुर्दृष्टेर्न नाशोऽस्ति दृश्यमेव विनश्यति ॥
 तच्च द्वैतं दृशेर्दृश्यं नास्ति द्रष्टाऽस्ति केवलम् ॥ ३२ ॥
 एषाऽस्य परमा संपद्वातिश्च परमाऽस्य तु ॥
 एषोऽस्य परमो लोक एतद्धि परमं सुखम् ॥ ३३ ॥

अहिनिर्व्वयनीं मुक्तां यथाऽहिः स्वात्मना पुनः ॥
 न पश्यति तथा विद्वान्न देहेऽहंमतिर्भवेत् ॥ ३४ ॥
 सर्वाधारे स्वतःसिद्धे शिवसंज्ञे तु निर्मले ॥
 प्रत्यग्रूपे परानन्दे नेह नानाऽस्ति किञ्चन ॥ ३५ ॥
 मृत्योः स मृत्युमाप्नोति इह नानेव पश्यति ॥
 तस्मादध्यस्तमज्ञानं तत्कार्यं चाऽऽत्मरूपतः ॥ ३६ ॥
 एकधैव महायासाद्द्रष्टव्यो हि मुमुक्षुभिः ॥
 अयमात्माऽप्रमेयश्च विरजश्च महान्ध्रुवः ॥ ३७ ॥
 तमेव धीरो विज्ञाय प्रज्ञां कुर्वीत ब्राह्मणः ॥
 नानुध्यायाद्ब्रह्मशब्दान्वाचो विग्लापनं हि तत् ॥ ३८ ॥
 स वा एष महानात्मा जन्मनाशादिवर्जितः ॥
 वशी सर्वस्य लोकस्य सर्वस्येशान एव च ॥ ३९ ॥
 सर्वस्याधिपतिः शुद्धो न भूयान्साधुकर्मणा ॥
 कर्मणाऽसाधुना नैव कनीयान्सुरपुंगवाः ॥ ४० ॥
 एष सर्वेश्वरः साक्षाद्भूताधिपतिरेव च ॥
 भूतपालश्च लोकानामसंभेदाय हे सुराः ॥ ४१ ॥
 एष सेतुर्विधरणस्तमेव ब्राह्मणोत्तमाः ॥
 वेदानुवचनेनापि यज्ञेन सकलेन च ॥ ४२ ॥
 दानेन तपसा देवास्तथैवानशनेन च ॥
 वेत्तुमिच्छति यो विद्वान्स मुनिर्नेतरो जनः ॥ ४३ ॥
 नेति नेतीति निष्कृष्टो य एष सर्वसायकः ॥
 सोऽयमात्मा सदा ग्राह्यस्वरूपो न हि गृह्यते ॥ ४४ ॥
 तथाऽशीर्यस्वभावश्च हे देवा नैव शीर्यते ॥
 असंगरूपो भगवान्सर्वदा न हि सज्जते ॥ ४५ ॥
 एष नित्यो महिमा ब्राह्मणस्य न वर्धते कर्मणा नो
 कनीयान् ॥ तस्यैव स्यात्पदवित्तं विदित्वा न लिप्यते

कर्मणा पापकेन ॥ ४६ ॥

तस्माद्ब्रह्मज्ञानलाभाय विद्वाञ्छान्तो दान्तः सत्यवादी
भवेच्च ॥ कर्मत्यागी सर्ववेदान्तसिद्धं विद्याहेतुं संततं
त्वभ्युपेयात् ॥ ४७ ॥

त्रिपुण्ड्रमुद्धूलनमास्तिकोत्तमाः सदाऽऽचरेच्छंकरवेदने
रतः ॥ शिवादिशब्दं च जपेद्विशेषतः प्रपूजयेद्भक्ति-
पुरःसरं हरम् ॥ ४८ ॥

साधनैः सकलैः सहितः सुरा वेदनेन समस्तामिदं
जगत् ॥ देवरूपतयैव तु निश्चितं वेदहस्ततलास्थितबि-
ल्ववत् ॥ ४९ ॥

नैनं पाप्मा तरति ब्रह्मनिष्ठं सर्वं पापं तरति प्राकृतं
च ॥ नैनं पाप्मा तपति ब्रह्मनिष्ठं सर्वं पापं तपति प्रा-
कृतं च ॥ ५० ॥

इत्थं ब्रह्म स्वात्मभूतं विदित्वा श्रद्धापूर्वं देहमेतं स्वकी-
यम् ॥ अर्थं सर्वं क्षेत्रजातं समस्तं दद्यादस्मै देशिके-
न्द्राय मर्त्यः ॥ ५१ ॥

यश्चाऽऽतृणत्यवितथेन कर्णावदुःखं कुर्वन्नमृतं संप्रय-
च्छन् ॥ तं विद्यात्पितरं मातरं च तस्मै न द्रुह्येत्कृतमस्य
जानन् ॥ ५२ ॥

स्वदेशिकस्यैव शरीरचिन्तनं भवेदनन्तस्य शिवस्य
चिन्तनम् ॥ स्वदेशिकस्यैव तु पूजनं तथा भवेदनन्तस्य
शिवस्य पूजनम् ॥ ५३ ॥

स्वदेशिकस्यैव तु नामकीर्तनं शिवादिशब्दस्य तु
कीर्तनं भवेत् ॥ स्वदेशिकस्यैव तु बाधनं तथा भवेदन-
न्तस्य शिवस्य बाधनम् ॥ ५४ ॥

तस्माद्विद्वान्सर्वमैतद्विहाय श्रद्धायुक्तः सद्गुरुं सत्यनिष्ठम् ॥

विद्याकोशं वेदवेदान्तनिष्ठं गच्छेन्नित्यं सत्यधर्मादि-
युक्तः ॥ ५५ ॥

वक्तव्यं सकलं मया परकृपायुक्तेन संकीर्तितं कर्तव्यं
सकलं सुरा न हि मुनेर्ब्रह्मात्मनिष्ठस्य तु ॥ स्मर्तव्यं
सकलं तथा न हि सदा ब्रह्मैव सच्चित्सुखं संपूर्णं सत-
तोदितं समरसं शश्वत्स्वयं भासते ॥ ५६ ॥

इति ब्रह्मगीतासु० बृहदारण्यकव्याख्याकथनं नाम दशमोऽध्यायः ॥ १० ॥

ब्रह्मोवाच ॥ अस्ति तत्त्वं परं साक्षाद्दर्दशीं गूढमुत्तमम् ॥

अनुप्रविष्टं सर्वत्र गुहायां निहितं परम् ॥ १ ॥

तद्विदित्वा महाधीरा हर्षशोकौ जहाति च ॥

धर्मादिभ्यः परं तत्तु भूताद्भव्याच्च सत्तमाः ॥ २ ॥

यदामनन्ति वेदाश्च तपांसि परमं पदम् ॥

ब्रह्मचर्यं यदिच्छन्तश्चरन्ति शिव एव सः ॥ ३ ॥

एतद्भवेवाक्षरं ब्रह्म एतद्भवेवाक्षरं परम् ॥

एतद्भवेवाक्षरं ज्ञात्वा यो यदिच्छति तस्य तत् ॥ ४ ॥

एतदालम्बनं श्रेष्ठमेतदालम्बनं परम् ॥

एतदालम्बनं ज्ञात्वा ब्रह्मलोके महीयते ॥ ५ ॥

न जायते म्रियते वा विपश्चिन्नायं कुतश्चिन्न बभूव

कश्चित् ॥ अजो नित्यः शाश्वतोऽयं पुराणो न हन्यते

हन्यमाने शरीरे ॥ ६ ॥

य एनं वेत्ति हन्तारं यश्चैनं मन्यते हतम् ॥

तावुभौ न विजानीतो नायं हन्ति न हन्यते ॥ ७ ॥

अणोरणीयान्महतो महीयानात्माऽस्य जन्तोर्निहितो

गुहायाम् ॥ तमक्रतुः पश्यति वीतशोको धातुप्रसादा-

न्महिमानमस्य ॥ ८ ॥

दूरं व्रजति चाऽऽसीनः शयानो याति सर्वतः ॥
 कस्तं साक्षान्महादेवं मदन्यो ज्ञातुमर्हति ॥ ९ ॥
 अशरीरं शरीरेषु ह्यनवस्थेष्ववस्थितम् ॥
 महान्तं विभ्रुमात्मानं मत्वा धीरो न शोचति ॥ १० ॥
 नायमात्मा प्रवचनेन लभ्यो न मेधया न बहुना श्रु-
 तेन ॥ यमेवैष वृणुते तेन लभ्यस्तस्यैष आत्मा विवृ-
 णुते तनूं स्वाम् ॥ ११ ॥
 नाविरतो दुश्चरितान्नाशान्तो नासमाहितः ॥
 नाशान्तमानसो वाऽपि प्रज्ञानेनैनमाप्नुयात् ॥ १२ ॥
 यस्य ब्रह्म च क्षत्रं च उभे भवत ओदनः ॥
 क इत्थं वेद देवो वा मनुष्योऽन्यश्च यत्र सः ॥ १३ ॥
 ऋतं पिबन्तौ सुकृतस्य लोके गुहां प्रविष्टौ परमे परार्थे ॥
 छायातपौ ब्रह्मविदो वदन्ति शरीरभृच्छंकर-
 संज्ञितौ तौ ॥ १४ ॥
 शरीरभृत्कर्मफलं भुङ्क्ते योजयिता शिवः ॥
 प्रतीतितो विरुद्धौ तौ भेदस्त्वौपाधिकस्तयोः ॥ १५ ॥
 आत्मानं रथिनं विद्याच्छरीरं रथमेव तु ॥
 बुद्धिं तु सारथिं विद्यान्मनः प्रग्रहमेव च ॥ १६ ॥
 इन्द्रियाणि हयान्विद्याद्विषयानपि गोचरान् ॥
 आत्मेन्द्रियमनोयुक्तं विद्याद्भोक्तारमास्तिकाः ॥ १७ ॥
 यस्त्वविज्ञानवान्मर्त्योऽयुक्तेन मनसा सदा ॥
 तस्येन्द्रियाण्यवश्यानि दुष्टाश्वा इव सारथेः ॥ १८ ॥
 यस्तु विज्ञानवान्मर्त्यो युक्तेन मनसा सदा ॥
 तस्येन्द्रियाणि वश्यानि सदश्वा इव सारथेः ॥ १९ ॥
 यस्त्वविज्ञानवान्मर्त्यो ह्यमनस्कः सदाऽशुचिः ॥
 न स तत्पदमाप्नोति संसारं चाधिगच्छति ॥ २० ॥

यस्तु विज्ञानवान्मर्त्यः समनस्कः सदा शुचिः ॥
 स तु तत्पदमाप्नोति यस्माद्भूयो न जायते ॥ २१ ॥
 विज्ञानसारार्थिर्यस्तु मनः प्रग्रहवान्नरः ॥
 सोऽध्वनः पारमाप्नोति तद्विष्णोः परमं पदम् ॥ २२ ॥
 पदं यत्परमं विष्णोस्तदेवाखिलदेहिनाम् ॥
 पदं परममद्वैतं स शिवः साम्बविग्रहः ॥ २३ ॥
 रुद्रविष्णुप्रजेशानामन्येषामपि देहिनाम् ॥
 ऋते साम्बं महादेवं किं भवेत्परमं पदम् ॥ २४ ॥
 इन्द्रियेभ्यः परा ह्यर्था अर्थेभ्यश्च परं मनः ॥
 मनसस्तु परा बुद्धिर्बुद्धेरात्मा महान्परः ॥ २५ ॥
 महतः परमव्यक्तमव्यक्तात्पुरुषः परः ॥
 पुरुषान्न परं किञ्चित्सा काष्ठा सा परा गतिः ॥ २६ ॥
 पुरुषो नाम संपूर्णः शिवः सत्यादिलक्षणः ॥
 साम्बमूर्तिधरो नान्यो रुद्रो विष्णुरजोऽपि वा ॥ २७ ॥
 एष सर्वेषु भूतेषु गुढात्मा न प्रकाशते ॥
 दृश्यते त्वग्रयया बुद्ध्या सूक्ष्मया सूक्ष्मदर्शिभिः ॥ २८ ॥
 यच्छेद्वाङ्मनसी प्राज्ञस्तद्यच्छेज्ज्ञान आत्मनि ॥
 महत्यात्मसी विज्ञानं तद्यच्छेच्छान्त आत्मनि ॥ २९ ॥
 अशब्दमस्पृश्र्मरूपमव्यं तथाऽरसं नित्यमगन्धवच्च यत् ॥
 अनाद्यनन्तं महतः परं ध्रुवं निचाय्य तं मृत्युमुखा-
 त्प्रमुच्यते ॥ ३० ॥
 परां च खानि व्यतृणन्महेशस्तस्मात्पराङ्मपश्यति
 नाऽऽत्मरूपम् ॥ काश्चिद्धीरः प्रत्यगात्मानमैक्षदावृत्त-
 चक्षुरमृतत्वमिच्छन् ॥ ३१ ॥
 परां च कामाननुयन्ति बाला मृत्योः पाश तेऽपियन्ति
 स्वमोहात् ॥ अथ धीरा अमृतत्वं विदित्वा ध्रुवं तत्त्वं

यान्ति कामैरसक्ताः ॥ ३२ ॥
 येन रूपान्तरसान्धान्धाञ्छब्दान्स्पर्शाश्च मैथुनान् ॥
 एतेनैव विजानाति किमत्र परिशिष्यते ॥ ३३ ॥
 जाग्रत्स्वप्नसुषुप्त्याख्यं पुरं येनानुपश्यति ॥
 महान्तं परमात्मानं मत्वा धीरो न शोचति ॥ ३४ ॥
 जाग्रदादित्रयं यस्तु विजानाति चिदात्मना ॥
 ततो भेदेन नैवास्ति पुरत्रयमिदं सदा ॥ ३५ ॥
 चैतन्यमात्रो भगवाञ्छिव एव स्वयंप्रभः ॥
 पुरत्रयात्मना भाति न भाति च महाप्रभुः ॥ ३६ ॥
 इहामुत्र स्थितं तत्त्वं सदेकं न ततोऽपरम् ॥
 मृत्योः स मृत्युमाप्नोति योऽन्यं देवं प्रपश्यति ॥ ३७ ॥
 अग्निर्यथैको भुवनं प्रविष्टो रूपं रूपं प्रतिरूपो
 बभूव ॥ एकस्तथा सर्वभूतान्तरात्मा रूपं रूपं प्रति-
 रूपो वहिश्च ॥ ३८ ॥
 वायुर्यथैको भुवनं प्रविष्टो रूपं रूपं प्रतिरूपो
 बभूव ॥ एकस्तथा सर्वभूतान्तरात्मा रूपं रूपं प्रति-
 रूपो वहिश्च ॥ ३९ ॥
 सूर्यो यथा सर्वलोकस्य चक्षुर्न लिप्यते चाक्षुषैर्बाह्य-
 दोषैः ॥ एकस्तथा सर्वभूतान्तरात्मा न लिप्यते लोक-
 दुःखेन बाह्यः ॥ ४० ॥
 एको वशी सर्वभूतान्तरात्मा एकं रूपं बहुधा यः
 करोति ॥ तमात्मस्थं येऽनुपश्यन्ति धीरास्तेषां सुखं
 शाश्वतं नेतरेषाम् ॥ ४१ ॥
 येनैव नित्याश्च सचेतनाश्च यस्मिन्विभक्ताः प्रविभान्ति
 मोहात् ॥ तमात्मस्थं येऽनुपश्यन्ति धीरास्तेषां शान्तिः
 शाश्वती नेतरेषाम् ॥ ४२ ॥

तदेतदिति मन्यन्तेऽनिर्देश्यं परमं सुखम् ॥
 कथं नु तद्विजानीयत्किमु भाति विभाति वा ॥ ४३ ॥
 आदित्यचन्द्रानलतारकाद्या न भान्ति यस्मिन्ननिशं
 महान्तः ॥ प्रकाशमानं तमनुप्रभान्ति प्रभानमस्यैव हि
 नेतरंषाम् ॥ ४४ ॥

ऊर्ध्वमूलस्त्ववाक्शाख एषोऽश्वत्थः सनातनः ॥
 तदेव शुक्रं तद्ब्रह्म तदेवामृतमुच्यते ॥ ४५ ॥
 तस्मिँल्लोकाः श्रिताः सर्वे तदु नात्येति कश्चन ॥
 एतद्वै तत्सुरश्रेष्ठाः सम्यगेव मयोदितम् ॥ ४६ ॥
 इदं सर्वं जगत्साक्षाच्छिवः कम्पयते ध्रुवम् ॥
 महद्भयमिदं वज्रं विदित्वा मुच्यते नरः ॥ ४७ ॥
 तपत्यस्य भयादग्निर्भयात्तपति भास्करः ॥
 भयादिन्द्रश्च वायुश्च मृत्युर्धावति पंचमः ॥ ४८ ॥
 वर्तमाने शरीरेऽस्मिन्न शक्तो बोद्धुमीश्वरम् ॥
 नरः सर्वेषु लोकेषु शरीरित्वाय कल्पते ॥ ४९ ॥
 यथाऽऽदर्शं स्वकं रूपं यथावन्निर्मले नरः ॥
 तथा पश्यति देहेऽस्मिन्नात्मानं ब्रह्म केवलम् ॥ ५० ॥
 जन्मनाशवतां खानां पृथग्भावं परात्मनः ॥
 तेषां जन्मविनाशौ च विदित्वाऽनात्मरूपतः ॥ ५१ ॥
 पश्चादनात्मरूपेण विदितं केवलात्मना ॥
 विदित्वा स्वानुभूत्यैव स धीरस्तु न शोचति ॥ ५२ ॥
 इन्द्रियेभ्यो मनः श्रेष्ठं मनसः सत्त्वमुत्तमम् ॥
 सत्त्वादपि महानात्मा महतोऽव्यक्तमुत्तमम् ॥ ५३ ॥
 अव्यक्तात् परः साक्षाद्व्यापकोऽलिंग एव च ॥
 यं विदित्वा नरः साक्षादमृतत्वं हि गच्छति ॥ ५४ ॥
 न संदृशे तिष्ठति रूपमस्य न चक्षुषा पश्यति कश्चिदे-

नम् ॥ हृदा मनीषा मनसाऽभिक्लृप्तः साक्षादात्मा
शक्यते वेदितुं सः ॥ ५५ ॥

एवं साक्षात्साच्चिदानन्दरूपं भावाभावाशेषलोकस्य हे-
तुम् ॥ श्रुत्या युक्त्या ब्रह्म जानन्ति मर्त्या विद्यायो-
गादेव मुक्ता भवन्ति ॥ ५६ ॥

विद्यावेद्यं ब्रह्म यद्वेदसिद्धं तस्याचिन्त्या काचिदस्त्येव
शक्तिः ॥ शक्त्या भिन्नं तद्भवत्यद्वयं सत्सत्यानन्दासं-
गबोधैकरूपम् ॥ ५७ ॥

एकं रूपं ब्रह्मणो जीवरूपं भोग्यं विश्वं ब्रह्मणस्त्वन्यरू-
पम् ॥ अन्यद्रूपं ब्रह्मणः सर्वशास्त्रं प्रज्ञामात्रं शुद्धरूपं
परस्य ॥ ५८ ॥

सर्वाजीवे सर्वसंस्थे बृहन्ते तस्मिंजीवो भ्राम्यते ब्रह्म-
चक्रे ॥ ब्रह्मात्मानं प्रेरितारं च युक्त्या मत्वा चैकं याति
मर्त्योऽमृतत्वम् ॥ ५९ ॥

ज्ञाज्ञौ जीवाजीवसंज्ञौ प्रतीत्या श्रुत्या युक्त्या स्वानुभू-
त्या ह्यभिन्नौ ॥ माया भोक्तुर्भोगहेतुः परात्मा रूपैरोभि-
र्विश्वरूपो ह्यकर्ता ॥ ६० ॥

क्षरं माया चाक्षरं जीवरूपं क्षरात्मना भिद्यते देव .
एकः ॥ तस्य ध्यानाद्योजनात्तत्त्वभावाद्भूयश्चान्ते विश्व-
मायानिवृत्तिः ॥ ६१ ॥

ज्ञात्वा देवं सर्वपाशापहानिः क्षीणैः क्लेशैर्जन्ममृत्युप्रहा-
णिः ॥ तस्य ध्यानान्मूलमायाविभेदे विश्वैश्वर्यं याति
कैवल्यरूपम् ॥ ६२ ॥

एतज्ज्ञेयं नित्यमेवाऽऽत्मसंस्थं नातः परं वेदितव्यं हि
किञ्चित् ॥ भोक्ता भोग्यं प्रेरितारं च मत्वा सर्वं प्रोक्तं
त्रिविधं ब्रह्ममेतत् ॥ ६३ ॥

बह्वैर्यथा योनिगतस्य मूर्तिर्न दृश्यते नैव च लिंगनाशः ॥
स भूय एवेन्धनयोनिगृह्यस्तद्वैभयं वै प्रणवेन
देहे ॥ ६४ ॥

स्वदेहमरणिं कृत्वा प्रणवं चोत्तरारणिम् ॥
ध्याननिर्मथनाभ्यासादेवं पश्येन्निगूढवत् ॥ ६५ ॥
तिलेषु तैलं दधिनीव सर्पिरापः स्रोतःस्वरणीषु चाग्निः ॥
एवमात्माऽऽत्मनि गृह्यतेऽसौ सत्येनैवं तपसा योऽनु-
वेत्ति ॥ ६६ ॥

सर्वव्यापिनमात्मानं क्षीरे सर्पिरिवापितम् ॥
आत्मविद्यातपोमूलं तद्ब्रह्मोपनिषत्परम् ॥ ६७ ॥
यज्ञदानादिभिः पुण्यैर्योगसिद्धिर्भविष्यति ॥
योगात्संजायते ज्ञानं ज्ञानान्मुक्तिर्न कर्मणा ॥ ६८ ॥
अत्याश्रमिभ्यः शान्तेभ्यो वक्तव्यं ब्रह्मवेदनम् ॥
नाप्रशान्ताय दातव्यं नापुत्राय कदाचन ॥ ६९ ॥
अग्निरित्यादिभिर्मन्त्रैर्भस्मनोदधूलनं तथा ॥
त्रिपुण्ड्रधारणं चापि वदन्त्यत्याश्रमं बुधाः ॥ ७० ॥
यस्य देवे परा भक्तिर्यथा देवे तथा गुरौ ॥
तस्यैते कथिता ह्यर्थाः प्रकाशन्ते महान्मनः ॥ ७१ ॥
श्रुतिवचनेन मयैव समस्त परमकृपावलतः पठितं च ॥
यदि विदितं स नरः स्वकमोहं तरति शिवं विशति
प्रियरूपम् ॥ ७२ ॥

इति ब्रह्मगीतासु० कठवल्लीश्वेताश्वेतरव्याख्यायामेकादशोऽध्यायः ॥ ११ ॥

ब्रह्मोवाच ॥ वक्ष्ये सारतरं साक्षात्सर्वशास्त्रार्थसंग्रहम् ॥
श्रद्धया सहिता यूयं शृणुतातीव शोभनम् ॥ १ ॥
अस्ति तावदहंशब्दप्रत्ययालम्बनं मुराः ॥

सर्वेषां नः परं ज्ञानं स एवाऽऽत्मा न संशयः ॥ २ ॥
 सोऽयं स्वाविद्यया साक्षाच्छिवः सन्नपि वस्तुतः ॥
 स्वशिवत्वमविज्ञाय संसारीवावभासते ॥ ३ ॥
 वेदोदितेन मार्गेण पारंपर्यक्रमेण तु ॥
 मुमुक्षुत्वं दृढं प्राप्य पुनः शान्त्यादिसाधनैः ॥ ४ ॥
 सहितः शिवभक्त्या च गुरोः पादौ प्रणम्य च ॥
 वेदान्तानां महावाक्यश्रवणेन तथैव च ॥ ५ ॥
 मननेव तथा देवा ध्यानेन परमात्मनः ॥
 प्रत्यग्रब्रह्मैकताज्ञानं लब्ध्वा याति शिवं परम् ॥ ६ ॥
 प्रत्यगात्मानमद्वंद्वमहंशब्दोपलक्षितम् ॥
 शिवरूपेण संपश्यन्नेव याति स्वपूर्णताम् ॥ ७ ॥
 शिवरूपतया भातेऽहंशब्दार्थे मुनीश्वराः ॥
 अविद्या विलयं याति विद्यया परयैव तु ॥ ८ ॥
 विद्यया परयाऽविद्यानिवृत्तौ ब्रह्म केवलम् ॥
 शिष्यते खलु नाभावो भावो नान्यस्तथाऽपि च ॥ ९ ॥
 व्यवहारदृशाऽविद्या तन्निवृत्तिश्च कथ्यते ॥
 तत्त्वदृष्ट्या तु नाविद्या तन्निवृत्तिश्च हे सुराः ॥ १० ॥
 ब्रह्मरूपतया ब्रह्म केवलं प्रतिभासते ॥
 जगद्रूपतयाऽप्येतद्ब्रह्मैव प्रतिभासते ॥ ११ ॥
 विद्याविद्यादिभेदेन भावाभावादिभेदतः ॥
 गुरुशिष्यादिभेदेन ब्रह्मैव प्रतिभासते ॥ १२ ॥
 ब्रह्म सर्वमिति ज्ञानं ब्रह्मप्राप्तेस्तु साधनम् ॥
 जगन्मायेति विज्ञानमज्ञानं फलतो भवेत् ॥ १३ ॥
 तथाऽपि परमाद्वैतज्ञानस्येदं तु वेदनम् ॥
 उपकारकमत्यन्तं तदृष्ट्वा वक्ति च श्रुतिः ॥ १४ ॥
 यथा भातस्वरूपेण सत्यत्वेन जगच्छ्रुतिः ॥

अंगीकृत्य हितं नृणां कदाचिद्वक्ति सादरम् ॥ १५ ॥
 सत्यत्वेन जगद्भानं संसारस्य प्रवर्तकम् ॥
 असत्यत्वेन भानं तु संसारस्य निवर्तकम् ॥ १६ ॥
 अतः संसारनाशाय कदाचित्परमा श्रुतिः ॥
 जगत्सर्वमिदं माया वदत्यत्यन्तनिर्मला ॥ १७ ॥
 अतीव पक्वचित्तस्य चित्तपाकमपेक्ष्य सा ॥
 सर्वं ब्रह्मेति कल्याणी श्रुतिर्वदति सादरम् ॥ १८ ॥
 ब्रह्मैव केवलं शुद्धं विद्यते तत्त्वदर्शने ॥
 न च विद्या न चाविद्या न जगच्च न चापरम् ॥ १९ ॥
 अतः परमनिर्वाणनिष्ठस्य परयोगिनः ॥
 यथा यथाऽवभासोऽयं शिव एव न चापरम् ॥ २० ॥
 भूतपूर्वानुसंधानात्कथ्यते न च वस्तुतः ॥
 यथा यथाऽवभासोऽयं शिव इत्यपि वेदनम् ॥ २१ ॥
 न हि निर्वाणनिष्ठस्य शिवस्य परयोगिनः ॥
 यथा यथेति यत्किञ्चिद्भासते परमार्थतः ॥ २२ ॥
 तथा तथाऽवभासेन स्वेन रूपेण केवलम् ॥
 स्तिमितोदधिवद्योगी स्वयं तिष्ठति नान्यथा ॥ २३ ॥
 परनिर्वाणनिष्ठस्य योगिनः परमां स्थितिम् ॥
 स्वयं च न विजानाति न हरिर्न महेश्वरः ॥ २४ ॥
 न मया च परिज्ञातुं शक्यते योगिनः स्थितिः ॥
 नापि वेदेन मानेन न च स्मृतिपुराणकैः ॥ २५ ॥
 अहो निर्वाणनिष्ठस्य योगिनः परमा स्थितिः ॥
 यादृशी परमा निष्ठा तादृश्येव हि केवलम् ॥ २६ ॥
 एवरूपा परा निष्ठा शिवस्यास्ति स्वभावतः ॥
 शिवायाश्चाम्बिकाभर्तुः प्रसादेन हरेरपि ॥ २७ ॥
 तथा ममापि चान्येषां न चोद्योर्हो महेश्वरः ॥

तादृग्रूपो महादेवः खलु साक्षात्सनातनः ॥ २८ ॥
 ईदृशी परमा निष्ठा गुरोः साक्षान्निरीक्षणात् ॥
 कर्मसाम्ये त्वनायासात्सिध्यत्येव न संशयः ॥ २९ ॥
 देशिकं देवदेवेशं शिवं विद्याद्विचक्षणः ॥
 तादृष्टं सर्वयत्नेन प्रकुर्यात्सर्वदाऽऽदरात् ॥ ३० ॥
 स्वस्यानिष्टमपि प्राज्ञः प्रकुर्याद्गुरुणोदितः ॥
 गुरोरिष्टं प्रकुर्वाणः परं निर्वाणमृच्छति ॥ ३१ ॥
 स्वाश्रमं च स्वजातिं च स्वकीतिं च तथैव च ॥
 स्वादृष्टं लोकविद्विष्टं बन्धुपुत्रादिसंगमम् ॥ ३२ ॥
 गृहक्षेत्रधनादीनां हानिं क्लेशं सुखं तथा ॥
 अनवेक्ष्य गुरोरिष्टं कुर्यान्नित्यमतन्द्रितः ॥ ३३ ॥
 गुरौ प्रीतिं शिवः साक्षात्प्रसन्नः प्रतिभासते ॥
 गुरोर्देहे महादेवः साम्बः संनिहितः सदा ॥ ३४ ॥
 गुरोरनिष्टं मोहाद्वा न कुर्यात्कुरुते यदि ॥
 पच्यते नरके तीव्रे यावदाभूतसंप्लवम् ॥ ३५ ॥
 शिवे क्रुद्धे गुरुस्त्राता गुरौ क्रुद्धे न कश्चन ॥
 तस्मादिष्टं गुरोः कुर्यात्कायेन मनसा गिरा ॥ ३६ ॥
 गुरुर्नामाऽऽत्मनो नान्यः सत्यमेव न संशयः ॥
 आत्मलाभात्परो लाभो नास्ति नास्ति न संशयः ३७
 अनात्मरूपं देहादि यो ददाति पिता तु सः ॥
 न गुरुः कथितः प्राज्ञैः क्लेशहेतुप्रदो हि सः ॥ ३८ ॥
 अष्टैश्वर्यप्रदस्तद्वद्वन्धवादिपदप्रदाः ॥
 सार्वभौमप्रदश्चापि न गुरुः क्लेशदो हि सः ॥ ३९ ॥
 मन्त्रतन्त्रादिदस्तद्वद्वलौकिकोपायदस्तथा ॥
 न गुरुः कथितः प्राज्ञैः क्लेशहेतुप्रदो हि सः ॥ ४० ॥
 सत्यवत्सकलं भातं निश्चित्यासत्यरूपतः ॥

सर्वसाक्षितयाऽऽत्मानं विभज्य परचेतनम् ॥ ४१ ॥
 यस्त्वं तदिति वेदान्तप्रदीपेन स्वक निजम् ॥
 शिवत्वं बोधयत्येष गुरुः साक्षान्न चापरः ॥ ४२ ॥
 दृश्यरूपमिदं सर्वं दृग्रूपेण विलाप्य च ॥
 दृग्रूपं ब्रह्म यो वक्ति स गुरुर्नापरः पुमान् ॥ ४३ ॥
 परमाद्वैतविज्ञानं कृपयैव ददाति यः ॥
 सोऽयं गुरुगुरुः साक्षाच्छिव एव न संशयः ॥ ४४ ॥
 तादृशं देशिकं साक्षाद्वेदान्ताम्बुजभास्कम् ॥
 तोषयेत्सर्वयत्नेन श्रेयसे भूयसे नरः ॥ ४५ ॥
 सर्ववेदान्तवाक्यानामर्थः संग्रहरूपतः ॥
 कथितश्च मया देवा मामाह परमेश्वरः ॥ ४६ ॥
 सर्वज्ञः सर्ववित्साक्षादात्मकामः कृपाकरः ॥
 सर्वदोषविनिर्मुक्तः सत्यमेवाब्रवीन्मम ॥ ४७ ॥
 यथाऽऽह सर्ववेदानामर्थं सर्वज्ञ ईश्वरः ॥
 तथैव कथितोऽस्माभिः सत्यमेव न संशयः ॥ ४८ ॥
 स्वप्रकाशस्वरूपस्य स्वतःशुद्धस्य शूलिनः ॥
 करामलकवत्सर्वं प्रत्यक्षं हि न संशयः ॥ ४९ ॥
 वेदानामन्यथैवार्थं ये वदन्ति विमोहिताः ॥
 महासाहसिका एव ते नरा न हि संशयः ॥ ५० ॥
 मदुक्तार्थप्रकारेण विना ये प्रवदन्ति ते ॥
 अन्धकूपे निरालम्बे पतन्त्येव न संशयः ॥ ५१ ॥
 वेदार्थः परमाद्वैतं नेतरत्सुरपुंगवाः ॥
 नो चेदत्रैव मे मूर्धा पतिष्यति न संशयः ॥ ५२ ॥
 अन्यथा वेदवाक्यानामर्थं इत्यभिशंकया ॥
 अनिश्चितार्थाश्चन्मूर्धा युष्माकं च पतिष्यति ॥ ५३ ॥
 तः परं न वक्तव्यं विद्यते सुरपुंगवाः ॥

सत्यमेव मया प्रोक्तं शंभोः पादौ स्पृशाम्यहम् ॥५४॥
 सूत उवाच ॥ एवमुक्त्वा महातेजा ब्रह्मा च सुरपुंगवान् ॥
 प्रत्यग्भूतं परानन्दं पार्वतीपतिमीश्वरम् ॥ ५५ ॥
 परमाद्वैतरूपं तं भवरोगस्य भेषजम् ॥
 स्मृत्वा नत्वा पुनः स्तुत्वा भक्त्या परवशोऽभवत् ५६
 देवाश्च देवदेवेशं स्मृत्वा साम्भं त्रियम्बकम् ॥
 प्रणम्य दण्डवद्भूमौ विवशा अभवन्मुदा ॥ ५७ ॥
 देवदेवो महादेवो महाकारुणिकोत्तमः ॥
 तत्रैवाऽऽविरभूद्देव्या सह सत्यतपोधनाः ॥ ५८ ॥
 विष्णुश्च पद्मया सार्धं तत्रैव ब्रह्मवित्तमाः ॥
 आगतो भगवान्द्रष्टुमशेषसुरनायकम् ॥ ५९ ॥
 पुष्पवृष्टिरभवद्यथा पुरा स्वस्तिपूर्ववचनानि चाभवन् ॥
 तत्र भक्तिसहितेन विष्णुना पद्मया च परिपूजितः
 शिवः ॥ ६० ॥
 शंकरोपि शशिशेखरः परस्त्वम्बयैव सहितः सना-
 तनः ॥ तत्र नृत्यमकरोदतिप्रभुः स्वस्वरूपपरवेदन-
 प्रियात् ॥ ६१ ॥
 सर्वलोकजननी शिवा परा पापनाशकरबोधदा-
 यिनी ॥ ब्रह्मवज्रधरपूर्वकानिमान्स्वानुभूतिसहितेन
 चक्षुषा ॥ ६२ ॥
 विलोक्य कारुण्यबलेन केवलं प्रबोधयामास सुरोत्तमा-
 निमान् ॥ पुनः प्रजानाथपुरःसराः सुराः प्रनृत्यमानं
 तु शिवं शिवामपि ॥ ६३ ॥
 त्वक्चक्षुषैव ददृशुः श्रुतिमस्तकोत्थविज्ञानरूपपरलोचन-
 गोचरार्हम् ॥ भक्त्या पुनः परमकारुणिकं महान्तं
 पंचाक्षरेण भक्तप्रसादहरेण पूज्यम् ॥ ६४ ॥

तुष्टुः श्रुतिवचोभिरादराक्षष्टकष्टभवपाशबन्धनाः ॥
इष्टसिद्धिरभवाद्धि वः सुरा इत्यवोचदशुभापहः
शिवः ॥ ६५ ॥

शांकरी च शरणागतप्रिया बन्धहेतुमलनाशकारि-
णी ॥ मत्प्रसादबललब्धवेदना इत्यवोचदभवन्नाति-
प्रिया ॥ ६६ ॥

केशवोऽपि सुरपुंगवान्प्रति प्राह शंभुरयमद्भुतः प्रभुः ॥
सर्ववेदाशिरसामगोचरः प्रीत एव भवतामिति
द्विजाः ॥ ६७ ॥

देवोऽपि कारुण्यरसार्द्रमानसः सुरानशेषानजपूर्वका-
न्प्रति ॥ उवाच गीतामतिशोभनामिमां ममानुकूलामपि
यः पठेद्विजः ॥ ६८ ॥

स याति मामेव निरस्तबन्धनः परा शिवा वाचि सदैव
वर्तते ॥ दिवाकरेणापि समश्च तेजसा श्रिया मुकुन्देन
समः सदा भवेत् ॥ ६९ ॥

एषा गीता ब्रह्मगीताभिधाना श्रुत्या युक्ता सर्वगी-
तात्तमा च ॥ वेदाकारा वैदनिष्ठैर्द्विजैर्दैर्भक्त्या पाठ्या
नैव शूद्रादिभिश्च ॥ ७० ॥

इत्येवं परमशिवः प्रभाष्य नाथः शिष्टानामशुभहरः पुर-
त्रयारिः ॥ भक्तानाममलसुखप्रबोधकारी तत्रैव स्फुर-
णसुखे तिरो बभूव ॥ ७१ ॥

दैवी सा सकलजगद्विचित्रचित्रा कारुण्यादखिलसुरा-
नजं विलोक्य ॥ सुप्रीता परमसुखप्रबोधरूपा तत्रैव
स्फुरणसुखे तिरो बभूव ॥ ७२ ॥

विष्णुर्लक्ष्म्या साकमाश्वास्य देवान्हृष्टस्तुष्टः स्वस्य वैकु-
ण्ठमाप ॥ ब्रह्मा देवानात्मविद्याभियुक्तांस्त्यक्त्वा रुद्र-

ध्याननिष्ठो बभूव ॥ ७३ ॥

देवाः सर्वे दण्डवद्भूमिभागे भक्त्या सार्धं पद्मयोनिं
प्रणम्य ॥ हृष्टात्मानः सत्यबोधैकनिष्ठाः सद्यः स्वं स्वं
देशमीयुर्द्विजेन्द्राः ॥ ७४ ॥

इत्थ साक्षाद्ब्रह्मगीता भवद्भिः शुद्धज्ञानैरादरेण श्रुतैव ॥
मत्तः श्रद्धाभक्तियुक्तस्य विप्रा नित्यं देया नेतरस्याति-
शुद्धा ॥ ७५ ॥

इति परशिवभक्त्या प्राप्तविद्यस्तु सूतः सुखघनशिवत-
त्त्वप्राप्तिकामेव गीताम् ॥ मुनिगणहितबुद्ध्याभाष्य-
निर्वाणरूपं परतरमवलोक्य प्रज्ञया मौनमाप ॥ ७६ ॥
मुनयश्च गुरुं परवेदिनं प्रणिपत्य समस्तहितप्रदम् ॥ हृद-
यस्थमहंपदलक्षितं परतत्त्वतयैव विदुः स्थिरम् ॥ ७७ ॥

इति श्रीब्रह्मगीतासु० शिवस्याहंप्रत्ययाश्रत्वं नाम द्वादशोऽध्यायः ॥ १२ ॥

॥ इति ब्रह्मगीता समाप्ता ॥

॥ अथ प्रारभ्यते योगवासिष्ठान्तर्गता
ब्रह्मगीता ॥

श्रीराम उवाच ॥ सर्वानुभवरूपस्य तथा सर्वात्मनोऽप्ययम् ॥
अनंतस्यात्मतत्त्वस्य देहेऽपि किमहंग्रहः ॥ १ ॥
चितः पाषाणकाष्ठत्वं स्वप्नादिषु कथं भवेत् ॥
इदं पाषाणकाष्ठादि कथं नास्त्यस्ति वा कथम् ॥ २ ॥
वासिष्ठ उवाच ॥ शरीरिणो यथा हस्ते हस्ततायां यथाग्रहः ॥
सर्वात्मनस्तथा देहे देहतायां तथाग्रहः ॥ ३ ॥
पादपस्य यथा पत्रे पत्रतायां यथाग्रहः ॥
सर्वात्मनस्तथा वृक्षे वृक्षतायां तथाग्रहः ॥ ४ ॥
आकाशस्य यथा शून्ये शून्यतायां यथाग्रहः ॥
सर्वात्मनस्तथा द्रव्ये द्रव्यतायां तथाग्रहः ॥ ५ ॥
स्वप्नोचितः स्वप्नपुरे रूपतायां यथाग्रहः ॥
सर्वात्मनस्तथा स्वप्नजाग्रदादौ तथाग्रहः ॥ ६ ॥
यथाग्रेन्द्रे दृषद्दृक्षवार्तादी स तथाग्रहः ॥
तथा सर्वात्मनोऽग्रेन्द्रपुरतायां तथाग्रहः ॥ ७ ॥
शरीरस्य यथाकेशनखादिषु यथाग्रहः ॥
सर्वात्मनस्तथा काष्ठदृषदादौ तथाग्रहः ॥ ८ ॥
चित एव यथा स्वप्ने भवेत्काष्ठापलादिता ॥
चिदाकाशस्य सर्गादौ तथैवावयवादिता ॥ ९ ॥
चेतनाचेतनात्मैकं पुरुषस्य यथा वपुः ॥
नखकेशजलाकाशधर्ममाकारभासुरम् ॥ १० ॥
चेतनाचेतनात्मैकं तथा सर्वात्मनो वपुः ॥
जंगमं स्थावरमयं किंतु नित्यमनाकृति ॥ ११ ॥
यथास्थितं शाम्यतीदं सम्यग्ज्ञानवतो जगत् ॥

स्वप्ने स्वप्नपरिज्ञातुर्यथा दृष्टार्थसंभ्रमः ॥ १२ ॥
 चिन्मात्राकाशमेवेदं न द्रष्टास्ति न दृश्यता ॥
 इति मौनमलं स्वप्नद्रष्टुर्त्यत्सा प्रबुद्धता ॥ १३ ॥
 कल्पकोटिसहस्राणि सर्गा आयान्ति यान्ति च ॥
 त एवान्ये च चिद्बोम्नि जलावर्ता इवार्णवे ॥ १४ ॥
 करोत्यब्धौ यथोर्म्यादौ नाना कचकचं वपुः ॥
 चित्करोति तथा संज्ञाः सर्गाद्याश्चेतने निजे ॥ १५ ॥
 यथास्थितमिदं विश्वं ब्रह्मैवानामयं सदा ॥
 तत्त्वज्ञं प्रत्यतत्त्वज्ञजनतानिश्चयादृते ॥ १६ ॥
 नाहं तरंगः सलिलमहमित्येव युक्तिः ॥
 बुद्धं येन तरंगेण कुतस्तस्य तरंगता ॥ १७ ॥
 ब्रह्मणोऽस्य तरंगत्वमिवाभानं यतस्ततः ॥
 तरंगत्वातरंगत्वे ब्राह्मण्यौ शक्ती स्थितिं गते ॥ १८ ॥
 चिद्बोम्नोऽत्यजतो रूपं स्वप्नवद्व्यस्तवेदनम् ॥
 तदिदं हि मनो राम ब्रह्मेत्युक्तः पितामहः ॥ १९ ॥
 एवमाद्यः प्रजानाथो निराकारो निरामयः ॥
 चिन्मात्ररूपसंकल्पपुरवत्कारणोज्झितः ॥ २० ॥
 येनांगदत्वं नास्तीति बुद्धं हेमांगदेन वै ॥
 अंगदत्वं कुतस्तस्य तस्य शुद्धेव हेमता ॥ २१ ॥
 अजे संकल्पमात्रात्मचिन्मात्रव्योमदेहिनि ॥
 अहं त्वं जगदित्यादि यद्विभातं तदेव तत् ॥ २२ ॥
 चिच्चमत्कृतयो भान्ति याश्चिद्बोमनि शून्यताः ॥
 एतास्ताः सर्गसंहारस्थितिसंरंभसंविदः ॥ २३ ॥
 अच्छलं चिन्मात्रनभसः कचनं स्वयमेव तत् ॥
 स्वप्नाभं चित्ततामात्रं स एष प्रपितामहः ॥ २४ ॥
 यथा तरंगस्तेनैव रूपेणान्येन वानिशम् ॥

स्फुरत्येवमनाद्यन्तः सर्गप्रलयविभ्रमः ॥ २५ ॥
 चिद्बोम्नः कचनं कान्तं यद्विराडिति शब्दितम् ॥
 भवेत्संकल्पपुरवत्तस्य कुर्यान्मनोऽपि वै ॥ २६ ॥
 सर्गः स्वप्नः स्वप्न एव जाग्रदेहः स एव च ॥
 घनं सुषुप्तं तैमिर्याद्यथा संवेदनं भवेत् ॥ २७ ॥
 तस्य कल्पान्तरजनी शिरोरुहतयोदिता ॥
 प्रकाशतमसी कालक्रियाख्याः स्वांगसंभवः ॥ २८ ॥
 तस्याग्निरास्यं द्यौर्मूर्धा खं नाभिश्चरणौ क्षितिः ॥
 चंद्रार्कौ दृग्दिशौ श्रोत्रे कल्पनेति विजृम्भिता ॥ २९ ॥
 एवं सम्यग्दृश्यमानो व्योमात्मा वितताकृतिः ॥
 अस्मत्संकल्पशैलाभो विराट् स्वप्नाकृतिस्थितः ॥ ३० ॥
 यच्च चेताच्चिदाकाशे स्वयं कचकचायते ॥
 तदेतज्जगदित्येवं तेनान्मैवानुभूयते ॥ ३१ ॥
 विराडात्मैवमाकाशं भाति चिन्मयमाततम् ॥
 स्वभावस्वप्ननगरं नगनागमयात्मकम् ॥ ३२ ॥
 अनुभवितैवानुभवं सत्यं स्वात्मानमप्यसन्तमिव ॥
 अनुभवतीयत्त्वेन स्वप्ननटः स्वप्नदेशमिव ॥ ३३ ॥
 वेदान्ताहृतसारं ख्यसौगतगुरुव्यक्षादिमुक्तादृशो
 ब्रह्मैव स्फुरितं तथात्मकलयास्तादात्मनित्यं यतः ॥
 तेषां चात्माविदोऽनुरूपमखिलं स्वर्गं फलं तद्भव-
 त्यस्य ब्रह्मण ईदृगेव महिमा सर्वात्मि यत्तद्रूपः ॥ ३४ ॥
 इति ब्रह्मगीतासु परमार्थोपदेशो नाम प्रथमः सर्गः ॥ १ ॥

बसिष्ठ उवाच ॥ सर्गादौ स्वप्नसंवित्या चिदेवाभाति केवला ॥
 जगदित्यनभासेव ब्रह्मैवातो जगत्त्रयम् ॥ १ ॥
 ब्रह्माब्धेस्तेषु संवेदनं द्रवः ॥

सर्गान्तरं सुखाद्यात्म द्वैतैक्यादीतरत्कुतः ॥ २ ॥
 यथा स्वप्नसुषुप्तात्म निद्रारूपकमेव स्वम् ॥
 दृश्यादृश्यांशमेकात्म रूपं चिन्नभसस्तथा ॥ ३ ॥
 जाग्रति स्वप्ननगरं यादृक्तादृगिदं जगत् ॥
 परिज्ञातं भवेदत्र कथामास्था विवेकिनः ॥ ४ ॥
 सर्गादौ सर्गसंवित्तेर्यथाभूतार्थवेदनात् ॥
 जाग्रति स्वाप्ननगरं यादृशं तादृशं जगत् ॥ ५ ॥
 जाग्रति स्वप्ननगरवासना विविधा यथा ॥
 सत्या अपि न सत्यास्ता जाग्रत्यो वासनास्तथा ॥ ६ ॥
 अन्यथोपपद्येह कल्प्यते यदि कारणम् ॥
 तर्त्तिकं नेदीयसी नात्र भ्रान्तता कल्प्यते तथा ॥ ७ ॥
 स्वानुभूयत एवेयं भ्रान्तिः स्वप्नजगत्स्विव ॥
 कारणं त्वनुमासाध्यं क्वानुमानुभवाधिका ॥ ८ ॥
 दृष्टमध्यस्ति यन्नेशे न चात्मानि विचारितम् ॥
 अन्यथानुपपत्त्यान्तर्भ्रान्त्यात्म स्वप्नशैलवत् ॥ ९ ॥
 निर्विकल्पं परं जाड्यं सविकल्पं तु संसृतिः ॥
 ध्यानं तेन समाधानं न संभवति किञ्चन ॥ १० ॥
 सचेत्यं संसृतिर्ध्यानमचेत्यं तूपलस्थिति ॥
 मोक्षो नोपलवद्भानं न विकल्पात्मकं ततः ॥ ११ ॥
 न च नामोपलाभेन निर्विकल्पसमाधिना ॥
 अन्यदासाद्यते किञ्चिल्लभ्यते किं स्वनिद्रया ॥ १२ ॥
 तस्मात्सम्यक्परिज्ञानाद्भ्रान्तिमात्रं विवेकिनः ॥
 सर्गात्यन्तासंभवतो यो जीवन्मुक्ततोदयः ॥ १३ ॥
 निर्विकल्पं समाधानं तदनन्तमिहोच्यते ॥
 यथास्थितमविक्षुब्धमासनं सर्वभासनम् ॥ १४ ॥
 तदनन्तसुषुप्ताख्यं तत्तुरीयमिति स्मृतम् ॥

तन्निर्वाणमिति प्रोक्तं तन्मोक्ष इति शब्दितम् ॥ १५ ॥
 सम्यग्बोधैकघनता यासौ ध्यानमिति स्मृतम् ॥
 दृश्यात्यन्तासंभवात्म बोधमाहुः परं पदम् ॥ १६ ॥
 तच्च नोपलवज्जाड्यं न सुषुप्तोपमं भवेत् ॥
 न निर्विकल्पं न च वा सविकल्पं न वाप्यसत् ॥ १७ ॥
 दृश्यात्यन्तासंभवात्म तदेवाद्यं हि वेदनम् ॥
 तत्सर्वं तन्न किञ्चिच्च तद्वदेवांग वेत्ति तत् ॥ १८ ॥
 सम्यक्प्रबोधान्निर्वाणं परं तत्समुदाहृतम् ॥
 यथास्थितमिदं विश्वं तत्रालंप्रलयं गतम् ॥ १९ ॥
 न तत्र नानानाना न न च किञ्चिन्न किञ्चन ॥
 समस्तसद सद्भावंसामान्तः स उदाहृतः ॥ २० ॥
 अत्यन्तासंभवं दृश्यं यद्वै निर्वाणमामितम् ॥
 शुद्धबोधोदयं शान्तं तद्विद्धि परमं पदम् ॥ २१ ॥
 स च संप्राप्यते शुद्धो बोधो ध्यानमनुत्तमम् ॥
 शास्त्रात्पदपदार्थज्ञबोधिर्नोत्पन्नबुद्धिना ॥ २२ ॥
 मोक्षोपायाभिधं शास्त्रमिदं वाचयतानिशम् ॥
 बुद्ध्युपायेन शुद्धेन पुंसा नान्येन केनचित् ॥ २३ ॥
 न तीर्थेन न दानेन न स्नानेन न विद्यया ॥
 न ध्यानेन न योगेन न तपोभिर्न चाध्वरैः ॥ २४ ॥
 भ्रान्तिमात्रं किलेदं सदसत्सदिव लक्ष्यते ॥
 व्योमैव जगदाकारं स्वप्नोऽनिद्रे चिदंबरे ॥ २५ ॥
 न शाम्यति तपस्तीर्थैर्भ्रान्तिर्नाम कदाचन ॥
 तपस्तीर्थादिना स्वर्गाः प्राप्यन्ते न तु मुक्तता ॥ २६ ॥
 भ्रान्तिः शाम्यति शास्त्रार्थात्मम्यग्बुद्ध्यावलोकितान् ॥
 आत्मज्ञानमयान्मोक्षोपायादेवैव नान्यतः ॥ २७ ॥
 आलोककारिणात्यर्थं शास्त्रार्थेनैव शाम्यति ॥

अमलेनाखिला भ्रान्तिः प्रकाशेनैव तामसी ॥ २८ ॥
 सर्गसंहारसंस्थानां भासो भ्रान्ति चिदंबरे ॥
 स्पंदनानीव मरुति द्रवत्वानीव वारिणि ॥ २९ ॥
 द्रव्यस्य हृद्येव चमत्कृतिर्निजा नभस्वतः स्पंद इवानिशं
 यथा ॥ यथा स्थिता सृष्टिरियं तथास्तिता लयं नभ-
 स्यन्तरनन्यरूपिणी ॥ ३० ॥

इति ब्रह्मगीतासु० निर्वाणोपदेशो नाम द्वितीयः सर्गः ॥ २ ॥

वासिष्ठ उवाच ॥ स्वप्नाभमाद्यं चिद्बोम कारणं देहसंविदम् ॥
 दृश्यान्यता संभवतश्चिद्बोमस्तत्कुतो वपुः ॥ १ ॥
 सर्गादौ स्वप्नसंवित्तिरूपं सर्वं विनानघ ॥
 न सर्गो न परो लोको दृश्यमानोऽपि सिध्यति ॥ २ ॥
 असदेवानुभूरित्यमेवेदं भासते जगत् ॥
 स्वप्नांगनासंग इव शान्तं चिद्बोम केवलम् ॥ ३ ॥
 एवं नामास्ति चिद्धातुरनादिनिधनोऽमलः ॥
 शून्यात्मैवाच्छरूपोऽपि जगदित्यवभाति यः ॥ ४ ॥
 मलस्त्वेषोऽपरिज्ञातः परिज्ञातः परं भवेत् ॥
 कुतः किल परे व्योमन्यनादिनिधने मलः ॥ ५ ॥
 यदेतद्वेदनं शुद्धं तदेव स्वप्नपत्तनम् ॥
 जगत्तदेव सर्गादौ पृथ्व्यादेः संभवः कुतः ॥ ६ ॥
 चिद्बोमात्मावभासस्य नभसः सर्गरूपिणी ॥
 कृता पृथ्व्यादिकलता मनोबुद्ध्यादिता तथा ॥ ७ ॥
 वार्यावर्त इवाभाति पवनस्पंदवच्च यत् ॥
 अबुद्धिपूर्वं चिद्बोमि जगद्भानमभित्तिमत् ॥ ८ ॥
 पश्चात्तस्यैव तेनैव स्वयमैश्वर्यशंसिना ॥
 कृतं बुद्ध्यादिपृथ्व्यादिकल्पनं सदसन्मयम् ॥ ९ ॥

स्वयमेव कचत्यच्छाच्छायेयं स्वा महाचितिः ॥
 सर्गाभिधानमस्यैव नभ एवह नेतरत् ॥ १० ॥
 न च किंचन नामांग कचत्यच्छैव सा स्मृता ॥
 चिन्मात्रैकैककलनं ततमेवात्मनात्मनि ॥ ११ ॥
 चिदाकाशश्चिदाकाशे तदिदं स्वमल वपुः ॥
 चित्तं दृश्यमिवाभाति यथा स्वप्ने तथा स्थितम् ॥ १२ ॥
 अन्यथानुपपन्नार्थकारणाभावनः स्वतः ॥
 सर्गादावैव स्वात्मैव दृश्यं चिद्भ्योऽप पश्यति ॥ १३ ॥
 स्वप्नवत्तच्च निर्धर्म मनागपि न भिद्यते ॥
 तस्माच्चिद्भ्योऽप चिद्भ्योऽप शून्यत्वं गगनादिवत् ॥ १४ ॥
 यदेव तत्परं ब्रह्म सर्वरूपविवर्जितम् ॥
 तदेवैकं तथारूपमेवं सर्वतया स्थितम् ॥ १५ ॥
 स्वप्नेऽनुभूयते चैतत्स्वप्नो ह्यात्मैव भासते ॥
 नानावाचमनानैव ब्रह्मैवामलमेव तत् ॥ १६ ॥
 ब्रह्मैवात्मनि चिदावाज्जीवन्मिव कल्पयत् ॥
 रूपमन्यजदेवाच्छं मनस्तामिव गच्छति ॥ १७ ॥
 इदं सर्वं तनोतीति तच्च स्वात्मकमेव खम् ॥
 भवतीति जगद्रूपं विकारीवाविकार्यपि ॥ १८ ॥
 मन एव स्वयं ब्रह्मा स सर्गस्य हृदि स्थितः ॥
 करोत्यविरतं सर्वमजस्रं संहरत्यपि ॥ १९ ॥
 पृथ्व्यादिरहिता यस्मिन्मनोऽहं गवर्जितं ॥
 अन्यद्वा त्रिजगद्भाति यथा स्वप्ने निराकृति ॥ २० ॥
 देहस्त्वपि जगद्रूपेऽहमेकमनाकृति ॥
 मनस्विष्टास्य नानात्मोपाधोऽप्यपराभवम् ॥ २१ ॥
 नेह पृथ्व्यादि नो देहो न चैवान्यास्ति दृश्यता ॥
 जगत्रया केवलं खं मनः कचकचायते ॥ २२ ॥

विचार्यदृष्ट्यैतदपि न किञ्चिदपि विद्यते ॥
 केवलं भाति चिन्मात्रमात्मनात्मनि निर्धनम् ॥ २३ ॥
 यतो वाचो निर्वर्तन्ते तूष्णींभावोऽवशिष्यते ॥
 व्यवहार्यपि स्वात्मैव तद्वत्तिष्ठति मूकवत् ॥ २४ ॥
 अनन्तापारपर्यन्ता चिन्मात्रपरमेष्ठिका ॥
 तूष्णींभूत्वा भवत्येष प्रबुद्धः पुरुषोत्तमः ॥ २५ ॥
 अबुद्धिपूर्वं द्रवतो यथावर्तादयोऽभसि ॥
 क्रियन्ते ब्रह्मणा तद्वच्चित्तबुद्ध्यादयो जडाः ॥ २६ ॥
 अबुद्धिपूर्वं वातेन क्रियते स्पंदनं यथा ॥
 अनन्यदेवं बुद्ध्यादि क्रियते परमात्मना ॥ २७ ॥
 अनन्यदात्मनो वायोर्यथा स्पंदनमव्ययम् ॥
 अनन्यदात्मनस्तद्वच्चिन्मात्रं परमात्मनः ॥ २८ ॥
 चिद्ब्रह्म ब्रह्मचिन्मात्रमात्मा चिति महानिति ॥
 परमान्मेति पर्याया ज्ञेया ज्ञानवतां वर ॥ २९ ॥
 ब्रह्मोन्मेषनिमेषात्म स्पंदास्पंदात्म वातवत् ॥
 निमेषो यादृगेवास्य समुन्मेषस्तथा जगत् ॥ ३० ॥
 दृश्यमस्य समुन्मेषो दृश्याभावो निमेषणम् ॥
 एकमेतन्निराकारं तद्दृश्यादप्युपक्षयात् ॥ ३१ ॥
 निमेषोन्मेषयोरैकरूपमव परं मतम् ॥
 अतोऽस्ति दृश्यं नास्तीति सदसच्च सदाचितिः ॥ ३२ ॥
 निमेषो नान्य उन्मेषान्नोन्मेषोऽपि निमेषतः ॥
 ब्रह्मणः सर्गवपुषो निमेषोन्मेषरूपिणः ॥ ३३ ॥
 तद्यथास्थितमेवेदं विद्धि शान्तमशेषतः ॥
 अज्ञातमजरं व्योम सौम्यं समसमं जगत् ॥ ३४ ॥
 चिदाचित्यात्मकं व्योम रूपं कचकचायते ॥
 चिन्नाम तदिदं भाति जगदित्येव तद्वपुः ॥ ३५ ॥

न नश्यति न चोत्पन्नं दृश्यं नाप्यनुभूयते ॥
 स्वयं चमत्करोत्यन्तः केवलं केवलैव चित् ॥ ३६ ॥
 महाचिद्व्योममणिभा दृश्यनाम्नी निजाकरात् ॥
 अनन्यान्येव भातापि भानुभास इवोष्णता ॥ ३७ ॥
 सुषुप्तं स्वप्नवद्भाति भाति ब्रह्मैव सर्गवत् ॥
 सर्वमेकं शिवं शान्तं नानेवापि स्थितं स्फुरत् ॥ ३८ ॥
 यद्यत्संवेद्यते यादृक्सद्वासद्वा यथा यदा ॥
 तथानुभूयते तादृकतत्सदस्त्वसदस्तु वा ॥ ३९ ॥
 अन्यथानुपपत्त्या चेत्कारणं परिकल्प्यते ॥
 तत्स्वप्नाभो जगद्भावादन्यथा नोपपद्यते ॥ ४० ॥
 प्रमातीतात्पराद्विश्वमनन्यदुदितं यतः ॥
 प्रमातीतमिदं चैव किञ्चिन्नाभ्युदितं ततः ॥ ४१ ॥
 यस्य यद्रसिकं चित्तं तत्तथा तस्य गच्छति ॥
 ब्रह्मैकरसिकं तेन मनस्तत्तां समश्नुते ॥ ४२ ॥
 यच्चित्तो यद्रतप्राणो जनो भवति सर्वदा ॥
 तत्तेन वस्तिवति ज्ञातं जानाति तदसौ स्फुटम् ॥ ४३ ॥
 ब्रह्मैकरसिकं यत्स्यान्मनस्तत्तद्भवेत्क्षणात् ॥
 यस्य यद्रसिकं चेतो बुद्धं तेन तदेव सत् ॥ ४४ ॥
 विश्रान्तं यस्य वै चित्तं जन्तोस्तत्परमार्थसत् ॥
 व्यवहृत्यै करोत्यन्यत्सदाचारादतद्रसम् ॥ ४५ ॥
 द्वित्वैकत्वादिकलना नेह काचन विद्यते ॥
 सत्तामात्रं च दृगियमितश्चेदलमीक्ष्यते ॥ ४६ ॥
 अदृश्यदृश्यसदसमूर्तामूर्तदृशामिह ॥
 नैवास्ति न च नास्त्येव कर्ता भोक्ताथवा कचित् ॥ ४७ ॥
 इदमित्थमनाद्यन्तं जगत्पर्यायमात्मनि ॥
 ब्रह्मैकधनमाशान्तं स्थितं स्थाणुरिवाध्वनि ॥ ४८ ॥

यदेव ब्रह्मबुद्ध्यादि तदेवैतन्निरंजनम् ॥
 यदेव गगनं शान्तं शून्यं विद्धि तदेव तत् ॥ ४९ ॥
 केशोण्डकादयो व्योम्नि यथा सदसदात्मकाः ॥
 द्वितामिवागता भान्ति परे बुद्ध्यादयस्तथा ॥ ५० ॥
 तथा बुद्ध्यादि देहादि वेदनादि परापरे ॥
 अनेकान्यप्यनन्यानि शून्यत्वानि यथांबरे ॥ ५१ ॥
 सुषुप्ताद्विशतः स्वप्नमेकनिद्रात्मनो यथा ॥
 सर्गस्थस्यापि न द्वित्वं नैकत्वं ब्रह्मणस्तथा ॥ ५२ ॥
 एवमेव कचत्यच्छा छायेयं स्वा महाचितेः ॥
 न च किंचन नामांग कचत्यच्छैवमास्थिता ॥ ५३ ॥
 चिद्बोम्नि हि चिदाकाशमेव स्वममलं वपुः ॥
 चेत्यं दृश्यमिवाभाति स्वप्नेष्विव यथास्थितम् ॥ ५४ ॥
 अन्यथानुपपत्त्यर्थकारणाभावतः स्वतः ॥
 चिद्बोमात्मानमेवादौ दृश्यमित्येव पश्यति ॥ ५५ ॥
 सर्गादावेव स्वात्मैव दृश्यं भाति निराकृति ॥
 संभ्रमः स्वप्नसंकल्पमिथ्याज्ञानेष्विवाभितः ॥ ५६ ॥
 स्वप्नवत्तच्च निर्धर्म मनागपि न भिद्यते ॥
 विकार्यपि सधर्मापि चिद्बोम्नो वस्तुनो मलात् ॥ ५७ ॥
 तत्स्वप्ननगराकारं सधर्माप्यसधर्मकम् ॥
 शिवादनन्यमेवेत्थं स्थितमेव निरन्तरम् ॥ ५८ ॥
 दृश्यं स्वप्नाद्विवत्स्वच्छं मनागपि न भिद्यते ॥
 तस्माच्चिद्बोम चिद्बोम्नः शून्यत्वं गगनादिव ॥ ५९ ॥
 यदेव तत्परं ब्रह्म सर्वरूपविवर्जितम् ॥
 तदेवेदं तथाभूतमेव सर्गतया स्थितम् ॥ ६० ॥
 स्वप्नेऽनुभूयते चैतत्स्वप्ने ह्यात्मैव भासते ॥
 पुरादित्वेन न तु सत्पुरादिरचितं तदा ॥ ६१ ॥

स्वप्ने च प्रत्यभिज्ञायाः संस्कारस्य स्मृतेस्तथा ॥
 न सत्ता तदिदं दृष्टमित्यर्थस्यात्यसंभवात् ॥ ६२ ॥
 तस्मादेतत्त्रयं त्यक्त्वा यद्भानं ब्रह्मसंविदः ॥
 तस्य दृष्टार्थसादृश्यान्मूढैः स्मृत्यादितोहिता ॥ ६३ ॥
 यथा यत्रैव लहरी वारिण्येति पुनः पुनः ॥
 तत्रैवैति तथा तद्वदनन्या खे परे जगत् ॥ ६४ ॥
 विधयः प्रतिषेधाश्च सर्व एव सदैव च ॥
 विभक्ताश्च विमिश्राश्च परे सन्ति न सन्ति च ॥ ६५ ॥
 तस्मात्सद्ब्रह्म सर्वात्म किमिवात्र न विद्यते ॥
 सैव सत्तैव सर्वात्म चैतदप्येतदात्मकम् ॥ ६६ ॥
 भ्रान्तस्य भ्रमणं भूमेर्न भूभ्रान्तैव वा गणैः ॥
 न शाम्यति ज्ञातुरपि तथाभ्यासं विनात्र दृक् ॥ ६७ ॥
 शास्त्रस्यास्य तु यन्नाम वादनं तद्विनापरः ॥
 अभ्यासो दृश्यसंशान्त्यै न भूतो न भविष्यति ॥ ६८ ॥
 न जीवन्न मृतं चित्तं रोधमायाति संसृतः ॥
 अविनाभाविदेहत्वाद्धोधाच्चेतन्न पश्यति ॥ ६९ ॥
 सर्वदैवाविनाभावि चित्तं दृश्यशरीरयोः ॥
 इह चामुत्र चैतस्य बोधान्ते शाम्यतः स्वयम् ॥ ७० ॥
 चित्तदृश्यशरीराणि त्रीणि शाम्यन्ति बोधतः ॥
 पवनस्पन्दसैन्यानि कारणाभावतो यथा ॥ ७१ ॥
 कारणं मौर्ख्यमेवास्य तच्चास्मादेव शास्त्रतः ॥
 किञ्चित्संस्कृतबुद्धीनां वाचितादेव शाम्यति ॥ ७२ ॥
 अबुद्धमुत्तरग्रंथात्पूर्वं पूर्वं हि बुध्यते ॥
 ग्रंथं पदपदार्थज्ञः खेदवान्न निवर्तते ॥ ७३ ॥
 उपायमिदमेवातो विद्धि शास्त्रं भ्रमक्षये ॥
 अनन्यसाधारणतां गतमित्यनुभूयते ॥ ७४ ॥

तस्मादस्मान्महाशास्त्राद्यथाशक्ति विचारयेत् ॥
 भागौ द्वौ भागमेकं वा तेन दुःखक्षयो भवेत् ॥ ७५ ॥
 आरुषेयमिदमिति प्रमादाच्चेन्न रोचते ॥
 तदन्यदात्मविज्ञानशास्त्रं किञ्चिद्विचारयेत् ॥ ७६ ॥
 अनर्थेनाविचारेण वयः कुर्यान्न भस्मसात् ॥
 बोधेन ज्ञानसारेण दृश्यं कर्तव्यमात्मसात् ॥ ७७ ॥
 आयुषः क्षण एकोऽपि सर्वरत्नैर्न लभ्यते ॥
 नीयते तद्धृत्वा येन प्रमादः सुमहानहो ॥ ७८ ॥
 अनुभूतमपि च नो सदृश्यमिदं द्रष्टुसहितमपि ॥
 स्वप्ननिजमरणबांधवरोदनमिव सदिव कचित्तमपि ॥ ७९ ॥
 इति योग० ब्रह्मगीतासु परमार्थगीतासु अद्वैतयुक्तिर्नाम तृतीयः सर्गः ॥ ३ ॥

श्रीराम उवाच ॥ जगन्ति सन्त्यसंख्यानि भविष्यन्ति गतानि च ॥
 तत्कथाभिः कथं ब्रह्मन्प्रबोधयसि मामिमम् ॥ १ ॥
 बसिष्ठ उवाच ॥ जगत्स्वप्नेषु शब्दार्थसंबंधोऽवगतस्त्वया ॥
 न नाम न च लोकेन व्यर्थं तत्कथनं ततः ॥ २ ॥
 या कथावगतात्मभ्यां शब्दार्थाभ्यां निगद्यते ॥
 बुध्यते सेतरा नान्तः सैवह व्यवहारिणी ॥ ३ ॥
 यदा विदितवेद्यः संस्त्रिकालामलदर्शनः ॥
 भविष्यसि तदा तानि प्रत्यक्षेणैव भोत्स्यसे ॥ ४ ॥
 स्वप्ने चिन्मात्रमेवाद्यं स्वयं भाति जगत्तया ॥
 यथा तथैव सर्गादौ नात्रान्यदुपपद्यते ॥ ५ ॥
 अणावणावसंख्यानि तेन सन्ति जगन्ति स्वे ॥
 तेषां तान्व्यवहारौघान्संख्यातुं क इव क्षमः ॥ ६ ॥
 अत्रैव मे पुरा प्रोक्तं मत्पित्रा पद्मजन्मना ॥
 पद्मरेणुमताख्यानं शृणु तत्कथयामि ते ॥ ७ ॥

पुरा पृष्टो मया ब्रह्मा जगज्जालमिदं कियत् ॥
 क वा भातीति वद मे ब्रह्मोवाच ततः स माम् ॥ ८ ॥
 ब्रह्मोवाच ॥ ब्रह्मैवेदं मुने सर्वं जगदित्यवभासते ॥
 सतामनन्तं सत्त्वेन जगत्त्वेनासतामपि ॥ ९ ॥
 शुभं ममदमाख्यानं शृणु श्रवणभूषणम् ॥
 ब्रह्माण्डपिण्ड इत्युक्तं ब्रह्माण्डाख्यानमेव च ॥ १० ॥
 अस्मिन् खे खादनन्यात्मा चिद्ब्रह्मोपरमाणुकः ॥
 शून्यरूपमिवाकाशे शुद्धः स्पन्द इवानिल ॥ ११ ॥
 सोऽपश्यदात्मना स्वप्न इव जीवन्वमात्मनि ॥
 शून्यरूपमिवाकाशं पवनः स्पन्दनं यथा ॥ १२ ॥
 आकाशरूपमजहद्वैव जीवस्ततः स्वयम् ॥
 अपश्यद्गर्हाक्षित्येव रूपमाकाशरूपकम् ॥ १३ ॥
 अहंकारस्त्वहंबुद्धिरित्येवापश्यदात्मनि ॥
 एकनिश्चयानिर्माणमयी मायानुरूपिणी ॥ १४ ॥
 बुद्धिर्मनोऽहमित्येवं स्वप्ने पश्यदसन्मयम् ॥
 नमयन्त्यात्मनात्मानमविकल्पं विकल्पनैः ॥ १५ ॥
 अपश्यत्तन्मनः स्वप्ने देहे पञ्चेन्द्रियं ततः ॥
 अनाकारं घनाकारं स्वप्नादित्वमिवाज्ञयीः ॥ १६ ॥
 ददर्श स मनोदेहो वपुस्त्रिभुवनमात्मकम् ॥
 स्वात्मा स्वात्मैव निर्भित्ति भित्तिभागुरमाततम् ॥ १७ ॥
 अनेकभूतवलितं नानास्थावरजंगमम् ॥
 कलनाकालकलितं कल्पितान्याोन्यसंगमम् ॥ १८ ॥
 स्वप्ने प्रत्येकमेवात्र पश्यन्त्यादर्शविधितम् ॥
 इव त्रैलोक्यनगरं नवरंगमनोहरम् ॥ १९ ॥
 अथ प्रत्येकमत्रापि नवरंगमनोहरम् ॥
 त्रिजगद्वेत्ति हृदये स्वादर्श इव विधितम् ॥ २० ॥

परमाणोः परमाणोरिति सन्ति तनूदरे ॥
 अतनूनि जगन्त्युच्चैर्धनानीव च तान्यपि ॥ २१ ॥
 अविद्येयमनन्तेयमविद्यात्वेन चेतिता ॥
 ब्रह्मत्वेन परिज्ञाता भवति ब्रह्म निर्मलम् ॥ २२ ॥
 एवं द्रष्टापि यः स्वप्नजालं दृष्टे न किञ्चन ॥
 कोऽत्र द्रष्टा कुतो दृश्यं क इदं क च कारणम् ॥ २३ ॥
 सर्वं निःशान्तमाभातं स्वात्म निर्भित्ति केवलम् ॥
 ब्रह्मात्मनि स्थितं स्वच्छमाद्यन्तपरिवर्जितम् ॥ २४ ॥
 ब्रह्माण्डलक्षनिचयाः परमात्मनीति नित्यं स्थिता निपु-
 णमन्यवदप्यनन्ये ॥ वारिण्यवारितविसारितरंगवेगा-
 ल्लोलं स्थितांबुपरमाणुचया यथैते ॥ २५ ॥

इति योग० ब्रह्मगीतासु ब्रह्माण्डोपाख्यानं नाम चतुर्थः सर्गः ॥ ४ ॥

श्रीराम उवाच ॥ अकारणकमेवेदं जगद्ब्रह्म परात्पदात् ॥
 यदि प्रवर्तते नाम स्वप्नसंकल्पनादिवत् ॥ १ ॥
 तदकारणतः सिद्धेः संभवेऽन्यदकारणम् ॥
 कथं न जायते वस्तु क्वचित्किञ्चित्कदाचन ॥ २ ॥
 वसिष्ठ उवाच ॥ यद्यथा कल्पितं येन स संपश्यति तत्तथा ॥
 कल्पनैवान्यथा न स्यात्तादृकारणविच्युतेः ॥ ३ ॥
 यथेदं कल्पितं दृश्यं मनसा येन तत्तथा ॥
 वेत्त्यसौ यादृगन्यन कल्पितं वेत्त्यसौ तथा ॥ ४ ॥
 कल्पनाकल्पनात्मैकं तच्च ब्रह्म स्वभावतः ॥
 कल्पनात्मेदृशं जन्तुर्यथा केशनखादिमान् ॥ ५ ॥
 अकारणपदार्थत्वं सकारणपदार्थता ॥
 ब्रह्मणि द्रव्यमप्यस्ति सर्वशक्त्यात्म तद्यतः ॥ ६ ॥
 यतः स्याद्ब्रह्मणस्त्वन्यत्क्वचित्किञ्चित्कदाचन ॥

तत्कारणविकल्पेन संयोगस्तस्य युज्यते ॥ ७ ॥
 यत्र सर्वमनाद्यन्तं नानानानात्म भासते ॥
 ब्रह्मैव शान्तमेकात्म तत्र किं कस्य कारणम् ॥ ८ ॥
 नेह प्रवर्तते किञ्चिन्न च नाम निवर्तते ॥
 स्थितमेकमनाद्यन्तं ब्रह्मैव ब्रह्म स्वात्मकम् ॥ ९ ॥
 किं कस्य कारणं केन किमर्थं भवतु क वा ॥
 किं कस्य कारणं केन किमर्थं मास्तु वा कचित् ॥ १० ॥
 नेह शून्यं न वा शून्यं न सन्नासन्न मध्यता ॥
 विद्यते न महाशून्ये न नेति न न नेति च ॥ ११ ॥
 इदं न किञ्चित्किञ्चिद्वा यन्नामास्त्यथ नास्ति वा ॥
 सर्वं ब्रह्मैव तद्विद्धि यत्तथैवातथैव तत् ॥ १२ ॥
 श्रीराम उवाच ॥ अतज्ज्ञविषये ब्रह्मन्कार्यं कारणसंभवे ॥
 किमकारणतात्म स्यात्कथं वेति वद प्रभो ॥ १३ ॥
 वसिष्ठ उवाच ॥ अतज्ज्ञो नाम नास्त्येव तावत्तज्ज्ञजनं प्रति ॥
 असतो व्योमवृक्षस्य विचारः कीदृशस्मृतः ॥ १४ ॥
 एकबोधमयाः शान्तविज्ञानघनरूपिणः ॥
 तज्ज्ञास्तेषामसद्रूपं कथमर्थं विचारणा ॥ १५ ॥
 अतज्ज्ञत्वं च बोधेऽन्तरवभाति तदंगता ॥
 गते स्वप्नमुषुमेऽन्तरिव निद्रात्म केवलम् ॥ १६ ॥
 तथाप्यभ्युपगम्यापि मूर्खनिश्चय उच्यते ॥
 प्रयेदमणु सर्वात्म यस्माद्ब्रह्म निगमयम् ॥ १७ ॥
 सन्त्यकारणका एव सन्ति कारणजास्तथा ॥
 भावाः संविद्यथा यस्मान्कल्प्यते लभ्यते तथा ॥ १८ ॥
 सर्वकारणसंशान्तो सर्वानुभवशालिनाम् ॥
 र्गम्य कारणं नास्ति तेन सर्गस्त्वकारणः ॥ १९ ॥
 कृमीश्वरादि प्रकल्प्यते ॥

यदत्र किञ्चिदुःस्वादु व्यर्थं वाग्जालमेव तत् ॥ २० ॥
 अन्यथानुपपत्त्यैव स्वप्नाभाकलनादृते ॥
 स्थूलाकारात्मिका काचिन्नास्ति दृश्यस्य दृश्यता ॥ २१ ॥
 स्वप्नपृथग्व्याधनुभवे किमबुद्धस्य कारणम् ॥
 चित्स्वभावाद्देते ब्रूहि स्वप्नार्थो नाम कीदृशः ॥ २२ ॥
 स्वप्नार्थो ह्यपरिज्ञातो महामोहभरप्रदः ॥
 परिज्ञातो न मोहाय यथा सर्गास्तथैव च ॥ २३ ॥
 शुष्कतर्कहठावेशाद्यद्राप्यनुभवोज्झितम् ॥
 कल्प्यते कारणं किञ्चित्सा मौख्याभिनिवेशिता ॥ २४ ॥
 अग्रेरौष्ण्यमपां शैत्यं प्राकाश्यं सर्वतेजसाम् ॥
 स्वभावो वाखिलार्थानां किमबुद्धस्य कारणम् ॥ २५ ॥
 किं ध्यातृशतलब्धस्य ध्येयस्यैकस्य कारणम् ॥
 किं च गन्धर्वनगरे पुरे भित्तिषु कारणम् ॥ २६ ॥
 धर्माद्यमुत्रामूर्तत्वान्मूर्ते देहे न कारणम् ॥
 देहस्य कारणं किं स्यात्तत्र सर्गादिभोगिनः ॥ २७ ॥
 भित्त्यभित्त्यादिरूपाणां ज्ञानस्य ज्ञानवादिनः ॥
 किं कारणमनन्तानामुत्पन्नध्वांसिनां मुहुः ॥ २८ ॥
 स्वभावस्य स्वभावोऽसौ किल कारणमित्यपि ॥
 यदुच्यते स्वभावस्य सा पर्यायोक्तिकल्पता ॥ २९ ॥
 तस्मादकारणा भ्रान्तिर्भावा भान्ति च कारणम् ॥
 अज्ञे ज्ञे त्वखिलं कार्यं कारणाद्भवति स्थितम् ॥ ३० ॥
 यद्वत्स्वप्नपरिज्ञानात्स्वप्ने द्रव्यापहारिभिः ॥
 न दुःखाकरणं तद्वज्जीवितं तत्त्वदर्शनात् ॥ ३१ ॥
 सर्गादावैव नोत्पन्नं दृश्यं चिद्गगनं त्विदम् ॥
 स्वरूपं स्वप्नवद्भाति नान्यदत्रोपपद्यते ॥ ३२ ॥
 अन्या न काचित्कलना दृश्यते सोपपत्तिका ॥

अस्मान्नयायादृते कस्माद्ब्रह्मैवैषानुभूतिभूः ॥ ३३ ॥
 ऊर्म्यावर्तद्रवत्वादि शुद्धे जलग्रने यथा ॥
 तथेदं सर्गपर्यायं ब्रह्माणि ब्रह्म भासते ॥ ३४ ॥
 स्पन्दावर्तविवर्तीदि निर्मले पवने यथा ॥
 तथायं ब्रह्मपवने सर्गस्पन्दोऽवभासते ॥ ३५ ॥
 यथानन्तत्वसौषिर्यशून्यत्वादि महावरे ॥
 स सन्नासन्नबोधात्म तथा सर्गः परापरः ॥ ३६ ॥
 एषु निद्रादिकेष्वेते मूलबन्धा अपि स्फुटम् ॥
 भावा असन्मया एवमेतेऽनन्यात्मका यतः ॥ ३७ ॥
 सर्गप्रलयसंस्थानान्येवमात्मनि चिद्वने ॥
 सौम्ये स्वप्नसुषुप्ताभा शुद्धे निद्राग्रने यथा ॥ ३८ ॥
 स्वप्नात्स्वप्नान्तराण्यास्ते निद्रायां मानवो यथा ॥
 सर्गात्सर्गान्तराण्यास्ते स्वसत्तायामजस्तथा ॥ ३९ ॥
 पृथ्व्यादिरहितोऽप्येष ब्रह्माकाशो निरामयः ॥
 अतद्वांस्तद्ब्रह्माभाति यथा स्वप्नानुभूतिषु ॥ ४० ॥
 स्थिता यथास्यां पश्यन्त्यां शब्दा घटपटादयः ॥
 जाताजाताः स्थिताः सर्गास्तथानन्ये महाचिति ॥ ४१ ॥
 पश्यन्त्यामेव पश्यन्ती यथा भाति तथैव च ॥
 यथा शब्दास्तथा सर्गाश्चित्तैव चित्तिचिन्मयः ॥ ४२ ॥
 किंशास्त्रकं तत्र कथाविचारैर्निर्वासनं जीवितमेव मोक्षः ॥
 सर्गे त्वसत्येवप्रकारणत्वात्सत्येव नास्त्येव न नाम
 काचित् ॥ ४३ ॥
 एषा च सिद्धेह हि वासनेति सा बोधसत्तैव निरन्तरै-
 का ॥ नानात्वनानारहितैव भाति स्वप्ने चिदेवेह पुरा-
 ————— ॥ ४४ ॥

श्रीराम उवाच ॥ पदार्था द्विविधाः सन्ति मूर्तामूर्ता ज ग त्रये
 यत्र सप्रतिधाः केचित्केचिदप्रतिधा अपि ॥ १ ॥
 तानिहाप्रतिधानाहुर्नान्योन्यं वेष्टयन्ति ये ॥
 तांश्च सप्रतिधानाहुरन्योन्यं वेष्टयन्ति ये ॥ २ ॥
 इह सप्रतिधानां तु दृष्टमन्योन्यवेष्टनम् ॥
 नत्वप्रतिघरूपाणां केषांचिदपि किंचन ॥ ३ ॥
 तत्र संवेदनं नाम यदिदं चंद्रमंडले ॥
 इतः पतत्यप्रतिघं तत्सर्वेणानुभूयते ॥ ४ ॥
 अर्धप्रबुद्धसंकल्पविकल्पाद्वैतकल्पितम् ॥
 वदाम्यभ्युपगम्येदं न तु बोधदशास्थितम् ॥ ५ ॥
 कः प्राणमारुतः क्षोभं जनयत्याशयस्थितः ॥
 प्रवेशनिर्गमभयं कथं वा वद मे प्रभो ॥ ६ ॥
 कथमप्रतिघं नाम वेदनं प्रतिघात्मकम् ॥
 इमं देहं चालयति भारं भारहरो यथा ॥ ७ ॥
 यदि सप्रतिघं वस्तु वेष्टत्यप्रतिघात्मकम् ॥
 कथं संवित्तिमात्रेण पुंसः शैलो न वल्गति ॥ ८ ॥
 वासिष्ठ उवाच ॥ विकासमथ संकोचमत्र नाली हृदि स्थिता ॥
 यदा याति तदा प्राणश्छेदैरायाति याति च ॥ ९ ॥
 बाह्योपस्करभस्त्रायां यथाकाशास्पदात्मकः ॥
 वायुर्यात्यपि चायाति तथात्र स्पंदनं हृदि ॥ १० ॥
 श्रीराम उवाच ॥ बहिर्भस्त्रामयस्कारः संकोचनविकासनैः ॥
 योजयन्न्यान्तरं नार्दीं कश्चालयति चालकः ॥ ११ ॥
 शतं कथं भवेदेकं कथमेकं शतं भवेत् ॥
 कथं सचेतना एते काष्ठलोष्टोपलादयः ॥ १२ ॥
 कस्मान्न स्थावरं वस्तु प्रस्पन्द्यपि चमत्कृतम् ॥
 वस्तु जंगममेवेह स्पन्दिमात्रेव किं वद ॥ १३ ॥

वसिष्ठ उवाच ॥ अन्तःसंवेदनं नाम चालयन्त्यान्त्रवेष्टनम् ॥
 बाहिर्भस्त्रामयस्कार इव लोकेऽनुचेष्टनम् ॥ १४ ॥
 श्रीराम उवाच ॥ वाय्वन्त्रादिशरीरस्थं सर्वं सप्रतिघं मुने ॥
 कथमप्रतिघा संविच्चालयेदिति मे वद ॥ १५ ॥
 संविदप्रतिघाकारा यदि सप्रतिघान्मकम् ॥
 चालयेदचलिष्यत्तददृग्मंभो यदिच्छया ॥ १६ ॥
 सप्रतिघाप्रतिघयोर्मिथो यदि पदार्थयोः ॥
 वेष्टनं स्याच्चिद्विच्छेद कर्तृकर्मन्दिश्यैः क किम् ॥ १७ ॥
 सप्रतिघाप्रतिघयोः श्रेष्ठो नास्ति बहिर्भूया ॥
 तथैवान्तरहं मन्ये शेषं कथय मे मुने ॥ १८ ॥
 अन्तःस्वयं योगिना वा यथैतदनुभूयते ॥
 अमूर्तस्यैव मुनेन वेष्टनं तद्वदाशु मे ॥ १९ ॥
 वसिष्ठ उवाच ॥ सर्वसंदेहवृक्षाणां मृत्कापमिदं वचः ॥
 सर्वैकतानुभूत्यर्थं शृणु श्रवणभूषणम् ॥ २० ॥
 नेह किञ्चिन्न नामास्ति वस्तु सप्रतिघं कचिन् ॥
 सर्वदा सर्वमेवेदं शान्तमप्रतिघं ततम् ॥ २१ ॥
 शुद्धं संविन्मयं सर्वं शान्तमप्रतिघान्मकम् ॥
 पदार्थजातं पृथग्यादि स्वप्नसंकल्पयोगिव ॥ २२ ॥
 आदावन्ते च नास्तीदं कारणाभावतोऽग्निर्यम् ॥
 भ्रान्त्यान्मा वर्तमानापि भाति चित्स्वप्नगा यथा ॥ २३ ॥
 द्यौः क्षमा वायुराकाशं पर्वताः सर्गिता दिशः ॥
 महता कारणोऽयं बोधमप्रतिघं विदुः ॥ २४ ॥
 अन्तःकरणभृतादि मृत्काष्ठपदादि वा ॥
 सर्वं शून्यमशून्यं च चेतनं विद्धि नेतृगम् ॥ २५ ॥
 तत्रैवमैन्दवाख्यानं शृणु श्रवणभूषणम् ॥
 मया च पूर्वमुक्तं तन्निकचान्यदभिवर्ण्यते ॥ २६ ॥

तथापि वर्तमानोक्तप्रश्नबोधाय तच्छृणु ॥
 यथेदं सर्वमद्रयादि चिदित्येव तु भोत्स्यते ॥ २७ ॥
 कस्मिंश्चित्प्राक्तनेनैव जगज्जालेऽभवद्विजः ॥
 तपोवेदक्रियाधारो ब्रह्मन्निन्दुरिति स्मृतः ॥ २८ ॥
 दश तस्याभवन्पुत्रा जगतो दिक्कटा इव ॥
 महाशया महात्मानो महतामास्पदं सताम् ॥ २९ ॥
 स तेषां कालवशतः पितान्तर्धिमुपाययौ ॥
 दशानां भगवान् रुद्र एकादश इव क्षये ॥ ३० ॥
 तस्यानुगमनं चक्रे भार्या वैधव्यभीतिभिः ॥
 अनुरक्ता दिनस्येव संध्या ताराविलोचना ॥ ३१ ॥
 तयोस्ते तनया दुःखकलिता विपिनं गताः ॥
 कृतौर्ध्वदेहिकास्त्यक्त्वा व्यवहारं समाधये ॥ ३२ ॥
 धारणानां समस्तानां का स्यादुत्तमसिद्धिदा ॥
 धारणा यन्मयाः सन्तः स्यामः सर्वेश्वरा वयम् ॥ ३३ ॥
 इति ते तत्र संचिन्त्य बद्धपद्मासना दश ॥
 इदं संचिन्तयामासुर्निर्विघ्ने कंदरोदरे ॥ ३४ ॥
 पद्मजाधिष्ठिताशेषजगद्धारणया स्थिताः ॥
 भवाम पद्मजोपेतं जगद्रूपमविघ्नतः ॥ ३५ ॥
 इति संचिन्त्य सब्रह्म जगद्धारणया चिरम् ॥
 निमीलितदृशस्तस्थुस्ते चित्ररचिता इव ॥ ३६ ॥
 अथैतद्धारणावद्धचित्तास्ते तावदच्युताः ॥
 आसन्मासान्दशाष्टौ च यावत्ते तत्र देहकाः ॥ ३७ ॥
 शुष्काः कंकालतां याताः क्रव्यादैश्चर्वितांगकाः ॥
 नाशमभ्याययुस्तत्र छायाभागा इवातपैः ॥ ३८ ॥
 अहं ब्रह्मा जगच्चेदं सर्गोऽयं भुवनान्वितः ॥
 इति अपश्यतां तेषां दीर्घकालोऽभ्यवर्तत ॥ ३९ ॥

तानि चित्तान्यदेहानि दशैकध्यानतस्ततः ॥
 संपन्नानि जगंत्येव दश देहानि वै पृथक् ॥ ४० ॥
 इति तेषां चिद्विच्छासासंपन्ना सकलं जगत् ॥
 अत्यंतस्वच्छरूपेव स्थिता चाकारवर्जिता ॥ ४१ ॥
 संविन्मयत्वाज्जगतां तेषां भूभ्यचलादि तत् ॥
 सर्वं चिदात्मकं विद्धि नो चेदन्यत्किमुच्यताम् ॥ ४२ ॥
 किलयात्रिजगज्जालं तेषां किमान्मनस्तथा ॥
 संविदाकाशशून्यन्वमात्रमेवेतरन्न तत् ॥ ४३ ॥
 विद्यते न यथा किञ्चित्तरंगः सलिलाद्वते ॥
 संवित्त्वाद्वते तद्विद्यते चलनादिकम् ॥ ४४ ॥
 ऐदवानि यथैतानि चिन्मयानि जगन्ति ख ॥
 तथा चिन्मयमतेषु काष्ठलोष्टोपलाद्यपि ॥ ४५ ॥
 यथैवैद्वसंकल्पास्त जगत्त्वमुपागताः ॥
 तथैवाज्जसंकल्पो जगत्त्वमयमागतः ॥ ४६ ॥
 तस्मादिहेमे गिरयो वमुश्यापादपा घनाः ॥
 महाभृतानि सर्वं च चिन्मात्रमयमाततम् ॥ ४७ ॥
 चिद्वृक्षाश्चिन्मही चिदर्थोश्चिदाकाशं चिदद्रयः ॥
 नाचित्कचित्संभवति तेष्वैद्वजगन्स्विव ॥ ४८ ॥
 चिन्मात्रखकुलालेन स्वदेहचलचक्रके ॥
 स्वशरीरमुदा सर्गः कुतोऽयं क्रियतेऽनिशम् ॥ ४९ ॥
 संकल्पानिमित्ते सर्गे दृषदश्च चेतनाः ॥
 तदत्र लोष्टशैलादि किमेतदिति कथ्यताम् ॥ ५० ॥
 कलनस्मृतिसंस्कारा दधत्यर्थं च नोदरे ॥
 प्राड्मुष्टं कल्पनादीनामन्यैवार्थकलावताम् ॥ ५१ ॥
 तद्धामसंविदो नास्मि मणिराशो मणिर्यथा ॥
 सर्वात्मनि तथा चित्ते कश्चिदर्थ उदेत्यलम् ॥ ५२ ॥

अकार्यकरणस्यार्थो न भिन्नो ब्रह्मणः क्वचित् ।
 स्वभाव इति तेनेदं सर्वं ब्रह्मेति निश्चयः ॥ ५३ ॥
 यथाप्रवृत्तं चिद्वारि वहत्यावर्ततेव नौ ।
 स्वयत्नेनातितीव्रेण परात्मीयात्मना विना ॥ ५४ ॥
 पद्मलीला जगदिव प्रकचन्ति जगन्ति यत् ।
 चिन्मात्राद्ब्रह्मणः स्वस्मादन्यानि न मनागपि ॥ ५५ ॥
 अजातमनिरुद्धं च सन्मात्रं ब्रह्म स्वात्मकम् ।
 शान्तं सदसतोर्मध्यं चिद्भामात्रमिदं जगत् ॥ ५६ ॥
 यत्संविन्मयमद्रद्यादिसंकल्पं जगति स्थितम् ।
 तदसंविन्मयमिति वक्ताऽज्ञो ब्रैर्विहस्यते ॥ ५७ ॥
 जगन्त्यात्मेव संकल्पमयान्येतानि वेत्ति खे ।
 स्वात्मकानि तथेदं च ब्रह्म संकल्पजं जगत् ॥ ५८ ॥
 यावद्यावदियं दृष्टिः शीघ्रं शीघ्रं विलोक्यते ।
 तावत्तावदिदं दुःखं शीघ्रं शीघ्रं विलीयते ॥ ५९ ॥
 यावद्यावदियं दृष्टिः प्रेक्ष्यते न चिराच्चिता ।
 तावत्तावदिदं दुःखं भवेत्प्रतिघनं घनम् ॥ ६० ॥
 दीर्घदुष्कृतमूढानामिमां दृष्टिमपश्यताम् ॥
 संसृतिर्विज्रसारेयं न कदाचित्प्रशाम्यति ॥ ६१ ॥
 नेहाकृतिर्न च भवाभवजन्मनाशाः
 सत्ता न चैव न च नाम तथास्त्यसत्ता ।
 शान्तं परं कचति केवलमात्मनीत्यं
 ब्रह्माथवा कचनमप्यलमत्र नास्ति ॥ ६२ ॥
 आद्यन्तवर्जितमलभ्यलताग्रमूल-
 निर्माणमूलपरिवेशमशेषमच्छम् ।
 अन्तस्थनिर्गगनसर्गकपुष्कौघं
 नित्यं स्थितं ननु घनं गतजन्मनाशम् ॥ ६३ ॥

सन्मात्रमन्तरहिताखिलहस्तजातं
पर्यन्तहीनगणनाङ्गममुक्तरूपम् ।

आत्मान्वराज्यकमहं न्विदमेव सर्वं

सुस्तम्बमपमजयो नमलं विकल्पैः ॥ ६४ ॥

इति योगः ॥ ब्रह्मगीतास्यैकयोगोपाख्यानं नाम षष्ठः सर्गः ॥ ६ ॥

वसिष्ठ उवाच ॥ एवं हित्वा त्रयोपैकं शुद्धं सत्त्वं जगत्त्रयम् ॥

संभवन्तीह भूदानि नाङ्गबुद्धानि कानिचिन् ॥ १ ॥

तन्मात्राण्युतः शरीराणि वस्तु सप्रतिपद्यते कृतः ।

यदिदं दृश्यते किञ्चित्प्रतिपद्यमानम् ॥ २ ॥

स्थितं चित्वाय चित्तोऽपि शान्तं यावत् समं स्थितम्

स्थितधाकाशनाकाशे जमिर्वर्तते विजृम्भते ॥ ३ ॥

सर्वं संविन्मयं शान्तं सत्त्वं यत् जाग्रति ॥

स्थितमतिप्रकारं कार्यं सप्रतिपद्यते यत् ॥ ४ ॥

क देहावयवतः कान्तदेहायै कारित्वमाप्नुय ॥

व्योमवापनिधं विद्धि देहे सप्रतिपद्यते यत् ॥ ५ ॥

संविन्कर्तुं शिरः संविन्संविद्धि द्रव्यमाप्नुय ॥

शान्तमपतिपद्य सर्वं न सप्रतिपद्यते यत् ॥ ६ ॥

ब्रह्मव्योम्नः स्वशरूपमभायन्नाज्जनयिष्यते ॥

इदं सर्वं संभवति सद्गुणकमेवमुक्तम् ॥ ७ ॥

न वारणं विना कार्यं भवतीत्युपपद्यते ॥

यद्यथा येन निर्णीतं तत्तथा तेन लक्ष्यते ॥ ८ ॥

काण्ठेन विना कार्यं सद्गुणकमेवमुक्तम् ॥

यथाभाविदं सत्त्वं संविदामान्यमंशम् ॥ ९ ॥

यथा संभवति स्वप्ने सर्वं सर्वत्र सर्वथा ।

चिन्मयत्वात्तथा जाग्रन्मयस्ति सर्वात्मकमपि ॥ १० ॥

सर्वात्मनि ब्रह्मपदे नानानानान्यलि स्थिता ।

अस्त्यकारणकार्याणां सत्ता कारणजापि च ॥ ११ ॥

एकः सहस्रं भवति यथा ह्येते किलैन्दवाः ।

प्रयाता भूतलक्षत्वं संकल्पजगतां गणैः ॥ १२ ॥

सहस्रमेकं भवति संविदां च तथा हि यत् ।

सायुज्ये चक्रपाण्यादेः सर्गैरेकं भवेद्गुः ॥ १३ ॥

एक एक भवत्यव्ययः स्ववन्तानां शतैरपि ।

एक एक भवेत्कालः क्रतुसंबत्सरोत्तरैः ॥ १४ ॥

संविदाकाश एवायं देहः स्वप्न इयोदितः ।

स्वप्नाद्रिवानिराकारः स्वानुभूतिस्फुटोऽपि च ॥ १५ ॥

संविदितरेवानुभवान्स्वप्नानुभवान्मिमांसा ।

द्रष्टृदृश्यदृशा भाति चिद्व्यैकमतो जगत् ॥ १६ ॥

वेदनावेदनात्मिकं निद्रास्वप्नसुषुप्तवत् ।

वातस्पन्दाविद्याभिन्नौ चिद्व्यैकमतो जगत् ॥ १७ ॥

द्रष्टा दृश्यं दर्शनं च चिज्ज्ञानं परमार्थस्वप्नम् ।

शून्यं स्वप्न इवाभाति चिद्व्यैकमतो जगत् ॥ १८ ॥

जगन्स्वप्नसद्वेशं भ्रान्त्या प्रथमसर्गतः ।

स्वप्ने भयमिवाशेषं परिज्ञात प्रशाम्यति ॥ १९ ॥

एकस्याः संविदः स्वप्नं यथा भानभनकथा ।

नानापदार्थरूपेण सर्गादौ गगने तथा ॥ २० ॥

बहुदीपे शृङ्गेच्छाया बहुयो भान्त्येकवद्यथा ।

सर्वशक्तेस्तथैवैका भाति शक्तिरनेकथा ॥ २१ ॥

यत्सीकरस्फुरणमम्बुनिधौ शिवाख्यं

व्योम्नीव वृक्षानिकरस्फुरणं स सर्गः ।

व्योम्न्येव वृक्षानिकरो व्यतिरिक्तरूपो

ब्रह्माम्बुधौ न तु मनागपि सर्गाविन्दुः ॥ २२ ॥

इति योगः ब्रह्मगीतासु ब्रह्ममयत्वप्राप्तिरादनं नाम सप्तमः सर्गः ॥ ७ ॥

श्रीराम उवाच ॥ इमं मे संशयं छिन्धि भगवन्भास्करं तमः
 भुवनस्येव भावानां सम्यग्रूपानुभूतये ॥ १ ॥
 कदाचिदहमेकाग्रो विद्यागेहे विपश्चिताम् ।
 संसदि स्थितवान्यावत्तापसः कश्चिदागतः ॥ २ ॥
 विद्वान् द्विजवरः श्रीमान्विदेहजनमण्डलात् ।
 महातपाः कान्तियुतो दुर्वासा इव दुःसहः ॥ ३ ॥
 स प्रविश्याभिवाद्याशु सभामाभास्वरद्युतिम् ।
 उपविश्यासने तिष्ठन्नस्माभिरभिवादितः ॥ ४ ॥
 वेदान्तसाम्यसिद्धान्तवादान्संहत्य सत्तमम् ।
 सुखोपविष्टं विश्रान्तं तमहं पृष्ठ्वानिदम् ॥ ५ ॥
 दीर्घाध्वना परिश्रान्तः सयत्न इव लक्ष्यसे ।
 वदाद्य वदतां श्रेष्ठ कुत आगमनं कृतम् ॥ ६ ॥
 ब्राह्मण उवाच ॥ एवमेतन्महाभाग मुमहायन्नवानहम् ।
 यदर्थमागतोऽस्मीह तस्याकर्णय निर्णयम् ॥ ७ ॥
 वैदेहो नाम देशोऽस्ति सर्वसौभाग्यसंयुतः ।
 स्वर्गस्याम्बरसंस्थस्य प्रतिविम्बमिवावर्णो ॥ ८ ॥
 तत्राहं ब्राह्मणो जातः प्राप्तविद्यश्च संस्थितः ।
 कुन्दावदातदन्तन्वात्कुन्ददन्त इति श्रुतः ॥ ९ ॥
 अथाहं जातवैराग्यः प्रविहर्तुं प्रवृत्तवान् ॥
 देवद्विजमुनीन्द्राणां संभ्रमाच्छमशान्तये ॥ १० ॥
 श्रीपर्वतमखण्डेऽहं कदाचित्प्राप्तवानहम् ॥
 तत्रावसं चिरं कालं मृदु दीर्घं तपश्चरन् ॥ ११ ॥
 तत्रास्त्यरण्यं विदितं मुक्तं तृणवनादिभिः ।
 त्यक्ततेजस्तमोभ्रादिभूमाविव नभस्तलम् ॥ १२ ॥
 तत्रास्ति मध्ये विटर्पी लघुः पेलवपल्लवः ।
 स्थित एषोऽम्बरे शून्ये मन्दरश्मिरिवांशुमान् ॥ १३ ॥

लम्बते तस्य शाखायां पुरुषः पावनाकृतिः
 भानुर्भानाविव रश्मिगृहीतो ग्रथिताकृतिः ॥ १४ ॥
 मौञ्जदामनि बद्धोर्ध्वपादो नित्यमवाक्शिराः ॥
 अष्टीलत्वं दधदिव महाष्टीलस्य शाल्मलेः ॥ १५ ॥
 दृष्टः प्राप्तेन तं देशं स कदाचिन्मया पुमान् ॥
 विचारितो निकटतो वक्षःस्थाञ्जलिसंपुटः ॥ १६ ॥
 यावज्जीवत्यसौ विप्रो निःश्वसित्यहताकृतिः ॥
 शीतवातातपस्पर्शान्सर्वान्वेत्ति च कालजान् ॥ १७ ॥
 अनन्तरमसावेको नोपचर्यमया बहून् ॥
 दिवसातपस्वेदेन विश्रम्भे पातितः शनैः ॥ १८ ॥
 पृष्ठश्च कोऽसि भगवन्किमर्थं दारुणं तपः ॥
 करोषीदं विशालाक्ष लक्ष्यालक्ष्यात्मजीवितः ॥ १९ ॥
 अथ तेनोक्तमर्थस्ते क इवानेन तापस ॥
 अर्थे नातिविचित्रा हि भवन्तीच्छाः शरीरिणाम् ॥ २० ॥
 इत्युक्तवान्प्रयत्नेन सोऽनुबन्धेन वै मया ॥
 यदा पृष्ठस्तदा तेन ममोक्तमिदमुत्तरम् ॥ २१ ॥
 मथुरायामहं जातो वृद्धिं यातः पितुर्गृहे ।
 बाल्ययौवनयोर्मध्ये स्थितः पदपदार्थवित् ॥ २२ ॥
 समग्रसुखसंभारकोशो भवति भूमिपः ।
 इत्यहं श्रुतवांस्तत्र भोगार्थी नवयौवनः ॥ २३ ॥
 अथ सप्तमहाद्वीपविस्तीर्णाया भुवः पतिः ।
 स्यामित्यहमुदारात्मा परिविम्बितवांश्चिरम् ॥ २४ ॥
 इत्यर्थेन समागत्य देशमित्यमहं स्थितः ।
 अत्र द्वादशवर्षाणि समतीतानि मानद ॥ २५ ॥
 तदकारणमित्रत्वं गच्छेष्टं देशमाशुगः ।
 अहं चाभिमतप्राप्तेरित्यमेव दृढस्थितिः ॥ २६ ॥

इति तेनेहमुक्तः संस्तमिच्छं प्रोक्तवाञ्छृणु ।
 आश्चर्यश्रवणं चेतः खदमेति न धीमतः ॥ २७ ॥
 साधो यावत्तदा प्राप्नो न नामाभिमतो वरः ।
 त्वदक्षापरिचर्यार्थमिह तावदहं स्थितः ॥ २८ ॥
 मयेन्मुक्ते स पापाण नैतवानभवच्छर्मा ।
 निर्मालितेक्ष्णः क्षीणरूपस्त्वकलनो वहिः ॥ २९ ॥
 तथाहं पुरतस्त्वाम्प काष्ठमौनवतोऽवनम् ।
 पण्मासान्विगतोद्गमं वेगान्कालकृदान्पदम् ॥ ३० ॥
 अर्कविम्बादिनिष्प्रस्य तत्तदेक्षान्तो स्थितम् ।
 एकदा दृष्टवानस्मि पुरुषं भानुभास्वरम् ॥ ३१ ॥
 स तेन पूज्यते यानन्मनसा कर्मणा मया ।
 उवाच तावद्वचनमद्वैतस्यन्दमुन्दरम् ॥ ३२ ॥
 शाखाप्रलम्बनपरं ह ब्रह्मन्दीर्घतापस ।
 तपः संहार संहारी मृदाभाभिषतं वरम् ॥ ३३ ॥
 सप्ताब्धिद्वीपचलयां पालयिष्यसि मेदिनीम् ।
 सप्तवर्षादहस्त्राणि देहेनानेन धर्मतः ॥ ३४ ॥
 एवं समीहितं दत्त्वा स द्वितीयो दिवाकरः ।
 गन्तुमस्तमथार्काब्धिमविशत्प्रोदिता यतः ॥ ३५ ॥
 तस्मिन्याते मया प्रोक्तं तस्य शाखातपस्विनः ।
 श्रुतदृष्टानुभूताग्न्यवरदस्य विवेकिनः ॥ ३६ ॥
 संप्रामाभिमतं ब्रह्मन्तरुशाखावलम्बनम् ।
 तपस्त्यक्त्वा यथा प्राप्तं व्यवहारं समाचर ॥ ३७ ॥
 एवमङ्गीकृतवतः पादो तस्य मया ततः ।
 मुक्तौ विटपिस्तस्मादालानाङ्कालभावि ॥ ३८ ॥
 स्वातः पवित्रहस्तोऽसौ चक्रं जप्त्वाद्यमर्पणम् ।
 फलेन पुण्यलब्धेन विटपादृतपारणम् ॥ ३९ ॥

तत्पुण्यवशतः प्राप्तैः स्वादुभिस्तैस्तरोः फलैः ।
 समाश्वस्तावसंक्षुब्धावावां तत्र दिनत्रयम् ॥ ४० ॥
 सप्तद्वीपसमुद्रमुद्रितदिशं भोक्तुं समग्रां महीं
 विप्रः पादपलम्बितेन वपुषा तप्स्वोर्ध्वपादस्तपः ।
 संप्राप्याभिमतं वरं दिनकृतो विश्वस्य चाह्नां त्रयं
 सार्धं मत्सुहृदा स्वमेव सदनं गन्तुं प्रवृत्तोऽभवत् ॥ ४१ ॥

इति योग० ब्रह्मगीतासु तापसोपाख्यानं नाम अष्टमः सर्गः ॥ ८ ॥

कुन्ददन्त उवाच ॥ आवासमन्तरे गन्तुं प्रवृत्तौ मुदिताकृती ।
 मथुरानगरीं चन्द्रसूर्याविन्द्रपुरीमिव ॥ १ ॥
 प्राप्य रोधाभिधं ग्रामं विश्रन्यान्नवणाचले ।
 उषितौ द्वे दिने तस्मिन्सालीसे नगरे सुखम् ॥ २ ॥
 अध्वानन्दितचित्ताभ्यामावाभ्यामतिवाहितः ।
 द्वितीयेऽहनि शीताम्बुस्निग्धच्छायावनद्रुमाः ॥ ३ ॥
 नदीतीरलतोन्मुक्तपुष्पप्रकरपाण्डुराः ।
 तरत्तरङ्गझांकार गायनानन्दिताध्वगाः ॥ ४ ॥
 स्निग्धद्रुमवनच्छायरण्मृगविहंगमाः ।
 स्थूलशाद्वलशाखाग्रप्रोतावश्यायमौक्तिकाः ॥ ५ ॥
 जंगलाद्रिपुरग्रामश्वभ्राभूपस्थलादनाः ।
 समुल्लङ्घ्य दिने तस्मिन्सारित्स्रोतः सरांसि च ॥ ६ ॥
 नीतवन्तौ निशामावां कदलीकानने घने ।
 तुषारशिशिरे श्रान्तौ कदलीदलतल्पके ॥ ७ ॥
 प्राप्तावावां तृतीयेऽहनि षण्डषण्डकमण्डितम् ।
 जङ्गलं जनविच्छेदाविभक्तं स्वमिवाकृतम् ॥ ८ ॥
 तत्र स प्रकृतं मार्गं परित्यज्य वनान्तरम् ।
 प्रविशन्समुवाचेदमकार्यकरणं वचः ॥ ९ ॥

गच्छावोऽत्राश्रमे गौर्या मुनिमण्डलमण्डिते ।
 भ्रातरो मे स्थिताः सप्त वनेष्वेवमिवार्थिनः ॥ १० ॥
 भ्रातरोष्टौ वयमिमे जातानेकतया तया ।
 एकसंविन्मया जाता एकसंकल्पनिश्चयाः ॥ ११ ॥
 तेन तेऽप्यत्र तपसे स्वनिश्चयसमाश्रयाः ।
 स्थिता आगत्य विविधैस्तपोभिः क्षपितैनसः ॥ १२ ॥
 तैः सार्धं भातृभिः पूर्वमागत्याहमिहावसम् ।
 षण्मासानाश्रमे गौर्यास्तेन दृष्टो मयैष सः ॥ १३ ॥
 पुष्पखण्ड तरुच्छाया सुसमुग्धमृगार्धकः ।
 पर्णोदजाग्रविश्रांतशुक्रोद्ग्राहितशास्त्रदृक् ॥ १४ ॥
 तद्ब्रह्मलोकसंकाशमेहि मुन्याश्रमं श्रिये ।
 गच्छावोऽच्छतरं तत्र चेतः पुण्यैर्धविष्यति ॥ १५ ॥
 विदुषामपि धोराणामपि तत्त्वविदामपि ।
 त्वरते हि मनः पुंसामलंबुद्धिविलोकने ॥ १६ ॥
 तेनेत्युक्ते च तावावां प्राप्तौ मुन्याश्रमं च तम् ।
 यावत्तत्र महारण्ये पश्यावश्चान्तरूपिणम् ॥ १७ ॥
 न वृक्षं नोटजं किञ्चिन्न गुल्मं न च मानवम् ।
 न मुनिं नार्धकं नान्यन्न वेदिं न च वा द्विजम् ॥ १८ ॥
 केवलं शून्यमेवाति तदरण्यमनन्तकम् ।
 तापोपतप्तमभितो भूमौ स्थितमिवाम्बरम् ॥ १९ ॥
 हा कष्टं किमिदं जातमिति तस्मिन्वदत्यथ ।
 आवाभ्यां सुचिरं भ्रान्त्वा दृष्ट एकत्र वृक्षकः ॥ २० ॥
 स्निग्धच्छविर्धनच्छायः शीतलोऽम्बुधरोपमः ।
 तले तस्य समाधाने संस्थितो वृद्धतापसः ॥ २१ ॥
 आवामग्रे मुनेस्तस्य च्छायायां शादूलस्थले ।
 उपविष्टौ चिरं यावन्नासौ ध्यानान्निवर्तते ॥ २२ ॥

ततश्चिरेण कालेन मयोद्वेगेन चापलान् ।
 उक्तं मुने प्रबुध्यस्व ध्यानादित्युच्चैर्बचः ॥ २३ ॥
 शब्देनोच्चैर्मदीयेन संप्रबुद्धोऽभवन्मुनिः ।
 सिंहोऽम्बुदरवेणेव जृम्भां कृत्वाभ्युवाच च ॥ २४ ॥
 कौ भवन्ताविमौ साधू कासौ गौर्याश्रमो गतः ।
 केन बाह्मिहानीतः कालोऽयं कश्च वर्तते ॥ २५ ॥
 तेनेत्युक्ते मयाप्युक्तं भगवान्विद्धि ईदृशम् ।
 न किञ्चिदावां बुद्धोऽपि कस्माज्जानासि न स्वयम् ॥ २६ ॥
 इति श्रुत्वा स भगवान्पुनर्ध्यानमयोऽभवत् ।
 ददर्शोदन्तमाखिलमस्माकं स्वात्मनस्तथा ॥ २७ ॥
 मुहूर्तमात्रेणोवाच प्रबुध्य ध्यानतो मुनिः ।
 श्रूयतामिदमाश्चर्यमयौ हि कार्यवेदिनौ ॥ २८ ॥
 यमिमं पश्यथः साधू कदम्बतरुपुत्रकम् ।
 मदास्पदमरण्यान्याधम्मिल्लमिव पुष्पितम् ॥ २९ ॥
 केनापि कारणेनास्मिन्सती वागीश्वरी सती ।
 अवसद्विशवर्षाणि समस्तर्तुनिषेविता ॥ ३० ॥
 तदा तेनेहविस्तीर्णमभवद्घनकाननम् ।
 गौरिवनमिति ख्यातं भूषितं कुसुमर्तुभिः ॥ ३१ ॥
 भृङ्गाङ्गनाजनमनोहरहारिगीतलीलाविलोलकलकण्ठवि-
 हंगमङ्ग । पुष्पाम्बुवाहशतचन्द्रनभोवितानं राजीवरेणु-
 कणकीर्णदिगन्तरालम् ॥ ३२ ॥
 मन्दारकुन्दमकरन्दसुगन्धिताशं संसृच्छ्वसत्कुसुमराशि-
 शशाङ्कनिष्ठम् । संतानकस्तवकहासविकासकान्त-
 मामोदिमारुतसमस्तलताङ्गनौघम् ॥ ३३ ॥
 पुष्पाकरस्य नगरं नवगीतभृङ्गं भृङ्गाङ्गनाकुसुमखण्डक-
 मण्डपाढ्यम् । चन्द्रांशुजालपारिकोमलपुष्पदोला दोला-

यमानुरागिन्द्रवक्षुषमूढम् ॥ ३४ ॥

हारीतकंशुककोकिलकोककाक्यक्रांतापारकलविद्धकु-
लाकुलान्नाम् । नेणकुलुदकनिजलदेमपुटराधामयूर-
बककल्पितकलिरम्यम् ॥ ३५ ॥

गन्धर्वमक्षगुरगिलकिर्गदकुमुदाराग्यकारिणतादन्वयर-
स्वतकिम् । वातायनं कलककोमलदम्पकोवनारा-
म्बराम्बुधरपूरप्रहीतगन्धम् ॥ ३६ ॥

मन्दानिलस्वलितपलवशाठ्यात्री निन्यामगुमदिवसा-
धिपगविपजीनम् । पीतं कदम्बकर्मवीरकनालिकोरताली-
तमालकुलपुष्पपरागपूरः ॥ ३७ ॥

कलारकीर्णकुमुदान्पलपद्मखण्डवलग्नकारधककोककद-
म्बहंसम् । तालीसगुग्गुलकचन्दनपारिभद्रमद्रुमोदर-
विहारिविचित्रशक्ति ॥ ३८ ॥

तस्मिन्वने चिरमुवासे दृगदिहा केनापि काष्णवेशेन
चिराय गौरी । भूत्वा प्रसन्नशशिविम्बमुत्वा कदम्ब-
वागीश्वरी शशिकलेव शिवस्य मूर्ध्नि ॥ ३९ ॥

इति योग० ब्रह्मगीतायु तापमोषा० गौर्याश्रमवर्णनं नाम नवमः सर्गः ॥ ९ ॥

॥ इति ब्रह्मगीता समाप्ता ॥